

















४०  
Gurumandal Series No X.

# NIRUKTAM

(DAIWAT KANDAM)  
PARISHISTA SAHITAM

BY

**Maharshi Yaskacharya**

WITH A

COMMENTARY BY

**Bhagwat Durgacharya**

**Volume IV**

**FIRST EDITION 5000**

**5, Clive Row,  
Calcutta.**

**Vikram Era  
2010**

**Christian Era.  
1953**



अवध किशोर सिंह द्वारा  
गोपाल प्रिण्टिंग वर्क्स  
१६टा१, कार्नवालिस स्ट्रीट, कलकत्ता में  
मुद्रित ।




॥ श्रीः ॥

अथ निरुक्ते दैवतकाण्डस्थ सप्तमदि पडध्यायानां

विषय सूची

परिशिष्टस्य च ।



प्रकरणम्	विषयः	पृष्ठाङ्काः
अथ प्रथमाध्यायः	( दैवतग्याख्या )	७१५
प्रथमपादः	( दैवतपरिचयः )	७१५
द्वितीयपादः	( दैवतसंख्यादि निर्णयः )	७४४
तृतीयपादः	( दैवतभक्त्यादि निर्णयः )	७६५
चतुर्थपादः	( दै० ५, १, १ अग्निः )	७६१
पञ्चमपादः	( दै० ५, १, २ जातवेदाः )	८०४
षष्ठपादः	( दै० ५, १, ३ वैश्यानरः )	८०६
सप्तमपादः	( दै० " )	८२३
अथ अष्टमाध्यायः	( अत्रेवाप्रीव्याख्याच )	८४३
प्रथमपादः	( दै० ५, २, १ द्रविणोदाः )	८४३
द्वितीयपादः	( दै० ५, २, २—११ )	८५८
तृतीयपादः	( दै० ५, २, १२—१३ )	८८२
अथ नवमाध्यायः	( पृथिवी स्थान देवतानिर्वचनम् )	८६८
प्रथमपादः	( ५, ३, १—६ )	८६८
द्वितीयपादः	( ५, ३, ७—१६ )	

प्रकरणम्	विषयः	पृष्ठाङ्काः
तृतीयपादः	( ५, ३, १७—२८ )	६२४
चतुर्थपादः	( ५, ३, २६—३६ )	६४१
अथ दशमाध्यायः	( मध्यस्थान देवतानिर्वचनम् )	६५१
प्रथमपादः	( ५, ४, १—७ )	६५१
द्वितीयपादः	( ५, ४, ८—१५ )	६७३
तृतीयपादः	( ५, ४, १६—२३ )	६६४
चतुर्थपादः	( ५, ४, २४—३२ )	१०१४
अथ एकादशाध्यायः	( तदेव )	१०२६
प्रथमपादः	( ५, ५, १—७ )	१०२६
द्वितीयपादः	( ५, ५, ८—१५ )	१०४६
तृतीयपादः	( ५, ५, १६—२४ )	१०५६
चतुर्थपादः	( ५, ५, २५—३६ )	१०७७
अथ द्वादशाध्यायः	( द्युस्थान देवतानिर्वचनम् )	१०६५
प्रथमपादः	( ५, ६, १—६ )	१०६५
द्वितीयपादः	( ५, ६, ७—११ )	११११
तृतीयपादः	( ५, ६, १२—२३ )	११२३
चतुर्थपादः	( ५, ६, २४—३७ )	११३६
अथ त्रयोदशाध्यायः	( अतिस्तुति निर्वचनम् )	११५६
अथ चतुर्दशाध्यायः	( ऊर्ध्वमार्गगति निर्वचनम् )	११७६

॥ समाप्तैषा सूची ।



॥ श्रीगणेशाय नमः ॥

## अथ उत्तरषट्कम्


—०\*०—

अथ सप्तमाध्यायस्य

प्रथमः पादः ॥

—०\*०—

दैवतं काण्डम्



ॐ३म् ॥ अथातो दैवतं तद्यानि नामानि प्राधान्य-  
स्तुतीनां देवतानां तदैवतमित्याचक्षते सैषा देवतोपपरीक्षा-  
यत्काम ऋषिर्यस्यां देवतायामार्थपत्यामिच्छन् स्तुतिं प्रयु-  
ङ्क्ते तदैवतः स मन्त्रो भवति तास्त्रिविधा ऋचः परोक्ष-  
कृताः प्रत्यक्षकृता आध्यात्मिक्यश्च तत्र परोक्षकृताः  
सर्वाभिर्नामविभक्तिभिर्युज्यन्ते प्रथमपुरुषैश्चाख्यातस्य ॥ १ ॥

उ०नमः । समाप्तं चैकपदिकं प्रकरणमस्यानु दैवतं तद्वचति,  
यस्यायमादिः “अथातो दैवतम्” इति । यावन्तो मन्त्राः सर्व-  
शास्त्रासु, तेषु यानि गुणपदानि लक्षणोद्देशतः, तानि सर्वाण्येव

व्याख्यातानि द्वयोः प्रकरणयोः—नैघण्टुकैकपदयोः, संचिज्ञात-  
पदानि तु प्रधानस्तुतिभाग्देवताविषयाणि अग्न्यादीनि, सर्वमन्त्रे-  
ष्ववशिष्यन्ते. तानि च पुनरमूनि समाम्नातान्यस्मिञ्छास्त्रे  
अग्न्यादीनि देवपत्न्यन्तानि । अतस्तद्वचनाचिख्यासयेदमारभ्यते ।  
—“अथातो दैवतम्”—इति । ‘अथ’ शब्दोऽधिकारार्थः । ‘अतः’  
शब्दः क्रमे. हेतौ वा । प्रकरणद्वयादनन्तरमिदमवश्यं समाम्नाया-  
नुक्रमप्राप्तं व्याख्यातव्यमित्येवं क्रमे, दैवतमन्तरेण न शक्यो  
देवतापदार्थः सम्यगवबोद्धम्, देवतापरिज्ञानानुबुद्धस्त्वखिलः पुरु-  
षार्थ इत्यतः, दैवतं प्रकरणं व्याख्यास्याम इति वाक्यशेषः ॥

एवं हेतौ आह,—किं सतत्त्वं पुनस्तदैवतं प्रकरणम् ? इति,  
उच्यते,—“तद्यानि०—०मित्याचक्षते” । ‘यानि नामानि प्राधा-  
न्यस्तुतीनाम्’ अग्न्यादीनां देवपत्न्यन्तानां ‘देवतानां’ ‘तत्’ दैवतं  
प्रकरणम् ‘इति’ एवमाचार्याः ‘आचक्षते’ निरुद्धा हीयमेतस्मिन्  
प्रकरणे सञ्ज्ञेत्यभिप्रायः ॥

“सैषा देवतोपपरीक्षा” । सा, या पुरस्तात् प्रकरणमात्रयो-  
पन्यासे नैघण्टुकमिदं देवतानामप्राधान्येनेदमिति—“तद्यानि  
नामानि प्राधान्यस्तुतीनां देवतानां तद् दैवतमित्याचक्षते, तदुप-  
रिष्ठाद् व्याख्यास्यामः”—इति प्रतिज्ञाता, सा इदानीं प्रकरणद्वये  
निर्णिके यथाप्रकरणोपन्यासेनैवावसरप्राप्ता, सामान्यविशेषतः  
खलक्षणसतत्त्वोपपत्तिभिः एकैकस्या देवताया उपगम्योपगम्य  
परीक्षा, वर्त्तिष्यत इति वाक्यशेषः । इदमिहोक्तम्,—प्राधान्य-  
स्तुतिभाञ्जि यानि देवताभिधानानि, तत्समुदायो दैवतं प्रकरणम्,



तद् व्याख्यास्यामः इति । तस्य पुनरियमेव समासतो व्याख्या  
यद्देवतोपपरीक्षणम्, तदभिधानव्युत्पत्ति-तत्स्तुत्युदाहरण-तन्नि-  
र्वचनानि ॥

तत्पुनरैतत् सर्वमपि मन्त्राधिदैवतलक्षणमनुक्त्वा न शक्यं  
व्याख्यातुम्, मन्त्राधीनत्वात् सर्वस्यास्य, अतो मन्त्रदेवतालक्षण-  
विधिधारयिषया ब्रवीति,—“यत्काम०—०भवति” । यदर्थवस्तु  
कामयमानः, ‘ऋषिः’ ‘यस्यां देवतायाम्’ अभिष्टुतायाम्, आर्थ-  
पत्यम्’ अर्थपतिभावमात्मनः ‘इच्छन्’ अमुष्याः देवतायाः प्रसादे-  
नाहममुष्यार्थस्य पतिर्भविष्यामीत्येतां बुद्धिं पुरोधाय ‘स्तुतिं’  
प्रयुङ्क्ते, ‘तद्दैवतः’ एव ‘स मन्त्रो भवति’ । एतत् मन्त्रे देवता-  
लक्षणम् । एतेन लक्षणेन सर्वमन्त्रेषु देवतोपलक्ष्या । अथवा  
देवतायामस्यार्थस्येयं देवता दातुं समर्थेति जानानः स्तुतिं प्रयुङ्क्ते  
येन मन्त्रेण, सा प्राधान्यस्तुतिभाग्देवता । सा पुनरियं स्तुतिः  
चतुर्विधा,—नाम्ना, बन्धुभिः, कर्मणा, रूपेणेति, “स्तुतिर्नामरूप-  
कर्मबन्धुभिः”—इत्युक्तम् ॥

ऋच एव हि प्रायेणातितरामपि हितार्थाः, न तथा यजूंषि,  
तासु हि विज्ञातासु यजूंष्यपि विज्ञातान्येव भवन्ति । तस्माद्ऋच  
एव पुरस्कृत्य ब्रवीति,—“तास्त्रिविधा ऋचः”—इति । याः  
काश्चन सर्ववेदेषु ‘ऋचः’ ‘ताः’ सर्वा अपि ‘त्रिविधाः’ एव  
भवन्ति ॥

तद्यथा,—“परोक्षकृताः, प्रत्यक्षकृताः, आध्यात्मिक्यश्च”—  
इति ॥

तत् त्रैविध्यं सामान्यत उद्दिश्य अधुना प्रत्येकं लक्षणतो ब्रवीति; उदाहरणैश्च दर्शयति । 'तत्र' तस्मिन् त्रैविध्ये परोक्ष-  
कृतानामृचामेतल्लक्षणं भवति,—“परोक्षकृताः ०—०श्चाख्या-  
तस्य” ॥ १ ॥

इन्द्रो दिव इन्द्र ईशे पृथिव्या इन्द्रमिदुगाथिनो बृह-  
दिन्द्रे णैते तृत्सवो वेविषाणा इन्द्राय साम गायत नेन्द्रा-  
दृते पवते धाम किञ्चनेन्द्रस्य नु वीर्याणि प्रवोचमिन्द्रे  
कामा अयंसतेत्यथ प्रत्यक्षकृता मध्यमपुरुषयोगास्त्वमिति  
चैतेन सर्वनाम्ना । त्वमिन्द्र बलादधि । वि न इन्द्र मृधो  
जहीत्यथापि प्रत्यक्षकृता स्तोतारो भवन्ति परोक्षकृतानि  
स्तोतव्यानि । मा चिदन्यद्विशंसत कण्वा अभि प्र  
गायतोपप्रेत कुशिकाश्चेतयध्वमित्यथाध्यात्मिक्य उत्तम-  
पुरुषयोगा अहमिति चैतेन सर्वनाम्ना ॥ २ ॥

तद्यथैतान्युदाहरणानि आनुपूर्व्येणैव सप्तस्वपि विभक्तिषु इन्द्रो  
दिव इत्येवमादीनि,—

“इन्द्रो दिव इन्द्र ईशे पृथिव्या इन्द्रो अपामिन्द्र इत् पर्वतानाम् ।  
इन्द्रो बृधामिन्द्र इन्मेधिराणामिन्द्रः क्षेमे योगे हव्य इन्द्रः ॥”—इति  
(ऋ० सं० ८, ४, १५, ५) । रेणोर्वैश्वामित्रस्येयमार्षम् । ऐन्द्री ।  
त्रिष्टुप् । सूर्यस्तुत्येकाहनिष्केवल्ये विनियुक्ता । ‘इन्द्रो दिवः’  
‘ईशे’ ईष्ट । ‘इन्द्रः’ एव ‘पृथिव्याः’ ईष्टे । ‘इन्द्रः’ एव ‘अपाम्’



ईष्टे वर्षकर्मादिना । 'इन्द्रः' एव 'पर्वतानां' मेघानाम् ईष्टे ।  
 'इन्द्रः' एव 'वृधाम्' अतिप्रवृद्धानामपि भूतानामीष्टे । 'इन्द्रः' एव  
 च 'मेघिराणां' यज्ञैस्तद्धतामीष्टे । 'इन्द्रः' एव हि 'योगे' अर्थ-  
 संयोगे प्राप्तव्ये, 'क्षेत्रे' च परिपालने कर्त्तव्ये 'हव्यः' आह्वातव्यो  
 नान्यः कश्चित्समर्थः एतत्कर्त्तुमित्यभिप्रायः । प्रथमायामेतदुदा-  
 हरणम् । इन्द्र इत्येतस्मादुपपदादीश इत्येष प्रथमपुरुष इति  
 प्रतीयते, नोत्तमपुरुष इति ॥

“इन्द्रमिद् गाथिनो बृहदिन्द्रमर्केभिरर्किणः । इन्द्रं वाणी  
 अनूषत ॥”—इति (ऋ० सं० १, १, १३, १) । मधुच्छन्दस  
 आर्षम् । महाव्रते महदुक्थे शिरसि शस्यते । हे 'गाथिनः'  
 सामगाः ! 'इन्द्रमित्' इन्द्रमेव यूयं बृहता साम्ना अभिष्टुत ।  
 यूयमपि हे होतारः ! 'अर्किणः' 'अर्केभिः' अर्केऽग्निः मन्त्रैः  
 इन्द्रमेवाभिष्टुत । यूयमपि च हे अध्वर्यवः ! इन्द्रमेव 'वाणीभिः'  
 वाग्भिर्यजुर्मयीभिः 'अनूषत' अभिष्टुत । द्वितीयायामेतदुदा-  
 हरणम् ॥

“इन्द्रेणैते०—०सुदासे” । इति तृतीयायामेतदुदाहरणम् ।  
 व्याख्यातः शेषः ॥

“इन्द्राय साम गायत विप्राय बृहते बृहत् । धर्मकृते विप-  
 श्रिते पनस्यवे ॥”—इति (ऋ० सं० ६, ७, १, १) । नृमेधस  
 आर्षम् । सात्रिकेष्वहःसु स्तोत्रियानुरूपवर्गे तृतीयसवने ब्राह्मणा-  
 च्छंसिनः शस्त्रे विनियुक्ता । हे उद्गातारः ! 'इन्द्राय' 'बृहत्साम'  
 'गायत' । 'विप्राय' मेधाविने 'बृहते' महते 'धर्मकृते' कृतधर्मणे

‘विपश्चिते’ चिदुषे ‘पनस्यवे’ पन इच्छते, आत्मनः स्तुतिमिच्छते ।  
चतुर्थ्यामेतदुदाहरणम् ॥

“सूर्यस्येव रश्मयो द्रावयित्तवो मत्सरासः प्रसुपः साक-  
मीरते । तन्तुं ततं परिसर्गास आशवो नेन्द्रादृते पवते धाम  
किञ्चन ॥”—इति (ऋ० सं० ७, २, २२, १) । रेणोर्वैश्वामित्रस्ये-  
यमार्षम् । पावमानी सौमी । जगती । यथा सूर्यस्य रश्मय-  
स्तमसां ‘द्रावयित्तवः’ ‘द्रावणशीलाः’ एवमेते ‘मत्सरासः’ सोमाः,  
पापानां द्रावणशीलाः । किञ्च, ‘प्रसुपः’ प्रसूता एतैर्ऋत्विग्भिः  
‘साकम्’ इन्द्रं प्रति ईरते यच्छन्ति इत्यर्थः । गत्वा च ‘तन्तुं’  
ततं तन्तुमिव तन्त्ववयवाः ‘परिसर्गासः’ ‘आशवः’ परिसृताः  
‘यथा’ व्याप्नुवन्ति, एवमेतं पातारमिन्द्रं स्वामिनं प्रत्यश्नुवन्ति  
व्याप्नुवन्तीत्यर्थः । कस्मात् पुनरेवं क्रमः ? इतः,—यस्मात्  
‘नेन्द्रादृते’ सोमः प्रातःसवनादीनां सोमसवनस्थानानां ‘किञ्चन’  
किञ्चिदपि ‘धाम’ ‘पवते’ पूयते । तस्मादेवं ब्रूमहे,—इन्द्रमेवेते  
व्याप्नुवन्तीति । पञ्चम्यामेतदुदाहरणम् ॥

“इन्द्रस्य नु वीर्याणि प्रवोचं यानि चकार प्रथमानि वज्री ।  
अहन्नहिमन्वपस्ततर्दं प्र वक्षणा अभिनत् पर्व तानाम् ॥”—इति  
(ऋ० सं० १, २, ३६, १) । हिरण्यस्तूपस्येयमार्षम् । निष्केवल्ये  
शस्यते । ‘इन्द्रस्य’ अहं ‘वीर्याणि’ वीरकर्माणि ‘प्रवोचम्’ ।  
‘यानि’ ‘चकार’ ‘प्रथमानि’ अकृतपूर्वाणि अन्यैः । ‘वज्री’ वज्र-  
संयुक्तः । ‘अहन् अहिम्’ ज्ञन् मेघम् । ‘अनु ततर्द अपः’ वर्षार्थं  
पुनः पुनश्च ‘प्रामिनत्’ । ‘वक्षणाः’ उदकवहनशिराः ‘पर्वतानाम्’



मेधानाम् । एवमादीनि वीर्याण्यहमिन्द्रस्य प्रवोचमिति !  
षष्ठ्यामेतदुदाहरणम् ॥

“इन्द्रे कामा अयंसत दिव्यासः पार्थिवा उत । त्य मू षु  
गृणत्तानरः ॥”—इति । हे स्तोतारः ! ये दिव्याः कामाः ये च  
पार्थिवाः, ते इन्द्रे एव उपनिबद्धाः, तं प्रार्थयत, स हि कामाना-  
मीष्टे । ‘त्य मू षु’ तं सुष्ठु कामप्राप्त्यर्थं ‘गृणत’ स्तुत, हे ‘नरः !’ ।  
सप्तम्यामेतदुदाहरणम् ॥

उक्तं परोक्षकृतमन्त्रलक्षणं सोदाहरणम् ॥

अधुना प्रत्यक्षकृतमन्त्रलक्षणमुच्यते, तदधिकारार्थोऽयम्  
‘अथ’ शब्दः । “अथ प्रत्यक्ष०—० सर्वनाम्ना” । ‘मध्यमपुरुष-  
योगाः’ मध्यमेन पुरुषेण संयुक्ता ये मन्त्राः, ते प्रत्यक्षकृताः ।  
‘त्वमिति चैतेन सर्वनाम्ना’ संयुक्ताः, ते च प्रत्यक्षकृताः । तत्र  
त्वमित्येवं श्रूयते, तत्राविद्यमानोऽपि मध्यमः पुरुषोऽध्याहार्यः,  
यत्र तु मध्यमः पुरुषः श्रूयते, तत्राविद्यमानमपि ‘त्वम्’—इत्येतत्  
सर्वनामाध्याहार्यम्, सम्बन्धिशब्दत्वादनयोः । “त्वमिन्द्र बला-  
दधि” “वि न इन्द्र मृधो जहि”—“इति” चैते उदाहरणे ।—

“त्वमिन्द्र बलादधि सहसो जायस ओजसः । त्वं वृषन्  
वृषेदसि ॥”—इति (ऋ० सं० ८, ८, ११, २) । देवजामयः सूक्तं  
ददृशुः । तत्रेयं महारात्रिके पर्याये प्रशास्तुः स्तोत्रे विनियुक्ता ।  
हे ‘इन्द्र’ ! ‘त्वम्’ ‘बलादधि जायसे’ ‘सहसः’ अभिभवनसमर्थात्,  
‘ओजसः’ तेजसः । किञ्च, त्वं हे ‘वृषन्’ वर्षितः ! ‘वृषा असि’  
वर्षिता असीत्यर्थः ॥

“चि न इन्द्र मृधो जहि नीचा यच्छ पृतन्यतः । यो अस्माँ  
अभिदासत्यधरं गमया तमः ॥”—इति (ऋ० सं० ८, ८, १०, ४) ।  
शासस्य भारद्वाजस्येयमार्षम् । वैमृधस्य हविषो याज्या । हे  
‘इन्द्र !’ ‘चि जहि’ ‘नः’ एतान् ‘मृधः’ मृधकर्त्तृन् शत्रून् । किञ्च,  
‘नीचा’ नीचैः ‘यच्छ’ तान् । ‘पृतन्यतः’ येऽस्माभिः सह पृतन्यन्ति,  
पृतनां कर्त्तुमिच्छन्तीत्यर्थः । किञ्च, ‘योऽस्मान्’ ‘अभिदासति’  
अभ्युपक्षपयितुमिच्छतीत्यर्थः । तम् ‘अधरं’ ‘तमः’ ‘गमय’  
नाशयेत्यर्थः ॥

“अथापि ०—० स्तोतव्यानि” । युष्मत्प्रयोगैर्हि क्वचित्  
स्तोतारः सम्बध्यते । तद्यथा,—“मा चिदन्यद् विशंसत” “कण्वा  
अभि प्रगायत” “उप प्रेत कुशिकाश्चेतयध्वम्”—“इति” चैतान्यु-  
दाहरणानि ।—

मा चिदन्यद् विशंसत सखायो मा रिषण्यत । इन्द्रमित्  
स्तोता वृषणं सचा सुते मुहु रुक्था च शंसत ॥”—इति (ऋ०  
सं० ५, ७, १०, १) । प्रगाथस्येयमार्षम् । बृहती । तृचाशीतीषु  
विनियुक्ता । हे स्तोतारः ! ‘सखायः !’ ‘मा’ ‘अन्यत्’ किं  
‘चित्’ अपि ‘विशंसत’ विविधाभिः स्तुतिभिः । ‘मा’ च ‘रिष-  
ण्यत’ चेतसामागच्छत अन्यद् देवतान्तरम् । किन्तर्हि ? ‘इन्द्रम्  
इत्’ इन्द्रमेव ‘वृषणं’ वर्षितारं ‘स्तोत’ स्तुत । ‘सचा’ सहभूताः,  
एतस्मिन् ‘सुते’ सोमे । ‘मुहुः’ मुहुश्च हे होतारः ! ‘उक्था’  
उक्थानि ‘च’ ‘शंसत’ ॥

“क्रीलं वः शर्धो मारुत मनर्वाणं रथेशुमम् । कण्वा अभि



प्रगायत ॥”—इति (ऋ० सं० १, ३, १२, १) । कण्वस्येयमार्षम् ।  
 कौलीनस्य हविषो याज्या । ‘क्रीलं’ शत्रूनपि दृष्ट्वा यत् क्रीडन-  
 शीलम्, ‘आरुतं’ ‘शर्द्धः’ बलम्, ‘अनर्वाणम्’ अनाश्रितमन्यत्र,  
 स्वप्रभावयुक्तमेवेत्यभिप्रायः, ‘रथेशुभं’ रथे स्थितं शोभिष्ठम्, हे  
 ‘कण्वाः’ मेधाचिनः ऋत्विजः ! एतत् ‘अभिप्रगायत’ एतत् ‘वः’  
 ब्रवीमि ॥

“उपप्रेत कुशिकाश्चेतयध्वमश्वं राये प्रमुञ्चता सुदासः ।—  
 राजा वृत्रं जङ्घनत् प्रागपागुदथा यजाते वर आ पृथिव्याः ॥” इति  
 (ऋ० सं० ३, ३, २१, १) । विश्वामित्रस्येयमार्षम् । हे ‘कुशिकाः’  
 स्तुतिक्रोष्टार ऋत्विजः ! ‘उपप्र’ इत गच्छत । ‘चेतयध्वम्’  
 विजानीध्वमेतत्,—यथैषः ‘राजा’ ‘वृत्रं’ शत्रुं ‘जङ्घनत्’ हतवान्,  
 सर्वासु दिक्षु, ‘अथ’ एवं सर्वहन्ता अमित्रो भूत्वा ‘वरं’ श्रेष्ठे प्रदेशे  
 ‘पृथिव्याः’ ‘यजाते’ यजते । ते यूयमेतद् विज्ञया उपप्रगच्छत ।  
 उपप्रगत्य चैतमाश्वमेधिकम् ‘अश्वम्’ ‘प्रमुञ्चत’ उत्सृजत, विधानतः  
 प्रोक्ष्याश्वमेधयागाय । योऽयमेतस्मिन् ‘सुदासे’ कल्याणदाने  
 वर्तते ॥

एवमेतेषु युष्मद्गुणपदप्रयोगेषु सम्बद्धाः स्तोतारः स्तोत-  
 व्यानि तु यानि देवतान्तानि, तानि परोक्षकृताभिसम्बन्धोनि ।  
 एवंलक्षणं मन्त्रजातमुपेक्षितव्यम् ॥

“अथा ०—०योगाः” । उत्तमेन पुरुषेण या ऋचो युक्ताः,  
 ता आध्यात्मिक्यः । “अह०—नाम्ना” या उक्ताः, ताश्च  
 आध्यात्मिक्यः । अत्रापि यत्राहमित्येतत् सर्वनाम श्रूयते, तत्रा-

विद्यमानमपि ह्यत्तमपुरुषसम्बद्धमाख्यातपदमध्याहर्त्तव्यम्, यत्र  
चोत्तमपुरुषसम्बद्धमाख्यातपदं श्रूयते, तत्राविद्यमानमपि 'अहम्'  
—इत्येतत् सर्वनाम अध्याहार्यम्, सम्बन्धिशब्दत्वादनयो ॥ २ ॥

यथैतदिन्द्रोवैकुण्ठी लवसूक्तं वागाम्भृणीयमिति परो-  
कृताः प्रत्यक्षकृताश्च मन्त्रा भूयिष्ठा अल्पश आध्यात्मिका  
अथापि स्तुतिरेव भवति नाशीर्वाद इन्द्रस्य नु वीर्याणि  
प्रवोचमिति यथैतस्मिन् सूक्तेऽथाप्याशीरेव न स्तुतिः  
सुचक्षा अहमक्षीभ्यां भूयासं सुवर्चा मुखं न सुश्रुत्कर्णाभ्यां  
भूयासमिति तदेतद्बहुलमाध्वर्यवे याज्ञेषु च मन्त्रं तथापि  
शपथाभिशापो । अद्या मु रीय यदि यातुधानो अस्मि ।  
अद्या स वीरैर्दशभिर्वि यू या इत्यथापि कस्यचिद्भावस्या-  
चिख्यासा । न मृत्युरासीदमृतं न तर्हि । तम आसी-  
त्तमसा गूलहमग्रे । अथापि परिदेवना कस्माच्चिद्भावात् ।  
सुदेवो अद्य प्रपतेदनावृत् । न विजानामि यदि वेदस्मी-  
त्यथापि निन्दाप्रशंसे । केवलाघो भवति केवलादी ।  
भोजस्येदं पुष्करिणीव वेश्मेत्येवमक्षमूक्ते द्यूतनिन्दा च  
कृषिप्रशंसा चैवमुच्चावचैरभिप्रायैर्ऋषीणां मन्त्रदृष्टयो  
भवन्ति ॥ ३ ॥



“यथा एतत्” उदाहरणत्रयमाध्यात्मिकम्,—“इन्द्रो०—०  
मिति” एवमादि । एवमप्यन्येऽप्याध्यात्मिका मन्त्रा उपेक्षि-  
तव्याः ।

विकुण्ठा नाम आसुरी बभूव, तस्याः किल तपसः प्रभावेणा-  
पत्यत्वमिन्द्रः आजगाम, स वैकुण्ठो नाम बभूव । तस्यात्मस्तुति-  
संयुक्तमेवमादि ब्रह्म प्रादुरभूत्,—“अहं भुवं वसुनः पूर्यस्पतिरहं  
धनानि संजयामि शश्वतः । मां हवन्ते पितरं न जन्तवोऽहं  
दाशुषे विभजामि भोजनम् ॥”—इति (ऋ० सं० ८, १, ५, १) ।  
‘अहम्’ एव ‘भुवम्’ अभवम् ‘वसुनः’ धनस्य ‘पूर्याः’ प्रथमः  
‘पतिः’ । किञ्च, साम्प्रतमप्यहमेव पतिः । ‘अहम्’ एव च शत्रुभ्यः  
सकाशात् समस्तानि ‘धनानि’ ‘संजयामि’ । ‘शश्वतः’ नित्यकाल-  
मेव । किञ्च, ‘माम्’ एव ‘हवन्ते’ आह्वयन्ति ‘पितरं न’ पितरमिव,  
तासु तास्वार्त्तिषु ‘जन्तवः’ मनुष्याः । किञ्च, ‘अहम्’ एव ‘दाशुषे’  
दत्तवते हवींषि, यजमानाय ‘विभजामि’ यथार्हं ‘भोजनम्’ धन-  
मित्यर्थः ॥

“इति वा इति मे मनो गामश्वं सनुयामिति । कुचित् सोम-  
स्यापामिति ॥”—इति (ऋ० सं० ८, ६, २६, १) । लवसूक्ते स  
एव लवो ब्रवीति,—‘इति वा इति’ एवञ्चैवञ्च ‘मे मनः’ वर्त्तते ।  
आह,—कथम् ? इति । उच्यते,—‘गामश्वम्’ गां च अश्वं च  
‘सनुयाम्’ सम्भोजयेयम् एतान् यजमानानिति । अथैवमतितरां  
प्रत्युपकारामिप्राये सति किमर्थं ब्रूते ? ‘कुचित्’ बहु अहं ‘सोमस्य  
अपाम् इति’ ॥

“अहं रु द्रेभिर्वसु मिश्वराम्यहमादित्यैरुत विश्वदेवैः । अहं मित्रावरुणोभा विभर्म्यहमिन्द्राग्नी अहमश्विनोभा ॥” — इति (ऋ० सं० ८, ७, ११, १) । वागाम्भृर्णाये वागेव ब्रवीति । ‘अहम्’ एव ‘रुद्रैः’ ‘वसुभिः’ ‘आदित्यैः’ ‘विश्वदेवैः’ विश्वैश्च देवैः सह भूता ‘चरामि’ स्तुतिरूपेण । ‘अहम्’ एव मित्रावरुणा मित्रावरुणौ ‘उभा’ उभावपि, ‘इन्द्राग्नी’ ‘अश्विना’ अश्विनौ च ‘उभा’ उभावपि ‘विभर्मि’ हविषा, मत्पूर्वकं हविःसम्प्रदानं सर्वदेवताभ्य इत्यभिप्रायः ॥

“परोक्षकृताः०—०प्रत्यक्षकृताश्च मन्त्राः” भूयिष्ठाः शास्त्रान्तरेषु बहवः, “अल्पशः” कचित् “आध्यात्मिकाः” लक्ष्यन्ते । आत्मानमेव स्तोतव्यमधिकृत्य येऽभिव्यक्तास्त इह शास्त्रे आध्यात्मिका उच्यन्ते ॥

“अथापि” कचित् “स्तुतिरेव भवति” “नाशीर्वादः” तत्र पुनराशीर्योज्या । किं कारणम्? आशिषो ह्यर्थे स्तुतिः प्रयुज्यते । आह,—किमुदाहरणम्? इति । उच्यते,—“इन्द्रस्य ०—०सूक्ते” (ऋ० सं० १, ७, २, १) । अत्र हि स्तुतिरेव श्रूयते, नाशीः, सा पुनर्योज्येति प्रतिपादितम्—“अथापि” कचित् “आशीरेव, न स्तुतिः” । तद्यथा,—“सुचक्षा०—०भूयासमिति”—“तदेतत्” एवंलक्षणं मन्त्रजातम् “आध्वर्यवे” वेदे “बहुलं” प्रायेण दृश्यते । “याज्ञेषु च मन्त्रेषु” कर्मकरणेष्वितरयोरपि वेदयोरिष्टाशीरेव भवति, न स्तुतिरेव केवला, यन्नाप्याशीरेव केवला, तत्रापि तस्यार्थस्य या देवतेष्टा, तस्याः



स्तुतिर्योज्या । किं कारणम् ? न ह्यनभिष्टुता देवता आशिषं समर्ह्यति ॥

“अथापि शपथाभिशापौ” भवतः । “अद्या मुरीय०—० इति”—इत्येकमुदाहरणं द्वयोरपि । वसिष्ठः किल राक्षसस्त्वम्—इत्यभियुक्तः, सोऽनयर्चा शपथं प्रतिपेदे, परञ्चामिशशाप ।

“अद्या मुरीय यदि यातुधानो अस्मि यदि वायुस्ततप पूरु-  
पस्य । अद्या स वीरैर्दशभिर्वियूया यो मा मोघं यातुधानेत्याह ॥”  
—इति (ऋ० सं० ५, ७, ७, ५) । अद्यैवाहं मृये, ‘यदि यातु-  
धानः’ स्याम् ? यदि वा ‘आयुः’ ‘ततप’ तप्तवानहं कस्यचिदपि  
पुरुषस्य । अथ पुनरयातुधानमेव मां सन्तं यो मोघमनृतं यातु-  
धानस्त्वमित्येवमाह, ‘सः’ ‘वीरैः’ पुत्रैः ‘दशभिः’ ‘वियूयाः’ वियू-  
यात् वियुज्यतामित्यभिप्रायः ॥

“अथापि कस्यचित्” “भावस्य” अर्थस्य “आचिख्यासा”  
मन्त्रेषु भवति । “न मृत्युरासीदमृतं न तर्हि न रात्रा अह आसीत्  
प्रकेयतः । आनी दवातं स्वधया तदेकं तस्माद्भान्यन्न परः किं  
चनास ॥”—इति (ऋ० सं० ८, ७, १७, १) । प्रजापतेः परमेष्ठिनः  
आर्षम् । तम आसीदतीयञ्च । त्रिष्टुप् । भाववृत्तम् ।

‘तर्हि’ प्रागुत्पत्तेरस्य जगतः ‘मृत्युः’ इत्ययं व्यपदेशः ‘नासीत्’  
मर्त्यस्याभावात् । ‘न’ ‘अपि’ ‘अमृतम्’ इत्ययं व्यपदेश आसीत्,  
मृत्योरभावादेव । इतरेतरापेक्षया हि मृत्युश्चामृतं च व्यपदिश्येते ।  
‘न’ एव ‘रात्र्याः’ ‘प्रकेतः’ प्रज्ञानम् ‘आसीत्’ इयं रात्रिरिति । नापि  
‘अहः’ । एते अपि ह्यहोरात्रे यतो भगवतो विवस्वत उदयास्तमया-

भ्यामुपलक्ष्येते, तदभावे ह्येते अपि नास्तामित्येतदुपपद्यते । आह,  
—अथ किमासीत् ? इति । उच्यते,—अविशिष्टमप्रज्ञातम् ‘एकम्’  
एव सर्वशक्तिमत् ‘ब्रह्म’ आसीत्, तत्कार्यकारणाभावात् ‘अवा-  
तम्’ ‘आनीत्’ अनिति प्राणितीत्यर्थः, सति हि कार्यकारणभावे  
परमात्मनि या प्राणनशक्तिः सा पञ्चधा भिद्यमाना प्राणापानादि-  
भावमापद्यते, तदभावे न वातोऽस्तीति अवातमनितीत्युपपद्यते ।  
‘स्वधया’ अन्नेन आस्मन्नेव परमात्मनि या अत्र शक्तिः, तथा निमि-  
त्तभूतया प्राणितीत्यवशीष्यते ‘तत् ब्रह्म । आह,—किमन्यदपि  
ततः परस्तात् किञ्चिदासीत् ? नेत्युच्यते,—‘तस्मात् ह अन्यत्’  
‘न’ ‘परः’ परस्तात् ‘किञ्चन आस’ किञ्चिदप्यासीत् । इदमेव  
‘तावदतिक्रान्तसर्वविशेषं ब्रह्म’ व्यपदेशदुमशक्यमतोऽपि परस्तात्  
किमन्यद् भविष्यतीत्यभिप्रायः ॥

द्वितीयमुदाहरणमाचिख्यासायामेव । “तम आसीत् तमसा  
गूल्हमग्रेऽप्रकेतं सलिलं सर्वमा इदम्, । तुच्छ्येनाभ्वपि हितं  
यदासीत् तपसस्तन्महिनाजायतैकम् ॥”—इति (ऋ० सं० ८, ७,  
१७, ३) । ‘तम आसीत्’ अन्धेनैव ‘तमसा’ ‘गूल्हम्’ निगूढम्  
अविशिष्टम् ‘अप्रकेतम्’ अप्रज्ञातम् ‘अग्रे’ प्राक्सृष्टेरित्यर्थः, तदा  
हि न द्रष्टा, न दर्शनम्, नापि दृश्योऽर्थ आसीदित्यभिप्रायः ।  
सांख्यास्तु तमःशब्देन प्रधानसाम्यापन्नं गुणत्रयमुच्यमानमि-  
च्छन्ति, ते हि परमार्थं सूत्रमधीयते,—“तम एव खल्विदमग्रे  
आसीत्” तस्मिन्तमसि क्षेत्रज्ञ एव प्रथमोऽध्यवर्त्तत”—इति ।  
‘सलिलं’ सद्भावे लीनं ‘सर्वमिदं’ जगत्, सन्मात्रस्यैव भावस्यो-



परिलीनमासीत् । 'तुच्छयेन' तुच्छेन सूक्ष्मीभूतेन पटमण्डप-  
स्थानीयेन कर्मणा 'यत् अपि हितम्' इदमेव जगत् आसीत्' सर्ग-  
कालापेक्षितमनादिमत्त्वात् संसारस्य । 'तपसः' तस्यैव कर्मणः  
'महिना' महिम्ना महाभागेन कारणावस्थायाम् 'एकम्' अपि  
'सत्' अनेकधा उपस्थिते सर्गकाले प्रतिनियतकर्मोपभोगार्थम्  
'अजायत' इति ॥

"अथापि परिदेवना, कस्माच्चित् भावात्,—'सुदेवो अद्य  
प्रपतेदनावृत्' 'न विजानामि यदि वेदमस्मि'—इति" । उदाहरणे ।

"सुदेवो अद्य प्रपतेदनावृत् परावतं परमां गन्तवा ऊम् ।  
अथा शयीत निऋतेरुपस्थेऽथैनं वृका रभसासो अद्युः ॥"—इति  
(ऋ० सं० ८, ५, ३, ४) । पुरुरवस आर्षम् । त्रिष्टुप् । परिदेवना ।  
'सुदेवः' स शोभनो देवः स्यात्, यो ह्यनया प्रियया उर्वश्या  
वियुक्तो भृगुप्रपातम् 'अनावृत्' अनावर्त्तमानः 'अद्य प्रपतेत्' ।  
'परावतं परमां गन्तवै ऊम्' पतितश्च दूरात् दूरतरं गच्छेत्, 'अद्य'  
अथ गत्वा 'शयीत' मृतः सन् 'निऋतेः' भूमेः 'उपस्थे' उपरि ।  
'अथा' अथ 'एन्न' तामवस्थामापन्नं 'वृकाः' विकत्तितारः श्वश्रु-  
गालादयः 'रभसासः' रभस्वन्तो वेगवन्तः 'अद्युः' भक्षयेयुः । नाहं  
सुदेवः किन्तु स सुदेवो यस्तथा वियुक्त एतामवस्थामापनुयादित्ये-  
वमेषा "परिदेवना" संशयोत्थापनम् ॥

"न विजानामि यदि वेदमस्मिनिण्यः सन्नद्धो मनसा चरामि ।  
यदा मागन प्रथमजा ऋतस्यादिद् वाचो अशुवे भागमस्याः ॥"  
—इति (ऋ० सं० २, ३, २१, २) । दीर्घतमस आर्षम् । अस्य-

वामीये । 'न' एतत् अहं 'वि' विस्पष्टं 'जानामि'—'यदि वा  
इदम् अस्मि' कारणं परं ब्रह्माख्यम् ? अथवा इदं तत्कार्यं  
द्वैतमस्मीति । अनयोः कार्यकारणयोर्द्वैताद्वैतयोरन्तरा वर्तमानः  
'निण्यः' अन्तर्हितः, अविद्यया 'सन्नद्धः' च । अनेकैः सन्देहप्र-  
न्थिमिः 'मनसा' उभे अपि द्वैताद्वैते 'वरामि' गच्छामीत्यर्थः ।  
एवं सति 'यदा' 'मा आ अगन्' माम् आगच्छेत् 'प्रथमजा' बुद्धिः,  
सा हि सर्वेन्द्रियेभ्यः प्रथमं जायते 'ऋतस्य' भगवत आदित्यस्य  
स्वभूता, तस्य हि प्रकृष्टा बुद्धिः, प्रहोणसर्वसंशया, तथा सर्वमिद-  
मसंशयं परिज्ञाय किमहं कारणसतत्त्वं उत द्वैतसतत्त्वं इति ।  
ततः 'अस्याः' कृत्स्नप्रज्ञातायाः 'वाचः' 'भागम्' अहम् 'अश्रुवे'  
अश्रुयाम्, यदियं कृत्स्ना वागभिवदति तत्सर्वमहमाप्नुयामित्यर्थः ॥

एवमयमात्मनिन्दापूर्वको विलापः परिदेवनेत्युच्यते, यदि नाम  
एवं स्यात् साधु स्यादिति ॥

"अथापि" मन्त्रेषु "निन्दाप्रशंसे" भवतः । तद्यथा,—“केव-  
लाघो भवति केवलादी” “भोजस्येदं पुष्करिणीव वेश्मा”—  
“इति” । एते उदाहरणे ।

“मोघमन्नं विन्दते अप्रचेताः सत्यं ब्रवीमि बध इत्स तस्य ।  
नार्यमणं पुष्यति नो सखायं केवलाघो भवति केवलादी ॥”—  
इति (ऋ० सं० ८, ६, २३, १) । भिक्षुर्नामाङ्गिरसस्तस्येयमार्घम् ।  
त्रिष्टुप् । अददतो निन्दा । 'मोघं' वितथम् 'अन्नं' 'विन्दते'  
प्राप्नोति । आह,—कः ? इति । उच्यते,—यः 'अप्रचेताः' अप्र-  
वृद्धज्ञानः । 'सत्यम्' अहं 'ब्रवीमि'—'बध इत्स तस्य' बध एव



सोऽन्नलाभस्तस्य, वरमलब्धं तेनान्नमित्यभिप्रायः । किम्पुनः कारणं मोघमसाधनं विन्दते ? इति । उच्यते,—‘न’ असौ ‘अर्यमणम्’ आदित्यं ‘पुष्यति’ ‘नो’ नापि ‘सखायं’ समानख्यानं मनुष्यम्, न देवान् पुष्णाति, नापि मनुष्यानित्यभिप्रायः । यत एवमतः ‘केवलाघो भवति’ सः ‘केवलादी’ आत्मनैव केवलं योऽन्नमत्ति, न देवपितृमनुष्येभ्यो ददाति, स केवलमघमेव प्राप्नोति । तदुक्तमन्यत्रापि,—“भुञ्जते तेऽह्यघं पापा ये पचन्त्यात्मकारणात्”—इति । तस्माद् बध एव स तस्यान्नलाभ इत्युपपद्यते, न ह्यसत्यन्ने प्रत्यवेयादददन्नमित्यभिप्रायः, अन्नसंयोग एव ह्यत्र बधोऽभिप्रेतः ।—

केचित्त्वेनमनध्यात्मविदमप्रचेतसं मन्यन्ते, स ह्यस्मिन् शरीरे विवक्षितः । ‘न अर्यमणम्’ आदित्यान्तरपुरुषं भोक्तारं पश्यति, ‘नो’ नापि ‘सखायं’ प्राणवायुम्, स हि भुज्यमानेऽन्ने करणभावं पुष्णातीति सखा, केवलं, त्वसावविद्वानात्मनमेव भोक्तारमत्र पश्यति, अतः सः ‘केवलाघो भवति’ यदि स देवताः पश्येदेव ता अन्नभोक्तरीः, स हि तत्र भुक्तेन न केवलाघः स्यादिति ॥

“भोजायाश्च सं मृजन्त्याशुं भोजायास्ते कन्या ३ शुम्भमाना । भोजस्येदं पुष्करिणी च वेश्म परिष्कृतं देवमानेव चित्रम् ॥”—इति (ऋ० सं० ८, ६, ४, ५) । दक्षिणा नाम प्रजापतेर्दुहिता, तया सूक्तमात्मनः स्तुतिसम्बद्धं दृष्टम् । तत्रैषा त्रिष्टुप् । दातृप्रशंसा । ‘भोजाय’ राज्ञे ‘अश्वम्’ ‘आशुं’ शांघं ‘संमृजन्ति’ सम्मार्जयन्ति स्नापयन्ति भृत्याः । किञ्च, ‘भोजाय’ उद्वहनार्थ-

मन्यान् वरानपास्य 'शुभमाना' खलङ्कृता शोभमाना 'कन्या'  
 'आस्ते' स हि तामर्हतीत्यभिप्रायः । किञ्च, 'भोजस्य' 'इदं' 'वेश्म'  
 गृहं 'परिष्कृतं' संस्कृतं 'पुष्करिणी इव' 'देवमाना इव' पुष्करैर्दे-  
 वतं विमानमिव 'चित्रं' चायनीयमित्यर्थः । तदेतत् सर्वमप्यस्य  
 जन्मान्तरप्रतिविशिष्टदक्षिणासहितात् कर्मणोऽन्येभ्यः कर्मभ्यः  
 सकाशात् फलातिरेक्यमित्येवमेषा दक्षिणाप्रशंसा ॥

यथैवमिह मन्त्रद्वये निन्दा प्रशंसा च, "एवमक्षसूक्ते द्यूतनिन्दा  
 च कृषिप्रशंसा च" भवतीति विषयोपप्रदर्शनार्थमाह ।

"अक्षौर्मा दीव्यः कृषिमित् कृषस्व वित्ते रमस्व बहु मन्य-  
 मानः । तत्र गावः कितव तत्र जाया तन्मे विचष्टे सविताय-  
 मर्य्यः ।"—इति (ऋ० सं० ७, ८, ५, ३) । मूजवान्नामा अक्षपुत्र-  
 स्तस्येयमार्षम् । त्रिष्टुप् । 'अक्षौः मा दिव्यः'—इति अक्षदेवन-  
 प्रतिषेधः, तत्र हि बहवोऽनर्थाः सन्ति । 'कृषिमित् कृषस्व'—  
 इति कृषिविधानम् । तस्यां हि बहवो गुणाः सन्ति । 'वित्ते रमस्व'  
 स्वल्प एवोपार्जिते 'बहु' एतदेवेति 'मन्यमानः' मा वित्तलोभेन  
 दीव्यः, निजमपि वित्तं हारयिष्यसि, कृषिं पुनरेतस्मात् कारणात्  
 कृषस्व । हे 'कितव !' 'तत्र' तस्यां कृशौ 'गावः' सन्ति, 'तत्र'  
 तस्यां च 'जाया' । 'तत्' पुनरेतत् 'मे' मम 'सविता' देवः, 'अर्य्यः'  
 ईश्वरः, 'वि' श्रुतिस्मृत्यनुशासनद्वारेण विविधमनेकप्रकारम्  
 आ 'चष्टे' उभे अपि होमे श्रुतिस्मृती मन्वादिद्वारेण  
 आदित्यान्तरपुरुषप्रभवे एव, अत इदमुक्तं सवितैवैतन्मम  
 विचष्ट इति ॥



“एवम्” अनेन प्रकारेण “उच्चावचैरभिप्रायैः” बहुभिः, अथवा प्रकृष्टाप्रकृष्टमध्यमैः मन्त्राभिव्यक्तिनिदानभूतैः “ऋषीणां” “मन्त्र-द्रष्टयः” मन्त्रदर्शनानि “भवन्ति” विद्यमानानामेव हि मन्त्राणा-मृषयो येन केनचिन्निमित्तेन निदानभूतेन निन्दाहर्षशोकप्रशंसादिना मन्त्राणां द्रष्टारो भवन्ति, न तु कर्तार इत्यभिप्रायः । तदप्यार्या-नुक्रमण्यां निदानमार्गं च उभयमुपेक्षितव्यम्, परिज्ञातार्थनिदानो हि सुखमनेकविषयं मन्त्रार्थमवबोद्धुं शक्नोतीति । तदेतदिह लक्षणो-द्देशतो भाष्यकारेण प्रदर्शितम् ॥ ३ ॥

तद्येऽनादिष्टदेवता मन्त्रास्तेषु देवतोपपरीक्षा यद्देवतः स यज्ञो वा यज्ञाङ्गं वा तद्देवता भवन्त्यथान्यत्र यज्ञात् प्राजापत्या इति याज्ञिका नाराशंसा इति नैरुक्ता अपि वा सा कामदेवता स्यात् प्रायोदेवता वास्ति ह्याचारो बहुलं लोके देवदेवत्यमतिथिदेवत्यं पितृदेवत्यं याज्ञदैवता मन्त्र इत्यपि ह्यदेवता देवतावत् स्तूयन्ते यथाश्वप्रभृतीन्योषधि-पर्यन्तानि ॥ ४ ॥

“तद् ये अनादिष्टदेवता मन्त्राः” । इहैतदुक्तम्,—“यत्काम ऋषिर्यस्यां देवतायामार्थपत्यमिच्छन् स्तुतिं प्रयुङ्क्ते, तद्देवतः स मन्त्रो भवति”—इति । तदेतद् प्रकटदेवतालक्षणेषु मन्त्रेषु मन्त्र-देवतालक्षणमुपपद्यते, ये त्वनादिष्टदेवतालिङ्गा मन्त्राः, तेषु देवताः कथमन्वेष्ट्याः ? इति तदेतद् विचार्यत इत्युपयुक्तस्तच्छब्दः । ये

अनादिष्टदेवताल्लिङ्गा मन्त्राः, “तेषु” “देवतोपपत्तिः” देवताया  
अतः परं परीक्षा उपपत्तितो वर्त्तिष्यत इति वाक्यशेषः ।

“तद्देवतः स यज्ञो वा यज्ञाङ्गं वा, तद्देवता भवन्ति” । यद्दे-  
वतः स यज्ञो यस्मिन् यज्ञे ते अनाविष्कृतदेवताल्लिङ्गा मन्त्रा-  
विनियुज्यन्ते, तद्देवता एव हि ते भवन्ति । तद्यथा, “अग्नेयो-  
ऽग्निष्टोमः”—इति श्रूयते, तत्र योऽनाविष्कृतदेवताल्लिङ्गो मन्त्रः  
स्यात्, स आग्नेय एव स्यात्, प्रकणाद्धि सन्दिग्धदेवतेषु देवता-  
नियम इति न्यायः । “यज्ञाङ्गं वा” । प्रातःसवने यो विनियुज्यते  
स आग्नेयः, यो माध्यन्दिने स ऐन्द्रः, यस्तृतीयसवने स  
आदित्यः ।

आह,—“अथ अन्यत्र यज्ञात्” कथं मन्त्रेषु देवतापरिज्ञानमिति  
अथ पुनरन्यत्र यज्ञाद् ये वर्त्तन्ते, येषामुच्छन्नप्रयोगः, “उच्छन्नयज्ञो  
वा एषः”—इत्युच्छन्नतामपि दर्शयत्येव ब्राह्मणम् । तेषूच्छन्न-  
प्रकरणप्रयोगेषु वाचस्तोमप्रयोगविनियोगकल्पेषु,—“किं ब्राह्म-  
णस्य पितरं पृच्छसि किन्तु मातरम् । श्रुतविदस्मिन् वेद्यं सः  
पितामहः ॥”—इत्येवमादिषु कथमन्त्रेभ्यः देवता ? इति । शृणु-  
—“प्राजापत्याः” ते मन्त्राः “इति याज्ञिकाः” मन्यन्ते । किं  
कारणम् ? अनिरुक्तो हि प्रजापतिः, अनिरुक्तदेवताल्लिङ्गाश्च मन्त्रा-  
इत्येतस्मात्सामान्यात् । “नाराशंसाः” ते “इति नैरुक्ताः”  
मन्यन्ते । नराशंसोऽग्निर्यज्ञो वा । वक्ष्यति हि,—यज्ञ इति  
कात्थक्यः अग्निरिति शाकपूणिः—इति । यज्ञशब्देन च विष्णु-  
रुच्यते “विष्णुर्वै यज्ञः” इति ह विज्ञायते । “अग्निर्हि भूयिष्ठभाग्



“देवतानाम्”—इति, अतोऽनाविष्कृतदेवताल्लिङ्गो मन्त्र आग्नेयः स्यात् । सर्वदेवताश्रयणाच्च “अग्निर्वै सर्वा देवताः” अत्र वै सर्वा वसति देवतेति ह विज्ञायते । यस्मिन्नपि पक्षे नाराशंसो यज्ञः, तस्मिन्नपि पक्षे यज्ञप्रभवत्वादस्य जगतो यज्ञस्य श्रेष्ठ्यम्, अपरिग्रहश्च श्रेष्ठगामीति न्यायः । केचित्तु ‘येन नराः प्रशस्यन्ते, स नाराशंसो मन्त्रः,—इति पश्यन्तो मनुष्यस्तुतयस्ता इत्येवं मन्यन्ते । तदुक्तम्, न हि मनुष्याणामनोविष्कृतलिङ्गैर्मन्त्रैः स्तुतिरुपपद्यते, दुर्बोध्यत्वात् तेषामल्पबुद्धित्वाच्च मनुष्याणामिति ॥

“अपि वा सा कामदेवता स्यात्” । अपि वैवमन्यथा स्यात् सा ऋक्, स मन्त्रः, योऽनाविष्कृतलिङ्गः, स कामदेवतः स्यात्, कामतो हीच्छातस्तस्मिन् देवता कल्पयितव्येत्यभिप्रायः । किं कारणम् ? गुणपदमयो हि सः, न हि तत्र देवतासंविज्ञानपदम् अन्यतमदेवताविशेषप्रख्यापकमस्ति, यतो विशेषात् कस्याश्चिदेकस्यां देवतायामन्याभ्यो व्यावृत्त्यावतिष्ठेत, गुणपदानाञ्च सर्वेषां सर्वदेवताश्रयत्वाद्दैश्वर्ययोगात् सर्वासां देवतानामिति ।

“प्रायोदेवता वा” तस्मिन् मन्त्रे स्यादिति वाक्यशेषः । प्राय इति ह्यधिकार उच्यते । यद्देवताधिकारे ह्यध्ययनपाठानुक्रमे योऽनाविष्कृतदेवताल्लिङ्गो मन्त्रो भवति, स तद्देवत एवेति बोद्धव्यम् । तद्यथा,—अग्न्यधिकारे वर्त्तमाने आग्नेय एव मन्त्रो भवति, इन्द्राधिकारे चैन्द्र एवेति । अथवा प्राय इति बाहुल्यमुच्यते । यद्यथा,—अनृतप्रायो देवदत्त इत्युक्तं अनृतबहुल एवेति गम्यते । एवमिहापि प्रायोदेवतेत्युक्ते बहुलदेवतेति स्यात् । किं

कारणम्? “अस्ति ह्याचारो बहुलं लोके” अस्ति हीयं लोके बहु-  
लस्य भूयस्त्वेन प्रसिद्धिः । निर्दिष्टेभ्यो द्रव्येभ्यो यदन्यदवशिष्यते,  
तत् साधारणं भवति । तद्यथा, कश्चित् निर्दिशति,—इदं मे  
“देवदेवत्यं” द्रव्यम्, इदं मे “अतिथिदेवत्यम्” इदं मे “पितृदेव-  
त्यम्”—इति । तत्रैवं निर्दिष्टे ततो राशेर्यदन्यदवशिष्यते, तद्देव-  
पितृमनुष्याणां साधारणं भवति । तथा चरुनिर्वपणकर्मणि इदं  
देवतानामिति निरुक्तमभिमृश्येदं नः सहेति शेषमभिमृशति सर्वसा-  
धारणत्वप्रख्यापनार्थम्, एवमिहाप्यादिष्टदेवताल्लिङ्गान्मन्त्रराशेर्यो-  
ऽन्योऽनादिष्टदेवताल्लिङ्गो मन्त्रराशिः स्यात्, सर्वसाधारणत्वाद्  
बहुदेवतो वैश्वदेवः स्यादिति ॥

आह,—कः पुनरेतस्मिन् विचारे निश्चयः ? उच्यते,—“याज्ञ-  
दैवतो मन्त्रः” योऽनाविष्कृतदेवताल्लिङ्गो मन्त्रः स याज्ञो वा स्याद्  
दैवतो वा । “विष्णुर्वै यज्ञः”—इति ह विज्ञायते । विष्णुः पुन-  
रादित्य एव नैरुक्तानाम्, द्युस्थाने समाप्तानात्, “यच्च किञ्चित्  
प्रवह्नितादित्यकमेव तत्”—इति हि वक्ष्यति । तस्मादादित्य-  
देवतः स मन्त्रः, इति स्यात् । अथवा दैवतः स मन्त्रः, देवता  
अस्मिन् देवतेति दैवतः, अविशिष्टं हि देवतात्वमग्नावेवं सर्व-  
देवताभिवादात् “अग्निर्वै सर्वादिवताः”—इति ह विज्ञायते, “अग्नि-  
र्वै देवतानां भूयिष्ठभाक्”—इति च । ‘अपरिग्रहं च प्रधानगामि’  
—इति न्यायः, तस्मादाग्नेयः स मन्त्रः स्यादिति ॥ तद्यदुपोदुघात-  
उक्तम् “नाराशंसा इति नैरुक्ताः”—इति, तदेव कात्थक्य-  
शाकपूणिमतेनावधृतं यज्ञोऽग्निर्वेति, तौ हि नैरुक्ताविति ॥



“यद्देवतः स यज्ञो वा यज्ञाङ्गं वा तद्देवता भवन्ति”—  
 इत्येवमादीनामपरो व्याख्यामार्गः ।—‘यद्देवतः स यज्ञः’ यद्देवतं  
 प्रधानं हविः, तद्यथा,—प्रकृतावैन्द्रं सान्नाय्यं माहेन्द्रं वा, तत्सं  
 स्कारपरा इषेत्वादयः (य० वा० सं० १, १), तेनाविष्कृतदेवता-  
 लिङ्गा ऐन्द्रा एव भवन्ति, माहेन्द्रा वा । यद्देवते चाधिकारे  
 चोदकेन प्रदिश्यन्ते, तद्देवता एव भवन्ति । तद्यथा,—कुविदङ्गेति  
 प्राजापत्यग्रहणे विनियोगात् प्राजापत्य एव भवति । यज्ञाङ्गवेत्या-  
 धाराद्यभिप्रायेण । “ऋषभोऽसि शाकरः”—इत्यनाविष्कृतदेव-  
 तालिङ्गः पूर्णस्रुचासादनमन्त्रः, स्रौचे विनियोगात्, तस्य च प्राजा-  
 पत्यत्वात् प्राजापत्यः ॥

“अथान्यत्र यज्ञात्” । कान्यत्र यज्ञात् कर्मणो मन्त्राणां  
 विनियोगः ? उपाकरणब्रह्मयज्ञजपप्रायश्चित्तेषु नैष्ठिकब्रह्मचा-  
 रिणश्च । ‘यो ह वा अविदितार्षेयच्छन्दोदैवतब्राह्मणेन मन्त्रेण  
 याजयति वाध्यापयति वा स्थाणुं वच्छति, गर्त्तं वा पतति,  
 प्रवामीयते, यातयामान्यस्य छन्दांसि भवन्ति’—इति प्रत्यवाय-  
 श्रवणात् सर्वत्रान्वेष्या देवतेत्यारब्धग्रन्थमथान्यत्र यज्ञादिति ॥

“प्राजापत्या इति याज्ञिकाः” । प्राजापतिस्तेषूपकरणदि-  
 कर्मसूपास्य इति याज्ञिका मन्यन्ते, स ह्यनिरुक्त इत्यनिरुक्तता-  
 सामान्यात् । “नाराशंसा इति नैरुक्ताः” सौर्या वा आग्नेया  
 वेति । “अपि वा सा कामदेवता स्यात्” अनाविष्कृतदेवतालिङ्गे  
 मन्त्रे या विचार्यते देवता, कास्मिन् देवता स्यात् ? इति, सा  
 कामतः कल्प्या, इच्छात् इत्यर्थः । गुणपदमयत्वात् तस्य ।

न मन्त्रवाक्यसामर्थ्याद् देवता नियम्यते तत्र, किन्तर्हि ? प्रयोक्तु-  
रिच्छासामर्थ्यात् । अथवा प्रयोक्ता यत्कामस्तं प्रयुङ्क्ते, तस्य  
तस्य कामस्य या देवता अधिपतिः, तामेव तस्मिन्नभिसन्दधीत ।  
“प्रायो देवता वा” समानमेव पूर्वेण ।

“अपि ह्यदेवता देवतावत् स्तूयन्ते” । “यत्काम ऋषिर्यस्यां  
देवतायामार्थत्पयमिच्छन् स्तुतिं प्रयुङ्क्ते”—इति मन्त्रदेवतालक्षण-  
मुक्तम्, तदुपपद्यते देवानामार्थपत्यसम्बन्धात्, अनाविष्कृतदेव-  
तेष्वपि संविज्ञातपदाभावात् कल्प्यते देवता कामस्य अधिपति-  
रपि । यत्र तु स्फुटम् अदेवता देवतावत् स्तूयन्ते ननु तत्रैतल्लक्षणं  
व्याहन्यते ? तद्यथा,—“अश्वप्रभृतीन्योषधिपर्यन्तानि” । एतस्मिन्  
वर्गे कानिचिन् तत्त्वानि, कानिचिद् द्रव्याणि, अश्वादीनि  
सत्त्वानि, अक्षादीनि द्रव्याणि । तानि च पुनरासन्नमर्थं चेतयन्ते,  
नातीतम्, नानागतम् इति, आत्मनोऽपि च हिताहितं न प्रति-  
पद्यन्ते । तानि कथमभिष्टुतानि, स्तोतुरभिमतस्यार्थस्य पतित्वं  
करिष्यन्ति ? न हि तानि स्तुतिनिन्दे विशेषतो विदुः । अपि-  
चाश्वादिषु चित्तिरपि काचिदस्ति, न त्वक्षादिष्वसावस्ति ॥ ४ ॥

अथान्यष्टौ द्वन्द्वानि स न मन्येतागन्तूनिवार्थान्  
देवतानां प्रत्यक्षदृश्यमेतद्भवति माहाभाग्याद् देवताया एक  
आत्मा बहुधा स्तूयत एकस्यात्मनोऽन्ये देवाः प्रत्यङ्गानि  
भवन्त्यपि च सत्त्वानां प्रकृतिभूमभिरुपयः स्तुवन्तीत्याहुः



प्रकृतिसार्वनाम्न्याच्चेतरेतरजन्मानो भवन्तीतरेतरप्रकृतयः  
कर्मजन्मान आत्मजन्मान आत्मैवैषां रथो भवत्यात्माश्च  
आत्मायुधमात्मेष्व आत्मा सर्वं देवस्य देवस्य ॥ ५ (४) ॥

इति सप्तमाध्यायस्य प्रथमः पादः ॥ ७, १ ॥

तस्मान् “सः” शिष्यः मेधावी “न मन्येत” न जानीयात्,  
—सम्यगविरुद्धमेतल्लक्ष्येण लक्षणमुच्यत इति । अपि च सुतरां  
न मन्येत,—“आगन्तूनित्रार्थान् देवतानाम्” मन्यमानः । लोके  
तावदेते मनुष्याणाम नित्यानामश्वादयोऽर्थाः, आगन्तवः अपायि-  
नश्चानित्याः । तद्यदि देवतानामप्येवमेव, ततस्तासां तेषां चानि-  
त्यत्वात् स्तुतिरनर्थिका । अपि च “प्रत्यक्षदृश्यमेतत् भवति”  
प्रत्यक्ष एवैतत् दृश्यते । यथा—उपकरणमश्वादयः, उपकर्तव्या  
मनुष्याः । देवतानामपि चेन्द्राग्निसूर्यप्रभृतीनामुपकरणं हरिरो-  
द्दिदृष्टिप्रभृतयोऽश्वाः । तस्मादुभयेषामुपकरणोपकर्तव्यतासा-  
मान्यात् मनुष्याश्च वदन्त्यत्वमिति युक्तम् ।

यत् स शिष्यो न मन्यते नैतत् सम्यग् विधीयत इति, तस्मात्  
प्रतिसमाधातव्यमित्युपोद्धृत्य उत्तरमुच्यते,—“माहाभाग्यात्  
देवतायाः एक आत्मा बहुधा स्तूयते” यस्मात्, तस्मात् सर्वमेतत्  
सम्यगिति । भज्यत इति भागः सेव्यत इत्यर्थः । तत् पुनरैश्वर्यं  
महत् । “अणिमा महिमा लघिमा प्राप्तिः प्रकाम्यमेव च ।  
ईशित्वञ्च वशित्वञ्च यत्र कामावसायिता ॥”—इत्वेवमनेन  
महदैश्वर्येण भज्यते । महदेतदैश्वर्यं भजत इति वा महाभागा

देवता, तद्भावो माहाभाग्यम्, तस्मात् महाभाग्याद्धेतोरेकोऽपि सन्  
 देवतात्मा बहुधा स्तूयते, प्रकृतिभेदेन वा अप्रकृतिभेदेन वा वर्द्धमानः,  
 निगमोऽपि हि भवत्यैश्वर्य्यप्रख्यापकः,—“रूपं रूपं मधवा बोभवीति  
 मायाः कृण्वानस्तन्वं १ परिस्वाम् । त्रिर्यद्विषः परिमुहुर्त्तमागात्  
 स्वैर्मन्त्रैरनृतुपा ऋतावा ॥”—इति (ऋ० सं ३, ३, २०, ३) । यथा  
 यथा च लक्ष्यं तथा लक्षणं प्रवर्त्तयितुमर्हति, दृष्टानुविधानाच्छ-  
 न्दसः, छन्दसि हि लक्ष्ये यावदभिधानं देवतानानात्वविधिव्य-  
 वस्था । संवादसूक्तानि च कयाशुभादीनि इन्द्रमरुदादिसंवादव्य-  
 पदेशहेतुना गमयन्ति, तदशक्यमपासितुम् । तथा त्रिस्थानानां  
 यान्यसङ्करवर्त्तीनि हविर्वहनरसादानलक्षणान्यग्नीन्द्रसूर्याणां  
 कर्माणि लिङ्गान्यर्थदर्शनहेतूपवृंहितानि त्रित्वं गमयन्ति, तदपि  
 चाशक्यमपासितुम् । तथाचैकात्म्यमिन्द्रं मित्रं वरुणमग्निमित्या-  
 दयो गमयन्ति निगमाः,—“इन्द्रं मित्रं वरुणमग्निमाहुरथो दिव्यः  
 स सुपर्णो गरुत्मान् । एकं सद् विप्रा बहुधा वदन्त्यग्निं यमं  
 मातरिश्वानमाहुः ॥”—इति (ऋ० सं २, ३, २२, ६) । तदप्यशक्य  
 मपासितुम् । त्रिष्वपि चैतेषु पक्षेषु ऐश्वर्य्यमपरिहीणं देवतायाः ॥  
 तत्रैवं सत्यैकात्म्यं तावदाश्रित्य प्रतिसमाधानम् ।—

“एकस्यात्मनोऽन्ये देवाः प्रत्यङ्गानि भवन्ति” । माहाभाग्या-  
 देकस्य देवतात्मनः प्रकृतिभेदेन चाप्रकृतिभेदेन चेति । चेतनाचेत-  
 नविकरणधर्मित्वादात्मानं विकुर्वतोऽस्य अन्ये देवाः प्रत्यङ्गानि  
 भवन्ति । अग्नीन्द्रसूर्याणां परस्परापेक्षमन्यत्वम्, अनन्यत्वं  
 त्वेकेन देवतात्मना महता सह । यथा घटादीनां मृदा, न ह्यङ्गिन-



मङ्गान्यतिरिच्यन्ते, भेदेनाग्रहणात् । न चाङ्गान्यपेक्ष्य प्रत्यङ्गानि भवन्ति, न ह्यधिष्ठानमनपेक्ष्य प्रत्यधिष्ठानं नाम भवति । तस्मादग्नीन्द्रसूर्यात्मकस्य देवतात्मनोऽङ्गानि,—जातवेदोवायुभगप्रभृतीनि, शकुन्यश्वप्रभृतयश्च प्रत्यङ्गानि । स एष महानात्मा अग्नीन्द्रसूर्याद्यङ्गप्रत्यङ्गभावेन व्यूहमनुभवन् एकोऽपि सन् बहुधा स्तूयते ॥

“अपि च” एवं कृत्वा “सत्त्वानाम्” अश्वादीनां “प्रकृतिभूमिभिः ऋषयः स्तुवन्तीत्याहुः” । प्रकृयन्तै अस्यां सर्वे विकारा इति प्रकृतिः, स सत्तालक्षणो महानात्मा हिरण्यगर्भ इति । वक्ष्यति हि,—“स एष महानात्मा सत्तालक्षणः, तत् परम्, तत् ब्रह्म—० स भूतात्मा, सैषा भूतप्रकृतिः”—इति । तस्या भूमा बहुत्वम्, अनेकधा विपरिणामः स्थावरजङ्गमभावेन । प्रकृतेर्भूमानि बहुत्वानि यानि सत्त्वानां तैरनन्यविषयत्वं पश्यन्तः कार्यकारणयोरनन्यत्वात् कारणमहिमभिः तान्यश्वादीन्यभिष्टुवन्तीत्याहुरात्मविदः । तद्यथा,—“द्यौस्ते पृष्ठं पृथिवी शरीरमात्मान्तरीक्षम्”—इत्येवमादीनि । आत्मैव सर्वं स्थावरजङ्गममित्येवेत्य अश्वमेधे ‘मूलेभ्यः स्वाहा’ शाखाभ्यः स्वाहा—इत्येवमादिभिस्तेन तेन वैशेषिकेण स्थावरजङ्गमात्मना प्रकृतेरभिन्नेनावस्थानेनावस्थितो महानेवात्मेज्यते, न ह्यदेवता यागमर्हति । यावच्चान्यदपि किञ्चिदेवम्प्रकारमदेवताभिमतमिज्यते । गृह्ये च वलिप्रभृतिकर्मादौ सर्वत्र स एवेत्युपेक्ष्यम् ॥

“प्रकृतिसर्वानामन्याच्च” एतदुपपन्नम्, नैताः अदेवताः देवतावत् स्तूयन्ते, किन्तु महानेवायमात्मा विश्वरूपः स्तूयत इति ।

प्रकृतिसार्वनाम्यादिति । नतिमात्रं नाम नामनं सञ्ज्ञा सर्वत्वेव नाम सर्वनाम, प्रकृतेः सर्वनाम प्रकृतिसर्वनाम, तद्भावः प्रकृतिसार्वनाम्यम्, तस्मात् प्रकृतिसार्वनाम्यात् हेतोः यस्मात् महाभाग्ययुक्ता देवता प्रकृतिः, यस्माच्च सर्वत्वेन नता, तस्माद्धेतोर्नैताः अदेवताः देवतावत् स्तूयन्ते ।

अपि चैतदभिहितम्,—‘आगन्तूनिवार्थान् मन्यमानो हरिरोहि-  
द्धरितादीनिन्द्रादीनां मनुष्याश्च दनित्यत्वमवेत्य न सम्यगभि-  
धीयत इति स न मन्येत’—इति । अत्र ब्रूमः,—मनुष्यधर्म-  
विपरीतो हि देवताधर्मः, अनैश्वर्यान्मनुष्याणामैश्वर्याच्च देवता-  
नाम् । तत् कथम् ? इति । अतो भेदमाश्रित्य प्रतिसमाधीयते,  
—“इतरैतरजन्मानो भवन्ति” । इतरैतरप्रकृतयो देवाः, ऐश्वर्यात्,  
न मनुष्याणामियं शक्तिरस्ति, अनैश्वर्यात् । मनुष्याणां हि  
पिता, पुत्रं जनयतीति पिता प्रकृतिः, न पुनरिच्छन्नपि पुत्रः पितरं  
जनयति । देवानां त्वग्नेः सूर्योऽजायत,—“एष प्रातः प्रसुवति”  
—इति ह विज्ञायते, तस्मात् सूर्यस्याग्निः प्रकृतिः । सूर्याच्चाग्निः  
सायं जायते, तस्मादग्नेः सूर्यः प्रकृतिः । अदितेर्दक्षो दक्षाच्च अदि-  
तिरिति । अथाध्यात्म्येऽपि,—कोष्ठ्यादग्नेर्नाद इन्द्रः, बलादिन्द्रा-  
न्मथ्यमानः अग्निरित्येवमादि । स एष सर्वथाप्यचिन्त्यो देवता-  
धर्मः । तासामानन्त्यान्माहाभाग्यस्य । तत्रैवं सत्यशक्यमध्यव-  
सातुम्,—यथा मनुष्याणामागन्तवोऽश्वादयस्तथैव देवतानाम-  
पीति । तस्मात् दोषानुपपत्तिरनागन्तुत्वात् देवाश्वादीनामिति ॥

अथ किमर्थमीश्वराः सन्तो देवता जायन्ते ? इति,—“कर्म-



जन्मनः” कर्मफलसिद्धये लोकस्य अग्निवायुसूर्या जायन्ते, न  
होतेभ्य ऋते लोकस्य कर्मफलसिद्धिः स्यात्—विद्यमानमपि  
चैश्वर्यमैश्वर्यवति न प्रख्यातिमियात्, ईशित्यमर्थमप्रतीत्य ।  
तस्मादैश्वर्यप्रख्यापनाय जायन्ते ।

कर्मफलसिद्धयै लोकमनुजिघृक्षन्तः कुतः पुनर्जायन्ते ?—  
“आत्मजन्मानः” योऽसावेक आत्मा बहुधा स्तूयत इत्युपात्तः,  
सर्वमूर्त्तिस्थितौ उपरतसर्वमूर्त्तिः, प्रलये भावाख्यः सन्मात्रः, सर्ग-  
काले षोढात्मनं विभज्य जगद्धावं विभर्त्ति, तस्माज्जायन्त इत्यात्म-  
जन्मानः । क एव तस्मान्न जायते ? इति चेत्, सत्यम् । सर्वं  
तस्मात् जायते न कामकारेण, देवास्तु तमात्मानं पश्यन्तो योगेन  
ततः कामकारतो जायन्ते । किमेषां जन्म ? यदेषामिच्छतां  
सङ्कल्पानुविधायिकर्मानुरूपं यथाकालमात्मनः कार्यकारणमुत्प-  
द्यते, तदेतेषां जन्म, तदनीश्वराणां नास्ति ॥

यतश्चेश्वरास्ते तस्मादात्मनस्तत्सङ्कल्पानुविधायित्वात्  
“आत्मैवैषां रथः भवति, आत्माअश्वः, आत्मा आयुधम्, आत्म-  
इषवः, आत्मा सर्वं देवस्य” । तत्र यदुक्तम्,—‘अश्वादीनि सर्वानि,  
अक्षरथप्रभृतीनि च द्रव्याणि अदेवताः,—इति, एतदयुक्तम् । देवता  
एवेमाः, रथादिरूपेण हि देवतैवात्मानं विकृत्य प्रकृतिभेदेन रथादि-  
साध्यमर्थं साधयति । सा तद्रपा सती रथादिस्तुत्या स्तूयते, सा च  
स्तुतिसमवेतम र्गमाशासितं स्तोतुस्तेनैव रूपेण साधयितु मलमिति ॥

तस्मात् “माहाभाग्यादेकैकस्या अपि बहूनि नामत्रेयानि”  
तासामेव तिसृणामग्न्यादीनां माहाभाग्यादैश्वर्ययोगादात्मानम-

नेकधा विकुर्वतीनामेकैकस्याः प्रतिविकारं नामधेयप्रतिलम्भात्  
 तेनैव रूपेण धारयन्त्यात्मानमिति “यत्कामऋषिर्यस्यां देवताया-  
 मर्थपत्यमिच्छन् स्तुतिं प्रयुङ्क्ते”—इत्यस्य लक्षणस्याव्याघातः,  
 तस्मात्सम्यगेवोक्तमिति । अथवा स्तुतिसङ्क्रमन्यायेन चतुर्दशे-  
 ऽध्याये “यज्ञसंयोगात् राजा स्तुतिं लभेत्”—इत्यत्र पुनः प्रति-  
 समाधास्यामहे ॥ ५ ॥

इति निरुक्तवृत्तौ (द्वादशाध्यायस्य) सप्तमाध्यायस्य

प्रथमः पादः ॥ ७, १ ॥

द्वितीयः पादः ॥

तिस्र एव देवता इति निरुक्ता अग्निः पृथिवीस्थानो  
 वायुर्वेन्द्रो वान्तरिक्षस्थानः सूर्यो द्युस्थानस्तासां माहाभा-  
 ग्यादेकैकस्या अपि बहूनि नामधेयानि भवन्त्यपि वा कर्म-  
 पृथक्त्वाद्यथा होताध्वर्युर्ब्रह्मोद्गातेत्यप्येकस्य मतोऽपि वा  
 पृथगेव स्युः पृथग्धि स्तुतयो भवन्ति तथाभिधानानि यथो-  
 एतत्कर्मपृथक्त्वादिति बहवोऽपि विभज्य कर्माणि कुर्युस्तत्र  
 संस्थानैकत्वं सम्भोगैकत्वञ्चोपेक्षितव्यं यथा पृथिव्यां



मनुष्याः पशवो देवा इति स्थानैकत्वञ्च सम्भोगैकत्वञ्च  
दृश्यते यथा पृथिव्याः पर्जन्येन च वाय्वादित्याभ्यां च  
सम्भोगोऽग्निना चेतस्य लोकस्य तत्रैतन्नरराष्ट्रमिव  
॥ १ (५) ॥

“तिस्र एव देवता इति नैरुक्ताः”—इति उपोद्धातः । “सैषा  
देवतोपपरीक्षा”—इत्यधिकारै वर्त्तमाने “यत्काम ऋषिर्यस्याम्”  
—इत्येवमादि मन्त्रलक्षणदेवतामुक्तम्, तत् पुनरदेवतात्वादश्वा-  
दीनाम् “आ नो मित्रो वरुणो अर्यमा”—इत्येवमादिषु व्याहन्य-  
मानमपेक्ष्य “स न मन्येत”—इत्येवमादिनाक्षिप्ते “माहाभाग्यात्  
देवताया एक आत्मा बहुधा स्तूयते”—इत्येवमादिना “पुरुष  
एवेदं सर्वं यदुभूतं यच्च भाव्यम्”—इति (ऋ० सं० ८, ४, १७, २) ।  
एवमादिभ्यो मन्त्रवाक्येभ्यः—“अथातो विभूतयोऽस्य पुरुषस्य”  
—इत्येवमादिभ्यश्च ब्राह्मणेभ्यः—“एष इन्द्र एष प्रजापतिः”—  
इत्येवमादिभ्यश्चैकात्म्ये सामर्थ्यमुन्नीयात्मचित्पक्षेण आत्मैवेदं  
सर्वम्—इत्यैकात्म्यमुक्तम् । आत्मविदां ह्यात्मन्युपजातविशिष्ट-  
भावनानामात्मशरीरस्थानामात्ममयमेवेदं सर्वमनुपश्यतामात्मार्थः  
सर्वो वेदोऽन्या च सर्वा वाक्, न ह्यात्मनोऽन्यद् व्यतिरिक्तमभि-  
धेयमस्ति, स त्वशेषाद् यदभिधानमभिदध्यात् । अथ पुनरुपक्रमः  
पुरुषार्थस्य,—प्रथममनिश्रेणीफलकस्थानीयेन केवलेनाधियज्ञेन तत्र  
चावधाने अधिदैवताध्यात्मज्ञानं किञ्चिद् विदुषः पृथगात्मनो  
देवताः पश्यतः, परिच्छिन्नफलाभिप्रायस्याधियज्ञं प्रयुयुक्षमाणस्य

पूर्वजन्माविद्यावासितान्तःकरणस्याभिधानस्तुतिभेदाभ्यां विधि-  
मन्त्रार्थवादविचारसेन यथाग्रहं पृथगिव देवताः प्रकाशन्ते । तदु-  
क्तम्,—“अथ योऽन्यां देवतामुपास्ते अन्योऽसावन्योऽहमसीति  
न स वेद”—इति । तदाहुः,—“आत्मयाजी श्रेयान् देवयाजी  
वा ? इति, आत्मयाजीति ह ब्रूयात्” तदेवं ब्रह्म] देवतावृक्षस्य  
मूलम्, ऐकात्म्यमात्मविदः प्रत्यवभासते, यावदभिधानन्तु  
याज्ञिकाः, प्रतिविधिमन्त्रप्रधानात्, यच्चावशिष्यते, तन्नैरुक्तात्  
प्रत्यवभासते अत इदमुच्यते,—“तिस्र एव देवता इति नैरुक्ताः” ।  
तिस्र इति सङ्ख्या । एवेत्यवधारणमितरौ पक्षौ अपेक्ष्य ॥

कतमास्ताः ? इति,—“अग्निः पृथिवीस्थानः, वायुः वा  
इन्द्रः वा अन्तरिक्षस्थानः, सूर्यः द्युस्थानः” । कयोपपत्त्या त्रित्वं  
परिजगृह्यते ? स्थानभेदात्, प्रत्यक्षलिङ्गादन्यार्थदर्शनाच्च, लिङ्गं  
त्रिधा हि भवति, “विश्वकर्मा ह्यजनिष्ट देव आदिष्ट गन्धर्वो  
अभवद् द्वितीयः । तृतीयः पिता जनितामृषधीनामपां गर्भं व्यदधात्  
पुरुत्रा (ऋ० सं० य० वा० सं० १७, ३२ ॥)—इत्यत्र, अजस्य  
नाभावध्येकमर्पितम्”—इति (ऋ० सं० ८, ३, १७, ६) । अन्याथ-  
दर्शनाच्च । “प्रजापतिर्वै त्रीन् महिम्नोऽसृजताग्निं वायुं सूर्यम्”  
—इति “प्रजापतिलोकानभ्यतपत् तेभ्योऽभितप्तेभ्यो रसान् प्रावृह-  
दग्निं पृथिव्या वायुमन्तरिक्षात् सूर्यं दिवः”—इति “अग्निः  
पृथिवीस्थानः, वायुर्वेन्द्रो चान्तरिक्षस्थानः, सूर्यो द्युस्थानः”—  
इति । “तिस्रः”—इति प्रकृतेः स्वरूपग्रहणात् स्थानभेदं त्रित्वे  
हेतुमुपसंसूचयति । कुतो नियमः ? अग्न्यादीनां पृथिव्यादिषु



निगमेभ्यः,—“पृथिव्यसि जन्मना वशासाग्निं गर्भमधत्थाः, अन्तरिक्षमसि जन्मना वशासा वायुं गर्भमधत्थाः, द्यौरसि जन्मना वशासाऽऽदित्यं गर्भमधत्थाः”—इत्येवमादिभ्यो निगमेभ्यः ॥

“वायुर्वेन्द्रो वा”—इति किमेकस्य पर्यायवचनावेतौशब्दौ, उताभिधेयौ भिद्येते ? इति । कुतः सन्देहः ? उभयथा हि प्रसिद्धिः,—प्रत्यभिधानञ्चार्थभेदो द्रष्टः,—गौः अश्वः इति, यथाऽभिधानभेदेऽपि चैकार्थता द्रष्टा,—हस्तः करः पाणिः इति यथा । अतो युक्तः संशय इति । याज्ञिकपक्षे तावददोषः । अर्थभेदेऽपि चैतेषां याचन्त्यभिधानानि तावत्यो देवताः, अस्य पुनराचार्यस्य स्वसिद्धान्तावलम्बिनः “तिस्र एव देवताः”—इति प्रतिज्ञावतः कुतो वाय्विन्द्रशब्दयोरर्थभेदः ? भेदे हि प्रतिज्ञाहानिः स्यात्, अपि च भेदेऽभिप्रेते नैकवचनेन निरदेक्ष्यदन्तरिक्षस्थान इति, अभिधानमात्रेऽभिन्नेऽप्यभिधेयस्य चाभेदे अन्तरिक्षमस्य स्थानमित्युपपत्तेः । षष्ठ्येकवचनो विशेष्योऽन्तरिक्षस्थानशब्देन विशेष्यते, इतरथा ह्यन्तरिक्षस्थानौ इत्यवक्षत् द्वयोर्विशेष्ययोः । अपि च “वायवायाहि दर्शतु”—इति (ऋ० सं० १, १, ३, १) । वायोः प्राधान्यस्तुतिमुदाहृत्यतां निरुच्य तस्यां सोमपानसम्बन्धमुपलक्ष्य,—ऐन्द्रत्वं च सोमस्यावेत्य “अंशुरं शुष्टे”—इत्येतस्मिन्, “आ त्वमिन्द्राय प्यायस्व” “तुभ्यमिन्द्रः प्यायताम्”—इति नान्यत्रेन्द्रशब्दात् मुख्यामिसम्बन्धिनो मध्यमात् सोमपानं सम्भवतीति प्रतीत्य वायुशब्दस्येन्द्रशब्दस्य समानार्थतां द्रढमवधार्य अमृष्यमाणा वायुशब्दस्य मध्यमादर्थान्तरै वृत्तिमपर्यायशब्द-

वादिनमाक्षिपन्नाह “कमन्यं मध्यमादेवमवक्ष्यत्”—इति । उत्तर-  
मपि च यमुदाजहार निगमं “तस्यैषा परा भवति”—इत्युपोद्ध-  
त्यैतदैन्द्रादेव सूक्तात् “अस्येन्द्रस्य वायोर्यथा भक्षो न विदस्येत्,  
तथा अन्नमेवमभिवहेयुः—इति वायुशब्दस्येन्द्रविशेषणत्वं प्रतीत्य  
इन्द्रप्रधानत्वात् सूक्तस्य च इन्द्र उपात्तः । तस्मादाचार्यस्य  
मध्यमपर्यायवचनावेतौ शब्दाविति ॥

सत्यपि तु पर्यायवचनत्वे मुख्यतरः सम्बन्धो मध्यमस्येन्द्र-  
शब्देन, तथा वायुवरुणेन्द्रादिभिः । तत् कुतः ? तथा निगमे  
दर्शनात्,—“सा प्रथमा संस्कृतिर्विश्ववारा स प्रथमो वरुणो  
मित्रो अग्निः । स प्रथमो बृहस्पतिश्चिकित्वाँस्तस्मा ३ इन्द्राय  
सुतमाजुहोत स्वाहा”—इति । सा प्रथमा संस्कृतिरित्येतस्मि-  
ञ्छुक्रामन्थिनोहंवनमन्त्रे यो मध्यमो वरुणोऽपि मित्रोऽग्निः, तस्मै  
इन्द्राय सुतम् आजुहोत इति वरुणादीन्यनुक्रम्य विशेषतश्चतुर्थ्यन्तेन  
इन्द्रशब्देन सम्प्रदानेन सम्बन्धाति तस्मै मध्यमायेन्द्रायेति, तस्मात्  
सम्प्रदानेन सामानाधिकरण्यात् मन्त्रान्ते मध्यमशब्देन्द्रशब्दयो-  
र्मुख्यतरः सम्बन्ध इति गम्यते, यथा मध्यमस्य ज्योतिषो मुख्यः  
सम्बन्ध इन्द्रशब्देन, तथेतरयोरपि पार्थिवोत्तमयोरग्निसूर्यशब्दा-  
भ्याम्, प्रसिद्धतरत्वात् सम्बन्धस्य, न तथेतरैर्जातवेदः प्रभृ-  
तिभिः । सति च गौणमुख्यत्वे युक्तं यदग्न्यभिधानेन प्रसिद्धतर-  
सम्बन्धेन पार्थिवस्य ज्योतिष उपदेशः क्रियते, न जातवेदः-  
प्रभृतिभिः, तथोत्तमस्य सूर्यशब्देन उपदेशः क्रियते, न सवितृभाग-  
प्रभृतिभिरिति ॥



कस्मात् पुनर्मध्यमस्य शब्दद्वयेनोपदेशः क्रियते, पार्थिवोत्त-  
मयोरेकैकेन ? इति । मध्यमस्य हि द्वौ कर्मात्मानौ विद्युद्वा-  
य्वाख्यौ । तयोरनित्यदर्शनं एको विद्युदाख्यः, नित्यदर्शनस्तु  
वाय्वाख्यः त्वगिन्द्रियप्रत्यक्षः । तत् कथं नाम त्रिष्वपि स्थाने,  
ष्वभिमानिन्यो देवताः कर्मात्मभिरवैषम्येण प्रत्यक्षत एवोपदिष्टाः  
स्युः ? इत्यतः “वायुर्मध्यमस्थानः”—इति वाय्वाख्येन कर्मात्मना  
मध्यमस्थानमुद्दिश्यामुख्यत्वाद् वाय्वभिधानस्य, मुख्यत्वाच्चै-  
न्द्राभिधानस्य “इन्द्रो वा”—इत्याह । एवमुभयं कृतं भविष्यति,  
—अनुपरतक्रियाव्यापारता च मध्यमस्य वाय्वाख्येन कर्मात्मना  
इतरज्योतिर्विदुर्दर्शिता भविष्यति, मुख्येन चेन्द्रशब्देन मुख्यः  
सम्बन्धोऽपरिहापितो भविष्यतीत्युभयमुक्तम्,—“वायुर्वेन्द्रो वान्त-  
रिक्षस्थानः”—इति । न तु पार्थिवोत्तमयोर्द्वौ द्वौ कर्मात्मानौ  
स्तौ यथा मध्यमस्थानस्य, तस्माददोषो मध्यमस्याभिधानद्वयो-  
क्ताविति ॥

आह,—यदिदमभिधानबहुत्वं जातवेदो वैश्वानर इत्येवमादि,  
त्रित्वे सत्येतत् किं कृतम् ? इति । उच्यते,—“तासां माहा-  
भाग्यात् एकैकस्या अपि बहूनि नामधेयानि भवन्ति” । तासामेव  
तिसृणामग्न्यादीनां माहाभाग्यात् ऐश्वर्ययोगात् एकात्मानमने-  
कधा विकुर्वतीनाम् एकैकस्याः प्रतिविकारं जातवेदः, वैश्वानरः,  
वरुणः, रुद्रः, अश्विनौ, उषा इत्येवमादीनि बहूनि नामधेयानि,  
भवन्ति, प्रतिस्थानं स्वप्रकृत्यभेदादैकात्म्यवदेवैकत्वं न जहाति  
सा सा देवतेति ॥

“अपि वा कर्मपृथक्त्वात्” । अपि चैवं विकरणधर्मित्वादभि-  
न्नप्रकृतीनां बहुनामता । अपि वा स्वं स्वमात्मानमविकुर्वतीनामे-  
वानेककर्मयोगात् पृथक्कर्महेतुको नामधेयलाभः स्यात् । को  
दृष्टान्तः ? “यथा”—होता, अध्वर्युः, ब्रह्मा, उद्गाता,—इति अपि  
एकस्य सतः” कुण्डपायिनामयने । तत्र हि सप्त दीक्षन्ते, त एव  
च स्वयं कर्म कुर्वते, तेषां षट्, षोडशानां पर्यायेण कर्म कुर्वते,  
तत् कर्म कुर्वाणाः तदाख्या भवन्ति, यथा लोके कारकलावकपाच-  
कादयः । तदेतत् प्रदर्शितं भवति,—न किञ्चिदप्यत्र गौणमभि-  
धानम्, संविज्ञानपदत्वे त्वग्न्यादीनां संज्ञाशब्दानां तेषां कारका-  
दिशब्दैरेव विशेषो यदग्रनयनादिगुणयोगेऽप्यसति नाग्न्यादीन्  
जहति, कारकादिशब्दास्तु करणादियोगसमनन्तरमेव कारकादीन्  
जहति । एवेमेतदगौणत्वमभिधानानामपेक्ष्योक्तम्,—“अपि वा  
कर्मपृथक्त्वात्”—इति । अपि वैश्वर्यादुभयथापि शक्यप्रतीघात-  
उपपद्यत एकैकस्या अपि बहुनामतेति ॥

अपि वा पृथगेव स्युः पृथग्धि स्तुतयो भवन्ति” । अपि चैवं  
यथोक्तमेकैकस्या महाभागात् कर्मपृथक्त्वाद्वा बहुनामता । अपि  
वा पृथक् पृथक् अत्यन्तभिन्ना एवौत्पत्तिकेन भेदेन स्युरिति  
याज्ञिका आहुः,—“पृथक् हि स्तुतयो भवन्ति”—इति । कुत  
एतत् याज्ञिका आहुः ? इति । अधियज्ञे हि स्तुतिनियमो भवत्य-  
भिधाननियमश्चेति । अधियज्ञमिति व्याख्येयम्,—“पृथग्धि  
स्तुतयो भवन्ति”—इति । हीति हेतौ, यस्मात् पृथक् पृथक्  
अग्न्यादीनां स्तुतयो भवन्ति ।—पृथगग्नेः—“अग्निमीले”—इत्ये-



चमाद्याः—इति (ऋ० सं० १, १, १, १) । पृथग् जातवेदसः—  
अग्निलिङ्गं सूक्तम् “प्र नूनं जातवेदसम्”—इति, (ऋ० सं० ८, ८,  
४६, १) । पृथगिन्द्रस्य—“हरिभ्याम्” पृथग्वायोः—“नियुद्धिः”  
पृथक् सूर्यस्य—हरिद्धिः, पूष्णोऽजाभिः, अरुणीभिर्गोभिरुषसाम् ।  
स्तुतिव्यवहारे च प्रायश्चित्तम्, तदनुपपन्नञ्च पर्य्यायवचनत्वे  
तेषाम् । ते वयं स्तुतिनियमात् पश्यामः पृथक् पृथगग्निवैश्वानर-  
प्रभृतय इति ॥

“तथाभिधानानि” । यथैव हि स्तुतिभेदात् स्तुत्यभेदः,  
एवमेवाभिधानभेदादभिधेयभेदोऽपि भवितुमर्हति । प्रसिद्धतरं  
चेदं लोके प्रत्यभिधानमर्थभेद इति, न तथैकस्यानेकाभिधानता ।  
तस्मात् पृथक् पृथगग्निजातवेदोवैश्वानरादिशब्दानामभिधेया इति  
स्थितिः । स्तुतिष्वेव हि अभिधानभेदत इति समानार्थता  
हेत्वोः ? इति चेत्, न, विधावप्यभिधाननियमदर्शनात्,—  
“आग्नेयमष्टाकपालं निर्वपेत्” इति येनैवाभिधानेन चोद्यते, तेनैव  
निर्वपणादारभ्य समाप्यते, तस्मादसमानार्थतेति ॥

“यथो एतत्” यत् पुनरेतदुक्तम् “कर्मपृथक्तवादिति” । अनै-  
कान्तिक एष द्रष्टान्तः, दृष्टो हि प्रकृतिभेदात् प्रतिकर्मभेदः, सा च  
पृथक्तवादिव्यवस्था माहाभाग्यादित्याचार्येणात्र पृथक्त्वे हेतुर्न  
प्रयुक्तः, द्रष्ट एव हि याज्ञिकपक्षे प्रत्यभिधानमर्थभेद इति । तत्  
किमेकत्वं नास्त्येव ? तत्रास्ति, गुणतः ॥

कथम् ? “तत्र संस्थानैकत्वं सम्भोगैकत्वं च उपेक्षितव्यम्” ।  
तत्र तस्मिन् पृथक्त्वे सति संस्थानैकत्वं सम्भोगैकत्वं च उपपत्तिर-

ईक्षितव्यम् । तत्र दृष्टान्तः,—“यथा पृथिव्यां मनुष्याः पशवो देवा इति स्थानैकत्वम्, सम्भोगैकत्वं च दृश्यते” । सह स्थान-  
तया एकत्वं स्थानैकत्वम्, पृथिवीत्युक्ते यावतां सह भावेन  
समानं स्थानम्, ते सर्वे तदग्रहणेन गृह्यन्ते, एवमुत्तरयोरपि  
स्थानयोः । एवम्प्रकारमेकत्वं सम्भोगैकत्वं चोपेक्षितव्यम् ।  
सम्भोगहेतुकमेकत्वं सम्भोगैकत्वम् । सम्भोगो नाम इतरैतरोप-  
कारित्वम्, समानकार्यतेत्यर्थः । तच्च पुनर्भिन्नस्थानानामपि  
भवति, किमङ्ग पुनः समानख्यानानामिति । “यथा पृथिव्याः  
पर्जन्येन च, वायादित्याभ्यां च सम्भोगः” । कथम् ? पृथिव्यो-  
षध्युत्पत्तौ स्वकार्यारम्भे पर्जन्यवाय्वादित्यकृतमुपकारमपेक्षते ।  
तदुक्तम्,—“त्रयस्तपन्ति पृथिवीमनूपाः”—इति (ऋ० सं० ७, ७,  
१६, ३) । “अग्निना चः इतरस्य लोकस्य” । तदप्युक्तम्,—  
“अग्निर्वा इतो वृष्टिं समीरति, “दिवं जिन्वन्त्यग्नयः”—इति च  
(ऋ० सं० २, ३, २३, ५) । तदेवम्प्रकारमेकत्वं कार्यैकत्वात्  
स्थानैकत्वाद्वा भाक्तं न प्रतिषिध्यते, लोकेऽपि समानकार्यता  
भवति येषां तेषामैक्यमित्युच्यते ॥ ।

कः पुनरत्राविरोधी भेदाभेदे दृष्टान्तः ? इति । उभये हि  
प्रमाणं भेदाभेदवादिनः—आत्मविन्नैरुक्तयाज्ञिकाः, न हि ते स्वम-  
नीषिकया भेदाभेदौ प्रकल्पयन्ति, किन्तर्हि ? मन्त्रार्थमुद्दिश्य ।  
तस्माद् वक्तव्यः समञ्जसो दृष्टान्तः ? उच्यते,—“तत्र एतत् नर-  
राष्ट्रम् इव” । यथा राष्ट्रमित्यभेदः, नरा इति भेदः, एवं पृथिव्य-  
मिरित्यभेदः, जातवेदा वैश्वानर इति भेदः । एवमुत्तरयोरपि



स्थानयोः । तथा आत्मेत्यभेदः, लोकाश्च लोकिनश्चेति भेदः ।  
सर्वत्रैव सामान्यविशेषधर्मो द्रष्टव्यः । पुरुषबुद्ध्यपेक्षातश्च गुण-  
प्रधानतोऽपेक्षा पुरुषानुरागविशेषतः ॥

तत्रैवं सति आत्मविद् आत्मनि त्रित्वनानात्वे गुणीकृत्य तद-  
ङ्गप्रत्यङ्गभावेन कल्पयित्वैकमात्मनं पश्यन्ति । तथा नानात्वैकत्वे  
नैरुक्ता इति त्रित्वे, तथा त्रित्वैकत्वे याज्ञिका नानात्वे । एवमेषा-  
मविरोधः । अस्ति हि शब्दार्थयोः वक्तृप्रतिवक्तृवशेन तद्वुद्ध्य-  
पेक्षया अन्वयव्यतिरेकाभ्यां वर्तितुं शक्तिः, न तु स्वाभाविकमभि-  
धानाभिधेयसम्बन्धमकृतकमप्रच्यवमानावभिधानाभिधेयौ जही-  
ताम्, न ह्यग्नेरवभास्यं प्रत्यवभासनशक्तिः, अवभास्यस्य  
चावभास्यमानता शक्तिर्व्यवधानमन्तरैण विहन्यते, न ह्यकृतकं  
स्वयमप्यधीतको विकल्पते । वैदिकानां पदवाक्यप्रमाणानामात्म-  
भावानु-शयवशेनात्मविन्नैरुक्तयाज्ञिका वेदस्याविपर्ययासिनीमप्य-  
ध्यात्माधिदैवाधियज्ञविषयनियतामर्थाभिधानशक्तिं विपर्ययासिनी-  
मिव मन्यमाना परस्परतो विपर्ययस्यन्ते । तदेतत् सर्वथापि  
भेदाभेदवर्त्ति देवतासतत्त्वं यथाग्रहं वक्तृप्रतिवक्तृवशेन प्रख्याति-  
मुपनयत् । स्तुतिरूपकेणात्मनोऽर्थसतत्त्वं तथाभूतं मन्त्रैरावि-  
ष्क्रियते । तदुक्तम्,—“तत्रोपमाथन युद्धवर्णा भवन्ति”—इति,  
दर्शितञ्चैतन्मन्त्रेण,—“न त्वं युयुत्से”—इति । निष्ठितरूपत्वेन  
स्वे स्वे विषयेऽध्यात्मादौ परमार्थतया ऐकात्म्ये निष्ठा,  
तदन्तत्वात् वाचः । तदुक्तम्,—“यतो वाचो निवर्त्तन्ते”—  
इति ॥ १ ॥

अथाकारचिन्तनं देवतानां पुरुषविधाः स्युरित्येकं  
 चेतनावद्बद्धिं स्तुतयो भवन्ति तथाभिधानान्यथापि  
 पौरुषविधिकैरङ्गैः संस्तूयन्ते । ऋष्या त इन्द्र स्थविरस्य  
 बाहू यत्सङ्गृह्णणा मधवन् काशिरित्ते । अथापि पौरुषविधि-  
 कैर्द्रव्यसंयोगैः । आ द्वाभ्यां हरिभ्यामिन्द्र याहि कल्याणी-  
 र्जाया सुरणं गृहे ते । अथापि पौरुषविधिकैः कर्मभिः ।  
 अङ्गीन्द्र पिब च प्रस्थितस्य । आश्रु कर्ण श्रुधा हवम्  
 ॥ २ (६) ॥

“अथाकारचिन्तनं देवतानाम्” । आह,—माहाभाग्याद्  
 देवताया विकरणधर्मित्वादनियम आकारै, अथ नियमः ?  
 नन्वैश्वर्यव्याघातान्माहाभाग्याद्देवताया इत्येतद्व्याहन्यते, तस्माद-  
 थाकारचिन्तनं देवतानामित्येतदनारम्भम् ? उच्यते,—आरम्भमेव ।  
 प्रकृतिसत्तामनपेक्ष्य विकरणं नाम देवताधर्मो नास्ति, तस्मात्  
 प्रकृतिश्चिन्त्यते देवतायाः । अपि च, यत एवेश्वरा देवास्तत  
 एवोभयभाषित्वात् किमाकारवत्त्वं स्वभावो देवतायाः अथवा  
 निराकारवत्त्वम् ? इति सतत्त्वपरिज्ञानाय चिन्त्यते ॥

अस्तु तावदियं चिन्ता, किमिदमविशेषेण पक्षत्रयमस्या-  
 श्चिन्ताया विषयः, उत वा कस्मिंश्चिदेवैकस्मिन् पक्षे द्वयोर्वैत-  
 च्चिन्त्यते ? इति ॥

इह तावदात्मविदामेक आत्मा स प्राग्विकारापत्तेः सन्मात्र



उदस्तसर्वाकृतिः, सर्गस्थित्योरुपात्तसर्वाकृतिः, तदेवमसावना-  
कृतिः, सर्वाकृतिर्वा ? इत्यनास्पदभूतोऽस्याश्चिन्ताया आत्म-  
वित्पक्षः ।

अथ पुनर्यदासानुपात्तत्रिस्थानायस्थो नैरुक्तपक्षाभिमतमग्नि-  
वायुसूर्यभावं विभर्त्ति, तदापि प्रत्यक्षत्वादविषयत्वमस्या-  
श्चिन्तायाः । प्रत्यक्षत्वात्तेषामपौरुषेयविध्यस्य तत्पक्षेऽप्याकार-  
चिन्ता विषयाभावादुदस्यत एव ।

अथ पुनर्याज्ञिकानां यावदभिधानं देवतापक्षवादिनाम्  
अग्निवायुसूर्याभिधानानि प्रत्यक्षार्थाभिधानसम्बन्धीनि, जात-  
वेदोरुद्रेन्द्रपर्जन्याश्विप्रभृतोन्यप्रत्यक्षार्थाभिसम्बन्धीनि, शब्दमात्रं  
प्रत्यक्षम् । अभिधानानां लोके दृष्टमाकृतिपदार्थवत्त्वम्,  
अनाकारार्थवत्त्वञ्च, रुद्रेन्द्रादीनां शब्दानां मन्त्रगतानां लौकिकै-  
र्मनुष्यादिशब्दैर्वाय्वात्माकाशादिभिर्वाभिधानत्त्वं तुल्यम् ? तत्रै-  
तद् भवति, अप्रत्यक्षत्वादुद्राद्यभिधानानामर्थस्य,—किन्तु खल्वमी-  
रुद्रादिशब्दः मनुष्यादिशब्दवदाकारवदर्थेनार्थवन्तः, उत वाय्वा-  
त्माकाशादिशब्दवदनाकारेण ? इति ॥

एवमयमस्याश्चिन्ताया याज्ञिकपक्षो विषयः “अपि वा पृथगेव  
स्युः”—इति । अतएव याज्ञिकपक्षादनन्तरमिदमारब्धम्,—  
“अथाकारचिन्तनं देवानाम्”—इति ॥

किमाकारस्य चिन्त्यते,—किमस्ति उत नास्ति ? इति ।  
यद्यस्ति कीदृशः ? इह द्विविधा आकारिणोऽर्थाः,—चेतना-  
श्चाचेतनाश्च । तत्र चेतना मनुष्यादयः, अचेतनाश्च पाषाणादयः ।

तत्रैतद् भवति किममी मनुष्यादिवच्चेतना, उत पाषाणादिवद-  
चेतना द्रव्यमात्रम् ?—इत्युपोद्धृत्य संशयः ॥

तद्व्युदासाय पक्षः परिगृह्यते,—“पुरुषविधाः स्युः इति  
एकम्”—इति । मन्त्रप्रत्ययमस्तित्वं देवताया अभ्युपगतम्,  
—यत्काम इत्युपक्रम्य तद्देवतः स मन्त्रो भवतीति, सति हि  
देवतास्तित्वे तद्देवतत्वं मन्त्रस्य । यदि चैवमाकारोऽपि तत्प्रत्यय  
एव भवितुमर्हति ? अस्ति चेदं पौरुषविध्यं मन्त्रेषु देवतासम्बन्धीनि  
यत उच्यते,—“पुरुषविधाः स्युः इति एकम्” । मन्त्रेषु दर्शनम्  
इति वाक्यशेषः । ‘पुरुषविधाः’ पुरुषप्रकाराः, पुरुषविग्रहा  
इत्यर्थः ॥

कोऽत्र हेतुः ? “चेतनावद्वद्धि स्तुतयो भवन्ति” । ‘हि’ शब्दो  
हेत्वर्थः, यस्माच्चेतनावतामिव स्तुतयो मन्त्रा अभिधायका  
भवन्ति । पूर्वो वतिर्मत्वर्थे, उत्तरस्तुल्यार्थे, तस्मात् पुरुषाकार-  
विग्रहा इति ॥

ननु चैतन्यमपुरुषाकारविग्रहाणामपि गवादीनामस्ति ? न,  
नास्ति । न तु ते विवेकक्षमा आसन्नचेतनाः, लोकेऽपि यस्य  
हिताहितविवेकलक्षणं विशिष्टं संविज्ञानं न भवति, तमधिकृत्य  
ब्रूयते निश्चेतनोऽग्रमिति । एवमेते च गवादयः सत्यपि चैतन्ये  
आसन्नचेतनत्वाच्च विदुः श्वस्तनम्, न लोकालोकाविति ज्ञायते,  
तस्मादचेतना इवोपेक्ष्यन्ते । पुरुषस्तु वेद श्वस्तनम्, वेद लोका-  
लोकौ, मर्त्येनामृतत्वमीप्सतीति । तस्माद्धिताहितपरिज्ञानात्  
पौरुषविध्यस्यैव सिषाधयिषितत्वादनपेक्ष्यसामान्यं विशिष्टचैतन्यः



पुरुषो नियम्यते । यथैव चेतयमाना अर्थान् पुरुषाः श्रूयन्ते, तथैव देवता अपि । तस्मात् “पुरुषविधाः स्युः”—इत्युपपन्नम् ॥

“तथाभिधानानि” यथैव पौरुषविध्यमुपपद्यते चेतनावत् सद्दृशस्तुतिभिः तत् प्रति ताः कारणं भवति, तथैव संवादसूक्तेषु परस्परमभिधानानि उक्तप्रत्युक्तानि सम्बद्धार्थानि परस्परतः, कयाशुभीयादिषु कुतस्त्वमिन्द्रेत्येवमादीनि तस्मात् पौरुषविध्यं देवतानाम् ॥

अथाप्ययमपरो हेतुः पौरुषविध्ये देवतानाम्,—“पौरुषविधि-  
कैरङ्गैः संस्तूयन्ते” । पौरुषविध्यत्वे यान्यङ्गानि, तैः संस्तूयन्ते ।  
तद्यथा,—ऋष्वा त इन्द्र स्थविरस्य बाहू” यत् सङ्गृभ्णा मघवन्  
काशिरित्ते” ।—

“उरुं नो लोकमनुनेषि विद्वान् सर्वज्योतिरभयं स्वस्ति । ऋष्वा  
त इन्द्र स्थविरस्य बाहू उपस्थेयाम शरणा बृहन्ता ।”—इति ।  
(ऋ० सं० ४, ७, ३१, ३) । शंयोरार्षम् । त्रिष्टुप् । ऐन्द्रीः  
एकादशिन्यामैन्द्रस्य पशोर्वपाया याज्या । ‘उरुं’ विस्तीर्णं ‘लोकं’  
यः त्वम् ‘नः’ अस्मान् ‘अनुनेषि’ अनुनयसि, स्वेन सुकृतेन कर्मणा  
गच्छतां गमनानुग्रहे वर्त्तसे । सर्वज्योतिः’ आदित्यसमानं प्रकाशेन  
लोकम्, ‘अभयम्’ ‘स्वस्ति’ स्वस्त्ययनाय । तस्य ‘ते’ तव  
वयम् ‘इन्द्र !’ ‘ऋष्वा’ ऋष्वौ एतौ रेषणौ शत्रूणाम्,  
‘स्थविरस्य’ महतः ‘बाहू’ हस्तौ ‘बृहन्ता’ बृहन्तौ  
महान्तौ, ‘शरणा’ शरणौ आश्रयणीयौ नित्यम् ‘उपस्थेयाम’  
उपतिष्ठेमेत्येतदाशासहे ॥

“यत् सङ्गृभ्णा मघवन् काशिरित्ते”—इति (ऋ० सं० ३, २, १, ५) । व्याख्यातः शेषः । एवमस्मिन् मन्त्रद्वये बाहुमुष्टि-सम्बन्धदर्शनात् स्तुत्यस्यैन्द्रस्य पौरुषविध्यम्, अन्यथा हि वित-  
थाभिधानत्वं मन्त्रयोः, तथा च सत्यानर्थक्यं मन्त्राणाम्, सर्वेषां  
शास्त्रस्य च तदर्थलक्षणभूतस्य । तन्मा भूदित्यवश्यमेवेष्टव्यं  
पौरुषविध्यं देवतानामिति ॥

“अथापि” अयमप्यपरो हेतुः पौरुषविध्ये देवतानाम्—  
“पौरुषविधिकैः द्रव्यसंयोगैः” । तद्यथा “आ द्वाभ्यां हरि-  
भ्यामिन्द्र याहि” “कल्याणीर्जाया सुरणं गृहे ते” ।—

“आ द्वाभ्यां हरिभ्यामिन्द्र याह्या चतुर्भिरा षड्भिर्ह्वयमानः ।  
आष्टाभिर्दशभिः सोमपेयमयं सुतः सुमख मा मृधस्कः ॥”—इति  
(ऋ० सं० २, ६, २१, ४) । गृत्समद ऋषिः । ऐन्द्री । त्रिष्टुप् ।  
हे भगवन् ! ‘इन्द्र !’ यदि तावत् तव द्वौ हरी सन्निहितौ,  
ततस्तावेव रथे युक्त्वा, ताभ्याम् ‘हरिभ्याम्’ ‘आयाहि’ । अथ  
चत्वारः ? ततस्तैः ‘चतुर्भिः’ अथ षट् ? ततस्तैः ‘षड्भिः’ ‘आ’  
याहि । इदं ‘सोमपेयं’ सोमपानकर्म प्रति । किम् ? इति । एवं  
ब्रूमहे,—‘अयं’ ‘सुतः’ सोमोऽभिषुतः त्वदर्थम्, स त्वं हे ‘सुमख’  
सुधन ! ‘मा’ केनचित् ‘मृधः’ संग्रामं ‘कः’ कार्षीः, अविलम्बित-  
मागच्छेत्यभिप्रायः ॥

‘अपाः सोममस्तमिन्द्र प्रयाहि कल्याणीर्जायाः सुरणं गृहे ते ।  
यत्रा रथस्य बृहतो निधानं विमोचनं वाजिनो दक्षिणावत् ॥”—  
इति (ऋ० सं० ३, ३, २०, १) । विश्वामित्रस्यार्षम् । त्रिष्टुप् ।



हारियोजनस्यानुवाक्या । हे भगवन् ! 'इन्द्र !' 'अपाः' पीत-  
वानसि 'सोमम्' एतस्मिन् कर्मणि । स त्वं पुनः 'अस्तं' गृहं  
'प्रयाहि' । यस्मात् तव 'कल्याणीः जायाः' 'तत्र' 'बृहतः' च  
'रथस्य' 'निधानं' रथशाला, 'विमोचनं' च 'वाजिनः' जित्वा  
संग्राममागतस्य, 'दक्षिणावत्' अन्यदपि, 'सुरणं' यद्यद्रमणीयं  
तत्तत्सर्वं 'ते' तव 'गृहे' वर्त्तते । तस्मात् पुनरस्तं  
प्रयाहि ।

—एवमेतयोर्मन्त्रयोर्हरिगृहजायारथाभिसम्बन्धात् पौरुषवि-  
ध्यमिन्द्रस्य, न ह्यपौरुषविध्ये सति सम्बन्धो जायादिभिरस्ति ॥

“अथापि” अयमपरो हेतुः पौरुषविध्ये । कतमः ? “पौरुष-  
विधिकैः कर्मभिः” संस्तूयन्ते देवताः । तद्यथा,—“अद्भीन्द्र  
मिव च प्रस्थितस्य” “आ श्रुत्कर्णं श्रुधी हवम्” ।

“इदं हविर्मघवन् तुभ्यं रातं प्रति सम्राडहणानो गृभाय ।  
तुभ्यं सुतो मघवन् तुभ्यं पकोऽद्भीन्द्र पिव च प्रस्थितस्य ॥”

—इति ( ऋ० सं० ८, ६, २१, २ ) । अग्नियुतो नाम स्थूरपुत्रः,  
तस्यार्घम् । त्रिष्टुप् । ऐन्द्री । हे 'मघवन् !' 'इन्द्र !' 'इदं' 'हविः'  
आज्यादिकम्, 'तुभ्यं रातम्' मनसास्माभिः निरुतम्, पूर्वं निर्वप-  
णादौ, संस्कारकाले । तदिदानीं हे 'सम्राट् !' 'अहणानः' अहणम्  
'प्रतिगृभाय' प्रतिगृहाण । अपि च 'तुभ्यं' त्वदर्थमेवायं 'सुतः'  
अभिषुतः सोमः । अपि च हे 'मघवन् !' त्वदर्थमेवैषः पुरोडाशः  
'पकः' । स त्वम् अस्य सोमस्य 'प्रस्थितस्य' 'अद्भि पिव च'  
स्वमंशमिति शेषः ।

“आ श्रुत्कर्णं श्रुधी हवं नू चिदधिष्व मे गिरः । इन्द्र-  
स्तोममिमं मम कृष्वा युजश्चिदन्तरम् ॥”—इति ( ऋ० सं० १, १,  
२०, ३, ) । मधुच्छन्दस आर्षम् । अनुष्टुप् । ऐन्द्री । श्रोतारौ  
यस्य कर्णौ अप्रतिहतश्रवणौ सर्वत्र, स भवति श्रुत्कर्णः, तस्य  
सम्बोधनम्—हे ‘श्रुत्कर्ण!’ ‘आ’ आभिमुख्येन ‘श्रुधि’ श्रुणु-  
त्वम् ‘हवम्’ आह्वानमस्माकम् । श्रुत्वा च ‘नू चित्’ पुराण इव  
‘दधिष्व’ धारयस्व, एताः अस्मद्गिरः’ हृदयेन । किञ्च, हे  
भगवन् ! इन्द्र ! ‘मम’ ‘इमं स्तोमम्’ ‘युजः’ त्वद्युक्तस्य त्वां  
प्रत्याहूतस्य पुनःपुनरपि ब्रूवतः ‘कृष्व’ कुरुष्व श्रोतुम् ‘अन्तरम्’  
क्षणमित्यर्थः ।

एवमनयोर्मन्त्रयोरध्याश्रणुहीति आमन्त्रणपूर्वकादश्रवण-  
पूर्वको विनियोगः, स न सम्भवत्यपौरुषविध्ये, न हि गवा-  
दयोऽध्याश्रणुहीत्युक्ताः किञ्चित् प्रपद्यन्ते । तस्मात् कार्य-  
कारणसन्निवेशो मनुष्यवद्देवतानाम्, कार्यकारणपेक्षं च  
विज्ञानम् । तदेवमेतेभ्यो मन्त्रदर्शनेभ्यः स्थितं पौरुषविध्यं मन्त्र-  
देवतानामिति ॥ २ (६) ॥

अपुरुषविधाः स्युरित्यपरमपि तु यद् दृश्यतेऽपुरुषविधं  
तद्यथाग्निर्वायुरादित्यः पृथिवी चन्द्रमा इति यथो एतच्छे-  
तनावद्वद्धि स्तुतयो भवन्तीत्यचेतनान्यप्येवं स्तूयन्ते यथाक्ष-  
प्रभृतीन्योषधिपर्यन्तानि यथो एतत्पौरुषविधिकैरङ्गैः



संस्तूयन्त इत्यचेतनेष्वप्येतद्भवत्यभिक्रन्दन्ति हरितेभिरास-  
भिरिति ग्रावस्तुतिर्यथो एतत्पौरुषविधिकैर्द्रव्यसंयोगैरित्ये-  
तदपि तादृशमेव सुखं रथं युयुजे सिन्धुरश्चिनमिति नदी-  
स्तुतिर्यथो एतत्पौरुषविधिकैः कर्मभिरित्येतदपि तादृशमेव  
होतुश्चित् पूर्वं हविरद्यमाशतेति ग्रावस्तुतिरेवापि वोभयविधाः  
स्युरपि वा पुरुषविधानामेव सतां कर्मात्मान एते स्युर्यथा  
यज्ञो यजमानस्यैष चाख्यानसमयः ॥ ३ (७) ॥

इति सप्तमाध्यायस्य द्वितीयः पादः ॥ ७, २ ॥

“अपुरुषविधाः स्युः इत्यपरम्” दर्शनमिति चाक्यशेषः ।  
तदुक्तम् “अपाञ्च ज्योतिषश्च मिश्रीभावकर्मणो वर्षकर्म जायते,  
तत्रोपमार्थेन युद्धवर्णा भवन्ति”—इति विज्ञायते । तदाहुः  
“नैतदस्ति यद्देवासुरम्”—इति, “न त्वं युयुत्से”—इत्यपि  
चैतदुक्तमेव ।

“अपि तु यत् दृश्यते” देवानां किञ्चित् “अपुरुषविधम्”  
अपुरुषप्रकारं तदित्यर्थः । “तद्यथा—अग्निः, वायुः आदित्यः  
पृथिवी, चन्द्रमाः—इति” । प्रत्यक्षत एतान्यपुरुषप्रकाराणि इत्ये-  
तेषामतोऽन्यथाभ्युपगमे द्रष्टव्यानि स्यात्, न चैतदिष्टम् । तस्मा-  
दपुरुषविधा अग्न्यादयः, तत्सामान्यादद्गृष्टा इन्द्रादयोऽपुरुषविधाः,  
न हि मनुष्यत्वे तुल्ये केचिदाकारिणः केचिदनाकारिण इति,  
तथैव देवतानामपि हि न्यायः । तस्मादपुरुषविधा इति ।

“यथो एतत् चेतनावद्वत् हि स्तुतयः भवन्ति इति, अचेतनान्यपि एवं स्तूयन्ते, यथा—अक्षप्रभृतोनि ओषधिपर्यन्तानि” । तस्मात् चेतनावत्स्तुतिमत्त्वमहेतुः पौरुषविध्ये देवतानाम्, अचेतनेष्वप्यक्षादिषु चेतनावत्स्तुतेर्दृष्टत्वादिति ।

“यथो एतत् पौरुषविधिकैः अङ्गैः संस्तूयन्ते इति” अयमप्यहेतुः, व्यभिचरित्वात्, अचेतनेषु अपि एतत् भवति” तद्यथा—  
 “ग्रावस्तुतिः” । “ए ते वदन्ति शतवत् सहस्रवद्भिक्रन्दन्ति हरितेमिरासभिः । विष्ट्वी ग्रावाणः सुकृतः सुकृत्यया होतुश्चित् पूर्वं हविरद्यमाशत ॥”—इति (ऋ० सं० ८, ४, २६, २) । अर्चुदस्यार्षम् । जगती । ग्रावस्तुतिः । ‘एते’ ‘ग्रावाणः’ अभिषवकर्म कुर्वाणाः ‘वदन्ति’ । कथम् ? ‘शतवत्’ शतमिव । ‘सहस्रवत्’ सहस्रमिव । शब्दबाहुल्याभिप्रायम् ‘अभिक्रन्दन्ति’ आह्वयन्ति सोमपातृन्—आगच्छतास्माभिरभिषृतं सोमं पातुमिति । ‘हरितेभिः’ सोमसंसर्गात् हरिद्वर्णैः ‘आसभिः’ आस्यैः । तत्र या इयं ‘विष्ट्वी’ व्याप्तिः ग्राव्णाम्, एतया ‘सुकृत्या’ शोभनया क्रि यया एते ‘सुकृतः’ शोभनस्य कर्मणः कर्तारः ‘होतुः चित् पूर्वं’ होतुरपि अग्नेः, मानुषहोतुर्वा पूर्वं प्रथमतरम्, ‘हविः’ एतत् सोमाख्यम्, ‘अद्यम्’ अदनीयम् ‘चाशत’ अश्नन्ति । अभिषवे सोमसंयोगमात्रमशनमुपचर्यते ग्राव्णाम् । तस्मादपौरुषविध्यमिति, न हि ग्राव्णां यथाभूतान्यास्यानि सन्ति, यत्संयोगेन च स्तूयन्ते, तद्वदिन्द्रादीनाप्ययथाभूतैर्बाहुमुष्ट्यादिभिः स्तुतिः स्यात् । तस्मादहेतुरयं यत् “पौरुषविधिकैरङ्गैः संस्तूयन्ते”—इति । तस्मादपुरुषविधाः ॥



“यथो एतत् पौरुषविधिकैः द्रव्यसंयोगैः इति, एतत् अपि-  
तादृशम् एव” औपचारिकम्, रूपकमात्रमित्यर्थः, यथैव हि  
आस्यादिकल्पना दृष्टव्यमिचारित्वात् ग्रावप्रभृतिषु न सम्भवति  
रूपकमात्रं स्तुत्यर्थं सङ्कल्पतो बाह्यादिकार्यसिद्धिः, एवं हरिरथ-  
जायादिस्तुतयो रूपकमात्रमिति । अपि च “सुखं रथं युयुजे  
सिन्धुरश्विनम्—इति नदीस्तुतिः” न चास्यां स्तुतौ यथाभूता-  
र्थत्वोपपत्तिरस्ति, असम्भवात् । कथमसम्भवः ? न ह्युदकात्मि-  
काया नद्यो वहन्त्या रथेऽवस्थानं सम्भवति ।

“सुखं रथं युयुजे सिन्धुरश्विनं तेन वाजं सनिषदस्मिन्नाजौ ।  
महान् ह्यस्य महिमा पनस्यतेऽदब्धस्य स्वयशसो विरप्शिनः ॥”—  
इति (ऋ० सं० ८, ३, ७, ४) । सिन्धुक्षिन्नाम प्रियमेधसः पुत्रः,  
तस्येयमार्षम् । जगतो । नदीस्तुतिः । ‘सुखं’ सुखहेतुं लोकस्य,  
‘रथं’ रंहणमुदकम् ‘युयुजे’ युक्तवती ‘सिन्धुः’ नदी ‘अश्विनम्’  
अशनेन व्यापनेन तद्वन्तम् उदकरथम् । ‘तेन’ ‘वाजम्’ अन्नम्  
‘सनिषत्’ सम्मजनवती उत्पादितवती ‘अस्मिन्’ ‘आजौ’ संग्रामे  
यतो यतो गच्छति, ततस्ततो ब्रीह्यादि अन्नम् अभिनिष्पादयती-  
त्यर्थः । तस्माच्चायमुदकरथोऽन्नमभिनिष्पादयति, तस्मात् तस्य  
‘महान्’ ‘महिमा’ माहाभाग्यं ‘पनस्यते’ स्तूयते स्तोतृभिः । ‘अदब्धस्य’  
अनुपहिंसितस्य, ‘स्वयशसः’ स्वायत्तकीर्त्तः, ‘विरप्शिनः’ विरपण  
शीलस्य शब्दकारिण इत्यर्थः । रथमिव अश्विनम् इति केचित् ॥

तदेवमादिष्वसम्भवात् मुख्यार्थकल्पनायाः, सर्वत्र रूपक-  
प्रवादाः स्तुतय इत्युपेक्ष्यम् ॥

“यथो एतन् पौरुषविधिकैः कर्मभिः—इति, एतत् अपि तादृशम् एव ।—‘होतुश्चित् पूर्वं हविरद्यमाशत (ऋ० सं० ८, ४, २६, २)’ इति” अशनशक्तिक्रियया ग्रावाणः स्तूयन्ते, न च पुनर्ग्रावणां यथाभूतमशनमस्ति । तस्मादिदमपि रूपकमेव ॥ “एते वदन्ति”—इत्यत्र व्याख्यातम् ॥

“अपि वा उभयविधाः स्युः” । उभयहेतुप्रामाण्यात् ॥

“अपि वाऽपुरुषविधानामेव सताम्” पृथिव्यादीनां “कर्मात्मन एते स्युः” अपुरुषविधाः क्षितिजलादयः । परे तु, अधिष्ठातारः पुरुषविग्रहाः, एवमुभयोः प्रत्यक्षागमयोरप्यनुग्रहः कृतो भविष्यति । “यथा,—यज्ञः यजमानस्य” कर्मात्मा, इदमेतेनाङ्गं संस्क्रियते, इदमेतेनाङ्गमुपत्रोयत इति संस्कृतममुष्मिन् लोके परैति इति च विज्ञायते ।

“एष च आख्यानसमयः” । भारते चाख्यानसमय एष एव सिद्धान्त इत्यर्थः ।—पृथिवी, स्वरूपेण भारावतारणाय ब्रह्माणं ययाचे । अग्निश्च ब्राह्मणरूपेण वासुदेवार्जुनावुभौ खाण्डवं ययाचे । पुरुषरूपेणाग्निरूपेण च खाण्डवं ददाह ।—इत्येवमादि ॥

तदेतच्चतुर्धा भिद्यते, मन्त्रार्थदर्शनादेव ।—(१) पौरुषविध्यम्, (२) अपौरुषविध्यम्, (३) कर्मार्थात्मोभयविध्यम्, (४) नित्यमौभयविध्यमेवेति । सर्वं चैतदुपपद्यते, माहाभागे सत्यैश्वर्यात्, कथमिव देवता न स्यात्—अमूर्त्ता, मूर्त्ता, एकधा, द्विधा, बहुधा चेति यथा तु वर्त्तमानामपश्यन् मन्त्रद्वयः तथा तथा अस्तुवन्, सर्वथैवादोषः, फलदर्शनात् । नानावस्थादर्शनवदाख्यातृणां



परिदेवनानिन्दादिष्वपि चेन्द्रादीनां कामकारतस्तद्रूपमवस्थितानां  
 सा सा स्तुतिरेव, न निन्दा । उक्तञ्च,—“हीना न निन्दा स्तुतिरेव  
 सास्या देवान् मर्त्यः सम्यगभिष्टुयात् कः । शक्तिक्षयेऽप्यध्य-  
 चस्यन्ति शिष्टाः स्तोतुं न पश्यन्ति गतिं यतोऽन्याम् ॥”—  
 इति ॥ ३ (७) ॥

इति निरुक्तवृत्तौ द्वादशाध्यायस्य (सप्तमाध्यायस्य)

द्वितीयः पादः ॥ ७, २, ॥

तृतीयः पादः ॥

तिस्र एव देवता इत्युक्तं पुरस्तात्तासां भक्तिसाहचर्यं  
 व्याख्यास्यामोऽथैतान्यग्निभक्तीन्ययं लोकः प्रातःसवनं  
 वसन्तो गायत्री त्रिवृत् स्तोमो रथन्तरं साम ये च देवगणाः  
 समाप्ताः प्रथमे स्थानेऽग्रायी पृथिवीलेति स्त्रियोऽथास्य  
 कर्म वह्नश्च हविषामावाहनश्च देवतानां यच्च किञ्चिद् दार्ष्टि-  
 विषयिकमग्निकर्मैव तदथास्य संस्तविका देवा इन्द्रः सोमो  
 वरुणः पर्जन्य ऋतव आगनावैष्णवञ्च हविर्न त्वृक् संस्तविकी

दशतयीषु विद्यतेऽथाप्याग्नापोष्णं हविर्न तु संस्तवस्तत्रैतां  
विभक्तिस्तुतिमृचमुदाहरन्ति ॥ १ (८) ॥

अथाकारचिन्तनव्यवधानाद् देवंतात्रयाधिकारस्य तद्विशेष-  
विवक्षया तदनुस्मृतये च स एतत् प्रकरोति,—“तिस्रः एव  
देवताः—इति” । यः पुनस्तत्र विशेषो विवक्षितः, स उच्यते,  
—“तासां भक्तिसाहचर्यं व्याख्यास्यामः” । तासामेव तिसृणां  
भक्तिसाहचर्यम् भक्तिश्च साहचर्यञ्च भक्तिकृतं वा साह-  
चर्यमिति । लोकादीनामेवाग्न्यादिभिर्मजनं भक्तिः, सहचर-  
भावः साहचर्यम् । तत् किमर्थम्? उच्यते,—असंविज्ञातप-  
मन्त्रे भक्त्या साहचर्येण वा यथा देवता गम्येतेत्येवमर्थं भक्ति-  
साहचर्यमुच्यते ॥

यद्येवमुच्यतां तर्हि कानि किम्भक्तीनि? इति । तदुच्यते,  
—“अथ एतानि अग्निभक्तीनि” । अथेति विशेषाधिकारे । अग्नि-  
भजन्ते, अग्निना वा भज्यन्ते—इत्यग्निभक्तीनि । कतमानि!  
“अयं लोकः”—इत्येवमादीनि अग्निभक्तीन्यवगन्तव्यानि । “ये च  
देवगणाः समाप्ताः प्रथमे स्थाने” । तद्यथा,—आग्नी, अक्षाः,  
ग्रावाणः, अभीशवः इत्येवमादीनि । “अग्न्यायी, पृथिवी, इला—  
इति स्त्रियः” । ‘इला, पृथिवी, अग्न्यायी’—इति क्रमेण वक्तव्यं  
क्रममेदोऽग्न्यायी तत्समानाख्यानात् सन्निकृष्टतरा, न तथा  
पृथिवीति, तस्मात् प्रथममुच्यते, ततः पृथिव्याश्रयसम्बन्धादग्नौ  
तथेला, परोक्षादभिधेयस्य । ‘आग्नी’—मध्ये ‘तिस्रो देवीः’—



इत्यत्र इला, भारत्याः द्युस्थानाया अनन्तरं श्रूयमाणा,—आ नो यज्ञं भारती तूयमेत्विलामनुष्वत् (ऋ० सं० ८, ६, ६, २)—इति कथं पृथिवोस्थाना ? इति । उच्यते,—अनुयाजेषु सामर्थ्यात्, “द्यां भारत्यादित्यैरस्पृक्षत् सरस्वतीमं रुद्रेयं जमावीदिहैवेलया वसुमत्या” —इत्यतः सामर्थ्यमुन्नीय वसुसाहचर्यात् इहैवेलयेति चाग्निभक्तिरित्याह, रुद्रैः साहचर्यात् सरस्वती मध्यस्थाना, आदित्यैः साहचर्यात् भारती द्युस्थानेति ॥

“अथास्य कर्म” अथास्याग्नेः कर्म सहभावि, अनन्यदेवता-गामि, यत्संयोगादसत्यप्यग्निशब्दे आग्नेय एव मन्त्रो भवति । “वहनश्च हविषाम्”—इत्येवमादि । “दार्ष्टिचिषयिकम्” दृष्ट्यनुग्रहो यस्य विषयः, तद्दार्ष्टिचिषयिकम्, प्रकाशादि कर्मेत्यर्थः । “अग्नि-कर्मेव तत्”—इति पुनर्वचनमादरार्थम्, आध्यात्म्येऽपि यावान् कश्चित् प्रकाश इति ॥

“अथास्य संस्तविका देवाः” यैः सह अग्निः स्तूयते । संस्तवोतद्यथा, “इन्द्रः, सोमः”—इत्येवमादयः । मन्त्रस्वभाव-प्रदर्शनाय दाहरणम् । अग्नेः पूर्वनिपाताद् देवताद्वन्द्व मुख्यता ।—

“अग्न इन्द्रश्च दाशुषो दुरोणे सुतावतो यज्ञमिहोपयातम् । अमर्धन्ता सोमपेयाय देवा ॥”—इति (ऋ० सं० ३, १ २५, ४) । विश्वामित्रस्येयमार्घम् । विराट् । अनुष्टुप् । आग्रयणे विनियोगः । हे भगवन् ! ‘अग्ने !’ त्वम् ‘इन्द्रः च’ ‘देवा’ देवौ अस्य ‘दाशुषः’ दत्तवतः हवींषि, यजमानस्य ‘दुरोणे’ यज्ञगृहे ‘सुतावतः’ अभिषु-तवतः ‘यज्ञम्’ सोमम् ! ‘अमर्धन्ता’ मृधं संग्रामं कुर्वाणौ अन्तरा

केनचित् सह । 'सोमपेयाय' सोमपानार्थम् 'उपयातम्' इत्येत-  
दाशास्महे ॥

“अग्नीषोमाविमं सु मे शृणुतं वृषणा हवम् । प्रति सक्तानि  
हर्यतं भवतं दाशुषे मयः ॥” —इति (ऋ० सं० १, ६, २८, १) ।  
सोमेन सह संस्तवः । गोतमस्यार्षम् । अनुष्टुप् । पौर्णमासे  
अग्नीषोमस्यानुवाक्या । हे 'अग्नीषोमौ !' युवामुच्येथे । 'इमं'  
'हवम्' आह्वानं 'मे' मम 'सु' सुष्ठु 'शृणुतम्' 'वृषणा' वृषणौ  
वर्षितारौ । श्रुत्वा चागच्छतम् । आगत्य च 'प्रतिहर्यतं' 'प्रति-  
प्रेप्सतं' मया पूर्वं प्रेप्सितौ प्रति कामयेथाम् इमानि सूक्तानि  
श्रोतुम् । श्रुत्वा चेमानि 'भवतं' 'दाशुषे' युवां हविर्दात्रे 'मयः'  
सुखावित्यर्थः ॥

“त्वं नो अग्ने वरुणस्य विद्वान् देवस्य हेलोऽवयासिसीष्ठाः ।  
यजिष्ठो वह्नितमः शोशुचानो विश्वा द्वेषांसि प्र मुमुग्ध्यस्मत् ॥”  
—इति (ऋ० सं० ३, ४, १२, ४) ! वरुणेन संस्तवः । वामदेव-  
स्यार्षम् । त्रिष्टुप् । अवभृथे विनियोगः । हे भगवन् !  
'अग्ने !' 'त्वम्' 'नः' अस्मान् यथावत् 'विद्वान्' जानानः भक्ता मम  
एते इति । 'वरुणस्य देवस्य' यः अस्मान् प्रति 'हेलः' 'क्रोधः' तम्  
अनेनावभृथकर्मणा 'सवयासिसीष्ठाः' अपगमय । किञ्च, यः त्वं  
'यजिष्ठः' यष्टृतमः, देवानां होतृत्वे वर्तमानः 'वह्नितमः' वोढृतमश्च  
हविषाम्, स त्वं पुनः 'शोशुचानः' देदोप्यमानः तेषु तेषु कर्मसु  
'विश्वा' विश्वानि सर्वाणि 'द्वेषांसि' द्वेष्याणि 'प्र' प्रकर्षेण  
'अस्मत्' अस्मत्तः 'मुमुग्धि' मुञ्च अवयोजयेत्यर्थः ॥



“अग्नी॑ पर्जन्यावच॑तं धियं॑ मेऽस्मिन् हवे॑ सुहवा सुष्टुतिं॑ नः ।  
इडामन्यो॑ जनयद् गर्भमन्यः प्रजाव॑ तीरिष आधत्तमस्मे ॥”—इति  
(ऋ० सं० ४, ८, १६, ६) । पर्जन्येन संस्तवः । भरद्वाजस्यार्षम् ।  
त्रिष्टुप् । हे ‘अग्नीपर्जन्यौ!’ युवाम् उच्येथे । ‘अवतम्’  
अवच्छतम् इमां ‘धियं’ इदं कर्म प्रति, ‘मे’ मम ‘अस्मिन्’ ‘हवे’  
आह्वाने ‘सुहवा’ सुहवौ स्वाह्वानौ ‘सुष्टुतिं’ शोभनामिमां स्तुतिं  
श्रोतुम् । आगत्य च श्रुत्वा इमाम् ‘इडाम्’ अन्नम् ‘अन्यः’ एकः  
‘जनयत्’ जनयतु, ‘गर्भम् अन्यः’ गर्भमेको जनयतु । तौ युवामेवं  
प्रतिसंवत्सरं ‘प्रजावतीः’ प्रजासंयुक्ताः ‘इषः’ अन्नानि ‘आ’ आभि-  
मुख्येन स्थित्वा ‘धत्त’ दत्तम्, ‘अस्मे’ अस्मभ्यमित्यर्थः ॥

“अग्ने देवाँ इहा वह सादया योनिषु त्रिषु । परिभूष पिब  
ऋतुना ॥”—इति (ऋ० सं० १, १, २८, ४) । ऋतुभिः संस्तवः ।  
मेधातिथेराषम् । गायत्री । ऋतुयाज्ञेषु विनियोगः । हे भगवन् !  
‘अग्ने!’ देवान् ‘इह’ अस्माकं कर्मणि ‘आवह’ । आहूय देवान्  
‘सादय’ ‘योनिषु त्रिषु’ सवनेषु त्रिषु । एतान् यथाकालं यज ।  
अमुना प्रकारेण ‘परिभूष’ सर्वतो देवयागेनालङ्कुरुष्व एतं यज्ञम्,  
आत्मना ‘पिब’ चेतं सोमम् ‘ऋतुना’ सह ॥

“अग्नावैष्णवं हविः” । हविर्ग्रहणात् हविष एव सम्प्रदाना-  
र्थत्वम् । या ऋचः ताः संस्तवेनाग्नाविष्णोः सन्ति ।

“अग्नाविष्णू सजोषसेमा वद्धन्तु वां गिरः । द्युम्नैर्वाजेभिरा-  
गतम् ॥”—इति । वामदेवस्येयमार्षम् । गायत्री । आग्नावैष्णवे  
हविषि विनियोगः । हे ‘अग्नाविष्णू’ ‘सजोषसा’ सजोषसौ नित्यं

सह जोषणौ नित्यं समानप्रीतौ 'वां' युवामुच्येथे । 'इमाः' एताः युष्मद्'गिरः' अस्मत्स्तुतयः 'वर्द्धन्तु' वर्द्धयन्तु युवाम् । वृद्धौ च सत्यामस्मत्सम्प्रदेयैः 'द्युम्नैः' द्योतनवद्भिः 'वाजेभिः' अन्नैरभ्युद्यतैः 'आगतम्' अस्मान् प्रत्यायातम् ॥

“न त्वृक् संस्तविकी दशतयीषु विद्यते” । ‘न’—इति प्रतिषेधः । ‘तु’ शब्दोऽवधारणार्थः । ‘ऋक्’ ‘संस्तविकी’ संस्तवयुक्ता, ‘दशतयीषु’ दशमण्डलावयवप्रविभागेन तायत इति दशतयः ऋग्वेदः, तस्य शाखाः दशतय्यः, तासु एकापि हविष्यविनियुक्ता शस्त्रमध्यपातिनी ऋक् अग्नाविष्णोः संस्तविकी नास्ति । स्यादप्यन्यत्र संस्तविकी, न तु दशतयीषु । असंस्तवेन वा दशतयीष्वपि इत्युत्सर्गं दर्शयति, एवमेतन्मया निपुणमन्विष्यत इति ।

अथाप्ययमपर उत्सर्गः,—“अथाप्याग्नापौष्णं” “हविः” एव, “न तु संस्तवः” । तस्मिंस्तु हविषि किन्तु पृथक् पृथगेव अग्निः स्तूयते पूषा च “तत्र” तस्मिन् संस्तवे अग्निपूष्णोः “एतां विभक्तस्तुतिम् ऋचम्” “उदाहरन्ति” नैरुक्ताः ॥ १ (८) ॥

पू॒षा त्वे॒तः च्या॑वयतु प्र वि॒द्वानन॑ष्टप॒शुर्भुवन॑स्य गो॒पाः ।  
स त्वै॒तेभ्यः॑ परि॒ददत् पित॑र॒भ्योऽग्नि॑र्दे॒वेभ्यः॑ सुवि॒दत्रि॑येभ्यः ।  
पू॒षा त्वे॒तः प्र॑च्यावयतु वि॒द्वानन॑ष्टप॒शुर्भुवन॑स्य गो॒पा इत्येष॑  
हि सर्वेषां भूतानां गोपायितादित्यः स त्वैतेभ्यः परिददत्  
पित॑र॒भ्य इति सांशयिकस्तृतीयः पादः पूषा पुरस्तात्तस्या-



न्वादेश इत्येकमग्निरुपरिष्ठात्तस्य प्रकीर्त्तनेत्यपरम् । अग्नि-  
देवेभ्यः सुविदत्रियेभ्यः । सुविदत्रं धनं भवति विन्दतेर्गैको-  
पसर्गादक्षतेर्वा स्याद् द्र्युपसर्गात् ॥ २ (६) ॥

“पूषा त्वेतः”—इति (ऋ० सं० ७, ६, २३, ३) । देवश्चवसो  
यामायनस्यार्षम् । त्रिष्टुप् । पुनः शवस्य कर्णे प्रमीतानुमन्त्रणे  
विनियोगः । सः प्रमीत उच्यते । ‘पूषा’ भगवान् “आदित्यः”  
पथामधिपतिः, सः ‘त्वा’ त्वाम् ‘इतः’ मनुष्यलोकात् विशिष्टेन  
पथा ‘प्रच्यावयतु’ ‘विद्वान्’ अव्यवहितज्ञानः । सर्वत्र ज्ञानाव्यव-  
धानादेव च ‘अनष्टपशुः’ । ‘भुवनस्य गोपाः’ । ‘भुवनस्य’ भूतजा-  
तस्य ‘गोपाः’ रक्षिता । उपदर्यवस्थितः ‘सः’ पूषा, एवंलक्षणः,  
‘त्वा’ त्वां प्रगमय्य ‘एतेभ्यः’ चन्द्रमण्डलोपान्तवासिभ्यः ‘पितृभ्यः’  
‘परिददत्’ परिददातु । तदुक्तम्,—“दक्षिणायनात् पितृलोकम्”  
—इति । ‘अग्निः’ अपि चैतेभ्यः उत्कृष्य ‘देवेभ्यः सुविदत्रियेभ्यः’  
ये विद्युतो मध्ये निवसन्ति, तेभ्यः परिददातु । तदप्युक्तम्,—  
“चन्द्रमसो वैद्युतम्”—इति । सत्त्वमेवमुभावपि देवलोकपितृलोका-  
चभ्यश्च हीत्याशीः प्रमीतस्य । उक्तञ्च,—“ये देवयानाः पितृयानाश्च  
लोकाः सर्वास्ताननृणाः सञ्चयेम,—इति ॥

“स त्वैतेभ्यः०—०इति सांशयिकः तृतीयः पादः” संशयो-  
ऽस्मिन्नस्तीति सांशयिकः, तृतीयः पादोऽस्या ऋचः । कथं कृत्वा ?  
यथा,—“पूषा पुरस्तात्” पूषा त्वेतश्चयावयतु—इति, “तस्य  
अन्वादेशः—इति एकम्” सामर्थ्यादर्शनम् । तथा व्याख्यातमेव ।

त्रयः पौष्णाः पादाः, एक एवाग्नेयः एवमियं विभक्तस्तुतिः ।  
 अथवा द्वावुत्तरावाग्नेयौ । तत्र अर्थयोजना,—पूष्णा प्रच्यावितं  
 सन्तं सोऽग्निर्वक्ष्यमाणस्त्वामेतेभ्यः पितृभ्यो देवेभ्यः सुविदत्रियेभ्यः  
 परिददातु, मा पितृभ्यः प्रेतेभ्य इत्यभिप्रायः । तं प्रेतं दिष्टमितो-  
 ऽनय एव हरन्तीत्यपेक्ष्य सर्वनाम्नश्चोत्तरैणाप्यग्निशब्देन सम्बन्ध-  
 मविरुध्यमानं व्यपेक्ष्य अकल्पयत् । “अग्निः उपरिष्ठात्, तस्य  
 प्रकीर्त्तना—इति अपरम्”—इति ॥

“सुविदत्रं धनं भवति”—“विन्दतेः वा” “एकोपसर्गात्”  
 सु—इति एतेन एकेन उपसर्गेण उपसृष्टात् । “ददातेः वा”  
 “द्व्युपसर्गात्” सु-विभ्यां द्वाभ्याम् उपसर्गाभ्यां युक्तात् । तद्  
 येषामस्ति, ते सुविदत्रियाः ॥ २ (६) ॥

अथैतानीन्द्रभक्तीन्यन्तरिक्षलोको माध्यन्दिनं सवनं  
 ग्रीष्मस्त्रिष्टुप् पञ्चदशस्तोमो बृहत्साम ये च देवगणाः  
 समाम्नाता मध्यमे स्थाने याश्च स्त्रियोऽथास्य कर्म रसानु-  
 प्रदानं वृत्रवधो या च का च बलकृतिरिन्द्रकर्मै व तदथास्य  
 संस्तविका देवा अग्निः सोमो वरुणः पूषा बृहस्पतिर्ब्रह्मण-  
 स्पतिः पर्वतः कुत्सो विष्णुर्वायुरथापि मित्रो वरुणेन संस्तू-  
 यते पूष्णा रुद्रेण च सोमोऽग्निना च पूषा वातेन च  
 पर्जन्यः ॥ ३ (१०) ॥

“अथ एतानि इन्द्रभक्तीनि”—इति । पूर्ववत् सर्वम् “अन्त-



रिक्षलोकः”—इत्येवमादि । “ये च देवगणाः समाग्नाताः” मरु-  
दादयः । “याश्च स्त्रियः” अदित्याद्याः ॥

“अथ अस्य कर्म” ।—“रसानुप्रदानम्” अवश्यायनम्, वर्षादिः,  
“वृत्रवधः” मेघवधः, या च का च बलकृतिः” अन्यापि । इन्द्रकर्म  
एव तत्—इति आदरार्थं पुनर्वचनम्, अपि कीटपिपीलिकादिषु,  
यद्बलेन क्रियते सर्वम्, इन्द्रकर्मैव तदिति ॥

“अथ अस्य संस्तविकाः देवाः” । “अग्निः, सोमः”—इत्येव-  
मादयः । तद्यथा,—

‘इन्द्राग्नी रोचना दिवः परि वाजेषु भूषथः । तद् वांचेति प्र-  
वीर्यम् ॥’—इति (ऋ० सं० ३, १, १२, ४) । विश्वामित्रस्यार्षम् ।  
गायत्री । ऐन्द्राग्ने हविषि विनियोगः । हे ‘इन्द्राग्नी’ ‘रोचना’  
रोचनौ दीपनौ हविषा च उदकेन च ‘दिवः’ ‘परिभूषथः’ वाजेषु,  
अस्मान् सर्वतः, येनान्नेषु स्वामित्वेन भवेमहि, तथा कुरुतम् । ‘तत्’  
वीर्यम् ‘वाम्’ भवतः ‘प्र’ प्रकृष्टम् अहम् ‘चेति’ जाने येन परिभाव-  
यथो यागेषु स्तोतृन् पुरः । अत एवमाशास्महे ॥

सोमेन संस्तवः,—“इन्द्रासोमा समघशंसम्”—इत्यत्र  
व्याख्यातः ॥

वरुणेन संस्तवः,—“इन्द्रावरुणा युवमध्वराय नः”—इति  
व्याख्यातः शेषः ॥

“इन्द्रापूर्णा वयं सख्याय स्वस्तये । हुवेम वाजसातये ॥”  
—इति (ऋ० सं० ४, ८, २३, १) । पूर्णा संस्तवः । भारद्वाज-  
स्येयमार्षम् । गायत्री । ऐन्द्रापूर्णे हविषि विनियोगः । हे

‘इन्द्रापूर्वणौ !’ ‘सख्याय’ समानख्यानाय, ‘स्वस्त्ये’ स्वस्त्ययनाय च, ‘वाजसातये च’ अन्नसननाय च ‘हुवेम’ आह्वयामहे युवां वयं नित्यं यज्ञेषु इदमाशास्महे ॥

“इदं वामास्ये हविः प्रियमिन्द्रावृहस्पती । उक्थं मदश्च शस्यते ॥”—इति (ऋ० सं० ३, ७, २५, १) । वृहस्पतिना संस्तवः । वामदेवस्यार्षम् । गायत्री । ऐन्द्रावार्हस्पत्ये हविषि विनियोगः । हे ‘इन्द्रावृहस्पती !’ ‘इदं’ ‘हविः’ यद् वयं ददामः, तत् ‘प्रियम्’ इष्टम् ‘आस्ये’ ‘वाम्’ अस्तु । यत् च इदम् ‘उक्थं’ ‘शस्यते’ ‘मदः च’ प्रतिगरेण सह, तच्च वां प्रियमस्तु । इत्ये-  
तदाशास्महे ॥

“विश्वं सत्यं मघवाना युवोरिदापश्च न प्रमिनन्ति व्रतं वाम् । अच्छेन्द्राब्रह्मणस्पती हविर्नोऽन्नं युजेव वाजिना जिगातम् ॥”—  
इति (ऋ० सं० २, ७, ३, २) । ब्रह्मणस्पतिना संस्तवः । गृत्सम-  
दस्येयमार्षम् । त्रिष्टुप् । ‘विश्वं’ सर्वं जगत् ‘सत्यं’ यावदिमस्ति । किञ्च, हे ‘मघवाना’ मघवानौ धनवन्तौ ‘इन्द्राब्रह्मणस्पती !’ युवामच्येथे । ‘युवोः’ युवयोः सर्वम् एतत् स्वभूतम् । किञ्च, यतः सर्वस्येशानौ स्थः, अतः ‘आपश्च’ आपोऽपि ‘न प्रमिनन्ति’ न हिंसन्ति, ‘व्रतम्’ कर्म ‘वां’ युवयोः यथासङ्कल्पं वर्तते । यौ युवाम् एवमतिमहानुभावौ, तौ ‘नः’ अस्माकम् ‘अच्छ’ आभिमुख्येन इदं ‘हविः’ ‘जिगातम्’ आगच्छतं भोक्तुम् । ‘युजा’ युजौ ‘इव’ सहचारिणौ ‘वाजिना’ वाजिनौ रथात् विमुक्तौ बुभुक्ष-  
स्वम् ‘अन्नम्’ । इत्येतदाशास्महे ॥



“इन्द्रा<sup>१</sup>पर्वता<sup>२</sup> वृहता<sup>३</sup> रथेन<sup>४</sup> वामोरिष<sup>५</sup> आवहतं<sup>६</sup> सुवीराः<sup>७</sup> वीतं<sup>८</sup>  
 हव्यान्यध्वरेषु<sup>९</sup> देवा<sup>१०</sup> वर्द्धेथां<sup>११</sup> गीर्भिरिलया<sup>१२</sup> मदन्ता ॥”—इति (ऋ०  
 सं० ३, ३, १६, १) । पर्वतेन संस्तवः । विश्वामित्रस्येयमार्षम् ।  
 त्रिष्टुप् । हे ‘इन्द्रापर्वता’ इन्द्रापर्वतौ ! ‘देवा’ देवौ युवामुच्येथे ।  
 ‘वृहता’ महता रथेन, महतोदकरंहणेन उदकदानेन ‘वामीः’  
 वननीयाः ‘इषः’ अन्नानि ‘आवहतम्’ आवहन्तम् ईरयन्तं, व्रीह्या-  
 दीनि प्रेरयन्तम् । ‘सुवीराः’ शोभनवीराः । ततः स्वे  
 काले ईजानानामस्माकं ‘वीतं’ भक्षयतम् ‘हव्यानि’  
 पुरोडाशादीनि ‘अध्वरैषु’ । ‘वर्द्धेथाम्’ च ‘गीर्भिः’ स्तुतिभिः  
 पुनःपुनः प्रतिकर्म ‘इलया’ अन्नेन ‘मदन्ता’ मदन्तौ तृप्यन्तौ ।  
 इत्येतदाशास्महे ॥

“इन्द्रा<sup>१</sup>कुत्सा<sup>२</sup> वहमाना<sup>३</sup> रथेना<sup>४</sup> वामत्या<sup>५</sup> अपि<sup>६</sup> कर्णे<sup>७</sup> वहन्तु ।  
 निःषीमद्भ्यो<sup>८</sup> निर्धमथो<sup>९</sup> निःषधस्थान्मघोनो<sup>१०</sup> हृदो<sup>११</sup> वरथस्तमांसि ॥”—  
 इति (ऋ० सं० ४, १, ३०, ४) । कुत्सेन संस्तवः । अवस्यो-  
 रार्षम् । त्रिष्टुप् । ‘इन्द्राकुत्सा’ हे इन्द्राकुत्सौ ! ‘वहमाना’  
 वहमानौ उह्यमानौ रथेन । युवां ब्रुवे । ‘आवहन्तु वाम्’ ‘अत्याः’  
 अश्वाः ‘अपि’ ‘कर्णे’ नित्यं कर्मणे । ततश्च कर्मणा परितोषितः,  
 अस्माभिः ‘निःषीमद्भ्यः’ ‘निर्धमथः’ सर्वतः अरीन् ‘षधस्थात्’  
 ‘समानस्थानादन्तरिक्षाद्भ्यः’ अपः । ततः ओषध्याद्युत्पत्त्या  
 कालं कुर्वाणौ । ‘मघोनः’ महान्त्येतानि ‘तमांसि’ ‘हृदः’  
 हृदयस्य छादकानि अनाकालभयकृतानि ‘वरथः’ वारयथः ।  
 इत्येतदाशास्महे ॥

“इन्द्राविष्णूद्ब्रूहिताः शम्बरस्य नव पुरो नवति च श्रथिष्टम् ।  
 शतं वर्चिनः सहस्रं च साकं हथो अप्रत्यसु रस्य वीरान् ॥”—  
 इति (ऋ० सं० ५, ६, २४, ५) । विष्णुना संस्तवः । वसिष्ठ-  
 स्यार्षम् । त्रिष्टुप् । त्रैधातव्यां विनियोगः । हे ‘इन्द्राविष्णू!’  
 युवां ‘द्व’हिताः’ स्थिरीकृताः ‘शम्बरस्य नवति नव च पुरः’ मेघस्य  
 असुरस्य वा स्वभूताः पुरः ‘श्रथिष्टम्’ हतवन्तौ स्थः । ताश्च त्वा  
 मेघान्तर्गताः ‘शतं’ ‘वर्चिनः’ दीप्तिमतः अन्नवतो वा ‘सहस्रश्च  
 साकम्’ अवस्थितान् सहभावेन एकनिश्चयान् ‘हथः’ हतवन्तौ  
 स्थः । ‘अप्रति’ अप्रतीकारान् ‘वीरान्’ ‘असुरस्य’ शम्बरस्य  
 स्वभूतान् । यौ युवामेतदतिदुष्करमकार्षम्, तावस्माकमपि शत्रून्  
 हथः । इत्येतदाशास्महे ।

“इन्द्रवायू इमे सुता उप प्रयोभिरागतम् । इन्द्रवो वामुशन्ति  
 हि ॥”—इति (ऋ० सं० १, १, ३, ४) । वायुना संस्तवः । मधु-  
 च्छन्दस आर्षम् । गायत्री । उपात्तद्विकर्मात्मनोऽपि हि मध्यमस्य  
 एकस्यापि वाय्विन्द्रभावेन विकरणधर्मित्वात् द्वित्वं विभ्रतः  
 नैरुक्तपक्षेऽपि द्विवचनसंस्तुतिरविरुद्धा, यथा एकस्योदकस्य  
 द्विपात्रस्थस्य द्विवचनोक्तिः । ऐन्द्रवायवस्य ग्रहस्य पुरोऽनुवाक्ये-  
 यम् । हे ‘इन्द्रवायू!’ युवामुच्येथे । ‘इमे’ ‘सुताः’ अभिषुताः  
 इन्द्रवः, सोमाः इत्यर्थः । सुसंस्कृताः सोमा यस्मात् ‘उशन्ति’  
 कामयन्ते युवामात्मपानाय, तस्मात् उपागच्छतम् पातुमेतान् ।  
 कथं पुनरुपागच्छतम् ? ‘प्रयोभिः’ अन्नैः अस्मत्सम्प्रदेयैरभ्युद्यतैः ।  
 इत्येतदाशास्महे ॥



“अथापि मित्रो वरुणेन संस्तूयते” । ‘अथ’ शब्दः प्रकृतात् इन्द्राद् विशेषतो मित्रादीन् प्रकरोति । ‘अपि’—इति सम्भावने । प्रकृताभ्यस्तिष्ठभ्यो देवताभ्यः पराण्यपरेणाभिधानेन संस्तवयुक्ता-नीति भेदपक्षे अविरोध एव, नैरुक्तपक्षे यद्विरुद्धाभासमिव किञ्चिदत्र, तदिन्द्रवायुसंस्तवे प्रतिसमाहितम् । ‘मित्रो वरुणेन’—इत्येवमादिषु या प्रथमया निर्दिश्यते, सा मुख्या स्तुतिः, या तृतीयया निर्दिष्टा, सा अमुख्या ॥

“आ नो मित्रावरुणा घृतैर्गव्यूतिमुक्षतम् । मध्वा रजांसि सुकतू ॥”—इति (ऋ० सं० ३, ४, ११, ६) । विश्वामित्रस्यार्षम् । गायत्री । मैत्रावरुण्याः पयस्यायाः पुरोऽनुवाक्या । ‘मित्रावरुणा’ हे मित्रावरुणौ ! ‘सुकतू’ शोभनकर्माणौ ! युवामुच्येथे । ‘गव्यूतिम्’ गोयूतिम्, यवसोदकोत्पत्तये ‘रजांसि’ च गोयूतेर्यान्यन्यानि स्थानानि ब्रीह्यादिधान्योत्पत्तिक्षेत्राणि, तानि च ब्रीह्याद्यत्पत्तये ‘मध्वा’ मधुरेण शस्यसम्पत्करणेन ‘घृतैः’ घृतेन उदकेन ‘नः’ अस्माकम् ‘उक्षतम्’ सिञ्चतम् । इत्येतदाशास्महे ॥

“पूष्णा रुद्रेण च सोमः” । सोमापूष्णा जनना रयीणां जनना दिवो जनना पृथिव्याः । जातौ विश्वस्य भुवनस्य गोपौ देवा अकृण्वन्नमृतस्य नामिम् ॥”—इति (ऋ० सं० २, ८, ६, १) । पूष्णा सोमस्य संस्तवः । गृत्समदस्यार्षम् । त्रिष्टुप् । सोमापौष्णस्य चरोः पुरोऽनुवाक्या । सोमापूष्णौ चन्द्रसूर्यौ, तावुच्येते । ‘सोमापूष्णा’ हे सोमापूष्णौ ! युवां ‘जनना’ जननौ जनयितारौ ‘रयीणां’ धनानाम्, ‘जनना’ जनयितारौ च ‘पृथिव्याः’ । ‘जातौ’

जातमात्रौ एव युवां 'विश्वस्य' सर्वस्य 'भुवनस्य' भूतजातस्य 'गोपौ' गोप्तरौ बभूवथुः । 'देवाः' च रश्मयः युवामेव 'अमृतस्य' उदकस्य 'नाभि' नहनं बन्धनम्, आधारं सर्वलोकस्य 'अकृण्वन्' सदा कुर्वन्ति । युवामिदं नाम अस्माकं कुरुतमित्याशिषा निराकाङ्क्षम् ॥

“सोमारुद्रा युवमेतान्यस्मे विश्वा तनूषु भेषजानि धत्तम् । अवस्यतं मुञ्चत यन्नो अस्ति तनूषु वद्धं कृतमेनो अस्मत् ॥” - इति (ऋ० सं० ५, १, १८, ३) । रुद्रेण संस्तवः । भरद्वाजस्येयमार्षम् । त्रिष्टुप् । सोमारौद्रस्य चरोः पुरोऽनुवाक्या । 'सोमारुद्रा' हे सोमारुद्रौ ! युवामुच्येथे । एतानि सर्वाणि 'भेषजानि' अस्मे, अस्माकं 'तनूषु' शरीरेषु 'धत्तम्' । किञ्च, 'अवस्यतम्' नित्य-मस्मानवितुं रक्षितुमिच्छतम् । किञ्च, 'यत्' 'नः' अस्माकम् मनोवाक्कायैः 'कृतम्' 'एनः' किञ्चित् अस्ति, 'तनूषु' तत् 'मुञ्चतम्' 'अस्मत्' अस्मत्तः ॥

“अग्निना च पूषा” मध्यमस्थानेन च द्युस्थानेन च संस्तवः इति, पार्थिवेन प्रतिषेधात् । ऋचं नोदाहरति, मृग्यमुदाहरणं येन संस्तवः ॥

“वातेन च पर्जन्यः” । धर्तारो दिव ऋभवः सुहस्ता वातापर्जन्या महिषस्य तन्यतोः । आप ओषधीः प्रतिरन्तु नो गिरो भगो रातिर्वाजिनो यन्तु मे हवम् ॥” - इति (ऋ० सं० ८, २, १३, ५) । वसुकर्णस्यार्षम् । त्रिष्टुप् । 'धर्तारः' दिवः ऋभवः 'सुहस्ता' शोभनहस्तौ 'वातापर्जन्या' वातापर्जन्यौ च, 'आपः' च,



‘ओषधोः’ ओषधयश्च, ‘भगः’ च, ‘रातिः’ दाता, ‘वाजिनः’ च  
 ‘धर्तारः’ धारयितारः, ‘दिवः’ द्योतनवन्तः ये उक्ताः उदकस्य ।  
 ‘महिषस्य’ महतः ‘तन्यतोः’ सर्वार्थतनितुः । ‘हव’ हवनमाह्वानम्  
 ‘नः’ अस्माकं ‘आयन्तु’ आगच्छन्तु । आगत्य च ‘प्रतिरन्तु’ प्रतीर्णाः  
 कुर्वन्त्वेता अस्मद्गिरः’ वर्द्धयन्तिवत्यर्थः । वातापर्जन्याविति  
 अत्र संस्तवः ॥ ३ १०) ॥

अथैतान्यादित्यभक्तीन्यसौ लोकस्तृतीयसवनं वर्षा  
 जगती सप्तदशस्तोमो वैरूपं साम ये च देवगणाः समा-  
 म्नाता उत्तमे स्थाने याश्च स्त्रियोऽथास्य कर्म रसादानं  
 रश्मिभिश्च रसधारणं यच्च किञ्चित् प्रचल्हितमादित्यकर्मैव  
 तच्चन्द्रमसा वायुना संवत्सरेणेति संस्तवः ॥ ४ ॥

अथैतान्यादित्यभक्तीनि—इति पूर्ववत् “असौ लोकः”  
 इत्येवमादि । “सूर्यो द्युस्थानः”—इति पूर्वमधिकृत्य “अथ  
 एतानि आदित्यभक्तीनि”—इति इहाब्रवीत् स्वपक्षोद्योतनानुस्मृतये ॥

“ये च देवगणाः समाम्नाताः उत्तमे स्थाने” आदित्यादयः ।  
 “याश्च स्त्रियः—उषाः, सूर्या, वृषाकपायी, सरण्यूः, देव-  
 पत्न्यः इति ॥

“अथास्य कर्म”—“रसादानम्”—इत्येवमादि, “यच्च किञ्चित्  
 प्रचल्हितम् आदित्यकर्म एव तत्” ।

“चन्द्रमसा, वायुना, संवत्सरेण इति संस्तवः” ।  
अल्पत्वात् स्वशब्दैरेव ब्रवीति, नाधिकारवचनं करोति  
अथास्येति ॥

“पूर्वापरं चरतो माययैतौ शिशू क्रीडन्तौ परियातो अध्वरम् ।  
विश्वान्यन्यो भुवनाभिचष्ट ऋतूनन्यो विदधज्जायते पुनः ॥”—इति  
(ऋ० सं० ८, ३, २३, ३) । चन्द्रमसा संस्तवः । सूर्यायाश्चार्णम् ।  
जगती । राजयक्ष्मेष्ट्यां वैश्वदेवस्य चरोः पुरोऽनुवाक्यैषा ।  
‘पूर्वापरं चरतः’ सूर्याचन्द्रमसौ पूर्वपक्षे पूर्वः सूर्यः अपरश्चन्द्रमाः,  
अपरपक्षे पुनरपरः सूर्यः पूर्वश्चन्द्रमाः । एवम् ‘एतौ’ चरणमनु-  
परन्तौ सर्वदा चरतः । तौ पुनः ‘मायया’ योगैश्वर्यकृतया कयापि  
प्रज्ञयेति कस्तत्त्वं वेद, न ह्ययोगिनौ एवं शक्तौ चरितुमिति ।  
अपि चैतदपि चित्रम्,—यदपरिखिद्यमानौ आभूतसंप्लवात् ‘शिशू’  
इव ‘क्रीडन्तौ’ । ‘सुध्वरं’ यज्ञमभिनिष्पादयन्तौ सर्वमिदं ‘परियात’  
परिगच्छतः । तत् कथमिति,—“विश्वान्यन्यो भुवनाभिचष्टे” ।  
‘विश्वानि’ ‘भुवना’ भुवनानि भूतानि ‘अभिचष्टे’ अभिपश्यति  
‘अन्यः’ आदित्यः, अथैतान्यभिद्रष्टव्यानि उपकारकत्वेन तथैव  
सत्तानि पश्यति । ‘ऋतून्’ ‘अन्यः’ चन्द्रमाः ‘विदधत्’ अभि-  
निष्पादयत् स्वगत्या । ‘पुनः’ पुनः पुनः प्रतिमासं ‘जायते’  
जायमानः उदेति अस्तमेति च । असंस्तवेनोत्तरोऽर्द्धर्चः । यावेत-  
देवमत्यद्भुतं किमपि चरणं चरतः, तावेतौ अगदमस्मद्यजमानं  
कुरुतमित्याशिषा निराकाङ्क्षः ॥

वायुना संस्तवः “सप्त ऋषयः प्रतिहिताः (य० वा० सं० ३४)



५५)”—इत्यत्र । तत्र ‘जागृतो अस्वप्नजौ’—इत्येतस्मिन् पादे “वाय्वादित्यौ”—इति वक्ष्यति ॥

संवत्सरेण च संस्तवः “पञ्चपादं पितरम् ( ऋ० सं० २, ३, १६, २ )”—इति व्याख्यातः ॥ ४ ॥

एतेष्वेव स्थानव्यूहेष्वृतुच्छन्दःस्तोमपृष्ठस्य भक्तिशेष-  
मनुकल्पयित शरदनुष्टुबेकविंशस्तोमो वैराजं सामेति  
पृथिव्यायतनानि हेमन्तः पङ्क्तिस्त्रिणवस्तोमः शाक्रं  
सामेत्यन्तरिक्षायतनानि शिशिरोऽतिच्छन्दास्त्रयस्त्रिंशस्तो-  
मोरैवतं सामेति द्युभक्तीनि ॥ ५ (११) ॥

“एतेषु एव स्थानव्यूहेषु ऋतुच्छन्दःस्तोमपृष्ठस्य भक्तिशेष-  
मनुकल्पयित” । ऋतवश्च छन्दांसि च स्तोमाश्च पृष्ठानि च  
ऋतुच्छन्दःस्तोमपृष्ठम्, तस्य ऋतुच्छन्दःस्तोमपृष्ठस्य । ऋतुभक्ति-  
शेषम्, छन्दोभक्तिशेषम्, स्तोमभक्तिशेषम्, पृष्ठभक्तिशेषश्च ।

तद्यथा,—“शरत्, अनुष्टुप्, एकविंशस्तोमः, वैराजं साम—  
इति पृथिव्यायतनानि” । अनग्निलिङ्गेऽपि चेन्मन्त्रे एतेषामन्यतमं  
स्यात्, स आग्नेय इति प्रतिपत्तव्यम् । एवमेवोत्तरयोरपि स्थानव्यू-  
हयोः । व्यूहो नाम विस्तारः । “हेमन्तः, पङ्क्तिः, त्रिणवस्तोमः,  
शाक्रं साम—इति” “अन्तरिक्षायतनानि” अन्तरिक्षलोकाय-  
तनानि । “शिशिरः, अतिच्छन्दाः, त्रयस्त्रिंशस्तोमः, रैवतं साम—  
इति” “द्युभक्तीनि” द्यां भजन्त इति द्युभक्तीनि, अपिवा आदित्यं

भजन्त इति द्युभक्तीनि । विभक्तिग्रहणं प्रणाडिकोपदर्शनार्थम्  
एतेषां स्तुतिः सा स्तुतिलङ्क्रमणन्यायेन स्थानाधिपतेः सूर्यस्य  
स्तुतिरिति । सर्वत्रैवम् ॥ ५ (११) ॥

सर्वमेतन्मन्त्राश्रयमित्युक्तम्, त एव तावत् मन्त्राः कस्मात्  
इति वक्तव्यमत आह,—

मन्त्रा मननाच्छन्दांसि छादनाद् यजुर्यजतेः साम  
सम्मितमृचास्यतेर्वर्चा समम्मेन इति नैदाना गायत्रं  
गायतेः स्तुर्कर्मणस्त्रिगमना वा विपरीता गायतो मुखादुद-  
पतदिति च ब्राह्मणम् ॥ ६ ॥

“मन्त्राः मननात्” तेभ्यो ह्यध्यात्माधिदैवाधियज्ञादि मन्त्रा  
मन्यन्ते, तदेषां मन्त्रत्वम् ॥

ते पुनश्छन्दोमयाः, नाच्छन्दसि वागुच्चरतीति अथ “छन्दांसि  
कस्मात् ? “छादनात्” । “यदेभिरात्मानमाच्छदयत् देवा मृत्यो  
र्विभ्यत, तच्छन्दसां छन्दस्त्वम्”—इति विज्ञायते ॥

अथ “यजुः” कस्मात् ? “यजतेः” धातोंः, तेन हि विशेषणं  
इज्यते, सर्वत्र याज्यान्ते वषट्कारविधानात् ॥

अथ “साम” कस्मात् ? तद्धि “सम्मितम् ऋचा” यावत्  
ऋक् तावदेव परिमाणतः । “अस्यतेः वा” क्षेपणार्थस्य (दि० प०)  
प्रक्षिप्तमिव हि तत् ऋचि भवति । विज्ञायते च “तस्माद्ब्रूच्यध्वं  
साम गीयते” । अथवा “स्यतेः वा” इति । “षोऽन्तकर्मणि  
(दि० प०)” अन्त्यं तत् कर्म भवति, संहिता—पदम्—साम इति



“ऋचा समं मेने—इति नैदानाः” । ‘ऋचा’ एतत् ‘समम्’ इत्येवं प्रजापतिः ‘मेने’ ज्ञातवान् । अथवा आत्मानमेव ‘ऋचा समं’ ‘मेने’ ज्ञातवत्, तत् साम्नः सामत्वम् । इत्येवं ‘नैदानाः’ मन्यन्ते । निदानमिति ग्रन्थः, तद्विदो नैदानाः ॥

“छन्दांसि छादनात्”—इत्युक्तम्, तानि च पुनरमूनि गायत्रीप्रमुखानि । अतो गायत्रीं निराह,—“गायत्री, गायतेः स्तुतिकर्मणः” तथा हि गीयन्ते स्तूयन्ते देवताः ॥ ६ ॥

उष्णिगुत्स्नाता भवति स्निह्यतेर्वा स्यात् कान्तिकर्मण उष्णीषिणी वेत्यौपमिकमुष्णीषं स्नायतेः ककुप् ककुभिनी भवति ककुप् च कुञ्जश्च कुजतेर्वोञ्जतेर्वानुष्टुवनुष्टोभना-द्रायत्रीमेव त्रिपदां सतीं चतुर्थेन पादेनानुष्टोभतीति च ब्राह्मणम् ॥ ७ ॥

अतः परमुष्णिगादीनि छन्दांसि चतुस्ताराणि तानि, तत्प्रसङ्गे-नैव निराह ।—

तत्र तावत्, “उष्णिक्” “उत्स्नाता” गायत्रीतश्चतुर्भिरक्षरै-रधिकैरुद्धेष्टिता इव “भवति” । उष्णिग्गायत्र्यौ जागतश्चेति । “स्निह्यतेः वा स्यात् कान्तिकर्मणः” स्निग्धमिष्टं देवतानां कान्त-मेतच्छन्दः । “उष्णीषिणी” इव “वा,—इति औपमिकम्” । चत्वार्य्यक्षराण्यस्याः उष्णीषमिव लक्ष्यन्ते, तेनोष्णिक् । अथोष्णीषं कस्मात् ? “उष्णीषम्” “स्नायतेः” शौचार्थस्य, शुद्धं हि तद् भवति शुक्लम् ॥

“ककुप्” “ककुभिनी” इव “भवति” सैवोष्णिक् जागतेन पादेनोपहितेन मध्यतः ककुवित्युच्यते, स तस्याः ककुविव मध्यतो भवति, तेन ककुभिनीच ककुप् । अथ “ककुप्” कस्मात् ! “कुजतेः” “वा” कौटिल्यार्थस्य, “उब्जतेः” “वा” न्यग्भावार्थस्य, नतं हि तद् भवति ॥

“कुब्जश्च” कुब्जोऽप्यनयोरैवान्यतरस्मात् ॥

“अनुष्टुप्” “अनुष्टोभनात्” । किमियमनुष्टोभनमिति ! —“गायत्री मेव त्रिपदां सतीं चतुर्थेनपादेन अनुष्टोभति,—इति च ब्राह्मणम्” । स्वमतं ‘च’शब्देन समुच्चिनोति । गायत्री, त्रिभिर्ग्राक्षरैः पादैः समाप्यते, तस्याश्च पुनरपरः चतुर्थः पादो भवति येन तामेव अनुष्टुप् अनुष्टोभति, तस्मादनुष्टुप् ॥ ७ ॥

बृहती परिवर्हणात् पङ्क्तिः पञ्चपदां त्रिष्टुप् स्तोभत्युत्तरपदा का तु त्रिता स्यात्तीर्णतमञ्छन्दस्त्रिवृद्धञ्जस्तस्य स्तोभतीति वा यत्त्रिरस्तोभत्त्रिष्टुभस्त्रिष्टुप्त्वमिति विज्ञायते ॥ ८ (१२) ॥

“बृहती” “परिवर्हणात्” परिवृद्धासौ भवति, अनुष्टुभश्च त्रिभिर्ग्राक्षरैः, उक्तं हि—“बृहती जागतस्त्रयश्च गायत्राः”—इति ॥

“पङ्क्तिः” “पञ्चपदा” पञ्चभिः पादैः पङ्क्तिरित्युच्यते ॥

अथ “त्रिष्टुप्” कस्मात् ? ततो विगृह्योत्तरं पदं निराह,—“स्तोभत्युत्तरपदा” स्तोभतिर्धातुरुत्तरं पदं यस्या सेयं स्तोभत्युत्तरपदा । “का तु त्रिता स्यात् ?” अथ पुनः पूर्वपदे येयं त्रिता



त्रित्वं श्रूयते 'त्रि' इति, एतत् किमर्थमिति ? "तीर्णतमं" स्तुतत-  
ममिदं "छन्दः" गायत्र्यादिभ्यो बहुत्वात्, सेयं तीर्णतमा च  
स्तोभति च त्रिष्टुप् । "त्रिवृद् वज्रः, तस्य स्तोभति इति वा"  
वज्रमायुधम्, तच्च पुनः प्रायः त्रिसन्धि—शरो वेणुः शृङ्गं  
शल्यमिति विज्ञायते, तस्य स्तोभति स्तुतिः । अथवा ऐन्द्रमे-  
तच्छन्दः, वज्रं चेन्द्रभक्ति, तस्मादुपपद्यते । "यत् त्रिः अस्तोभत्,  
तत् त्रिष्टुप्त्वम्—इति विज्ञायते" ॥ ८ (१२) ॥

जगती गततमं छन्दो जलचरगतिर्वाजलग्ल्यमानोऽ-  
सृजदिति च ब्राह्मणं विराड्विराजनाद्वा विराधनाद्वा  
विप्रापणाद्वा विराजनात्सम्पूर्णाक्षरा विराधनादूनाक्षरा विप्रा-  
पणादधिकाक्षरा पिपीलिकमध्येत्यौपमिकं पिपीलिका  
पेलतेर्गतिकर्मणः ॥६॥

"जगती" "गततमं छन्दः" अन्त्यमित्गर्थः । अतः परमति-  
च्छन्दांसि । "जलचरगतिर्वा" जलोर्मिप्रकारो हि तस्याः प्रस्तारः ।  
"जलग्ल्यमानोऽसृजत्—इति च ब्राह्मणम्" । ग्लै हर्षक्षये (भ्वा०  
प०) । क्षोणहर्ष इव किलैतां प्रजापतिः ससृजे, ददर्शेत्यर्थः, न  
हि छन्दांसि क्रियन्ते नित्यत्वादेव छन्दसाम् ॥

विराजः पुरस्तात् त्रिष्टुप् निरुक्ता, बाहुल्यादधियज्ञे च प्रयोग-  
भूयस्त्वात् । अथ पुनर्विराजं निराह,—“विराट्” “विराजनाद्  
वा, विराधनाद् वा, विप्रापणाद् वा” । “विराजनात्, सम्पूर्णा-

क्षरा" साकल्याद् विराजंत इव । "विराधनात्, ऊनाक्षरा" वैकल्याद् विराध्यन्तीव हि सा । "विप्रापणात्, अधिकाक्षरा" विप्रुतेव हि सा स्वरूपात् ।

"पिपीलिकमध्या इति औपमिकम्" मध्याल्पाक्षरपादा या, सा पिपीलिकमध्येव भवति, पिपोलिकस्वरूपा । "पिपीलिका" कस्मात् ? "पेलतेः" "गतिकर्मणः" गत्यर्थस्य ॥ ६ ॥

इतीमा देवता अनुक्रान्ताः सूक्तभाजो हविर्भाज ऋग्भा-  
जश्च भूयिष्ठाः काश्चिन्निपातभाजोऽथोताभिधानैः संयुज्य  
हविश्चोदयतीन्द्राय वृत्रघ्न इन्द्राय वृत्रतुर इन्द्रायांहोमुच इति  
तान्यप्येके समामनन्ति भूयांसि तु ससाम्नानाद्यत्तु संविज्ञा-  
नभूतं स्यात् प्राधान्यस्तुति तत्समामनेऽथोत कर्मभिर्ऋषि-  
र्देवता स्तौति वृत्रहा पुरन्दर इति तान्यप्येके समामनन्ति  
भूयांसि तु ससाम्नानाद् व्यञ्जनमात्रं तु तत्तस्याभिधानस्य  
भवति यथा ब्राह्मणाय बुभुक्षितायौदनं देहि स्नातायानु-  
लेपनं पिपासते पानीयमिति ॥ १० (१३) ॥

इति सप्तमाध्यायस्य तृतीयः पादः ॥ ७, ३ ॥

"इति इमाः देवताः अनुक्रान्ताः" । इतिकरणः प्रकरण-  
समात्यर्थः । अथवा इतिकरणेनाभिनयेन दर्शयन्निव ब्रवीति ।  
एवमनेन प्रकारेण यथापरिभाषितेन "यत्काम ऋषिः"—इत्येव-



मादिना । इमा देवता अनुक्रान्ताः—अग्निः, जातवेदाः वैश्वानरः—इत्येवमाद्याः समासतो निर्णीता इत्यर्थः । ताः पुनः “सूक्तभाजो हविर्भाजः” । काश्चित् हविर्भजन्ते न सूक्तम्, काश्चित् सूक्तं भजन्ते न हविः, काश्चित् उभयं भजन्ते । वक्ष्यति हि—“इतीमावि सप्तविंशतिर्देवतानामधेयान्यनुक्रान्तानि सूक्तभाजि हविर्भाजि, तेषामेतान्यहविर्भाजि”—इति । “ऋग्भाजश्च भूयिष्ठाः” प्रायेणे-  
त्यर्थः । तद्यथा,—आप्रीसूक्ते एकैकामृचं भजन्ते लक्षणभेदादिभिः । अर्द्धर्चभाजोऽपि क्वचिदुपेक्षितव्याः । तद्यथा,—“ऋचः सूर्याय गीयन्त उद्वेतीत्यर्द्धपञ्चमाः” । “यत्रा चक्रः”—इत्यस्याः पूर्वा-  
ऽर्द्धर्चः सौर्यः शौनकस्य उत्तरो मैत्रावरुणः । पादभाजोऽपि क्वचिदुपेक्षितव्याः । तद्यथा,—“नवो नवो भवति जायमानः (ऋ० सं० ८, ३, २३, ४)” —इत्यस्याः आदित्यदैवतो द्वितीयः णदो भवति । भूयिष्ठग्रहणाच्च दर्शयति असमाम्नाता अपि सन्ति, ता अप्युपेक्षितव्य इति, ताश्च यथालक्षणं त्रिषु कल्प्याः । तद्यथा,—  
परमेष्ठिग्रहनक्षत्रसर्पलाङ्गलकुसुम्भकप्रभृतीनि ॥

“काश्चित् निपातभाजः” इति । निपातो हि द्विविधः । देवतान्तरैः सह साधारण्येनोपस्तुतो नैघण्टुकत्वेन च । तत्र साधारणं नाम, तद्यथा,—“विधाता धात्रा व्याख्यातः” । तस्यैष निपातो भवति बहुदेवतायामृचि । सोमस्य राज्ञः” इति । अस्यां सोमप्रभृतिभिः सह विधानात् श्रूयते साधारण्येन । नैघण्टु-  
कत्वेन पुनः तद्यथा,—“पृथिवी व्याख्याता” । तस्या एष निपातो भवत्यैन्द्राग्न्यामृचि । “यदिन्द्राग्नी परमस्यां पृथिव्याम्”

—इति । ताम्यामिन्द्राग्निभ्यां सह साधारण्येन पृथिवी न स्तूयते, किन्तर्हि ? लक्षणत्वेनैन्द्राग्न्योरेवोपादीयते । एवं तावदयमिहाधिकारे काश्चिन्निपातभाज इति द्विप्रकारो निपात उक्तः ॥

अथायमपरो निपातप्रकार उपेक्ष्यः, तद्यथा,—अत्यन्तनैघण्टुकम्, देवताभिधानमनत्यन्तनैघण्टुकञ्च । तत्र अत्यन्तनैघण्टुकं नाम अत्यन्तमदृष्टस्वप्रधानस्तुतिः । तद्यथा,—आदित्यस्य स्वः पृश्निः प्रभृतिभिः अथ पुनः दृष्टस्वप्रधानस्तुतिमद्देवतापदं वाक्यार्थोपजनितपारतन्त्र्यमाक्षिप्तस्वाभिधेयसामर्थ्यमुपमानशब्देन स्वमर्थमन्यस्मिन् देवतापदे, प्रधाने वाक्यार्थसामर्थ्योपजनितप्राधान्यसामर्थ्यं यत् निगमयति, अनत्यन्तनैघण्टुकं तद् भवति । तद्यथा,—“अग्निरिव मन्यो”—इति (ऋ० सं० ८, ३, १६, २) । अग्निशब्दइवेत्यनेनोपमानशब्देन वाक्यार्थोपजनितसामर्थ्येनाक्षिप्तस्वाभिधेयसामर्थ्यो विशेषमाकाङ्क्षन् सम्बोधनान्तं मन्युशब्दं वाक्यगतैः पदैरुन्नीयमानसामर्थ्यमर्थिनिवेषणपक्षे स्वमर्थं मन्युशब्दे निगमयन् निपततीति नैघण्टुकं तदिति । एवमनेकप्रकारो निपातउपेक्ष्यः ॥

“अथ उत अमिधानैः संयुज्य हविः चोदयति” । ‘अथ’—इति विशेषाधिकारे । ‘उत’—इत्यप्यर्थे । अपरमपरमभिधानमपेक्ष्यापेक्ष्य । तद्यथा,—अमिधानैः संयोज्य विशेषणशब्दैः तत्रैतदभिधानमिन्द्रादिसंविज्ञानाद् दृढमिन्द्रादौ देवतार्थे आम्लायविधौ प्रयोगे च हविश्चोदयति ॥

तद्यथा,—“इन्द्राय वृत्रघ्ने एकादशकपालं निर्वपेत्” इति,



तथा “इन्द्रायांहोमुचे इति”—“इन्द्रायांहोमुचे एकादशकपालं निर्वपेत्”—इति ॥

ततः किम् ? “तान्यप्येके समामन्ति” । ‘एके’ नैरुक्ताः ‘तान्यपि’ गुणपदानि वृत्रांहोमुक्प्रभृतीनि, अग्न्यादौ देवतापद-समाम्नाये पृथक् पृथक् ‘समामनन्ति’ अहं तु न समामने । कस्मात् ? “भूयांसि तु समाम्नानात्” यानि तेषु गुणपदानि वृत्रहांहोमुक्प्रभृतीनि समामनन्ति, ततोऽन्यान्यपि ‘भूयांसि’ बहुतराणि सन्ति एव, माहाभागात् देवतायाः गुणानामियत्ता नास्ति, तेषां तु सर्वेषां समाम्नाने समाम्नायस्यापरिनिष्ठैव स्यात्, तथा च सति तेषां शास्त्रे असमाप्तिः, तन्ममापि मा भूदित्यतः “यत् तु संविज्ञानभूतं स्यात् प्राधान्यस्तुतिः, तत् समामने” इति । यदेतत् संविज्ञानभूतं रूढमगौणं केवलमपि निर्विशेषणं लब्धप्रधानस्तुतिदेवतापदमग्न्यादि, तत् समामने, न गौणं व्रतभृत्-व्रतपत्यादि ।

अथवा तान्यप्येके समामनन्तीत्यत उत्तरस्य “भूयांसि तु समाम्नानात्”—इत्यस्यापरोऽर्थः । भूयांसि एव तेषां समाम्नानात् गुणानि समाम्नातानि स्युः, न किञ्चिदतिरिक्तं प्रयोजनम्, वचनात् केवलं गुरु शास्त्रं सम्पद्यते, तन्मा भूत् इत्यर्थः ॥

“अथ उत कर्मभिः ऋषिः देवता स्तौति—वृत्रहा, पुरन्दरः”—इति । स वृत्रहा, शतक्रतुः, पुरन्दरः, गोत्रभित्, वज्रबाहुः इति । “तानि अपि एके समामनन्ति” तानि अपि एके कर्मनामधेयानि समामनन्ति । को विशेषः पूर्वैभ्य-

समाम्नातृभ्यः ? विधिदर्शनात् पूर्वेण हविश्चोदयति इति  
 वचनात् स्तुतिदर्शनादिकर्मभिर्ऋषिर्देवताः स्तौतीति वचनात्  
 “भूयांसि तु समाम्नातात्” इति स एव दोषः ॥

“व्यञ्जनमात्रं तु तत्, तस्याभिधानस्य भवति” । वृत्रहा  
 पुरन्दर इति यदेवमादि गुणपदम्, ‘तत्’ तस्यैवेन्द्रादेः संविज्ञा-  
 तपदस्य ‘व्यञ्जनमात्रं’ विशेषणमात्रं भवति, न पृथक् प्रधानम्,  
 केवलस्य सम्बन्धात् स्तुत्या । यथा लोके—“ब्राह्मणाय  
 बुभुक्षिताय ओदनं देहि, स्नाताय अनुलेपनम्, पिपासते  
 पानीयम् - इति” । यो बुभुक्षितः तस्मै इति यथा तु बुभुक्षि-  
 तशब्दो विशेषणम्, केवलस्य बुभुक्षितशब्दस्य विशेषतः कचि-  
 दनवस्थानात् । एवं वृत्रहा पुरन्दर इत्येवमादीनां विशेष्य-  
 मप्राप्यानवस्थानाद् व्यञ्जनमात्रता, न स्वप्रधानता । तस्मान्नै-  
 तान्यहं समामने ॥ १० ( १३ ) ॥

इति निरुक्तभाष्यार्थोपनिबद्धौ द्वादशस्य (सप्तमस्य)

तृतीयः पादः समाप्तः ॥ ७, ३ ॥



## चतुर्थः पादः

अथातोऽनुक्रमिष्यामोऽग्निः पृथिवीस्थानस्तं प्रथमं  
व्याख्यास्यामोऽग्निः कस्मादग्रणीर्भवत्यग्रं यज्ञेषु प्रणीयते-  
ऽङ्गन्नयति सन्नममानोऽक्रोपनोभवतीति स्थौलाष्टीविर्न  
क्रोपयति न स्नेहयति त्रिभ्य आख्यातेभ्यो जायत इति  
शाकपूणिरितादक्ताद्गधाद्वा नीतात्स खल्वेतेरकारमादत्ते  
गकारमनक्तेर्वा दहतेर्वा नौः परस्तस्यैषा भवति ॥१(१४)॥

“अथातोऽनुक्रमिष्यामः” । सामान्यतः परिख्यातोऽग्न्या-  
दिदिवपत्न्यन्तो देवतापदसमाम्नायः, विशेषत इदानीं प्रतिपदमनु  
व्याख्यास्यते, तदर्थमधिकारवचनम्,—‘अथ’ इति ।

‘अतः’—इति आनन्तर्ये । सामान्यात् पारिभाषिकाद्  
व्याख्यानादनन्तरात् ‘अनु’ आनुपूर्वेण यथासमाम्नातं ‘क्रमिष्यामः’  
कथयिष्यामो वर्णयिष्यामो व्याख्यायोत वाक्यशेषः । सा

(१) (२) (३) (४)

च पुनर्व्याख्या अभिधानाभिधेयाभिधानव्युत्पत्तिप्राधान्यस्तुत्यु-

(५) (६) (७) (८)

दाहरणतन्निर्वचनविचारोपपत्त्यवधारणक्रमलक्षणा । तद्यथा,—

(१) “अग्निः”—इत्यभिधानम्, (२) अयं पार्थिवः इत्यभिधेयम्

(३) “अग्रणीर्भवति”—इत्यभिधानव्युत्पत्तिः, (४) अग्निमीले—  
इति प्राधान्यस्तुत्युदाहरणम्, (५) अग्निमीले—“अग्निं  
याचामि” इति तन्निर्वचनम्, (६) “स न मन्येतायमेव अग्निः”—  
इति विचारः, (७) “यस्तु सूक्तं भजते यस्मै हविर्निरूप्यते”—  
इत्युपपत्तिः, (८) अयमेव सोऽग्निः”—इत्यवधारणम्।  
एवप्रकारया व्याख्यायां प्रतिपदमनुक्रमिष्यामः ॥

तवैतद् भवति कोऽयमग्निः ? इति । आत्मा—इत्यात्म-  
विदः, “एकं सद्द्विधा बहुधा वदन्ति (ऋ० सं० २, २, २२, ६)”  
—इति मन्त्रदर्शनात् । अविवक्षितस्थानविशेषो निर्ज्ञातैत-  
दभिधानो देवताविशेषो लोकवेदप्रसिद्धः कर्माङ्गमिति  
याज्ञिकाः । विविक्षितस्थानविशिष्टकर्मा मध्यमोत्तमाभ्यां  
ज्योतिर्भ्यामन्यः पार्थिवोऽयमग्निरिति नैरुक्तसमयः । त्रित्वा-  
भ्युपगमात्तत्सम्पिपादयिष्येदमारभ्यते ।

“अग्निः पृथिवीस्थानः तं प्रथमं व्याख्यास्यामः”—इति ।  
पृथिव्येवास्य विशेषतः स्थानम्, न अन्तरिक्षम्, न द्यौः इति  
पृथिवीस्थानः, तत्र कर्माधिकारात् तस्य । तिष्ठत्यस्मिन् इति  
स्थानम् । यस्मात् पृथिवी अस्य स्थानम्, तस्मात् सन्निकर्षाल्लो-  
कानुक्रमाच्च न ह्यसति कारणे प्रथमातिक्रमो न्याय्य इति  
तमेवं प्रथमं व्याख्यास्यामः ॥

“अग्निः कस्मात्” । देवताभिधाने देवता आत्मनः परो  
क्षीकृत्य परोक्षीकृतं तत्त्वमर्पितम्, परोक्षप्रिया इव हि देवाः  
प्रत्यक्षविषय इति हि विज्ञायते । तन्निर्वचनादागमप्रामाणिकं



देवताताद्भाव्यमनुभवतीति अवेत्य तन्निर्विचक्षया “अग्निः कस्मात्” ? इत्युपोद्धृत्य “अग्नीः भवति”—इत्येवमादिना अग्निशब्दं निराह । सर्वत्रैवं देवतापदे उपोद्घातोपन्यासौ द्रष्टव्यौ । आत्मचित्पक्षे तु सर्वमभिधानमात्मार्थमेवेति सर्वावस्थमात्मानं सर्वाभिधानव्युत्पत्तितो निरुच्य याथाार्थतः परिज्ञाय सर्वात्मनः आत्मनः सर्वावस्थं विभूतिताद्भाव्यमनुभवतीति सर्वपदव्युत्पत्तिप्रयोजनम् । स्मर्यते हि,—“शब्दब्रह्मणि निष्णातः परब्रह्माधिगच्छति”—इति ॥

“अग्रणीः भवति”—इति । अग्निशब्दं विगृह्य वाक्यीकृत्य कृतवाक्यपदवर्णनिष्कर्षणसमुदायोपजनितस्य अग्निशब्दस्य अग्रशब्दात् यकारमुपलभ्य अग्रशब्दं कर्माभिः शयिनं पूर्वपदत्वेन व्यवस्थाप्य नयति च परमुत्तरपदस्थं कर्तव्यार्थात्मने व्यवस्थाप्य अग्निशब्दं निराह,—अथ कोऽर्थः ? इति । सर्वेष्वर्थेष्वसावात्मनोमग्रं नयति, सर्वत्र तथोपकरोति यथा अग्रं सम्पद्यत इत्यर्थः । अग्रशब्दः प्रधानवाची, स एव वा अग्रं नयति । सैनां वा अग्रे नयति सैनापत्येऽवस्थित इत्येके, विज्ञायते हि,—अग्निर्वै देवानां सेनानीः” इति ॥

अथवा “अग्रं यज्ञेषु प्रणीयते” प्रथमं यज्ञेषु प्रणीयते” न तावत् किञ्चिदप्यन्यत् क्रियते यावदयं न प्रणीयत इति, ततोऽस्मिन् ब्रतमुपेत्यान्यानि कर्माणि क्रियन्त इति ॥

अथवा “अङ्गं नयति सन्नममानः” यत्रायं सन्नमयति साधनत्वेन वैदिके वा लौकिके वार्थे, तत्र सन्नममान एवात्मानं

प्रधानीकृत्य सर्वमन्यदोत्मनोऽङ्गतां नयति गुणीकरोतीत्यर्थः ।  
अथवा “अङ्गं नयति सन्नमानः” तृणे वा काष्ठे वा यत्र सन्नमयति  
आश्रयति, तत् आत्मनोऽङ्गतां नयति, आत्मसात् करोतीत्यर्थः ।

“अक्रोपनो भवति इति स्थौलाष्टीविः” स्थूलाष्टीवतः पुत्रः  
पुत्रः स्थौलाष्टीविः आचार्यः स एवं मन्यते,—अयमक्रोपनो  
यस्माद् भवतीति तस्मादग्निरिति । किमिदमक्रोपनः इति ? अतः  
आह,—“न क्रोपयति” । एवमपि न गृह्यते क्रोपयतेरप्रसिद्धार्थ-  
त्वात् । अतः पुनर्ब्रवीति प्रसिद्धेनार्थेन,—“न स्नेहयति विरुक्षा-  
करोतीत्यर्थः, स हि तस्य स्वभावः ॥

“त्रिभ्यः आख्यातेभ्यः जायते इति शाकपूणिः” । त्रयाणां  
माख्यातानामभिधेयाः क्रिया अत्र लक्ष्यन्ते, ता उपादाय हेतुत्वे  
नाग्निशब्द आत्मानं लभते । तद्यथा,—“इतात्” ‘इण गतां  
(अदा० प०)’—इत्यस्मादित्यर्थः । अक्तात्, दग्धाद् वा” अनक्तेर्वा  
दहतेर्वा विकल्प एतयोः । ततः “नीतात्” इति, ‘णीञ् प्रापणे  
(भ्वा० प०)’—इत्येतस्मात् । धातवः केवलं निर्दिष्टाः । किं कुत  
आदत्ते ? इत्यत आह,—“सः खलु” शाकपूणिः “एतेः” धातोः  
“अकारम् आदत्ते” । नन्वेतेरकार एव नास्ति, अतः किमादत्ते !  
सत्यं नास्ति, वर्णसामान्येन तद्विकारमादाय इणोऽर्थदर्शनात्  
अग्नौ शब्दार्थं सम्बन्धनित्यत्वात्, अर्थे च गुणभूतत्वाच्छब्दस्य,  
ततः तं व्यापादयत्यकारत्वेन । अथवा रूपानेकत्वादिणो यथावत्  
स्थितस्याकारो भवति, तथा रूपमवस्थाप्य ततोऽकारमादत्ते  
दर्शितं चैतत्—“एतेः कारितं च यकारादि चान्तकरणम्”—



इत्यत्र, भवति चास्य ण्यन्ते रूपम् 'आययति'—इति, अत्र अकारः, ततः आदत्ते । “गकारम्, अनक्तेः वा दहतः वा” कृतकुत्वजश्त्व-योर्विकल्पेन । “नीः परः” एषः ह्रस्वः । एति च व्यनक्ति च रूपाणि, अथवा एति च दहति च नयति च हवोषि देवेभ्यः इति अग्निः साध्रीयस्तरः । एता एतद्वातुवाच्याः क्रियाः एष करोति इति “अग्निः” ॥

“तस्य” एतल्लक्षितलक्ष्यप्रधानस्तुतिसम्बन्धमभिधानमुप-लक्ष्य देवतापदसमाध्याये समाध्यातमग्निरिति, तस्य “अग्नि-मीले”—इत्येत्प्रमुखा अग्निकर्मलिङ्गलिङ्गिताः सर्वा आग्नेय्य ऋचः उदाहरणम्, न पुनरसति कारणे मुख्यातिक्रमो न्याय्य इति ऋग्वेदप्रथमामिमामृचमुदाजहार “तस्य एषा भवति”—इति, —॥१ ( १४ ) ॥

अग्निमीले पुरोहितं यज्ञस्य देवमृत्विजम् । होतारं रत्नधातमम् । अग्निमीलेऽग्निं याचामीलिरध्येषणाकर्मा पूजाकर्मा वा पुरोहिता व्याख्यातो यज्ञश्च देवो दानाद्वा दोषनाद्वा द्योतनाद्वा द्युस्थानो भवतीति वा यो देवः सा देवता होतारं ह्वातारं जुहोतेर्होतेत्यौर्णवाभो रत्नधातमं रमणीयानां धनानान्दातृतमन्तस्यैषापरा भवति ॥२(१५)॥

“अग्निमीले ( ऋ० सं० १, १, १, १, )”—इति । मधुच्छन्दस आर्षम् । गायत्री । आश्विने विनियोगः । यः अग्निः  
३—६

देवपुरोहितः पाकयज्ञे, अस्माकं यज्ञे यश्च ऋद्वत्विक्, होता यज्ञस्य  
रत्नधातमश्च दातृतमो रत्नानाम्, तमहं रत्नानि याचे इति  
समस्तार्थः ॥

अथैकपदनिरुक्तम् ।—“इङिः” धातुः “अध्येषणाकर्मा”  
याच्ञाकर्मेह, अन्यत्र “पूजाकर्मा वा” अपि । “पुरोहित  
व्याख्यातः” “पुर एनं दधति”—इति । “यज्ञः च” व्याख्यातः  
“प्रख्यातं यजतिकर्मा”—इति । “देवः” दानाद् वा” ददाति  
ह्यसौ ऐश्वर्याणि । “दीपनाद् वा” दीपयति ह्यसौ तेजो  
मयत्वात् । “द्योतनाद् वा” धात्वन्यत्वमर्थैकत्वम् । “द्युस्थानं  
भवति—इति वा” पक्षे अर्थवत्त्वं निर्वचनस्य । अथवा अग्नेः  
न्द्रावपि द्युस्थानौ, सामान्यं हि द्यौः स्थानं देवतानाम्, तयोस्  
कर्माधिकारस्थाने विशिष्टे पृथिव्यन्तरिक्षे । “होतारं—ह्वातारम्”  
देवानाम् । “और्णवाभः” तु “जुहोतेः” ‘हु दानादानयोः  
(जु० प०)’—इत्यस्य मन्यते “होता इति” । “रत्नधातमम्-  
रमणीयानां धनानां दातृतमम्” ॥

ततः “तस्य” एव अग्नेः “एषा अपरा” ऋक् “भवति”  
समानसंहितत्वादपरैति वा द्वितीयेत्यर्थः । सा पुनः किमर्थम्  
इति । अमुना प्रकारेण सर्वा एतस्यामुदाहरणमेतत्कर्मयुक्ता ऋक्  
उपेक्ष्या इत्युपप्रदर्शनार्थम् ॥ २ (१५) ॥

अग्निः पूर्वेभिर्ऋषिभिरीड्यो नूतनैरुत । स देवान्  
एह वक्षति । अग्निर्यः पूर्वेभिर्ऋषिभिरीडितव्यो वन्दितव्यो



ऽस्माभिश्च नवतरैः स देवानिहावहत्विति स न मन्येताय-  
मेवाग्निरित्यप्येते उत्तरे ज्योतिषी अग्नी उच्येते ततो नु  
मध्यमः ॥ ३ (१६) ॥

“अग्निः पूर्वभिः (ऋ० सं० १, १, १, २)” — इति । पूर्व-  
यैव समानार्थविनियोगच्छन्दस्का । तद्वृत्तमुत्तरत्रापेक्ष्य यद्-  
वृत्तमध्याजहार भाष्यकारो यत्तदोर्नित्यसम्बन्ध इति दर्शयन् ।  
“अग्निः यः” ‘पूर्वभिः,’ “पूर्वैः” चिरन्तनैः ‘ऋषिभिः’ “ईडि-  
तव्यः” ईडनं पूजनमर्हति, “अस्माभिश्च” “नवतरैः” ईडितव्य  
इति वर्तते । स किं करोति ? इत्याकाङ्क्षिते निराकाङ्क्षं क्रियते,  
— “स देवान्” “इह” एतस्मिन् कर्मणि अस्माकम् “आवहतु”  
इति लोटा निराह भाष्यकारः आशिषमाकाक्षिङ्तामपेक्ष्य ।  
ऋज्वेकपदनिरुक्तम् ॥

संङ्कीर्णत्वादन्यमभिधानस्य अतः परं विचारः,— “स न  
मन्येत” — इत्येवमादिना आक्षिप्य विचारः । ननु नित्ये  
स्वार्थाभिधेयसम्बन्धे अभिधानानामर्थान्तरवृत्तितैव नास्ति,  
कुतः सङ्करः ? इति । अथास्त्यर्थान्तरवृत्तिता । जहत्स्वार्थमर्था-  
न्तरमुपसंक्रामन्ननित्यतां सम्बन्धस्य द्योतयति । नैव जह-  
त्स्वार्थमभिधानमभिधेयान्तरे वर्तते । किन्तर्हि ? द्वे ह्यभि-  
धानस्य शक्ती गौणी मुख्या च । तयोगौणी गुणसाम्यात्,  
यस्मात् कस्माच्चित् गुणात् सर्वत्र वर्तते, तस्यास्तथाविध  
एव सम्बन्धः, सर्वार्थो नित्यः समर्थप्रकरणोपपदपरतन्त्रः ।

मुख्यत्वे विनियोगेन लोकवेदप्रसिद्ध्या स्व एवार्थे वर्तते  
तदेवमसङ्करैऽपि शब्दानां मुख्यगौणार्थवर्तिनां सङ्कर इवामेष  
प्रतिभाति ॥

क कस्य शब्दस्य गौणी शक्तिः ? क कस्य मुख्या ?  
तत्प्रविवेकार्थमिदमुपोद्धन्ति चोदकरूपेण “स न मन्येत” इति  
‘सः’ शिष्यः, ‘न मन्येत’ न जानीयात् सस्यगेतदभिहितं  
“अयमेवाग्निः” पृथिवीस्थानः “इति” । कस्मात् पु  
मन्येत ? इतः, - यस्मात् “अपि एते उत्तरे ज्योतिषी” मध्य  
उत्तमञ्च “अग्नी उच्यते” । कथम् ? इत्यत आह, -  
तावत् पार्थिवं ज्योतिः, आवाहनक्रियायोगात् “अग्निमीडे”  
इत्येतस्यां च यथा भवतोक्तं तथैवोच्यते, “ततः नु” वयं  
यथा “मध्यमः” अग्निशब्देनोच्यते तत्कर्मयोगाच्च स एवाग्नि  
तथेमासृचमुदाहरिष्यामः, — ॥ ३ (१६) ॥

अभिप्रवन्त समानेव योषाः कल्याण्यः समयमाना  
अग्निम् । घृतस्य धाराः समिधो नसन्त ता जुषा  
हर्ष्यति जातवेदाः ॥ अभिनमन्त समनस इव योषाः स  
समननाद्वा सम्माननाद्वा कल्याण्यः समयमानासो अग्नि  
मित्योपमिकं घृतस्य धारा उदकस्य धाराः समिधो नम  
नसतिरामोतिकर्मा वा नमतिकर्मा वा । ता जुषाणो हर्ष्य  
जातवेदाः । हर्ष्यतिः प्रेम्णाकर्मा विहर्ष्यतीति । समुद्रा



मिर्मधुमां उदारदित्यादित्यमुक्तं मन्यन्ते समुद्राद्ध्येपोऽद्भ्य  
उदेतीति च ब्राह्मणमथापि ब्राह्मणं भवत्यग्निः सर्वा देवता  
इति तस्योत्तराभूयसे निर्वचनाय ॥ ४ (१७) ॥

“अभिप्रवन्त” — इति (ऋ० सं० ३, ८, ११, ३) । वाम-  
देवस्यार्षम् । सतमेऽहनि दशरात्रस्य आज्यशस्त्रे विनियोगः ।  
‘अभिप्रवन्त’ “अभिनमन्त” आभिमुख्येन नमन्ति प्रह्वीभवन्ति ।  
‘घृतस्य’ “उदकस्य” ‘धाराः’ । कमभिप्रह्वीभवन्ति ? मध्यमम्  
‘अग्निम्’ । कथम् ? इति,—‘समना इव योषाः’ “समनसः”  
समानमनसः । एकस्मिन् भर्त्तरि यासां मनांसि वृत्तन्ते, ताः  
समनसः । ता यथा ‘कल्याण्यः’ रूपयौवनादिगुणसम्पन्नाः,  
‘स्वयमानासः’ स्वयमानाः ईषद्भ्रसन्त्यः हर्षमुपजनयन्त्यो भर्तुस्तं  
प्रति परिष्वजनाय अभिनमेयुः, तथा मध्यमस्थानमग्निं घृत-  
स्यादकस्य धाराः ‘समिधः’ समिन्धयन्त्यः ‘नसन्त’ प्राप्नुवन्तो-  
त्यर्थः । ताश्च ताश्च पुनः सः ‘जातवेदाः’ मध्यमस्थानो वैद्यु-  
तोऽग्निः, ‘जुषाणः’ प्रोयमाणः ‘हय्यति’ पुनः पुनः प्रेप्सति  
अभिकामयते ।

एवमेतस्मिन् मन्त्रे युगपदभिधानात्, पार्थिवे घृताहुतिह-  
वनस्योपमानोपमेयवैधर्म्याच्च युगपत्सम्भवाच्च उदकस्य धारणं  
वैद्युतः, तत्रोपमानोपमेयसामञ्जस्याच्च सामार्थ्यात् प्रसिद्धिमुप-  
रुन्ध्य घृतधाराशब्द उदकधारावचनः सम्पद्यन्ते, पठितं चैतदेव  
सामर्थ्यमपेक्ष्योदकनामसु “घृतम्” “मधु” — इति । एवञ्च

योऽयमग्निशब्दोऽत्र सामर्थ्यात् मध्यमं ज्योतिराह, तस्मा  
 “सुष्ठु स न मन्येत, अयमेवाग्निः पृथिवीस्थानः”—इति ॥

“समनं समननाद्वा, सम्माननाद्वा”—इति । पूर्वम् अग्नि  
 (भू० प०) प्राणनार्थस्य, उत्तरं मनोतेः (त० आ०) । ऋज्वत्  
 त्रिर्वचनम् ॥

अथ खलु यथोक्तमपि ज्योतिर्भवत्यग्निस्तथोदाहरिष्याम  
 “समुद्रादूर्मिर्मधुमा उदारदुपांशुना सममृतत्वमानत् । घृत  
 नाम गुह्यं यदस्ति जिह्वा देवनाममृतस्य नाभिः ॥”—  
 (ऋ० सं० ३, ८, १०, १) । “आदित्यं उक्तं मन्यन्ते” । पूर्वं  
 समानार्थविनियोगा । नानादेवताभिवादस्त्वस्यां देवतानुक्रम  
 शौनकेनोक्तः, इह पुनः सौरीति कृत्वोदाहृता भाष्यकारेण, स  
 सकलश्च । ‘समुद्रात्’ उदकसङ्घातात् ‘ऊर्मिः’ छादकः सर्व  
 प्रकाशेन, ‘मधुमान्’ उदकवान्, उदारत्’ उदतीतरत्, उत्तरय  
 वा, उदेति अहन्यहनि प्रथमं जन्माभिप्रेत्य । स पुनर्जातः स  
 ‘अमृतत्वम्’ अमृतभावम् ‘अंशुना’ चन्द्रमसा ‘उपसम्-आन  
 उपसंग्याप्नोति । “सोऽस्यान्नं तेन न प्रियते यमक्षितिमक्षित  
 पिवन्ति”—इत्युक्तम् । कथममृतत्वं तेन उपसमानत् ? इति  
 ‘घृतस्य’ उदकस्य हविषो वा ‘यत्’ ‘नाम’ नमनं ‘गुह्यं’ रहस्यमपि  
 ज्ञानं केनचिदपि अत्र ‘अस्ति’ विद्यते चन्द्रमसि, तत्र ‘देवता  
 रश्मीनां ‘जिह्वा’ तदमृतं नित्यमास्वादयन्ति, देवास्तेन न प्रियन्ते  
 तेषाम् ‘अमृतस्य’ अमरणत्वस्य ‘नाभिः’ नहनं  
 हेतुरित्यर्थः ॥



अथ कुतः सूर्योऽयमिति विशेषतोऽवधियते, न चैतस्मिन्नपि मन्त्रेऽग्निशब्दोऽस्ति, यः सत्यप्यादित्यदेवत्वेऽस्य मन्त्रस्याग्नित्वमादित्यस्य प्रख्यापयेत् घृतस्तोभ्य एता इति च विज्ञायते, तस्मादसमर्थमिदमुदाहरणम् ? न असमर्थम् । कस्मात् ? सूक्तेऽग्निलिङ्गमेकेषां शाखिनामस्ति,—“इ॒मं स्तन॒म्”—इत्यत्र “अ॒पां प्र॒पी॒नम॒ग्ने”—इति । निविच्चास्मिन् सूक्ते धीयते, सा चाग्निलिङ्गा । आदित्यश्चायमनेन मन्त्रेणोच्यत इति स्फुटमस्यैव मन्त्रस्य “ब्राह्मणम्”—“समुद्राद्धेय॒णोऽद्भ्य उदेति”—“इति च” न च पार्थिवः समुद्रात् उदेति, विरोधात् तस्य उदकेन, तस्मादादित्योऽत्राग्निरभिप्रेतः—इति नासमर्थमुदाहरणम् । “अथ अपि ब्राह्मणं भवति,—‘अग्निः सर्वा देवताः’—इति” । अथ खलु अयमपरः सङ्करोऽग्निशब्दस्य ब्राह्मणं भवति,—“अग्निः सर्वा देवताः”—इति ॥

“तस्य” च ब्राह्मणस्य “उत्तरा” ऋक् “भूयसे” बहुतराय “निर्वचनाय”—॥ ४ (१७) ॥

इन्द्रं मि॒त्रं वरु॑णम॒ग्निमा॑हुरथो॒ दि॒व्यः स सु॒पर्णो॑  
गरु॑त्मान् । एकं स॒द्वि॒प्रा बहु॑धा वदन्त्य॒ग्निं य॒मं मा॒तरि॒श्वा॒न॒माहुः॑ ॥ इममेवा॒ग्निं म॒हान्त॑मा॒त्मान॑मेकमा॒त्मानं॑ बहु॒धा  
मे॒धावि॑नो वदन्तीन्द्रं मि॒त्रं वरु॑णम॒ग्निं दि॒व्यं च गरु॑त्मन्तं  
दि॒व्यो दि॒विजो॑ गरु॒त्मान् गर॑णवान् गु॒र्वात्मा॑ म॒हात्मे॑ति

वा यस्तु सूक्तं भजते यस्मै हविर्निरूप्यतेऽयमेव सोऽग्नि-  
निपातमेवैते उत्तरे ज्योतिषी एतेन नामधेयेन भजते  
॥ ५ (१८) ॥

इति सप्तमाध्यायस्य चतुर्थः पादः ॥ ७, ४ ॥

“इन्द्रं मित्रम्”—इति (ऋ० सं० २, ३, २२, ६) । अस्यवामीयैषा ।  
‘इन्द्रम्, मित्रम्, वरुणम्’—इत्येतैरभिधानैः ‘अग्निम् आहु-  
तत्त्वविदः । ‘अथो’ अपि च योऽयं ‘दिव्यः’ “दिविजः” दिवि  
जायते, ‘सुपर्णः’ सुपतनः, ‘गरुत्मान्’ “गरणवान्” स्तुतिभिः  
तद्वान् रसानां वा गरिता आदित्यः, अयमपि ‘सः’ एवाग्नि-  
रित्याहुः । किं बहुना “इममेवाग्निम्” ‘एकं’ “महान्तम्”  
“आत्मानम्” अनन्यत्वेन पश्यन्तः ‘विप्राः’ “मेधाविनः” आत्मविदः  
‘बहुधा वदन्ति’—‘अग्निम्, यमम्, मातरिश्वानम्’ इति ॥

एवमाद्यैश्चाभिधानैरेतस्यैव सा विसृष्टिः, एष ऊह्येव  
सर्वे देवाः इति च विज्ञायते । तस्माद् युक्तं यत्र मन्येताय-  
मेवाग्निरिति ॥

अत्र प्रतिसमाधानम् ।—सत्यमेतत् सर्व एतेऽग्निशब्दे न  
स्तूयन्ते, न तु प्रधानतः, किन्तर्हि ? गुणतः स्तूयन्ते । यतो  
ब्रवीति,—“यस्तु सूक्तं भजते, यस्मै हविः निरूप्यते, अयम्  
एव सः अग्निः” । तुशब्दः पूर्वपक्षस्यावर्त्तकः, परमतव्युदासार्थः ।  
यः सूक्तं भजते, प्रधानतः स्तुत्यत्वेनेत्यर्थः, यस्मै च हविर्निरूप्यते,  
चोदनासामर्थ्यात्—“आग्नेयमष्टाकपालं निर्वपेत्” इति । अयमेव



सोऽग्निः, पार्थिवः, अग्निशब्दस्य विशेषतोऽत्र लोके वेदे इति”  
 प्रसिद्धेः,—‘अग्निमानय—अग्निं प्रणय’ इति, एतमेव हि लोकः.  
 प्रतिपद्यते. न मध्यमं नात्युत्तमम् । न च प्रसिद्धिबाधो न्याय्यः,  
 शास्त्रोदिता अपि खदिर-पलाशादयो लोकप्रसिद्धित एव  
 प्रतीयन्ते । तस्मादग्निशब्देन पार्थिवस्य ज्योतिषो मुख्यः  
 सम्यन्धः, गौण इतरयोर्मध्यमोत्तमयोः । यथा अग्निशब्देन  
 मध्यमोत्तमयोः, न तथा मध्यमोत्तमाभ्यां विद्युत्सूर्यशब्दाभ्यां  
 लोकप्रसिद्ध्या मुख्यः सम्यन्धः । एवञ्चेत् सुष्ठूक्तम्,—“यस्तु  
 सूक्तं भजते यस्मै हविर्निरूप्यते, अयमेव सोऽग्निः” इति ।  
 एतमेव चात्र विचारैः प्रयोजनम्, आग्नेयेषु सूक्तेषु हविःसम्प्रदानेषु  
 स्तुत्यत्वेन भोक्तृत्वेन चैतमेवोपासीतेति ॥

अथ पुनर्योऽयं मध्यमोत्तमयोज्योतिषोरग्निप्रवादः, स  
 कथम्? इति,—“निपातम् एव एते उत्तरं ज्योतिषी, एतेन  
 नामधेयेन भजेते” । निपातो नाम अप्राधान्यम्, भक्तिरि-  
 त्यर्थः ॥ ५ (१८) ॥

इति निरुक्तवृत्तौ द्वादशाध्यायस्य (सप्तमाध्यायस्य)

चतुर्थः पादः ॥ ७, ४ ॥

पञ्चमः पादः ।

जातवेदाः कस्माज्जातानि वेद जातानि वै न विदुर्जाते जाते विद्यत इति वा जातवित्तो वा जातधनो जातविद्यो वा जातप्रज्ञानो यत्तज्जातः पशूनविन्दतेति तज्जातवेदसं जातवेदस्त्वमिति ब्राह्मणं तस्मात् सर्वानृतून् पशवोऽग्निमभिसर्पन्तीति च तस्यैषा भवति ॥ १ (१६) ॥

“जातवेदाः”—इति चक्षव्यम् । स पुनरैष माहाभाग्याः कर्मपृथक्त्वादग्निरैव ? अथवा पृथगभिधानस्तुत्यन्तरसम्बन्धादेवतान्तरम् । “जातवेदाः कस्मात्” ? स हि “जातानि वेद” न हि तदस्ति जातमस्मिंल्लोके यदसौ न वेद सर्वज्ञ इत्यर्थः । “जातानि वा एनं विदुः” स एव धातुः, कारकान्यत्वं केवलम् । “जाते जाते विद्यत इति वा” विदेः सत्तार्थस्याधिकरणे कारके न तदस्ति जातं यत्रासौ नास्ति । “जातवित्तो वा जातधनः” जातशब्दः पूर्वपदम्, वित्तशब्द उत्तरपदम्, जातमस्य वित्तमिति जातवेदाः । “जातविद्यो वा जातप्रज्ञानः” जातशब्द एव पूर्वपदम्, विदेर्ज्ञानार्थस्योत्तरपदत्वम्, निसर्गत एवास्य जातप्रज्ञानमित्यर्थः । “ब्राह्मणम्” अपि च भवति, जनेर्विदेः जातवेदा इति,—“यत्तज्जातः पशूनविन्दत—इति” । ‘यत्’ असौ ‘तत्’ तदा ‘जातः’ जातमात्र एव निसर्गतः ‘पशून्’



‘अविन्दत’ ‘अलभत्’ “तज्जातवेदसो जातवेदस्त्वम्—इति”  
विज्ञायते । यतश्चैतदेवम्, “तस्मात्” अद्यत्वेऽपि स्वाम्ययम-  
स्माकमिति मन्यमानाः “पशवः” “सर्वान् ऋतून्” प्रति, अपि  
ग्रोष्मे, “अग्निम् अभिसर्पन्ति” ॥

“तस्य” जातवेदसः स्तुत्युदाहरणम् “एषा” ऋक् भवति — ॥

१ (१६) ॥

जातवेदसे सुनवाम सोममरातीयतो निदहाति वेदः ।  
स नः पर्षदति दुर्गाणि विश्वा नावेव सिन्धुं दुरितात्यग्निः ॥  
जातवेदस इति जातवेदस्यां वैवज्जातवेदसेऽर्चाय सुनवाम  
सोममिति प्रसवायाभिषवाय सोमं राजानममृतमरातीयतो  
यज्ञार्थमनिस्मो निदहाति निश्चयेन दहति भस्मो करोति  
सोमो दददित्यर्थः । स नः पर्षदति दुर्गाणि विश्वानि  
दुर्गमानि स्थानानि नावेव सिन्धुं नावा सिन्धुं सिन्धुं नावा  
नदीं जलदुर्गा महाकुलां तारयति दुरितात्यग्निरिति दुरि-  
तानि तारयति तस्यैषा परा भवति ॥ २ ॥

प्र नूनं जातवेदसमश्वं हिनोत वाजिनम् । इदं नो  
बर्हिरासदे ॥ प्रहिणुत जातवेदसं कर्मभिः समश्नुवानमपि  
वोपमार्थे स्यादश्वमिव जातवेदसमितीदं नो बर्हिरासी-

दत्त्विति तदेतदेकमेव जातवेदसं गायत्रं तृचं दशतयीषु  
 विद्यते यत्तु किञ्चिदाग्नेयं तज्जातवेदमानां स्थाने युज्यते  
 स न मन्येतायमेवाग्निरित्यप्येते उत्तरे ज्योतिषी जात-  
 वेदसी उच्येते ततो नु मध्यमः । अभिप्रवन्त समनेव  
 योषा इति तत् पुरस्ताद्व्याख्यातमथाभावादित्य उदु त्यञ्जा-  
 तवेदसमिति तदुपरिष्ठाद्व्याख्यास्यामो यस्तु सूक्तं भजते  
 यस्मै हविर्निरूप्यतेऽयमेव सोऽग्निर्जातवेदा निपातमेवैते  
 उत्तरे ज्योतिषी एतेन नामधेयेन भजते ॥ ३ (२०) ॥

इति सप्तमाध्यायस्य पञ्चमः पादः ॥ ७, ५ ॥

“प्र नूनं जातवेदसम्”—इति (ऋ० सं० ८, ८, ४६, १) ।  
 श्येनस्याग्निपुत्रस्यार्घम् । गायत्री । हे स्तोतारो यूयमुच्यध्वे ।  
 ‘प्रहिनोत’ ‘प्रहिणुत’ प्रेरयत स्तुतिभिरेतं ‘जातवेदसम्’ ‘अश्वम्’  
 “कर्मभिः” सर्वमेतत् जगत् “अश्वानम्” व्यापयन्तम्, ‘वाजिनम्’  
 वेजनवन्तं चञ्चलमर्चिभिः, अथवा “अश्वमिव” इति लुप्तोपमम्,  
 रूढेर्वलोयस्त्वात्, ‘वाजिनं’ वेजनवन्तं ज्वलनस्वभावं शीघ्रम् ।  
 किमिति प्रहिणुत ? इति । इतः,—आसत्तुम् इति कृत्यार्थे केन  
 वा—“इदं नो बर्हिर्आसदे । “इदम्” अस्मत्कर्म, बर्हिषोप-  
 लक्षितं बर्हिः । कथं नामासदभिमतार्थसिद्ध्यर्थमाभिमुख्येन  
 सीदेदित्येवमर्थं प्रहिणुतेति ॥



इदानीमुत्सर्गं दर्शयति प्रयोजनार्थम्,—“तदेतदेकमेव जातवेदस्यं गायत्रं तृचम्”—इत्यादि । तदिति दशतयीष्वस्यानुस्मृतये परोक्षनिर्देशः, एतदिति प्रत्यक्षेण प्र नूनमित्येतया सन्निधोक्त्योपदिशति, गायत्रमिति छन्दोनिर्देशो विचक्षितप्रयोजनार्थः तृचमिति एतत्सूक्तस्य सङ्ख्यानिर्देशः, दशतयीषु सर्वास्वपीति निर्द्धारणे सप्तमी, ‘विद्यते’ अस्ति । ततः किं यद्येतदेकं जातवेदसं गायत्रं तृचं दशतयीषु विद्यते ? शृणु,—बहुभिरेतैर्गायत्रच्छन्दोयुक्तेर्जातवेदस्यैर्मन्त्रैरधियज्ञे प्रयोजनमस्ति, न चैते बहवः सन्ति सर्वास्वपि दशतयीष्वेतदेकं तृचं मुक्त्वा । तत्र किं कर्त्तव्यम् ? इति,—“यत्तु किञ्चिदाग्नेयम्” मन्त्रजातम् गायत्रे एव छन्दसि अजातवेदोलिङ्गमपि, “तत्” “जातवेदसानाम्” मन्त्राणां “स्थाने” विनि “युज्यते” शास्त्रेण । तेन किं स्थितं भवति ? अग्निरेव जातवेदा इति, कर्मपृथक्त्वात् माहाभाग्याद्वा इति, इतरथा हि प्रयोगवैकल्यं स्यात्, न चान्यद्देवमन्यस्य स्थाने प्रयुज्ते । यथा चायमनर्थान्तरमग्निर्जातवेदा एतस्माद् विधिलिङ्गात्, तथा वैश्वानरप्रभृतयोऽपीत्युपेक्ष्यम् ॥

“स न मन्येत”—इति पूर्ववद् विचारः, केवलम् “अभिप्रवन्त”—इत्यत्राग्निपदविचारे अग्निशब्दो विशेष्य आसीत्, जातवेदःशब्दोऽस्य गुणपदमिति, इह तु जातवेदःशब्दविचारे पुनः “अभिप्रवन्त”—इत्यस्मिन्नेवोपात्ते मन्त्रे गुणपदमग्निशब्दो जातवेदःशब्दस्येत्येतावदुपेक्ष्यम् ॥

यथा तु पूर्वास्मिन् “समुद्गर्हिः”—इति आदित्यस्याग्नि-

त्वोपपत्ताबुदाहरणम्, तथेह—“अथ असौ आदित्यः, ‘उदु त्वं जातवेदसम् (ऋ० सं० १, ४, ६, १)’—इति” जातवेदस्त्वोपपत्तौ । तदेतत् प्रतिपदमुदाहरणम् “उपरिष्ठाद् व्याख्यास्यामः”—“जातवेदसं सूर्यमुद्वहन्तीति तु विशेषणविशेष्यसामानाधिकरण्यैकवाक्यप्रसिद्ध्या स्वनिगमसिद्धमस्मिन् मन्त्रे जातवेदाः सूर्यः”—इति । तस्मात् सुष्ठूक्तं यत् “स न मन्येत अयम् एव अग्निः” जातवेदाः इति ॥

“यः तु सूक्तं भजते, यस्मै हविः निरूप्यते, अयम् एव सः अग्निः जातवेदाः”—इति । “यस्तु सूक्तं भजते, यस्मै हविः निरूप्यतेऽयमेव सोऽग्निरजातवेदाः”—इति पूर्ववत् प्रसिद्धिरेव विशेषहेतुः । यद्यपि मन्त्रदर्शनमविशिष्टं त्रयाणामपि ज्योतिषां जातवेदस्त्वे, तथापि पार्थिवोऽग्निरितरयोः प्रसिद्ध्या विशेष्यते, जातवेदस्त्वं हि यथा प्रसिद्धमस्मिन्नग्नौ, न तथा वैद्युते, नापि सूर्ये इति । “निपातमेवैते उत्तरे ज्योतिषी” “एतेन” जातवेदा इत्यनेन “नामधेयेन भजते” इति । व्याख्यातम् ॥३ (२०) ॥

इति ऋज्वर्थायां निरुक्तवृत्तौ द्वादशाध्यायस्य (सप्तमाध्यायस्य)

पञ्चमः पादः ॥ ७, ५ ॥



षष्ठः पादः ॥

वैश्वानरः कस्माद्विश्वान्नरान्नयति विश्व एनं नरा  
नयन्तीति वापि वा विश्वानर एव स्यात् प्रत्यृतः सर्वाणि  
भूतानि तस्य वैश्वानरस्तस्यैषा भवति ॥ १ (२१) ॥

“वैश्वानरः”—इति वक्तव्यम्, तदर्थमुपोद्धन्ति—“वैश्वानरः  
कस्मात्?” “विश्वान् नरान्” इतो लोकात् अमुं लोकं “नयति  
हेतुकर्तृत्वेन सर्वासु प्रवृत्तिषु अयमेव नरान् नयति । यथा  
पञ्चाग्निविद्यामुयाच्यते—“अपि वा सति तस्मिन् सर्वाः प्रवृत्तयः  
फलवत्यो नराणां भवन्तीति हेतुकर्तृत्वेन सर्वासु प्रवृत्तिष्वयमेव  
नरान् नयति प्रवर्त्तयतीति वैश्वानरः” । अथवा “विश्वे एनं नराः  
नयन्ति इति वा” कर्मकारकम्, स नीयमानः तासु तासु क्रिया-  
स्वङ्गभावं नरैः कर्म सम्पद्यते । “अपि वा “विश्वानरः एव”  
कश्चित् “स्यात्” । स पुनः कस्मात् ? “प्रत्यृतः सर्वाणि भूतानि”  
विश्वानि ह्यसौ भूतानि ‘प्रति ऋतः’ प्रविष्ट इत्यर्थः । “तस्य”  
विश्वानरस्य अपत्यं “वैश्वानरः” ॥

“तस्य” वैश्वानरस्य “एषा” प्राधान्यस्तुतिर्ऋक् “भवति”  
—॥ १ (२१) ॥

वैश्वानरस्य सुमतौ स्याम राजा हि कं भुवनानामभि  
श्रीः । इतो जातो विश्वमिदं विचष्टे वैश्वानरो यतते

सूर्येण ॥ इतो जातः सर्वमिदमभिविपश्यति वैश्वानरः  
 संयतते सूर्येण राजा यः सर्वेषां भूतानामभिश्चरणां यस्तस्य  
 वयं वैश्वानरस्य कल्याण्यां मतौ स्यामेति तत् क  
 वैश्वानरो मध्यम इत्याचार्या वर्षकर्माणा ह्येनं स्तौति

—॥ २ (२२) ॥

“वैश्वानरस्य सुमतौ”—इति (ऋ० सं० १, ७, ६, १)  
 कुत्सस्यार्षम् । पृष्ठ्याभिप्लवयोश्चतुर्थपञ्चमयोरहोराग्निमास्तस्य  
 प्रतिपत् । ‘इतः’ पृथिवीलोकात् ओषधिवनस्पतिभ्यः यः ‘जातः’  
 ‘विश्वम् इदं विचष्टे’ “सर्वमिदमभिविपश्यति” । यश्चाभिद्रष्टुं  
 उपकारकत्वेन, दर्शयति वा प्रकाशकत्वेन । यश्च ‘यतते’ “संय-  
 तते” ‘सूर्येण’ सङ्गच्छते स्वेन भासा । ‘राजा’ च “यः” भूत-  
 नानां “सर्वेषां भूतानाम्” ‘अभिश्चरीः’ “अभिश्चरणीयः आश्चरणीयः ।  
 “तस्य वयम्” एवङ्गुणयुक्तस्य ‘वैश्वानरस्य’ नित्यं ‘सुमतौ’  
 “कल्याण्यां मतौ” उपकारप्रवृत्तायामात्मनो यथाभिमतार्थसाधि-  
 कायाम् ‘स्याम’ ।—इत्येतन् आशास्महे । लोकेऽपि हि स्तूयते  
 एव पूर्वम्, पश्चात् प्रार्थयत इत्याचार्यः पश्यन् मन्त्रेऽप्ययमेव  
 न्याय इत्युपदर्शनार्थं पदानां क्रमं विभेद, कल्याण्यां मतौ स्यामे-  
 त्याशिषा च समापयाञ्चक्रे ॥

अनेकतिङ्घि चैतस्मिन् मन्त्रे प्रतितिङ् वाक्यभेदे प्राप्ते यत्  
 दोरध्याहारेण “राजा यः सर्वेषां भूतानामभिश्चरणीयः, तस्य  
 वयं वैश्वानरस्य कल्याण्यां मतौ स्याम”—इत्येकवाक्यतया



सामर्थ्यमुद्गाधयाञ्चकार। एकोऽत्रार्थपतिर्वैश्वानरः, यतः कल्याणी  
 आशास्यते मतिः, तमेभिः शब्दैरभिष्टौति, सन्तिष्ठते स्तुति-  
 रिति। अयमेकवाक्यतान्यायः प्रायशो मन्त्रेषु, क्वचित् पुनः  
 प्रत्याख्यातमर्थमपेक्ष्य एकस्मिन्नपि मन्त्रे वाक्यभेदो भवत्येव।  
 तद्यथा,—“ऋचां त्वः पोषम् (ऋ० सं० ८, २, २४, ६)” इत्यत्र  
 प्रतिपादं वाक्यसमाप्तिः। अन्येषामपि च मन्त्राणामाकाङ्क्षि-  
 तार्थिनां परस्परमेकवाक्यता भवति, तदपि चोपप्रदर्शयिष्यति—  
 “येना पाचक चक्षसा (ऋ० सं० १, ४, ८, १)” —  
 इत्यत्र ॥

“तत् को वैश्वानरः”—इति। अतः प्रभृति विचारः।  
 तदिति वाक्योपादाने। कोऽयं वैश्वानरः? इति कुतः  
 संशयः? आगमविप्रतिपत्तेः, विश्वानरविद्यायां तावत्  
 ‘आत्मा’ इत्यात्मविदः, इन्द्रादित्यवाय्वाकाशोदकपृथिव्याद-  
 यश्च पृथक् पृथगेव वैश्वानरत्वेन विज्ञायन्ते। अपि च  
 “मध्यमः” वैश्वानरः इति नैरुक्ताः केचित् आचार्याः  
 मन्यन्ते। कस्मात्? “वर्षकर्मणा ह्येनं स्तौति” मन्त्रद्वक।  
 हिशब्दो हेत्वर्थः, वर्षकर्मणैर्न वैश्वानरं यस्मान्मन्त्रद्वक् स्तौति  
 ॥ २ (२२) ॥

अ नू महि॑त्वं वृष॑भस्य वोचं॑ यं पू॒रवो वृत्र॑हणं सच॑न्ते।  
 वै॒श्वान॑रो दस्युम॒ग्निर्जघ॑न्वान् अधू॒नोत्क॑ष्ठा अव शम्ब॑रं  
 भेत् ॥ अ॒ब्रवी॑मि तन्महि॑त्वं माहाभा॒ग्यं वृष॑भस्य वर्षि॑तुरपां

यं पूरवः पूरयितव्या मनुष्या वृत्रहणं मेघहनं सचन्ते  
 सेवन्ते वर्षकामा दस्युर्दस्यतेः क्षयार्थादुपदस्यन्त्यस्मिन्सा  
 उपदासयति कर्माणि तमग्निर्वैश्वानरो घ्नन्वाधूनोदपः  
 काष्ठा अभिनच्छम्बरं मेघमथासावादित्य इति पूर्वं याज्ञि-  
 काः ॥ ३ ॥

कथम् ? इति । अत आह,—“प्र नू महित्वम्” इति (ऋ-  
 सं० १, ४, २५, ६) । नोधस आर्षम् । त्रिष्टुप् । वैश्वानरोऽग्नि-  
 र्देवता । ‘प्रवोचम्’ “प्रववीमि” अहम् । ‘महित्वम्’ “माहा-  
 भाग्यम्” स्तुत्या । कस्य ? ‘वृषभस्य’ “वर्षितुरपाम्” । ‘यम्’  
 अन्येऽपि ‘पूरवः’ “पूरयितव्याः मनुष्याः” कामैः, ‘वृत्रहणम्’  
 “मेघहनम्” ‘सचन्ते’ “सेवन्ते” “वर्षकामाः” स्तुतिभिः । तन्मा-  
 हाभाग्यं प्रववीमि,—यदसौ वर्षिता ‘वैश्वानरः’ ‘अग्नि-  
 र्दस्युं’ दासयितारमुपक्षयितारं रसानाम्, शुष्यन्ति हि  
 तदनुद्गमे शस्यानि, कर्मणां वोपदासयितारमनावृष्टिद्वारेण, तं  
 दस्युम्, ‘शम्बरम्’ “मेघम्” उदकवन्तमुदकपूर्णम्, ‘जघन्वा-  
 हतवान्,—‘अवमेत्’ “अवाभिनत् व्यदारयत्,—विदार्य व-  
 ‘अधूनोत्’ वर्षभावेनाकम्पयत् अक्षारयत् ‘काष्ठाः’ अपः । य-  
 तस्याहं वर्षप्राप्त्यर्थं प्रावोचं माहाभाग्यम्, स वर्षत्वस्माकमित्य-  
 मिप्रायः ॥

एवमेतस्मिन् मन्त्रे वैश्वानरस्य वर्षकर्मणैकवाक्यतासम्बन्धात्  
 नान्यो मध्यमात् वैश्वानर इत्याचार्या मन्यन्ते । स्थितं तावदेवम् ।



“असौ आदित्यः,—इति पूर्वं याज्ञिकाः। असाविति कर्मात्मनैनमुपदिशन् ब्रवीति, मा भूत् गौणः कश्चित् प्रत्यय इति। विधिमन्त्रार्थवादेभ्यो यज्ञसतत्त्वमुन्नीयैनं यज्ञं प्रयोगतः प्रथमं ये चक्रुः, ते ‘पूर्वं याज्ञिकाः’ साक्षात्कृतधर्माण इत्यर्थः। त एनमेवमाहुः—‘असौ आदित्यः इति’। कया पुनरुपपत्त्या त एवमाहुः ? इति। विध्यनुकरणप्रसिद्ध्या ॥ ३ ॥

एषां लोकानां रोहेण सवनानां रोह आम्नातो रोहात् प्रत्यवरोहश्चिकीर्षितस्तामनुकृतिं होताग्निमारुते शस्त्रे वैश्वानरीयेण सूक्तेन प्रतिपद्यते सोऽपि न स्तोत्रियमाद्रियेताग्नेयो हि भवति तत आगच्छति मध्यस्थाना देवता रुद्रञ्च मरुतश्च ततोऽग्निमिहस्थानमत्रैव स्तोत्रियं शंसति ॥ ४ ॥

कथम् ? इति। यतः तन्मतमाह,—“एषां लोकानां रोहेण सवनानां रोह आम्नातः”। य एव हि लोकानामारोहणानुक्रमः, पृथिवी—अन्तरिक्षम्—द्यौः इति, स एव सवनानामपि क्रमः, प्रातःसवनम्—माध्यन्दिनम्—तृतीयसवनम् इति। ततः किम् ? कस्मिंश्चित् कर्मणि रोहप्रातिलोभ्येन “रोहात् प्रत्यवरोहः” “चिकीर्षितः” कर्तुमीप्सितः, तदुपग्याचक्ष्महे। स एव होता प्रातःसवनं पृथिवीलोकभक्तिं शंसति, संसृतत्वात्, ततोमाध्यन्दिनमन्तरिक्षलोकभक्तिं शंसति संसृतत्वात्, ततस्तृतीयसवनं द्यूलोकभक्तिं शंसति, संसृतत्वात्। प्रतिभक्तिसंसृतवच्च शंसन्—

स पृथिवीलोकात् अन्तरिक्षलोकमारूढो भवति, अन्तरिक्षलोकात्  
 द्युलोकम्, स च द्युलोकमारोहन् द्युलोकभक्तिं तृतीयसवनं  
 शंसति, तदपि शंसन् द्युलोकमारूढो भवति। सः अग्निष्टोमसाधि-  
 यज्ञायज्ञिये यत् शस्त्रम् आग्निमारुतं तत्सवनलोकप्रत्यवरोहानु-  
 कृतिं चिकीर्षच्छस्त्रं “वैश्वानरीयेण सूक्तेन” “प्रतिपद्यन्” प्रा-  
 भते। तद्यथा—“वैश्वानराय पृथुपाजसे (ऋ० सं० ३, १, ३, सू०)  
 इतिप्रतिपत्। “सोऽपि न स्तोत्रियम् आद्रियेत, आग्नेयो हि  
 भवति”। प्रत्यवरोहे कर्त्तव्ये स च पुनराग्नेयोऽयं स्तोत्रियः  
 अग्निश्च पृथिवीस्थानः, तद्यदि तमाद्रियेत, न प्रत्यवरोहानुकृति-  
 प्रारम्भः कृतः स्यात्। अन्येषु शस्त्रेषु च युक्तं यदूद्ध्वमारु-  
 रुक्षमाणः स्तोत्रियेण प्रतिपद्यते, इह पुनरवरुक्षमाणो द्युस्था-  
 धिदेवताः शंसमानः क्रमेण वैश्वानरीयेण सूक्तेन प्रतिपद्यत इति  
 तेन ज्ञायते आदित्यो वैश्वानर इति ॥

अपि च सुतरां प्रत्यवरोहानुकरणमेतदिति गम्यते. यन् “तत्  
 आगच्छति मध्यमस्थाना देवताः—रुद्रश्च मरुतश्च”। ‘तत्’  
 वैश्वानरीयात् सूक्तात् प्रत्यवरोहानुकरणाभिप्रायेण शस्तात्  
 प्रत्यवरुह्य मध्यस्थाना देवता आगच्छति मध्यस्थानेऽभिप्रायेण शं-  
 सि-  
 तुम्। कतमाः? रुद्रश्च मरुतश्च। तद्यथा—“आते पतर्मस्तां  
 सुममेतु (ऋ० सं० २, ४, ११, सू०)” इति। ततोऽपि मध्यस्था-  
 नात् पृथिवीस्थानं प्रत्यवरुह्य अत्रैव तं स्तोत्रियं शंसति—  
 “यज्ञायज्ञा वो अग्नये (ऋ० सं० ६, ४, ५, सू०)” इति। तदेवमेत-  
 स्मात् विध्यनुकरणात् पश्याम आदित्यो वैश्वानर इति ॥ ४ ॥



अथापि वैश्वानरीयो द्वादशकपालो भवत्येतस्य हि द्वादशविधं कर्माथापि ब्राह्मणं भवत्यसौ वा आदित्योऽग्नि-  
वैश्वानर इत्यथापि निवित् सौर्यवैश्वानरी भवत्या यो  
द्यां भात्या पृथिवीमित्येष हि द्यावापृथिव्या वा भासयत्य-  
थापि छान्दोमिकं सूक्तं सौर्यवैश्वानरं भवति दिवि पृष्ठो  
अरोचतेत्येष हि दिवि पृष्ठो अरोचतेत्यथापि हविष्पान्तीयं  
सूक्तं सौर्यवैश्वानरं भवति ॥ ५ ॥

“अथापि वैश्वानरीयो द्वादशकपालो भवति” । देवता-  
गुणसामन्येन हि अधियज्ञेषु गुणविधयः कल्प्यन्ते, वैश्वानरीयश्च  
सर्वत्र द्वादशकपालः । “एतस्य हि “द्वादशविधं” द्वादशमासप्र-  
विभागलक्षणं “कर्म” । तेनैतस्मादपि देवतागुणकपालविध्यनु-  
करणात् पश्याम आदित्यो वैश्वानर इति ॥

“अथापि निवित् सौर्यवैश्वानरी भवति” । निवि-  
दित्याकृतिविशिष्टो मन्त्रः, शस्त्रमध्यपाती । स तथा भवति  
यथा सूर्यो वैश्वानर इति न पार्थिवो न मध्यम इति ।  
कथम् ? इति । भवति हि तत्रैतत् पदम्,—“आ यो द्यां  
भात्यापृथिवीम्” इति । न च पुनरादित्यादन्योऽवभास-  
यते द्यावापृथिव्यौ, यत उच्यते,—“एष हि द्यावापृथिव्या-  
वाभासायति” ॥

“अथापि छान्दोमिकं सूक्तं सौर्यवैश्वानरं भवति” ।

कतमत् ? “दिवि पृष्ठो अरोचताग्निर्वैश्वानरो बृहन् । क्ष्मा  
 वृधान ओजसा चनोहितो ज्योतिषा वाधते तमः ॥”—इति  
 (य० वा० सं० ३३, ६२ । ऋ० सं० १, ७, ६, २०—५, २, १  
 २) । न च पुनरादित्यादन्यो दिवि पृष्ठो रोचते, यत उच्यते  
 —एष हि “दिवि पृष्ठो अरोचत” । ‘दिवि पृष्ठः’ द्युलोके स्थितः  
 अवस्थित इत्यर्थः, ‘अरोचत’ रोचते दीप्यते । कोऽसौ ? इति  
 ‘अग्निर्वैश्वानरः’ ‘बृहन्’ महान् इत्यर्थः । स रोचमानः किं  
 करोति ? ‘ज्योतिषा’ स्वेन ‘वाधते’ ‘तमः’ नाशयति  
 इत्यर्थः ॥

“अथापि हविष्यान्तीयं सूक्तं सौर्यवैश्वानरं भवति”  
 कथम् ? इति । भवति हि तत्र मन्त्रः—सूर्यो वैश्वानर इति  
 समर्थः । तद्यथा,—“विश्वस्मा अग्निं भुवनाय देवा वैश्वानरं  
 केतुमहामकृण्वन् ( ऋ० सं० ८, ४, १२, २ )”—इति । वैश्वानर  
 केतुं कर्त्तारमहामकृण्वन्निति । नैवः तावदादित्यादन्यस्या  
 कर्त्तृत्वमुपपद्यते पार्थिवे मध्यमे वा, आदित्य एव ह्युदयान्  
 मयाभ्यामहानि करोति । तेन वयमेतैर्हेतुभिः पश्यामः सूक्तं  
 वैश्वानर इति ॥ ५ ॥

अयमेवाग्निर्वैश्वानर इति शाकपूणिर्विश्वानराणां  
 उत्तरे ज्योतिषी वैश्वानरोऽयं यत्ताभ्यां जायते कथन्त्वत्र  
 मेताभ्यां जायत इति यत्र वैद्युतः शरणमभिहन्ति यावत्  
 नुपात्तो भवति मध्यमधर्मेव तावद्भवत्युदकेन्धनः शरीरोप



शमन उपादीयमान एवायं सम्पद्यत उदकोपशमनः  
शरीरदीप्तिः ॥ ६ ॥

“अयम् एव अग्निः वैश्वानरः, इति शाकपूणिः” । न मध्यमो न सूर्यः किं तर्हि ? अयमेव पार्थिवः अग्निः । केन हेतुना ? तद्धितोत्पत्तिसामर्थ्यात् । कथम् ? इति । “विश्वानरावेते उत्तरै ज्योतिषी” । तदुक्तम्,—“अपि वा विश्वानर एव कश्चित् स्यात्, तस्यापत्यं वैश्वानरः” इति । तदिदमुपपद्यते,—“वैश्वानरः अयम् यत् ताभ्यां जायते” । तस्मात् तद्धितेन व्यपदेशेन पार्थिवोऽग्निर्वैश्वानर इति ॥

“कथन्त्वयमेताभ्यां जायते” । यत उच्यते,—“यत्र वैद्युतः” अग्निः, “शरणम् अभिहन्ति” । आश्रयमात्मनो दारु, उदकम्, अन्यद्वा ‘अभिहन्ति’ निहन्ति, अभिगच्छति प्राप्नोतीत्यर्थः । किं तत्र तत् दीप्यते, स च पुनः “यावदनुपात्तो भवति” मनुष्यैरस्पृष्टो भवत्यपरिगृहीतो वा । किं तावत् ? “मध्यमधर्मेव तावत् भवति” । कः पुनर्मध्यमस्य धर्मः ? यदसौ “उदकेन्धनः शरीरोपशमनः” उदकेनेन्धते दीप्यते रसस्वभावकेन शरीरेण काष्ठेनान्येन वाप्रतिहतमूर्त्तिस्वभावकेन पार्थिवधातु-बहुलेनोपशाम्यति, स मध्यमस्य धर्मः । तदेतत् स्थानजात्यादिकृतं स्वाभाव्यमहेतुकं ज्योतिषो न भवति प्रथमस्य धर्मः । स च पुनः “उपादीयमानः एव” “अयम्” पार्थिवोऽग्निः “सम्पद्यते” । कथम् ? उपात्तो हि मनुष्यैः स्वजातिधर्म

हित्वा पार्थिवधर्मं प्रतिपद्यते । कथम् ? इति । “उदकोपशमनः” शरीरदीप्तिः । विपर्यस्तधर्मा मध्यमेन सम्पद्यते एवन्तावन्मध्यमादयं विश्वानरात् स जायते, तेनायं तदपत्यमिति भवति हि तद्विद्यार्थोपपत्त्वा वैश्वानरः ॥६॥

अथादित्यादुदीचिप्रथमसमावृत्त आदित्ये कंसं वा माणि वा परिमृज्य प्रतिस्वरे यत्र शुष्कगोमयमसंस्पर्शयन् धारयति तत् प्रदीप्यते सोऽयमेव सम्पद्यते तथाप्याह । वैश्वानरो यतते सूर्येणेति । न च पुनरात्मनात्मा संयततेऽन्ये नैवान्यः संयतत इत इममादधात्यमुतोऽमुष्य रश्मयः प्रादुर्भवन्तीतोऽस्यार्चिषस्तयोर्भासोः संसङ्गं दृष्ट्वैव भवक्षत् ॥ ७ ॥

अथ पुनरादित्यात् कथं जायते ? आह,—अथादित्यादुदीचिप्रथमसमावृत्त आदित्ये—इत्यमेवादि । ‘अथ’ शब्द आनन्तर्ये, प्रकृतादर्थान्तरमधिकरोति । उदीचीं दिशं प्रति प्रथमसमावृत्तः आदित्यः, तस्मिन् ‘उदीचिप्रथमसमावृत्ते’ उदगमनादौ इत्यर्थः । कथम् ? इति । “कंसं वा माणि वा परिमृज्य” यमादित्यमणिमित्याचक्षते । “प्रतिस्वरे” प्रत्युपतापे । “यत्र शुष्कगोमयम् असंस्पर्शयन् धारयति, तत् प्रदीप्यते” “सोऽयमेव सम्पद्यते” यः शुष्कगोमयेऽग्निर्जायते । स एवमादित्यादपि कंसाद्वा मणेर्वा जायते, असावपि च वैश्वानरः



इत्युच्यते. तदपत्यापेक्षयाप्यस्य वैश्वानरत्वमुपपद्यते । अथाप्याह,  
तद्धितविग्रहव्यपदेशात् तावदेवमुपपद्यते—अन्य आदित्यात्  
तोवद्वैश्वानरः ॥

“अथापि” अयमपरो व्यपदेश एकवाक्ये विभक्त्यन्तरकृतः  
सूर्य्यवैश्वानरयोर्भेदं गमयति । तद्यथा—“वैश्वानरो यतते  
सूर्य्येण” इति मन्त्रद्रुगाह । प्रथमान्तस्य वैश्वानरशब्दस्य  
तृतीयान्तेन सूर्य्यशब्देन विभक्तिभेदाद् विशेषणविशेष्यभावेन  
सामानाधिकरण्यं नास्ति । एतदेवासामानाधिकरण्यमपेक्ष्य  
अनेकत्वं वैश्वानरसूर्य्यशब्दयोर्ब्रवीति,—“न च पुनरात्मनात्मा  
संयतते” । किं तर्हि ? “अन्येनैवान्यः” “संयतते” सङ्गच्छते,  
यथा देवदत्तो यज्ञदत्तेन । तत् कथमयं संयतते सूर्य्येण ? इति  
यत आह,—“इत इममादधाति” । इतो लोकादोषधीभ्यः  
शरादिभ्यो वनस्पतिभ्यो वा मथित्वा प्रत्यक्षत एव इममादधाति  
अस्यादधातीन्धनैः । ‘अमुतः’ मण्डलात् कर्मात्मनः “अमुष्य”  
च आदित्यमण्डलाधिष्ठातुः स्वभूताः “रश्मयः” “प्रादुर्भवन्ति” ।  
“इतः” तेजःपिण्डात् “अस्य” तदधिष्ठातुः “अर्चिषः” प्रादुर्भव-  
न्तीति वर्तते । “तयोः भासोः संसङ्गं दृष्ट्वैवमक्षत्” मन्त्रद्रुक्  
“वैश्वानरो यतते सूर्य्येण—इति ॥ ७ ॥

अथ यान्येतान्यौत्तमिकानि सूक्तानि भागानि वा  
सावित्राणि वा सौर्याणि वा पौष्णानि वा वैष्णवानि वा  
वैश्वदेवानि वा तेषु वैश्वानरीयाः प्रवादा अभविष्यन्नादित्य-

कर्मणा चैनमस्तोष्यन्नित्युदेपीत्यस्तमेषीति विपर्ययो पीत्य  
 ग्नेयेष्वेव हि सूक्तेषु वैश्वानरीयाः प्रवादा भवन्त्यग्निकर्मा  
 स्तौतीति दहसीति वहसीति पचमीति यथो एतद्वर्षकर्म  
 ह्येनं स्तौतीत्यस्मिन्नप्येतदुपपद्यते ॥ ७ ॥

“अथ”—इति अधिकारान्तरे । यदि सूय्यो वैश्वानरः  
 अभविष्यत्, ततो ननु “यान्येतानि” “औत्तमिकानि सूक्तानि”  
 उत्तमस्थानदेवताविशेषस्तुत्यर्थानि । तद्यथा—“भागानि ।  
 सावित्राणि वा पौष्णानि वा वैष्णवानि वा” । गुणपदं  
 मभ्युपेत्य वैश्वानरशब्दस्य ब्रवीति । “तेषु” सूक्तेषु “वैश्वानरः  
 प्रवादाः” भगादीनां विशेषणत्वेन “अभविष्यन्” हे भग वैश्व  
 नर ! हे सवितः वैश्वानर ! इत्येवमादयः । “आदित्यकर्मणा  
 एनमस्तोष्यन्” । एवं वैश्वानरीयेषु सूक्तेषु वैश्वानरमस्तोष्य  
 मन्त्रदूशः । कथम् ? इति । “उदेपीत्यस्तमेषीति विपर्ययेपीति”  
 इतिकरण एवंशब्दार्थे, एवमुदेषि त्वं वैश्वानर !—एवमस्तोष्य  
 —एवं विपर्ययेषि इति । न च पुदरेतदुभयमप्यस्ति,—न हि वैश्व  
 नरीयाः प्रवादा औत्तमिकेषु सूक्तेषु सन्ति, नाप्यादित्यकर्मणा  
 वैश्वानरं स्तुवन्ति मन्त्रदूशः । तस्मान्नैष सूय्यो वैश्वानर इति ।

किञ्चायमपरो विशेषहेतुरग्निवैश्वानर इति “आग्नेयेष्वे  
 हि सूक्तेषु वैश्वानरीयाः प्रवादाः भवन्ति” अग्निविशेषणत्वेन ।  
 वैश्वानर मृत आज्ञातमग्निम् ( ऋ० सं० ४, ५, ६, १ )—  
 इत्येवमादयः ॥



“अग्निकर्मणा च” “एनं” वैश्वानरं प्रायेण “स्तौतीति”  
 “वहसीति, पचसीति, दहसीति” । एवं वैश्वानर ! वहसि  
 हवींषि, पचसि पक्त्वानि, दहसि दग्धवानि ॥

तस्मादग्निरेव वैश्वानर इति स्थितम् ॥

तदेते षट् हेतवः,—तद्धितेन विग्रहव्यपदेशात् ( १ ),  
 एकवाक्ये विभक्त्यन्तरव्यपदेशात् ( २ ), औत्तमिकेषु सूक्तषु  
 अप्रवादात् ( ३ ), आदित्यकर्मणा असंस्तवात् ( ४ ) आग्नेयेषु  
 सूक्तेषु प्रवादात् ( ५ ) अग्निकर्मणा च संस्तवात् ( ६ ) इति ॥

तत् पुनरेतदग्नेर्वैश्वानरत्वं स्थितमप्यस्थितमिव परपक्ष-  
 हेतुष्वनिराकृतेषु, अतः तन्निराकरणाय प्रस्तौति । यथो एतत्—  
 इति । यत् पुनरेतदुक्तं वर्षकर्मणा यस्मात् स्तौति, तस्मान्मध्यम  
 इति । “अस्मिन्नपि” पार्थिवेऽग्नौ “एतदुपपद्यते” वर्षकर्म ॥ ८ ॥

समानमेतदुदकमुच्चैत्यव चाहभिः । भूमिं पर्जन्या  
 जिन्वन्ति दिवञ्जिन्वन्त्यग्नयः ॥ इतिसा निगदव्याख्याता ॥

—६ (२३) ॥

इति सप्तमाध्यायस्य षष्ठः पादः ॥ ७, ६ ॥

कथम् ? इत्यत आह—“समानमेतत्”—इति (ऋ० सं०  
 २, ३, २३, ५) । ‘समानम् एकमेवेदम् ‘उदकम्’ उदकत्वेनावि-  
 शिष्टम्, “उच्चैत्यव चाहभिः” । ‘उत् एति च, ऊर्ध्वं चैति,  
 अहोभिर्निमित्तभूतैः पुनश्चाहोभिरेव अवाङ्मतेति, दक्षिणोत्त-  
 रायणयोर्व्यावृत्तिभिः प्रतिसंवत्सरमहान्यभिप्रेतानि । तदेतदे

कमेवोदकं पर्यायेणोत्तरायणदक्षिणायायनयोः जगद्यात्रा  
 द्वये तदुदेति चावैति च वर्षकर्मभावेन । कथम् ? इत्यत आह—  
 —अवाङ् तावदेति, 'भूमिं' 'पर्जन्याः' प्रार्जयितारो रसा  
 माध्यमिका देवगणा वर्षाममुतो मुञ्चन्तः 'भूमिं' 'जिन्वन्ति'  
 तर्पयन्ति ओषध्युत्पत्तये । एवं तावदवाङ्ङेति । अथ पुनरुक्तं  
 कथमेति ? इत्यत आह,—“दिवं जिन्वन्त्यग्नयः” यथैवामुं  
 वर्षणेमा पर्जन्या जिन्वन्ति, तथैवाहुतिप्रभवेण वर्षेण दि  
 जिन्वन्त्यग्नयः, आहुतयो ह्यग्नौ प्रक्षिप्ताः तेन दग्धास्ता स्वार्चि  
 कृत्वोदकभावमापाद्य परमं सूक्ष्मं देवोपभोगयोग्यं द्यां प्रा  
 वर्षभावेनोन्नीयन्तेतल्लोकनिवासिनां तृप्तये, ततस्त इह पुन  
 प्रकल्पयन्ति । तदुक्तम्—“अमुष्य लोकस्य का गतिरिति  
 अयं लोक इति होवाच”—इति ।

एवञ्च सुतरामयमपि च वर्षवान्, आहुतिमूलत्वात् सर्वस्य  
 वर्षस्य । स्मर्यते च—“अग्नौ प्रास्ताहुतिः सम्यगादित्यमुपतिष्ठते”  
 इति । तत्र यदभूद् वर्षकर्मभावान्मध्यम इति, तदेतद्वैशेषिकं मध्य  
 मस्य वैश्वानरत्वेन लक्षणम् ॥

अपि चायमपरो मन्त्रः, यस्मिन्नग्निरादित्यो वर्षकर्मणा  
 स्तूयते । तस्मात् सुतरामनैकान्तो वर्षकर्माभिष्टवो मध्यमस्येत्यत  
 आह—“कृष्णं नियानम्” इति ॥ ६ (२३) ॥

इति निरुक्तवृत्तौ द्वादशाध्यायस्य (सप्तमाध्यायस्य)

षष्ठः पादः ॥ ७, ६ ॥



## सप्तमः पादः

कृष्णं नियानं हरयः सुपर्णा अपोवसाना दिवमुत्प-  
तन्ति । त आ ववृत्रन् सदनादृतस्यादिद् घृतेन पृथिवी  
व्युद्यते ॥ कृष्णं निरयणं रात्रिरादित्यस्य हरयः सुपर्णा  
हरणाआदित्यरश्मयस्ते यदामुतोऽर्वाञ्चः पर्यावर्तन्ते  
सहस्थानादुदकस्यादित्यादथ घृतेनोदकेन पृथिवी व्युद्यते  
घृतमित्युदकनाम जिवर्त्तेः सिञ्चतिकर्मणोऽथापि ब्राह्मणं  
भवत्यग्निर्वा इतो वृष्टिं समीरयति धामच्छदिवि भूत्वा  
वर्षति मरुतः सृष्टां वृष्टिं नयन्ति यदासावादित्योऽग्निं  
रश्मिभिः पर्यावर्त्ततेऽथ वर्षतीति यथो एतद्रोहात् प्रत्यव-  
रोहश्चिकीर्षित इत्याम्नायवचनादेतद्भवति यथो एतत्  
—॥ १ ॥

“कृष्णं नियानम्”—इति ( ऋ० सं० २, ३, २३, १ ) । दीर्घ-  
तमस आर्षम् । त्रिष्टुप् । वृष्टिकामस्य कारीर्यामग्नये धामच्छदे  
अष्टाकपालम्, तस्य पुरोऽनुवाक्या, तस्यां मैत्रायणीयके अग्नि-  
रयमादित्यीकृत्य स्तूयते इति प्रकरणादध्यवसीयते । ‘कृष्णम्’  
किं पुनस्तत् कृष्णम् ? ‘नियानं’ ‘निरयणं’ निर्गतिः, निर्गच्छत्ये-  
तदिति ‘नियानं’ वर्त्म, पन्थाः, । तच्च पुनरेतत् “रात्रिः आदित्यस्य”

द्वे ह्यस्यायने शुक्लं चोत्तरम्, कृष्णं च दक्षिणम्, सा हि वैम-  
 रात्रिरभिप्रेता । ततो ब्रवीति रात्रिरादित्यस्य ज्योतिषः ।  
 एष भगवानादित्यो यदा जगदनुग्रहाय गर्भमुदकमात्मन्याधित्-  
 रूत्तरायणं प्रतिपद्यते, तदैते 'हरयः' रस "हरणाः" 'सुपर्णाः' तस्मै  
 "रश्मयः" सर्वस्मादस्माल्लोकात् 'अपो वसानाः' आत्मन्याच्छ-  
 दयन्तः आददानाः 'दिवं द्योतनवन्तम् एतमादित्यं प्रति 'उत्त-  
 तन्ति' तदुदकं निधित्समानाः तस्मिन् गर्भत्वेन स एष आदि-  
 उत्तरायणं मासैः षड्भिः आहितोदकगर्भः सम्पद्यते । स एष  
 परिष्क्तोदकगर्भो दक्षिणं वर्त्म प्रतिपद्यमानो नभस्यात् मासा-  
 प्रभृति प्रसूयते । तदिदमुच्यते,—“त आ ववृत्रन् सदनाद्भूतस्य  
 इति । 'ते' रश्मयः “यदा” “अमुतः” अमुष्मात् आदित्या-  
 'भूतस्य' उदकस्य 'सदनात्' सहस्थानात् 'आ ववृत्रन्' यदा  
 “पर्यावर्त्तन्ते” ‘आत्’ “अथ” तदा वृत्तिसमनन्तरमेव 'घृतेन  
 “उदकेन” ‘पृथिवीं’ ‘व्युद्यते’ विविधमुद्यते । “घृतम् इति  
 उदकनाम” ‘पृथिवी व्युद्यते’ इति सामर्थ्यात् । तत् पुन-  
 “जिघर्त्तः सिञ्चतिकर्मणः” ॥

एवमेतस्मिन् मन्त्रे मन्त्ररूपादादित्यः, प्रकरणादग्निः, उभय-  
 थाप्यन्यो मध्यमात् वर्षकर्मणः कर्त्ता ॥

“अथापि ब्राह्मणम्” एतस्मिन् प्रकरणे यस्मिन्नयं मन्त्रो  
 विनियुज्यते, “अग्निर्वा इतो वृष्टिं समीरयति”—इत्येवमादि ।  
 अग्निः इतो लोकात् वृष्टिं समन्तत ईरयति । धूमभूता आप-  
 ओषधिवनस्पतिभ्यो विनिवर्यमानाः आहुतिभूताश्चामुं लोक-



माविशन्ति । अग्निर्वै धूमो जायते, धूमादभ्रम्, अभ्रात् वृष्टि-  
रिति ह विज्ञायते । ताः पुनरग्निस्थानाभिसम्पत्तिप्रनाडिकया  
धामच्छदादित्यो भूत्वा धाम्नां छादयिता रश्मिभिर्मघरूपैर्मध्य-  
मस्थानमापादयति । एवं तेन सृष्टां वृष्टिं मध्यस्थानान्मरुतो  
वायवो मेघोदराणि विदार्य तेभ्यो विशिपन्तो वृष्टिमिमं लोकं  
नयन्ति प्रापयन्तीत्यर्थः ॥

अथापरमपि ब्राह्मणं भवति—“यदासावादित्योऽग्निं  
रश्मिभिः” इत्येवमादि । तदेवमेतत् वर्षकर्म समानं सर्वेषाम्  
इत्येहेतुर्मध्यमस्य वैश्वानरत्वे भवति ॥

“यथो एतत् यत् पुनरेतदुक्तं याज्ञिकपक्षे—”रोहात् प्रत्यवरो-  
हश्चिकीर्षितः इति” । अकारणमेतत् सूर्यस्य वैश्वानरत्वे ।  
कस्मात्? “आम्नायवचनात् एतत्” एवं “भवति” रोहात्  
प्रत्यवरोह इत्यर्थवादमात्रमेव ॥

“यथो एतत्” यदपि चोक्तम्—॥ १ ॥

वैश्वानरीयो द्वादशकपालो भवतीत्यनिर्वचनं कपा-  
लानि भवन्त्यस्ति हि सौर्या एककपालः पञ्चकपालश्च  
यथो एतद् ब्राह्मणं भवतीति बहुभक्तिवादीनि हि  
ब्राह्मणानि भवन्ति पृथिवी वैश्वानरः संवत्सरो वैश्वानरो  
ब्राह्मणो वैश्वानर इति यथो एतन्नित्सौर्या वैश्वानरी  
भवतीत्यस्यैव सा भवति यो विड्भ्यो मानुषीभ्यो दीदेदित्येष

हि विड्भ्यो मानुषीभ्यो दीप्यते यथो एतच्छान्दोमिकं सूक्तं  
 सौर्यवैश्वानरं भवतीत्यस्यैव तद्भवति जमदग्निभिराहु  
 इति जमदग्नयः प्रजमिताग्नयो वा प्रज्वलिताग्नयो वा  
 तैरभिहुतो भवति यथो एतद्विष्ण्वान्तीयं सूक्तं सौर्य-  
 वैश्वानरं भवतीत्यस्यैव तद्भवति ॥ २ (२४) ॥

“वैश्वानरीयो द्वादशकपालो भवति”—इति । एतदप्य-  
 कारणं सूर्यस्य वैश्वानरत्वे । कस्मात् ? व्यभिचारात्, व्यभि-  
 चार्येतदित्यत आह,—“अस्ति हि सौर्य एककपालः पञ्चकपा-  
 लश्च” । यदि हि देवतागुणामिप्रायमभविष्यत् द्वादशविष-  
 मस्य कर्म, तस्मात् द्वादशकपाल इति । नन्वेवं सति सौर्यो  
 ऽपि द्वादशकपाल एवाभावेष्यत्, अभिधानमात्रं भिद्यते न कर्मेति  
 न च भवति सौर्यो द्वादशकपाल इति । तस्मादहेतुः कपालानि ।

“यथो एतत्” यदप्युक्तम्—“ब्राह्मणं सौर्यं वैश्वानरप्रवर्त-  
 भवतीति” । एतदप्यकारणम् । कस्मात् ? “बहुभक्तिवादीनि  
 हि ब्राह्मणानि भवन्ति” । यस्मात् बहुभक्तिवादीनि ब्राह्मणानि  
 भवन्ति । भक्तिर्नाम गुणकल्पना, येन केनचिद् गुणेन ब्राह्मणं  
 सर्वं सर्वथा ब्रवीति, तत्र तत्त्वमन्वेष्यमेव भवति । तद्यथा ।  
 “पृथिवी, वैश्वानरः”—इत्येवमादि किमपि ब्राह्मणेन बहु  
 वैश्वानरशब्देनोच्यते भक्त्या ॥

“यथो एतत्”—“निवित् सौर्यवैश्वानरी भवतीति” ।  
 “अस्यैव” अग्नेः “सा भवति” । कथम् ? इति । तस्याङ्के



पदं भवति “यो विड्भ्यो मानुषीभ्यो दीदेदिति” । ततः किम् ?  
 “एष हि विड्भ्यो मानुषीभ्यो दीप्यते” । “अग्निर्वैश्वानरः  
 सोमस्य मत्सत् । विश्वेषां देवानां समित् । अजस्रं दैव्यं  
 ज्योतिः । यो विड्भ्यो मानुषीभ्यो दीदेत् । द्युषु पूर्वासु  
 दिद्युतानः । अजर उषसामनीके । आ यो द्यां भात्या पृथिवीम् ।  
 और्वमन्तरिक्षम् । ज्योतिषा यज्ञाय शर्म संयत् । अग्निर्वै-  
 श्वानर इह श्रवदिह सोमस्य मत्सत् । प्रेमां देवो देवहूतिमवतु  
 देव्या धिया । प्रेदं ब्रह्म प्रेदं क्षत्रम् । प्रेमं सुन्वन्तं यजमान-  
 मवतु । चित्रश्चित्राभिरुतिभिः । श्रवद् ब्रह्मण्यवसागमत्”—  
 इतीयं निचित् आग्निमारुते शस्यते । “निचित् पुरोरुचः प्रैषा  
 विश्वामित्रस्य सर्वशः ।”—इति सर्वा विश्वामित्रस्यार्घम् ।  
 “अग्निर्वैश्वानरः सोमस्य मत्सत्” तृप्यतु । तृप्तश्च “प्रेमां  
 देवो देवहूतिमवतु” । ‘प्र’ प्रकर्षेण ‘इमाम्’ अग्निः वैश्वानरः  
 ‘देवः’ ‘देवहूति’ देवानामस्माकमाह्वानम् ‘अवतु’ रक्षतु । यः  
 ‘विश्वेषां देवानां’ ‘समित्’ समिन्धनः, स इदं करोतु । यश्च  
 ‘अजस्रं’ नित्यं ‘ज्योतिः’ । यश्च ‘विड्भ्यः’ मानुषीभ्यः ‘दीदेत्’  
 देदीप्यते । यश्च ‘द्युषु पूर्वासु’ पूर्वेष्वहःसु ‘दिद्युतानः’ दीप्यमान  
 एवासीत् । यश्चासौ ‘अजरः’ जरावियुक्तः ‘उषसामनीके’  
 अग्निहोत्रादिषु द्योतते । ‘यः’ च ‘आ’ ‘भाति’ भासयति ‘द्यां’ सूर्या-  
 त्मना, ‘आ’ भासयति च ‘पृथिवीम्’ अन्यात्मना, ‘आ’ भासयति  
 ‘उरु’ च ‘अन्तरिक्षं’ मध्यमात्मना । एवं त्रिभिर्ज्योतिर्भिः यश्च  
 ‘ज्योतिषा’ ‘यज्ञाय’ शर्म सुखं ‘संयत्’ यच्छति, ददाति । सः

‘अग्निः, वैश्वानरः ‘इह’ ‘श्रवत्’ शृणोतु अस्माकं स्तुतीः । च कर्मणि ‘सोमस्य’ ‘मत्सत्’ तृप्यतु । किञ्च, ‘प्रावत्विमां देवहृति’ ‘देव्या धिया’ देवनां या दात्री धीः प्रज्ञा, तया ‘अव रक्षतु । ‘प्रेदं ब्रह्म, प्रेदं क्षत्रम्’ ब्रह्म प्रावत्विदम् । ‘प्रेमं सुन्वन् अमिषुण्वन्तं ‘यजमानं प्रावतु’ । ‘चित्रः’ चायनीयः पूज्यो वैश्वानरः, ‘चित्राभिः ऊतिभिः’ शोभनाभिः गतिभिः प्रीतिभिर्वा । ‘श्रव शृणोतु इमानि ‘ब्रह्माणि’ अस्माकं नित्यं च अस्मान् ‘आगमत्’ प्रत्यागच्छतु ‘अवसा’ पालनाभिप्रायेण मनसा कर्म इत्येतदाशास्महे ॥

“यथो एतत्” यत् पुतरैतदुक्तम्—“छान्दोमिकम्” मयज्ञेषु दाशरात्रिकेषु यत् “सूक्तं” तत् “सौर्यवैश्वानर इति, तदपि “अस्यैव” अग्नेः “भवति” । कथम् ? इति । तत्र “एतत्” विशिष्टं पार्थिवग्नेर्वाचकं लिङ्गं “भवति”—जमदग्निमिराहुतः—इति” जमदग्नयो ह्येनम् आहुतिभिर्जुह्वति, नादित्क अभिधानात् असम्भवाच्च । तस्मादत्रापि यद्वैश्वानरलिङ्गं तृप्येतस्य पार्थिवस्याग्नेर्व्यञ्जकं भवति । “वृषा पावक दीदिहि” ‘वृषा’ वर्षिता, हे वैश्वानर ! ‘पावक !’ द्युमत् दीप्तिमत्, जमदग्निमिराहुतः, “अभिहुतः” स त्वमस्माकं कर्मसु ‘दीदिहि’ दीप्यस्व । इत्येतदाशास्महे । “जमदग्नयः” “प्रजमिताग्नयः” प्रभूताग्नयः । “प्रज्वलिताग्नयो वा” ॥

“यथो एतत्” यदप्युक्तम्—“हविष्पान्तीयं सूक्तं सौर्यवैश्वानरं इति “तत्” अपि” “अस्यैव” “भवति” ।



इति । यतस्तस्य सूक्तस्य या प्रथमा ऋक्, सा यथा आग्नेयी भवति, न सौरी, तथा निराह—इदमाग्नेयं सूक्तम्, न सौर्यमित्युपप्रदर्शनार्थम् ॥ ३ (२४) ॥

हविष्पान्तमजरं स्वर्विदि दिविस्पृश्याहुतं जुष्टमग्नौ ।  
तस्य भर्मणे भुवनाय देवा धर्मणे कं स्वधयापप्रथन्त ॥  
हविर्यत्पानीयमजरं सूर्य्यविदि दिविस्पृश्यभिहुतं जुष्टमग्नौ  
तस्य भरणाय च भावनाय च धारणाय चैतेभ्यः सर्वेभ्यः  
कर्मभ्य इममग्निमन्नेनापप्रथन्तेत्यथाप्याह ॥ ३ (२५) ॥

“हविष्पान्तम्”—इति (ऋ० सं० ८, ४, १२, १,—१०, ७, ४, १) । सूक्तमेतत् मूर्द्धन्वत आङ्गिरसस्यार्षम् वामदेवस्य वा । व्यूढस्य दशरात्रस्य पश्चिमेऽहन्याग्निमास्तस्य प्रतिपत् । ‘हविः’ तत्कतमत् ? “यत्” एतत् “पान्तम्” पानार्हं पानयोग्यं च देवानां च पुरोडाशादिनिर्दग्धस्थूलभावमग्निना क्रियते । ‘अजरम्’ जरा विपरिणामः, यतः परं विपरिणामो नास्ति कश्चित्, तत्प्रविवेकमापादितमग्निना । यदेतत् ‘स्वर्विदि’ स्वः आदित्यः, तं वेत्ति यथासौ वेदितव्य इति, तदर्थं वा वेत्ति हविः, स स्वर्विदयमग्निः, न सूर्य्यः । भाष्यकारोऽपि व्यपदेशेन निराह—“सूर्य्यविदि” इति । ‘दिविस्पृशि’ द्यामसौ स्पृशत्यहन्यहनि हविरुपनयनादित्यम् । ‘आहुतम्’ “अभिहुतं” विसृष्टम् । ‘जुष्टम्’ प्रियं देवानाम् । ‘तस्य’ हविषः ‘भर्मणे’ “भरणाय” सम्भरणाय बहुलीकरणाय,

अपि नाम अयमग्निरित्येतद् बहु कुर्यादित्येवमर्थम् । “नाय च” विभूवियुक्त्युपजायेतेत्येवमर्थमपि एतत् कथं देवतातृप्तिसमर्थं कुर्यादिति धर्मणे “धारणाय” अविच्छेदनाय कथं नामैतत् देवताभ्यो नित्यं प्रापयेदिति । “एतेभ्यः” अर्थाय “इमम्” एव “अग्नि” पृथिवीस्थानं सायते । ‘स्वधया’ “अन्नेन” हविषा, आज्येन पुरोडाशेन यदुक्तं त्रिगमे—घृतं चापां पुरुषं चौषधीनामिति । तेषां ‘अपप्रथन्त’ देवाः अवर्द्धयन्तेत्यर्थः ॥

एवमेतस्मिन् सूक्ते प्रथमे मन्त्रे यदेतदग्निलिङ्गमस्पृष्टं वैश्वानरशब्देन, तदशंसयमग्निवाचि । तत्पुनरैतत्सूक्तं ‘हविष्पान्तां प्रागेवाग्नेयं करोति प्राथम्यात्, प्रथमं लोके यो हि श्रूयते, स्वेनाभिधानेनाव्यभिचारिणोपक्रम्यते स्तोतुम्, ततोऽन्यैस्तूयते, त्वं राजा त्वमिन्द्र इत्येवमादिभिः । तथैवं कृत्वा असूक्ते यो वैश्वानरशब्दः उत्तरत्र स तस्यैवाग्नेः पृथिवीस्थानो व्यञ्जनमात्रं भवति । तथा चायमेव पृथिवीस्थानोऽग्निवैश्वानरमध्यमः ॥

तथेममपरं मन्त्रं स्वपक्षोद्विभावयिषया अन्यस्मात् सूक्तात् त्रिज्योतिर्लक्षणमानीय मध्यमोत्तमयोज्योतिषोरन्यत्वव्यपदेशेन वैश्वानरस्य निर्णिषन् प्रकरोति “अथाप्याह”—इति ॥ ३ (३)

अपामुपस्थे महिषा अगृभ्णत विशो राजानमुपत  
ऋग्मियम् । आ दूतो अग्निमभरद्वित्रस्वतो वैश्वानरं



रिश्वा परावतः ॥ अपामुपस्थ उपस्थाने महत्यन्तरिक्षलोका  
 आसीना महान्त इति वागृह्यत माध्यमिका देवगणा विश  
 इव राजानमुपतस्थुः ऋग्मियमृग्मन्तमिति वार्चनीयमिति वा  
 पूजनीयमिति बाहरद्यं दूतो देवानां विवस्वत आदित्या-  
 द्विवस्वान्विवासनवान् प्रेरितवतः परागताद्वास्याग्नेर्वैश्वा-  
 नरस्य मातरिश्वानमाहर्त्तारमाह मातरिश्वा वायुर्मातर्य्य-  
 न्तरिक्षे श्वसिति मातर्य्याश्चनितीति वाथैनमेताभ्यां सर्वाणि  
 स्थानान्यभ्यापादं स्तौति ॥ ४ (२६) ॥

“अपामुपस्थे”—इति ( ऋ० सं० ४, ५, १०, ४ ) । भरद्वाज-  
 स्याषम् । प्रातरनुवाकाश्विनयोः शस्यते । ‘अपाम्’ ‘उपस्थे’  
 “उपस्थाने” यत्रोपगम्य तिष्ठन्त्यापः सोऽपामुपस्थः, अन्तरिक्ष-  
 लोकः, तस्मिन्नपामुपस्थे । “महति” विस्तीर्णे । सन्नाः ‘महिषाः’  
 “माध्यमिका देवगणाः” । अथवा ‘महिषाः’ त एव “महान्तः” ।  
 किमकुर्वन् ? ‘अगृभ्णन्’ “अगृह्णन्” । गृहीत्वा च ‘विशः’ “विश  
 इव” मनुष्या इव ‘राजानम्’ परिवार्य्य ‘उपतस्थुः’ । ‘ऋग्मियम्’  
 ऋग्भिः स्तुतिभिः तद्वन्तम्, “अर्चनीयम्” अर्चनाहं वा । कृतमम् ?  
 इति । “यम्” ‘आ अभरत्’ “आहरत्” । ‘दूतः’ देवानां ‘मात-  
 रिश्वा’ “वायुः” ‘अग्नि’ वैश्वानरम्, कुतः ? ‘परावतः’ “प्रेरित-  
 वतः” प्रकर्षेण ईरितवतः, प्रेरिततरात्, “परागताद्वा” दूरतरात्  
 ‘विवस्वतः’ आदित्यात्, विवासनक्रियया तमसां तद्वतस्तं ।

पर्यगृह्णन् अन्तरिक्षे लोके गृहीत्वा चोपतस्थुः विश इव राजा  
मातरिश्वा वायुः । स हि “मातरि अन्तरिक्षे” अप्रतिबध्यमानः  
शक्तिः श्वसिति” गच्छति । अथवा “मातरि” “आश्वनिनि”  
गच्छति ।

एवमेतस्मिन् मन्त्रे यत् आह्रियते, येन चाह्रियते, यश्चाह्रियते  
सर्वे ते पृथग् व्यपदिष्टाः । अत्र विवस्वत आह्रियते मातरिश्वा  
वैश्वानर इति । तस्मादेतयोर्विवस्वन्मातरिश्वनोः सन्निधानव्यपदे  
सति साक्षाद् वैश्वानरशब्देन पार्थिव उक्त इति व्यवतिष्ठते पार्थिव  
वैश्वानर इति ॥

अथ पुनर्यदङ्गीकृत्य सूर्यादिसम्बन्धि विशेषलिङ्गं हविष  
न्तीयस्य सौर्यवैश्वानरत्वमुक्तम्—“विश्वस्मा अग्निं भुवना  
देवा वैश्वानरं केतुमहामरुणवन्”—इति, नान्यः सूर्यादहं कर्तुं  
तस्मात् सूर्योऽत्र वैश्वानर इति । अत्र ब्रूमः—पार्थिव एवाग्निं  
सूक्ते प्रथमायामृचि प्रकृत्योत्तरास्वृक्ष एतस्मिन् सूक्ते प्रकृतिभू  
स्तूयते, महत् आत्मनो माहाभाग्यात् । अपि तर्हि सत्त्वान्यत्र  
प्रभृतीनि प्रकृतिभूमभिः स्तूयन्ते,—किमङ्ग पुनर्देवताः, तासाम्  
च विशेषतोऽग्निः, यस्य सर्वदेवतात्माभिवादः साक्षात् “अग्निं  
सर्वा देवताः (ऐ० ब्रा० २, १, २)” “इन्द्रं मित्रं वरुणमग्निम् (श्रु  
सं० २, ३, २२, ६)” —इति । तदेतदेतस्मिन्नेव सूक्ते  
स्फुटतरमुपदिश्यते । यथा पार्थिव एवायमग्निः तेन ते  
देवता विशेषेण देवतात्मना तत्स्थानमापन्नः स्तूयत इति  
तदर्थमिदमाह ॥



“अथैनमेताभ्यां सर्वाणि स्थानान्यभ्यापादं स्तौति” एताभ्यां  
ये एते वक्ष्यमाणे, सर्वाणि स्थानानि पृथिव्यन्तरिक्षद्युलक्षणानि  
अभ्यापाद्य अभ्यापाद्य इत्यभ्यापादं स्तौति मन्त्रद्वयम् ॥ ४ (२६) ॥

सू॒र्द्धा भुवो भवति॑ नक्त॑ म॒ग्निस्ततः॑ सू॒र्यो जायते॑  
प्रा॒तरु॒द्यन् । मा॒या मू तु य॒ज्ञिया॑नामे॒ताम॒पो यत्तू॑णिञ्चरति  
प्र॒जा॒नन् ॥ सू॒र्द्धा मूर्त्त॑मस्मिन्धीयते सू॒र्द्धा यः सर्वे॑षां  
भू॒तानां॑ भवति नक्तम॒ग्निस्ततः॑ सू॒र्यो जायते॑ प्रा॒तरु॒द्यन् स  
एव प्र॒ज्ञां त्वेतां॑ मन्यन्ते य॒ज्ञिया॑नान्दे॒वानां॑ य॒ज्ञस॒म्पादि॑ना-  
म॒पो यत्कर्म॑ चरति प्र॒जा॒नन् सर्वा॑णि स्थानान्यनुसञ्चरते  
त्वर॑माणस्तस्योत्तरा भूय॒से निर्व॑चनाय ॥ ५ (२७) ॥

“सू॒र्द्धा भुवो भवति॑”---इति ( ऋ० सं० ८, ४, ११, १ ) ।  
“सू॒र्द्धा” मूर्त्त॑मस्मिन्” सर्वं सत्त्वजातमुपनिबद्धं “धीयते” यथा  
हि शिरसो वियोगे तद्वत्तोऽवश्यं भावि मरणम्, एवमग्निवियोगे-  
ऽप्यवश्यं म्रियन्ते भूतानि इत्यतः प्रज्ञानम् ‘अग्निः’ ‘सू॒र्द्धा’ ‘भुवः’  
भूलोकस्य भवति । विशेषतस्तु ‘नक्तम्’ रात्रौ तत्कृतत्वादालो-  
कस्य, भूतानां चाज्ञपक्तेस्तत्कृतत्वात् । तत् किमयमन्योऽग्निरन्यः  
सूर्य इति ? न इत्युच्यते,—“ततः सू॒र्यो जायते प्रा॒तरु॒द्यन्”  
रात्रावग्नित्वेन लोकस्योपकारं कृत्वा ‘ततः’ अनन्तरमेव प्रभातायां  
रात्र्यामाह्निकैरुपकारैरुपकरिष्यन् लोकस्य ‘सूर्यः’ भूत्वा

‘जायते’ ‘प्रातरुद्यन्’ “स एव” अयमग्निः । तस्य इयं ‘माया’ क एनां जानाति ? मायां “त्वेतां” ‘यज्ञियानां’ “देवानां यज्ञसम्पादिनाम्” स तत्त्वविदो मन्यन्ते । तन् किम् ? इति ‘अपः’ ‘यत्’ “कर्म” स्वाधिकारप्रयुक्तम्, आत्माधिकारप्रयुक्तम् आदित्यात्मना अग्न्यात्मना च कर्त्तव्यम् ‘प्रजानन्’ प्रकर्षेण जातः “सर्वाणि स्थानानि अनुसञ्चरते” ‘तूर्णिः’ “त्वरमाणः” कर्मका मपरिहापयन्नित्यभिप्रायः ॥

“तस्योत्तरा भूयसे निर्वचनाय” । यथा चैतदेवं तथेयमपि ऋक्भूयस्तरमेतमेवार्थं वक्ति । किं पूर्वया नोक्तं यदत्र भूयस्तरं निरुच्यते ? इति । स्थानद्वयमभिसम्पन्नः पूर्वया स्तुतः—सूद्धा भुवो भवत्यग्निर्नक्तं ततः सूर्यात्मना प्रातरसावुर्देवः । अथ पुनरुत्तरया स्थानत्रयमभिसम्पन्नः स्फुटतरं स्तूयते,— इत्येव भूयस्त्वम् ॥ ५ (२७) ॥

स्तोमे न हि दिवि देवासो अग्निमजीजनच्छक्तिभिः रोदमिप्राम् । तमू अकृण्वन् त्रेधा भुवे कं स ओषधी पचति विश्वरूपाः ॥ स्तोमेन हि यं दिवि देवा अग्निमजीजनच्छक्तिभिः कर्मभिर्द्यावापृथिव्योः पूरणं तमकुर्वन् त्रेधा भावाय पृथिव्यामन्तरिक्षे दिवीति शाकपूणिर्यादस्य दिवि तृतीयं तदसावादित्य इति हि ब्राह्मणं तदग्नीकृत्य स्तोत्यथैनमेतयादित्यीकृत्य स्तोति ॥ ६ (२८) ॥



“स्तोमे न हि”—इति (ऋ सं० ८,४,११,५) । ‘स्तोमेन’ स्तुतिभिः, ‘शक्तिभिः’ “कर्मभिः” अग्निहोत्रादिभिः । ‘दिवि’ द्युलोके । एतम् ‘अग्निम्’ आदित्यात्मना । ‘रोदस्योः’ “द्यावापृथिव्योः” ‘प्रां’ “पूरणं” ‘देवासः’ “देवाः” ‘अजीजनत्’ अजनयत् यजमानाः, ते हि हविषां दातारः शश्वत् श्रद्धया । “एष नोदियाद् यद्येता मग्ना बाहुति न जुहुयादिति आहुति-मिरेवैनं जनयन्ति”—इति । ‘तम् अकृण्वन्’ तमेवाग्निं कृतवन्तः । ‘त्रेधाभुवेकम्’ । कमित्यनर्थको निपातः । “त्रेधा-भावाय” “पृथिव्यामन्तरिक्षे, दिवि” च । ‘सः’ एवमवस्थितो जगद्यात्रासिद्धये सर्वावस्थः ‘ओषधीः पचति’ ‘विश्वरूपाः’ सर्वरूपा इति ॥

प्रकृतम्यैव शाकपूणेः पुनर्ग्रहणं स्वपक्षानुस्मृतये । सङ्करो ह्यस्मिन् सूक्ते आत्मविन्नैरुक्तयाज्ञिकानामिति ।

ब्राह्मणमपि चैतमेवार्थं ब्रवीत्ययमेवाग्निरादित्यो भवतीति,— “यदस्य दिवि तृतीयं तदसावादित्य इति ब्राह्मणम्” । ‘अस्य’— इति व्यपदेशात् पार्थिवस्याग्नेः प्राधान्यं दर्शयति । उभाभ्यां पक्षाभ्यां व्यावृत्त्य स्वपक्षसाधनमुक्त्वा देवतासतत्वमालम्ब्य निरुच्यते । एकमेवेदं ज्योतिः, ज्योतिष्ट्वाविशेषात् । तत्पुनरेतज्जगद्यात्रासिद्धये त्रिधा विभक्तं पृथिव्यामन्तरिक्षे दिवि च विभक्ताभिधानं सम्पद्यते, अग्निर्विद्युदादित्य इति ।

तत्रैवं सति ज्योतिषो दिवि तृतीयमादित्याख्यमस्मिन् सूक्ते पूर्वास्वृक्षु “हविष्पान्तम्”—इत्येवमाद्यासु अग्नीकृत्य

मन्त्रद्वक् स्तौति, “अथैनमेतया पुनरादित्यीकृत्य स्तौति”—  
६ (२८)

यदेदेनमदधुर्यज्ञियासो दिवि देवाः सूर्यमादितेयम् ।  
यदा चरिष्णू मिथुनावभूतामादित् प्रापश्यन् भुवनानि  
विश्वा ॥ यदैनमदधुर्यज्ञियाः सर्वे दिवि देवाः सूर्यमा-  
दितेयमदितेः पुत्रं यदा चरिष्णू मिथुनौ प्रादुरभूतां सर्वदा  
सहचारिणामुषाश्चादित्यश्च मिथुनौ कस्मान्मिनोतिः श्रयति-  
कर्मा थु इति नामकरणस्थकारो वा नयतिः परो वनिवा  
समाश्रितावन्योन्यं नयतो वनुतो वा मनुष्यमिथुनावप्ये-  
तस्मादेव मेथन्तावन्योन्यं वनुत इति वाथैनमेतयाग्नी-  
कृत्य स्तौति ॥ ७ (२६) ॥

“यदेदेनमदधुर्यज्ञियासः”—इति (ऋ० सं० ८, ४, १२, १) ।  
“यदैनम्” ‘सूर्यम्’ ‘आदितेयम्’ “अदितेः पुत्रम्” ‘दिवि अदधुः’  
द्युलोके स्थापितवन्तः, ‘देवाः’ ‘यज्ञियासः’ यज्ञसम्पादिनः, यज-  
मानाः याज्ञेन कर्मणा सर्वस्यास्यापूर्वकृतत्वाज्जगद्विरचनाप्रपञ्चस्य ।  
रश्मयो वा देवाः सौर्या तदैनमुन्नीतवन्तः । ‘यदा’ चैतौ  
‘चरिष्णू’ “सर्वदा सहचरणशीलौ” “मिथुनौ” “प्रादुः”  
‘अभूताम्’ उषाश्चादित्यश्च । ‘आत्’ अथ तदा ‘प्रापश्यत्’  
प्रकर्षेणापश्यत् ‘भुवनानि’ भूतानि, ‘विश्वा’ विश्वानि सर्वाणि ॥



“मिथुनौ” कस्मात् ? “मिनोतिः” तावदत्र “श्रयतिकर्मा” मिथुनशब्दे पूर्वपदं ‘मि’—इति।—‘थु’—इति नामकरणः” प्रत्ययः, “थकारो वा” नामकरणो विकल्पेन। “नयतिः परः” उत्तरपदे, “वनिर्वा” विकल्पेन। तदा तावत् ‘थु’—इति नामकरणो नयतिश्च परः, तदा धातोः पूर्वत्वात् प्रत्ययस्य च परत्वात् ‘मि-न-थुः’—इति प्राप्ते रूढेर्वलीयस्त्वात् मध्यान्तविपर्ययेण मिथुनावित्युक्तम्। अथ पुनर्यदा थकारो नामकरणः, तदा वनिरुत्तरः, तदा वकारस्य सम्प्रसारणम्, सम्प्रसारणपरपूर्वत्वं मध्यान्तविपर्ययः। थकारे च यः स्वरः, तस्य लोपः, थकारश्च उकारमुपसंक्रमेत। एवं मिथुनाविति सिध्यति। अथ कोऽर्थः ? “समाश्रितौ” “अन्योऽन्यं” प्रति आत्मानं “नयतः” कालं वा समाश्रितौ भवतः परस्परं सम्भक्तौ। “मनुष्यमिथुनौ अपि एतस्मात् एव”। अथवा मेथतेर्मनुष्यमिथुनौ स्याताम्, तौ हि कमार्थं “मेथन्तौ” इव परस्परेण कालं नयतः ॥

“अथ” पुनः “एतम्” आदित्यम् “एतया” उत्तरयर्चा एतस्मिन्नेव सूक्ते होतृत्वेन “स्तौति” होतृत्वं ह्यग्नेः कर्म न सूर्यस्य। तस्मादिदमग्निवैश्वानरीयं सूक्तम् ॥ ७ (२६) ॥

यत्रा वदे॑ते अ॒वरः पर॑श्च यज्ञ॒न्योः क॒तरो नौ वि वेद॑ ।  
आ॒शेकु॒रित्सध॒मादं सखा॑यो नक्षन्त यज्ञं क इदं वि॒वोचत् ॥  
यत्र वि॒वदे॑ते दै॒व्यौ हो॒तारा॑वयञ्चा॒ग्निरसौ च मध्य॑मः

कतरो नौ यज्ञेभूयो वेदेत्याशक्रुवन्ति सत्सहमदनं समान-  
ख्याना ऋत्विजस्तेषां यज्ञं समश्नुवानानां को न  
इदं विवक्ष्यतीति तस्योत्तरा भूयसे निर्वचनाय ॥  
८ (३०) ॥

“यत्रा वदेते”—इति (ऋ० सं० ८, ४, १३, २) । ‘यत्र’  
यस्मिन् कर्मणि ‘वि वदेते’ वेरूपसर्गस्यापकृष्य यत्र क्रियापदेन  
सामर्थ्यं तत्रानयनम् । कौ पुनस्तौ विवदेते ? ‘अवरः परश्च’  
“दैव्यौ होतारौ”—“अयं च अग्निः” पार्थिवः “असौ च मध्यमः”  
वायुः । कथं विवदेते ? ‘यज्ञन्योः’ ‘यज्ञनेत्र्योः’ । उभावप्यावां  
यज्ञस्य नेतारौ, तत् कतरः ‘नौ’ आवयोः “यज्ञे” “भूयः” बहु  
‘वेद’ इति । तत्र य एते ‘सखायः’ “समानख्याना ऋत्विजः”  
यज्ञे विनियुक्ताः ‘नक्षन्त’ समश्नुवते ‘यज्ञम्’ त एवं ‘सधमादम्’  
सहमादम् “सहमदनम्” सहर्षम् उपश्रुत्य अनयोः ‘आशेकु’  
“आशक्नुवन्ति” । अथाशक्नुवन्तश्च किं ब्रूयुः ? ‘क इदं  
विवोचत्’ “को न इदं विवक्ष्यतीति” कतर एतयोर्यज्ञे वेद ? इति,  
उभावप्येतौ यज्ञे भूयोविदावित्यभिप्रायः ॥

यथाग्निप्रधानमेतत् सूक्तं होतृकर्मणोऽग्निसम्बद्धत्वात् विशेष-  
लिङ्गेन न सूर्यप्रधानम्, तथा इयमपरा ऋक् “भूयसे निर्वचनाय”  
चहुतराय निरुच्य वचनाय । पूर्वस्याः को विशेषः ? ‘अस्यां हि  
विभज्य वायोः केवलोऽग्निरेव स्तूयते, पूर्वस्यामभावपि भूयो-  
विदावित्युक्तम् ॥ ८ (३०) ॥



यावन्मात्रमुषसो न प्रतीकं सुपर्ण्योऽ३ । वसते मात-  
 रिश्वः । तावद्धात्पुप यज्ञमायन् ब्राह्मणो होतुरवरो  
 निषीदन् ॥ यवन्मात्रमुषसः प्रत्यक्तं भवति प्रतिदर्शनमिति  
 वास्त्युपमानस्य सम्प्रत्यर्थे प्रयोग इहेव निधहीति यथा  
 सुपर्ण्यः सुपतना एता रात्रयो वसत मातरिश्वञ्ज्योतिर्वर्णस्य  
 तावदुपदधाति यज्ञमागच्छन् ब्राह्मणो होतास्याग्नेर्होतुरवरो  
 निषीदन् हेतुजपस्त्वमग्निर्वैश्वानरीयो भवति देव सवितरे-  
 तन्त्रावृणतऽग्निं होत्राय सह पित्रा वैश्वानरेणेतीममं वाग्निं  
 सवितारमाह सर्वस्य प्रसवितारं मध्यमं वोत्तमं वा पितरं  
 यस्तु मूक्तं भजत यस्मै हविनिरूप्यतंऽयमेव साऽग्निर्वैश्वा-  
 नरो निपातमेवैतं उत्तरे ज्योतिषी एतेन नामधेयेन भजेत  
 भजेते ॥ ६ (३१) ॥

इति सप्तमाध्यायस्य सप्तमः पादः ॥ ७, ७ ॥

“यावन्मात्रमुषसो न प्रतीकम्”—इति (ऋ० सं० ८, ४, १२,  
 ३, १ अत्र ‘न’ कारः सम्प्रत्यर्थ एव, उपमानासम्भवात् ।  
 लोकेऽपि च “अस्ति उपमानस्य सम्प्रत्यर्थे प्रयोगः”—“इहेव  
 निधेहीति यथा” इह सम्प्रति निधेहीत्यर्थः । मातरिश्वना  
 कश्चित् पृष्ठः दैव्यस्य होतुः अग्नेः यद् विज्ञानं तन् किमयं ब्राह्मणो  
 मनुष्यहोता यज्ञमुपायन् विमर्त्ति ? इति । स तं प्रत्याह—हे

‘मातरिश्चन् !’ ‘यावन्मात्रम्’ ‘उषसः’ ‘प्रतीकं’ ‘प्रत्यक्तम्’  
 प्रत्यञ्चितं प्रतिगतं प्रकाशस्य, “एताः” ‘सुपण्यः’ “सुपतनाः”  
 “रात्रयः” आत्मनि अनुप्रविष्टं ‘वसते’ छादयन्ति, अभिभू-  
 तमो वर्तन्ते स्वयमेव । अथवा वसतिर्दशनार्थः । यावन्मात्र-  
 मुषसो रात्रिषु दृश्यन्ते, ‘तावत्’ इत्येवमपि स्वल्पमेव । एता-  
 वन्मात्रमयं स्वल्पविज्ञान उपायन् ‘यज्ञं’ ‘ब्राह्मणः’ होतृत्वे वृत्तो  
 होतृषदने ‘निषीदन्’ ‘दधाति’ धारयति । दैव्यस्याग्नेः परस्य  
 भूयोविदः, अवरः अन्योऽल्पविदिति अनुकरोत्यल्पमिति, मानुषो  
 हि अग्न्यनुग्रहादेव अयमल्पविज्ञानोऽपि होता हौत्रं करोति इति  
 पार्थिवोऽग्निर्विशेषतोऽभिष्टूयते ॥

तदेतदेवं कृत्वा सूक्तमग्निप्रधानकर्मत्वात् । वैश्वानरीयम् ।  
 येऽत्र वैश्वानरशब्दाः, ते पार्थिवाग्निं भजन्ते विशेषणत्वेन ॥

“होतृजपस्त्वनग्निर्वैश्वानरीयो भवति” । एवमपि तु  
 सति अयम् अनग्निः वैश्वानरः होतृजपः । “देव सचितरेतं  
 त्वा वृणतेऽग्निं होत्राय स ह पित्रा वैश्वानरेण—इति” । एव-  
 मेतं जपं वर्णयन्ति । “इमम् एव अग्निं सचितारम् आह”  
 पार्थिवम्, “सर्वस्य प्रसचितारम्” यज्ञद्वारेण “मध्यमं वा उत्तमं  
 वा” “पितरम्” अस्य वैश्वानरमाह । स ह तेन वैश्वानरेण  
 पित्रा । एवं द्वौ पितापुत्राविति व्यपदेशात् पार्थिवादयो  
 वैश्वानरः । स च पुनर्मध्यमो वोत्तमो वेत्येवमेवमयमनग्नि-  
 वैश्वानरत्वेऽपि सति होतृजपः ॥

अत्रापि “यस्तु सूक्तं भजते, यस्मै हविर्निरूप्यतेऽयमेव



सोऽग्निर्वैश्वानरः” । किं कारणम् ? अग्निर्वैश्वानरत्वेऽपि सति  
 होतृजपस्यायमेव पार्थिवोऽग्निर्वैश्वानर इत्यवधियते याज्ञिकपक्षे ।  
 आचार्य्यपक्षे च अयमेवैको मन्त्रो व्यपदेशहेतुरग्नेर्वैश्वानरत्वं  
 ब्रवीति । सप्रति मन्त्रेणानेर्व्यपदेशचता अग्नेर्वैश्वानरत्ववा-  
 चिना “आ दूतो अग्निमभरद् विवस्वतो वैश्वानरं मातृरिश्वापरा-  
 चतः” - इत्यनेन शाकपूणिपक्षेण स्वेनाव्यभिचारिणा समीभवति ।  
 तद्वितव्यपदेशादयस्तु पार्थिवस्य वैश्वानरत्वसाधका विशेष-  
 हेतवः षडव्यभिचारिणोऽतिरिच्यन्ते ॥

एतस्माद् विशेषहेतुबाहुल्यात् अयमेव पार्थिवोऽग्निर्वैश्वानरः  
 सूक्तभाक् हविर्भाक् च ॥

“निपातमेवैते उत्तरै ज्योतिषी” वैश्वानर इति “एतेन  
 नामधेयेन भजेते भजेते” इति । द्विरभ्यासोऽध्यायपरिसमाप्त्यर्थः ॥

तदेवमेतस्मिन् ‘वैश्वानर’ पदविचारप्रसङ्गे हविष्पान्तीयं  
 सूक्तमुपक्षिप्य सूर्यो वैश्वानरः, अग्निर्वैश्वानरः इति एकमेवेदं  
 ज्योतिः त्रिधा वर्तते इति मन्त्रस्य भावोपप्रदर्शनार्थमुपवर्णितम् ॥

ईदृशेषु शब्दार्थन्यायसङ्कटेषु मन्त्रार्थघटनेषु दुरवबोधेषु  
 मतिमतां मतयो न प्रतिहन्यन्ते, वयन्त्वेतावदत्रावबुध्यामह  
 इति ॥ ६ (३१) ॥

इति निरुक्तवृत्तौ द्वादशाध्यायस्य (सप्तमाध्यायस्य)

सप्तमः पादः ॥ ७, ७ ॥

इति ऋज्वर्थायां निरुक्तवृत्तौ

जम्बूमार्गाश्रमवासिनः आचार्य्यभगवद्गुरुस्य कृतौ

द्वादशः (सप्तमः) अध्यायः समाप्तः ॥ ७ ॥

१ २ ४ ५ ६  
 (अथात इन्द्रोदिवःपरोक्षकृतास्तद्येनतिस्रएवदेवता-  
 ७ ८ ९ १० ११  
 थाकारचिन्तनमपुरुषविधास्तिस्रएवपूषात्वेतोऽथैतान्यथैतानि  
 १२ १३ १४ १५ १६ १७ १८ १९  
 मन्त्राजगत्यथातोऽनिमीडेऽग्निः पूर्वैभिरभिप्रवन्तन्द्रं मित्रंजा-  
 २० २१ २२ २३ २४ २५  
 तवेदाःप्रनूनं वैश्वानरो वैश्वानरस्यप्रनूमदित्वं कृष्णानियानंहवि-  
 २६ २७ २८ २९ ३० ३१  
 ष्वान्तमपामुपस्थमूर्द्धाशुवस्तोमनयदेदेनंयत्रावदेतेयावन्मात्रमे  
 कर्त्रिशत् ॥ )

इति निरुक्ते (उत्तरपट्टके) सप्तमोऽध्यायः ॥७॥



## अथ अष्टमाध्यायस्य

प्रथमः पादः ।

द्रविणोदाः कस्माद्धनं द्रविणमुच्यते यदेनमभिद्रवन्ति  
वलं वा द्रविणं यदेनेनाभिद्रवन्ति तस्य दाता द्रविणोदा-  
स्तस्यैषा भवति ॥१॥

‘द्रविणोदाः’—इति । एतद्देवतापदं निर्वाच्यम्, तदर्थ-  
मुपोद्घातः—“द्रविणोदाः कस्मात्?” इति । तत्र पूर्वपदमेव  
तावत् प्रथमं विगृह्य निराह—“धनं द्रविणमुच्यते” इति । तत्  
कस्मात्? “यदेनमभिद्रवन्ति” । कर्मकारकम् । यस्मादेतत्  
आभिमुख्येन तदर्थिनोऽवश्यं द्रवन्ति । “वलं वा द्रविणम्” ।  
करणकारके । “यदेनेनाभिद्रवन्ति” यस्मादनेन संयुक्ताः सन्तः  
परानभिद्रवन्ति । “तस्य” धनस्य वलस्य वा “दाता” यो भवति,  
सः “द्रविणोदाः” ॥

“तस्य” प्राधान्यस्तुतियुक्ता “एषा” ऋक् “भवति” (यां  
दृष्ट्वा देवतापदसमाम्नाये एष समाम्नातः) ॥ १ ॥

द्रविणोदा द्रविणसो ग्रावहस्तासो अध्वरे । यज्ञेषु  
देवमीलते ॥ द्रविणोदा यस्तं द्रविणस इति द्रविणसादिन  
इति वा द्रविणसानिन इति वा द्रविणसस्तस्मात् पिब-

त्विति वा यज्ञेषु देवमीलते याचन्ति स्तुवन्ति वर्धयन्ति  
 पूजयन्तोति वा तत् ब्रह्मो द्रविणोदाः । इन्द्र इति क्रौष्टुकिः ।  
 बलधनयोर्दातृत्वमस्तस्य च सर्वा बलकृतिरोजसो जातमुत्-  
 मन्य एनमिति चाहाथाप्यग्निं द्राविणोदसमाहैष पुनरेत-  
 स्माज्जायते । यो अश्मनोरन्तरग्निञ्जानेत्यपि निगमो  
 भवत्यथाप्यृतुयाजेषु द्राविणोदसाः प्रवादा भवन्ति तेषां  
 पुनः पात्रस्येन्द्रपानमिति भवत्यथाप्येनं सोमपानेन स्तौत्य-  
 थाप्याह द्रविणोदाः पिवतु द्राविणोदस इति ॥ २ ॥

“द्रविणोदा द्रविणसः”—इति (ऋ० सं० १, ७, ४, ३)  
 मेधातिथेरार्षम् । ‘द्रविणोदाः’—इत्येतस्य प्रथमैकवचनान्तस्य  
 कर्तृत्वेन श्रुतस्य क्रियापदेन बहुवचनान्तेन ‘ईलते’—इत्यनेन  
 वचनभेदादसामर्थ्यमपेक्ष्य स्तोतृत्वे चासम्भवं द्रविणोदसो  
 देवतात्वात् स्तुत्यत्वेन सामर्थ्यमुन्नीय द्रविणोदसो यद्वृत्तमध्या-  
 हृत्य द्रविणोदसि अर्थपतावभिसम्बन्धात् स्तुतेरेकवाक्यतया  
 सामर्थ्यमुन्निनीषन् स्तुत्ये द्रविणोदसि द्रविणोदःशब्दं कर्मत्वेन  
 नमयाञ्चकार—“द्रविणोदा यः” देवः, “तं द्रविणोदसम्” इति ॥

इदानीं ‘द्रविणसः’—इत्यस्य ‘ग्रावहस्तासः’—इत्यनेन  
 ऋत्विग्विषयेणासन्दिग्धेन प्रथमाबहुवचनेन स्तुतिकर्तृत्वे  
 विशेषणविशेष्यभावेन सामानाधिकरण्ये सामर्थ्यमुन्नीय  
 तथार्थोपपत्तिसामर्थ्यादेकवाक्यतयाभिसम्बन्धाति ।



यं द्रविणोदसं 'दैवम्' 'अध्वरै' यज्ञे, अग्निष्टोमादौ 'यज्ञेषु'  
यजतिषु हविःसम्प्रदानेषु सवनेषु वा यागस्थानेषु 'द्रविणसः'  
ऋत्विजः, ते हि द्रविणं लप्स्यामहे इति सीदन्ति कर्मणि, अथ  
वा "द्रविणोसानिनः" धनस्य गवादेर्हविषो वा देवतार्थस्य  
सम्भक्तारः, 'ग्रावहस्तासः'—इत्यभिषचनाभिप्रायम् । यमेते  
द्रविणसो ग्रावहस्तास ऋत्विजः अध्वरैषु यज्ञेषु द्रविणोदसं  
दैवम् 'ईडते' "याचन्ति स्तुवन्ति वर्द्धयन्ति पूजयन्तीति वा" स  
द्रविणोदा देवोऽस्मभ्यं द्रविणानि ददात्विति । एतदाशास्महे ।  
आशिषमध्याहृत्य समाप्यते, यमीडते स इति, यत्तदोः परस्परा-  
पेक्षित्वात् । अथवैवमन्यथा निराकाङ्क्षतया परिसमाप्यते—  
"द्रविणसः तस्माद् पिवत्विति" । द्रविणोदा इत्यतः प्रथमैक-  
वचनादविपरिणतादेव द्रविणस इत्यस्य पञ्चम्येकवचनत्वेन  
सोमाभिधानत्वे सामर्थ्यमुच्यते पिवत्वित्याख्यातमध्याहृत्यात्रैव  
समापयाञ्चकार भाष्यकारः । एवमप्यस्ति सामर्थ्यमित्युप-  
प्रदर्शनार्थम् । तत् कथम् ? इति । यं देवं द्रविणोदसमध्वरैषु  
यज्ञेषु ग्रावहस्ता ऋत्विज ईडते स देवः द्रविणोदाः, द्रविणसोऽ-  
स्मात् सोमात् द्रविणसं भक्तुरादाय स्वमंशं पिवत्वित्येतदा-  
शास्महे ॥

"तत्को द्रविणोदाः ?"—इत्येवमादिविचारः । तत्र तावत्  
"इन्द्रो इति क्रौष्टुकिः" एवमाचार्यो मन्यते । केन हेतुना ?  
"सः बलधनयोर्दातृत्तमः" अतिशयेन दाता इति । "तस्य च  
सर्वा बलकृतिः" अभिधानविग्रहे हि बलं द्रविणमित्युक्तम्,

बलकृतिश्चेन्द्रस्य सर्वा, तस्मादिन्द्रः । “ओजसो जातमु  
मन्य एनम्—इति चाह” मन्त्रद्वक् । अधिपतित्वकृत एवा  
बलेनाभिसम्बन्धः । तस्माद्युक्तं यत्तस्य दाता स्यात् । कथम्  
इति । यतो मन्त्र एव निर्वर्ण्यते ।—

“अश्वादियायेति यद्वदन्त्योजसो जातमुत मन्यः एनम्  
मन्योरियाय हर्म्येषु तस्थौयतः प्रजज्ञे इन्द्रो अस्य वेद ॥”—  
(ऋ० सं० ८, ३, ४, ५) । ‘यद् वदन्ति’ यदा वदन्ति ‘अश्वा  
अशनवतो मेघात् अयम् ‘इन्द्रः’ ‘इयाय’ आगच्छति ‘इति  
तत्र सन्निधानमस्य प्रतीत्य तत्तावदहं न यथा ‘मन्ये’ । कथन्तहि  
‘ओजसः जातम्’ बलराशेः कुतश्चिदतिमहतो जातम् । अह  
‘एनम्’ ‘मन्ये’ यथायमतिबलवान् लक्ष्यते । अपि वा ‘मन्यो  
क्रोधात् दीप्तेर्वा अयम् ‘इयाय’ ततो ‘हर्म्येषु’ उदकाहरणाधिका  
युक्तेषु मेघबधकर्मसु ‘तस्थौ’ तिष्ठति । अथवा किं जानीम  
कुतोऽप्ययमैश्वर्याज्जातः ? इत्यतो ब्रूमः—‘यतः’ अयम् ‘इ  
‘प्रजज्ञे’ इति । ‘इन्द्रः’ एव ‘अस्य’ स्वस्य जन्मनः तत्त्वं ‘वेद’  
कोऽप्यन्यो ज्ञास्यतीत्यभिप्रायः ॥

अथाप्ययमपरो हेतुरिन्द्रस्य द्रविणोदस्त्वे—“अग्नि” द्रवि  
णोदसमाह” मन्त्रद्वक् । स मन्त्रो मृग्यः । केचित्तु “द्रविणो  
पिबतु द्राविणोदसः”—(ऋ० सं० २, ८, १, ४)  
इत्येवमन्यन्ते ।

यस्यापत्यं द्राविणोदसोऽग्निः, स एव द्रविणोदा इति ॥

कस्य च पुनरयमग्निरपत्यम् ? इत्यत आह—“एष पुन



अग्निः, “एतस्मात् जायते” इन्द्रात् । कुत एतत् ? ऐन्द्रे हि निगमे श्रूयते — “यो अश्मनोरन्तरग्निं जजान” इति ।

“यो हत्वाहिमरिणात् सप्त सिन्धून् यो गा उदाजदपधा चलस्य । यो अश्मनोरन्तरग्निं जजान संवृक् समत्सु स जनास इन्द्रः ॥” — इति (ऋ० सं० २, ६, ७, ३) । तृतीयेऽहनि दशरात्रस्य निष्केत्रलये विनियोगः । गृत्समदो ब्रवीति । ऐन्द्रं रूपमास्थितोऽसुरैर्हन्यमानः किं मा हथ, नाहमिन्द्र इति । कस्तर्हि इन्द्रः ? ‘यः’ ‘हत्वा’ ‘अहिम्’ मेघम् ‘अरिणात्’ ‘सप्त सिन्धून्’ स्यन्दना आकाशनदीः “एला च इला च” — इत्येवमाद्याः, ‘यः’ च ‘गाः’ ‘उदाजत्’ उदगमयत् ‘अपधा’ अपधानेन उदघाटनेन ‘चलस्य’ मेघस्य शिराणां छिद्राणाम्, ‘यः’ च ‘अश्मनोः’ अशनवत्योः द्यावापृथिव्योः ‘अन्तः’ मध्ये ‘अग्निं’ ‘जजान’ जनयति, ‘यः’ च ‘समत्सु’ संग्रामेषु शत्रूणां ‘संवृक् सज्जेत्ता । ‘जनासः’ हे असुरजनाः ! ‘सः’ ‘इन्द्रः’ नाहमिन्द्र इति ॥

“अथापि” अयमपरो हेतुरिन्द्रस्य द्रविणोदस्त्वे । कतमः ? इति “ऋतुयाजेषु द्राविणोदसाः प्रवादाः भवन्ति” । ऋतवो यैर्मन्त्रैरिज्यन्ते, ते भवन्त्यृतुयाजाः, तेषु ऋतुयाजेषु ‘द्राविणोदसाः’ द्रविणोदःशब्दयुक्ताः प्रवादा भवन्ति । ततः किम् ? तेषामृतुयाजानां यत् पात्रं येन ते हूयन्ते तस्येन्द्रपानमिति मन्त्रे समाख्या भवन्ति । यद्यथा — “अपाद्भोत्रादुत पोत्रादमत्तोत नेन्द्रादजुषत प्रयो हितम् । तुरीयं पात्रममृक्तममर्त्यं द्रविणोदाः पिवन्तु द्रविणोदसः ॥” — इति (ऋ० सं० २, ८, १, ४) ।

तथा —“होता यक्षदेवं द्रविणोदसमपाद्भोत्रादपात्पोत्रादपानेषु  
 तुरीयं पात्रममृक्तममर्त्यमिन्द्रपानं देवो द्रविणोदा द्रविणस्य  
 स्वयमायूयात् स्वयमभिगूर्यात् स्वयमभिगूर्तया होत्रयत्तुमि  
 सोमस्य पिवत्वच्छावाक यज”—इति । होता यक्षद् देवं द्रवि  
 णोदामित्यच्छावाकस्य सम्प्रैषो मैत्रावरुणो ब्रवीति । अध्वर्युण  
 ऋतुमिः प्रेष्येऽतिप्रेषितः ‘होता’ ‘यक्षत्’ यजतु । कम? इति  
 ‘देवं’ ‘द्रविणोदसम्’ । स च पुनर्द्रविणोदा देवः पूर्वम् ‘अपात्  
 पीतवान् सोमं ‘होत्रात्’ सम्प्रदानात् । ‘अपात्’ च ‘पोत्रात्  
 सम्प्रदानात् । ‘अपात्’ च ‘नेष्ट्रात्’ सम्प्रदानात् । अथ पुनरिति  
 ‘तुरीयं’ चतुर्थं सम्प्रदानम्, ‘अमृक्तम्’ अशुद्धम्, अपूर्णमित्यर्थः  
 ‘अमर्त्यं’ यत् पीत्वा न प्रियते, अथवा अमनुष्ययोग्यम्, अमृ  
 कञ्च अनुपमृदितमन्यया देवतया अपरिभुक्तम्, ‘इन्द्रपानम्  
 इन्द्रस्य पातुं योग्यम् । तदेतत् ‘द्रविणोदाः’ ‘देवः’ इन्द्रः अस्माभिः  
 प्रत्तमादरेण ‘स्वयमायूयात्’ स्वयमाश्रीयत्, ‘स्वयमभि  
 गूर्यात्’ स्वयमभ्युद्यच्छेत् । ततः ‘स्वयं’ पिवतु ‘ऋतुमि  
 ऋतुना कालेन सह ‘सोमस्य’ ‘अभिगूर्तया’ अभिमतया ‘होत्रया  
 स्तुत्या प्रदीयमानं स्वमंशम् । हे ‘अच्छावाक !’ त्वमप्येतदेव  
 ज्ञात्वा ‘यज’ ॥

एवमेतस्मिन् इन्द्रस्य द्रविणोदः प्रवादवति प्रैषे पात्रस्य ‘इन्द्र  
 पानम्’—इति समाख्या, तस्मादिन्द्रस्तेन पिवतीति गम्यते  
 एवञ्चेत् प्राप्तमिन्द्रो द्रविणोदा इति ॥

“अथाप्ययम्” अपरो हेतुरिन्द्रस्य द्रविणोदस्त्वे, यस्मादिन्द्रो



“सोमपानेन स्तौति” । ऋतुयाजेष्वेव । “होत्रात् सोमं  
द्रविणोदः ०—० पिव ऋतुभिः”—इति (ऋ० सं० २, ७, २६,  
१) । न ह्यन्य इन्द्रात् सोमपानेन स्तूयते, तदर्थत्वात् सोम-  
संस्कारस्य, भवति हि सोमाप्यायने च तत्संस्कारप्रधानो मन्त्रः ।  
तद्यथा—“अंशुरं शुष्टे देव सोमाप्यायतामिन्द्रायैकधनविदे”—  
इति (य० वा० सं० ५, ७) । तस्माद् यत्र यत्र सोमपानस्तुतिः,  
तत्र तत्रेन्द्र इति स्पष्टो न्यायः । प्रसिद्धतरं ह्येतत् । यदर्थमेव  
हविः संस्क्रियते तस्मा एव प्रदीयते ॥

“अथाप्याह—‘द्रविणोदाः पिवतु द्राविणोदसः’—इति”  
यस्य ‘द्रविणोदसः’ अग्निः अपत्यम्, सः ‘द्रविणोदाः’ इन्द्रः  
‘पिवतु’ इति । “अपाद्धोत्रात्”—इति । तस्यैवाच्छावाकप्रैषस्यैषा  
याज्या । ‘अमत्त’ हृष्टवान् । ‘उत’ अपि । ‘अजुषत’ अप्रीयत ।  
‘प्रयः’ अन्नम्, आत्मने हितं पथ्यम् शेषस्तेनैव व्याख्यातः ॥

समाप्ताः पूर्वपक्षहेतवः क्रौष्टुक्प्रभिमताः ॥ २ ॥

अयमेवाग्निद्रविणोदा इति शाकपूणिराग्नेयेष्वेव हि  
सूक्तेषु द्राविणोदसाः प्रवादा भवन्ति । देवा अग्निं धारयन्  
द्रविणोदामित्यपि निगमो भवति यथो एतत्स बलधन-  
योर्दातृत्वमिति सर्वासु देवतास्वैश्वर्यं विद्यते यथो एतदोजसो  
जातमुत्तमन्य एनमिति चाहेत्ययमप्यग्निरोजसा बलेन  
मथ्यमानो जायते तस्मादेनमाह सहसस्पुत्रं सहसः सन्तु

सहस्रो यहुं यथो एतदग्निं द्राविणोदसमाहेत्यृत्विजोऽत्र  
 द्राविणोदस उच्यन्ते हविषो दातारस्ते चैनं जनयन्ति ।  
 ऋषीणां पुत्रो अधिराज एष इत्यपि निगमो भवति यथो  
 एतत् तेषां पुनः पात्रस्येन्द्रपानमिति भवतीति भक्तिमात्रं  
 तद्भवति यथा वायव्यानीति सर्वेषां सोमपात्राणां/यथो  
 एतत् सोमपानेनैनं स्तोतीत्यस्मिन्नप्येतदुपपद्यते । सोमं पिव  
 मन्दसानो गणश्रिभिरित्यपि निगमो भवति यथो एतद्  
 द्राविणोदाः पिवतु द्राविणोदस इत्यस्यैव तद्भवति ॥ ३(२)॥

किमस्तु एतैर्हेतुभिरिन्द्रो द्राविणोदा इति ? नेत्युच्यते—  
 “अयमेवाग्निर्द्राविणोदाः” इति । “शाकपूणिः” मन्यते । ‘अय-  
 मेव’ यस्य पृथिवीस्थाने समाम्नातम् । अपि च यदि मध्यमो-  
 ऽभविष्यत्, ततो यान्येतानि माध्यमिकानि ऐन्द्राणि वा  
 पार्जन्यानि वा वार्हस्पत्यानि वा, तेषु द्राविणोदसाः प्रवादा अभ-  
 विष्यन्, मध्यमस्य कर्मणा चैनं रसानुप्रदानादिना अस्तोष्यन्,  
 न चैतदुभयमस्ति । किं तर्हि ? आग्नेयेष्वेव हि सूक्तेषु द्राविणो-  
 दसाः प्रवादाः भवन्ति” । ‘हि’ शब्दो हेत्वर्थः, यस्मादाग्नेयेष्वेव  
 सूक्तेषु द्राविणोदसाः प्रवादाः विशेषणत्वेनाग्नेरेव भवन्ति, अग्नि-  
 कर्मणा चैनं सूक्तेषु स्तौति नेन्द्रकर्मणा तस्मादयमेवाग्निर्द्राविणोदाः ।  
 कथमित्यत उपप्रदर्शयति—“देवा अग्निं धारयन् द्राविणो-  
 दाम्”—“इत्यपि निगमो भवति” । अप्ययमप्यन्ये बहव



इत्यपिशब्दः । “स प्र॒ल॒था॒ सह॒सा॒ जा॒य॒मा॒नः स॒द्यः का॒व्या॒नि  
व॒द्ध॒त्त॒ विश्वा॑ । आप॒श्च मि॒त्रं धि॒षणा॑ च सा॒धन् दे॒वा अ॒ग्निं  
धा॒रयन् द्रवि॒णो॒दाम् ॥” — इति (ऋ० सं० १, ७, ३, १) ।  
कुत्सस्येयमार्षम् । पितृयज्ञे स्विष्टकृत्पुरोऽनुवाक्या । यः अग्निः  
अपां ‘मित्रं’ तदुत्पत्तियोगात् । ‘धिषणा’ धिषणोः, याश्च वाचः  
‘साधन्’ साधयिता तदधिदेवता-योगात् । यश्च ‘देवाः’ ‘अग्निं’  
‘धारयन्’ धृतवन्तः पूर्वे, ‘द्रविणोदां’ । द्रविणानां हविषां  
देवेभ्यो दातारं वोढारम् । ‘स’ अग्नि ‘प्रलथा’ । ‘थाः’ इत्युप-  
माने । पुराण इव । ‘सहसा’ बलेन जायमानः, ‘सद्यः’  
जातमात्रः सन् ‘काव्यानि’ पितृदेवतानि हवींषि ‘वद्धत्त’ ।  
‘वद्’—इति सत्यनाम । यथा अवितथेन न्यायेन धारयितव्यानि,  
दापयितव्यानि वा पितृभ्यः । तथैव सद्यो जातोऽपि धारयति  
वा ददाति वा ‘विश्वा’ विश्वानि सर्वाणि । एवमेतस्मिन्नधिकारे  
यं धृतवन्तो देवाः, सोऽस्माकमिदं नाम करोत्विति  
आशिषैकवाक्यता । एवमयमेवाग्निः द्राविणोदा इति स्थितः  
पक्षः ॥

स पुनरयं परपक्षहेतुष्वनिराकृतेषु अनवस्थित एव, अतस्त-  
न्निराकरणाय “यथो एतत्”—इत्येवमाद्युच्यते । यत् पुनरैत-  
दुक्तम्—“स बलधनयोर्दातृतमः” इति । अकारणमेतत् इन्द्रस्य  
द्रविणोदस्त्वे । कस्मात् ? यस्मात् “सर्वासु देवतास्वैश्वर्यं  
विद्यते” अत ऐश्वर्यात् सर्वा एव बलधनयोर्दात्र्यो भवन्ति ।  
तस्मादवैशेषिकमेतदिन्द्रस्य कारणं द्रविणोदस्त्वे ॥

“यथो एतत्” यदप्युक्तम्, बलकृतिमधिकृत्य,—“ओजो  
जातमुतमन्य एनम्”—इति । तदप्यवैशेषिकमिन्द्रस्य । कस्मात्  
यस्मात् “अयमप्यग्निरोजसा बलेन मथ्यमानो जायते, तस्मादेन  
(अग्निम्) आह” मन्त्रद्वक् । किमाह ? “सहसस्पुत्रम्” “सहस  
सूनुम्” “सहसो यहुम्” । द्वन्नः सर्पिरासुतिरित्येवमादौ  
शेषाः ॥

“द्वन्नः सर्पिरासुतिः प्रज्ञो होता वरेण्यः । सहसस्पुत्रं  
अद्भुतः ॥”—इति (ऋ० सं० २, ५, २८, ६) । गृत्समदस्यार्णम्  
गायत्री । आग्नेयो । अग्नौ विनियोगः समिदाधाने । द्व-अ  
‘द्वन्नः’ द्रुमान्नः, ‘सर्पिरासुतिः’ च सर्पिरासवो यस्य, सर्पिर्वो  
कमासूते य आहुतिद्वारेण । ‘प्रज्ञः’ च पुराणः, ‘होता’ वरेण्य  
वरणीयः ‘सहसः’ बलस्य यः ‘पुत्रः’ यः ‘अद्भुतः’ महान् विचित्र  
वा । स इदं नाम अस्माकं करोत्वित्याशीर्गतमाख्यातममध्या-  
हृत्य समाप्यते ॥

“त्वं ह यद् यविष्ठ्य सहसः सूनुवाहुत । ऋतावा यज्ञिये  
भुवः ॥”—इति (ऋ० सं० ६, ५, २४, ३) । विरूपस्यार्णम्  
आग्नेयी । गायत्री । सामिधेनीष्वाग्नेयेऽन्नाद्यकामकर्मणि याज्या  
हे ‘यविष्ठ्य’ युवतम ! ‘सहसः’ बलस्य ‘सूनु’ पुत्र ! ‘यत्  
यस्मात् ‘आहुत’ अभिहुत, ‘ऋतावा’ सत्यवान्, उदकवान् वा  
‘यज्ञियः’ यज्ञसम्पादो ‘भुवः’ भवसि । तस्मात् त्वां वयमपि  
जुहुमः, स त्वमस्माकमप्येवं भवेत्येतदाशास्महे ॥

“अग्ने वाजस्य गोमतः ईशानः सहसो यहो । अस्मे धीति



जातवेदो महि॑श्रवः ॥”—इति (ऋ० सं० १, ५, २७, ४) ।  
उष्णिक् । गोतमस्यार्षम् । आग्नेयी । इष्टकोपधाने अग्नौ  
विनियोगः । हे भगवन् ! ‘अग्ने !’ ‘सहसो यहो’ बलस्य पुत्रः !  
‘जातवेदः !’ यदेतद् वाजः अन्नम्, गोमत् गोभिः तद्वत्, त्वं तस्य  
‘ईशानः’ ईश्वरः । अतो ब्रूमः—‘अस्मे’ अस्मासु ‘धेहि’ स्थापय ।  
अनयापि कुरुष्वेतत् ‘महि॑श्रवः’ महदेतत् श्रवो गवादि । इत्ये-  
तदाशास्महे ॥

“यथो एतत्” यत् पुनरेतदुक्तम्,—“अग्निं द्रावि॑णोदसमाह”  
इति । नेदमनेनाभिप्रायेण इन्द्रादयं द्रावि॑णोदसो जायते, किन्तर्हि ?  
“ऋ॒त्विजः” “अत्र” एतस्मिन् “द्रावि॑णोदसः” अग्नेः “उच्यन्ते” ।  
ते पुनः कस्मात् ? “हवि॑षः दातारः” देवानां हि हविर्द्रावि॑णम्,  
तदेते ददत इति द्रावि॑णोदस एते । ततः किम् ? “ते च एनं  
जनयन्ति” । “निगमोऽपि” हि “भवति” ऋ॒त्विजामयमग्निः  
पुत्र इति । तद्यथा—“ऋ॒षीणां पुत्रो अधि॑राज एषः”—इति ।  
“अ॒ग्नौ व॒ग्निश्चर॑ति प्रवि॑ष्ट ऋ॒षीणां पुत्रो अधि॑राज एषः । तस्मै  
विधेम हवि॑षा घृतेन मा देवानां यूयुयाम भागधेयम् ॥”—इति  
(य० वा० सं० ५, ४) । अनेन निर्मथ्योऽग्निरभिह्वयते । यः ‘एषः’  
‘अधि॑राजः’ अधिकदीप्तिः, ‘अ॒ग्नौ’ आहवनीये ‘अग्निः’ निर्मथ्यः  
‘प्रवि॑ष्टः’ ‘चर॑ति’ ज्वलन्, ‘ऋ॒षीणाम्’ ऋ॒त्विजां ‘पुत्रः’ तैर्मथितः,  
‘तस्मै विधेम’ तंपरिचरामहे वयम् अनेन आज्येन ‘हवि॑षा’ ।  
किम् ? इति—‘मा देवानां यूयुयाम भागधेयम्’ इति । प्राप्त-  
मेतदभिहोमाख्यं ‘भागधेयं’ सुवेणाभिजुहोतीति । शास्त्रतोऽस्य

अग्न्याख्यस्य देवस्य 'मा यूयुयाम' मा लोलुपामेत्यतो विधेम ।  
अथवा अस्मै अग्नये हविर्ददमः । विविध दानकर्मापि भवति ॥

“यथो एतत्” यत् पुनरेतदुक्तम्,—“ऋतुयाजेषु द्राविणो-  
दसाः प्रवादा भवन्ति, तेषां पुनः पात्रस्येन्द्रपानमिति (समाख्या)  
भवति”—इति । एतदप्यकारणम् । कस्मात् ? यस्मात्  
“भक्तिमात्रं भवति तत्” गुणतः संवादः, दुर्वला हि समाख्या,  
यतः असामर्थ्यात् कुतश्चित् गुणानुवादः,—“यथा वायव्यानीति”  
“सर्वेषां सोमपात्राणाम्” नानादेवतानामपि सताम् ॥

“यथो एतत्—“सोमपानेन” एनं “स्तौतोति” । इदमप्य-  
कारणम् । कस्मात् ? यस्मात् “अस्मिन्नप्येतदुपपद्यते” सोमपा-  
नम् कथम् ? इति—“सोमं पिव मन्दसानो गणश्रिभिः” इति ।  
“अग्ने मरुद्भिः शुभयद्भिर्ऋकभिः सोमं पिव मन्दसानो गण-  
श्रिभिः । पावकेभिर्विश्वमिन्वेभिरायुभिर्वैश्वानर प्रदिवा केतुना  
सजुः ॥”—इति (ऋ० सं० ४, ३, २५, ८) । हे भगवन् !  
'अग्ने !' 'वैश्वानर !' त्वमेभिः 'मरुद्भिः' मितरोचिभिः अर्चिभिः,  
'शुभयद्भिः' भवन्तम् 'ऋकभिः' रसहर्तृभिः 'गणश्रिभिः' गणशो  
भवन्तमाश्रयद्भिः, 'पावकेभिः' पावयितृभिः, 'विश्वम् इन्वेभिः'  
सर्वमिदमागच्छद्भिः, यत् दग्धुम् 'आयुभिः' अयनशीलैः 'प्रदिवा'  
चिरन्तनैः, 'केतुना' प्रज्ञया कर्मणा वा 'सजुः' संयुक्तः, 'मन्दसानः'  
मोदमानः 'सोमं' 'पिव' । इत्येतदाशास्महे । अर्चिषोऽत्र मरुतः,  
ऋत्विजो मरुतः, अन्यथा ह्यनुदाहरणमेवैष मन्त्रोऽग्नेः सोमपाने  
स्यात्, इतरैर्मरुद्भिः सम्बन्धात् ॥



“यथो एतत्-‘द्रविणोदाः पिबतु द्राविणोदसः’-इति, अस्यैव तत् भवति” यत्पुनरैतदुक्तम्, ऋतुयाजेषु द्रविणोदाः पिबतु द्राविणोदसः’-इति, ‘अस्य एव’ अग्नेः ‘तत् भवति’ अग्नेरपि सोमभागित्वात् ऋतुयाजेषु । भवति हि तेषु “वनस्पते० — ०द्रविणोदः पिब ऋतुभिः” —इति (ऋ० सं० २, ८, १, ३) । वनस्पतिशब्दसामानाधिकरण्यात् सोमपानार्थं सम्बोधने द्रविणोदसो विशेषणविशेष्यभावसामर्थ्यात् नान्यो वनस्पतेर्द्रविणोदाः । वनस्पतिश्च पुनरसंशयमग्निः, “बह देवत्रा दिधिषो हवींषि” इति हविर्वहनकर्मसंयोगात्, खिष्टकृद्विकारश्रुतेश्च वनस्पतेः । तस्मादग्निर्द्रविणोदानेन्द्रः ॥

यत् पुनरैतदुक्तम्—इन्द्रार्थं सोमः संस्क्रियते, तस्मादिन्द्र एवास्य केवलः पाता, नान्य इति । नैतदेवम्, सोमो ह्यन्यस्यै देवतायै मीयते, अन्यस्यै संस्क्रियते, अन्याभ्यश्च गृह्यते, हूयते च । तद्यथा । “अभि त्वं देवम्—इति सावित्र्या मीयते, “अंशुरंशुष्टे”—इति इन्द्राय संस्क्रियते, पुनरपि च मीयते “इन्द्रायाभिमातिष्णे”—इत्येवमादिभिः । नाना देवताभ्यो गृह्यते च मित्रावरुणाद्याभ्यः । यथा च हूयते । तदेवं विधिवशात् विचित्रा सोमतन्त्रगतिः । तत्रैवं सत्यशक्यं वक्तुं यत्र यत्र सोमः, तत्र तत्रेन्द्रः पाता इति । सम्भुक्ते चाग्निरिन्द्रेण सह प्रत्यक्षमैन्द्राग्नेग्रहे “इन्द्राग्नी आगतम्”—इत्यत्र । भवति चाग्न्यर्थमपि पृथक् ग्रहणं यजुषा सोमस्य “अग्नये त्वा रायस्पोषाय त्वा”—इति ॥ तस्मादग्निरपि सोमस्य पाता स्यात् ॥ ३ (२) ॥

मेघन्तु ते वह्नयो येभिरीयसेऽरिषण्यन्वीलयस्वा वन-  
स्पते । आयूया धृष्णो अभिगूर्या त्वं नेष्ट्रात् सोमं द्रवि-  
णोदः पिव ऋतुभिः ॥ मेघन्तु ते वह्नयो वोढारो यैया-  
सरिष्यन् दृढोभवायूय धृष्णो अभिगूर्या त्वं नेष्ट्रीयाद्धि-  
ण्यद्धिणो धिषण्यो धिषणाभवे धिषणा वाग्धिषेर्दधा-  
त्यर्थे धीसादिनीति वा धीसानिनीति वा वनस्पत इत्ये-  
माहैप हि वनानां पाता वा पालयिता वा वनं वनेतेः पिव-  
र्तुभिः कालैः ॥४ (३) ॥

इत्यष्टमाध्यायस्य प्रथमः पादः ॥८, १ ॥

यथा इह ऋतुयागेषु—मेघन्तु ते वह्नयः—इति (ऋ० सं०  
२, ८, १, ३) । गृत्समदस्यार्षम् । जगती । ऋतया ।  
"जिमिदा स्नेहने (दि० प० १३७)" तस्य लोटि मेघन्तु इति  
भवति । हे भगवन् ! 'वनस्पते !' 'द्रविणोदः' 'मेघन्तु' स्निहन्तु  
एते 'ते' तव 'वह्नयः' "वोढारः" अश्वाः 'येभिः ईयसे' यैर्नित्यं  
गच्छसि । 'अरिषण्यन्' अहिंस्यमानः केनचिदपि । स त्वमेभि-  
रश्वैरागत्य अस्मद्यज्ञं 'वीलयस्व' दृढमात्मानं कुरुष्व, सोमम-  
स्मत्प्रत्तं पातुम् । कथञ्चैनं पिव ? 'आयूय' आमिश्रय मिश्री-  
कृत्याङ्गुल्या, स हि पानपातृणां स्वभावो यदङ्गुल्या मन्थनम् ।  
हे 'धृष्णो' शत्रूणां धर्षयितः ? 'अभिगूर्या' अभ्युद्यम्य ततो



‘नेष्ट्रीयात् धिष्ण्यात्’ ‘सोमं’ नेष्ट्रा वपट्कृतं ‘पिव’ ‘ऋतुभिः’  
कालैः सहेत्येतद् ब्रूमहे ॥

“धिष्ण्यः धिष्ण्यः” “धिषणा वाक्” तदर्थमसौ साद्यते,  
तस्य पश्चादुपविष्टो होता शंसति । धिषणा कस्मात् ? “धिषेः”  
धातोः “दधात्यर्थे” वर्त्तमानस्य, सा हि वाक्, अर्थं धारयति,  
शब्दार्थयोः सव्यन्धनित्यत्वात् । अथवा “धीसादिनीति वा,  
धीसानिनीति वा” । धीः प्रज्ञा, कर्म वा । सा एतस्यां सीदति,  
सनोति वा, सम्भजते इयं वा, तयोः सीदति मनोति वा, सन्नि-  
मित्तत्वात् । एवं धीशब्दात् पूर्वपदम्, सदेः सनोतेर्वा उत्तर-  
पदम्, धिषणाशब्दस्य विकल्पेन ॥

“वनस्पते इति एनम् आह” द्रविणोदसम्, तस्मादग्निरि-  
त्यभिप्रायः ॥

अथ कथमग्निर्वनस्पतिः ? “एषः हि वनानां पाता वा  
पालयिता वा” ॥ ‘हि’शब्दो हेत्वर्थः । यस्मात् ‘एषः’ ‘वनानां’  
वृक्षादीनाम् अन्तर्गतोऽपि, समर्थोऽपि दग्धुम्, न तानि दहति,  
तस्मात् अयं तेषां ‘पाता’ रक्षिता, ‘पालयिता’ वेति । केवलं  
धात्वन्यत्वम्, स एवार्थः ॥

अथ “वनं” कस्मात् ? “वनोतेः” सम्भजनार्थस्य, तद्धि  
दार्वादिप्रयोजनार्थं सेव्यते । ‘पिव ऋतुभिः’ “कालैः” सह इति  
वाक्यशेषः ॥

एवमयमग्निर्द्रविणोदाः सूक्तभागधविर्भाक् च । निपातमेवैतत्,  
—मध्यमं ज्योतिः, उत्तमं च ज्योतिः, एतेन नामधेयेन भजेते इति ॥

एष देवतापदविचारन्यायः सर्वत्र देवतापदविचारार्थो यथा  
सम्भवमुपादेयः प्रज्ञाविवृद्धये शिष्यस्येति ॥ ४ ३) ॥

इति ऋज्वर्थायां निरुक्ततौ त्रयोदशाध्यायस्य  
(अष्टमाध्यायस्य) प्रथमः पादः ॥ ८, १ ॥

द्वितीयः पादः ॥

अथात आप्रिय आप्रियः कस्मादाप्नोतेः ग्रीणातेर्वाप्री-  
भिराप्रीणातीति च ब्राह्मणं तासामिध्मः प्रथमागामि-  
भवतोध्मः समिन्धनात् तस्यैषा भवति ॥ १ (४) ॥

“अथात आप्रियः” । ‘आप्रियः’ इध्मादीनि । आप्रीषु निर्वच-  
व्यानि तानि पुनरस्मूनि प्रौषिके आप्रोसूक्ते । पाठक्रमनियमा-  
विवक्षितक्रमाणीति देवतापदसमाम्नायेऽपि गृह्यमाणत्वात् पाठ-  
क्रमप्रयोजनस्य विवक्षितक्रमाण्येव तत्रैतद् भवति । इमान्यपि प्र-  
जातवेदोवैश्वानरंप्रभृतीनि किं विवक्षितक्रमाणि उत युगपदपि-  
धानासम्भवात् अर्थत एषां क्रमः ? इति ॥

तत्र विवक्षितक्रमाणीति केचित् । कथम् ? इति । इह ताव-  
स्थानानि भूर्भुवःस्वरिति पाठानुपूर्व्यैव नियतानीति तत्स्थानि-  
नामप्यग्न्यादीनां स एव क्रमो गृह्यते, स गृह्यमाणो न न्या-



उत्सृष्टुमिति । अपि च सति क्रमप्रयोजने अग्निः पृथिवीस्थानो  
उत्तरत्र च, “तासाम् इध्मः प्रथमागामी भवति”—इति,  
यस्मात्, अतस्तं प्रथमं व्याख्यास्याम इति हेतुवचनमुपपद्यते,  
“तेषामश्वः प्रथमागामी भवति”—इति, “तेषां रथः प्रथमागामी  
भवति”—इति । तत्र तत्र प्रथमागामी भवतीति वचनं यथा-  
प्रधानमभिधानं पूर्वं समाम्नातमित्यस्य न्यायस्योपप्रदर्शनार्थमिति  
लक्ष्यते, इतरथा ह्यविचक्षितक्रमेषु प्रथमागामिवचनमकृतवैव  
यत्किञ्चित् पदमुपादध्यात् । तदेतत् पृथिवीस्थाने सर्वत्र क्रम-  
प्रयोजनमुच्यते ।—पार्थिवस्य ज्योतिषो यथा ‘अग्नि’-शब्देन  
प्रसिद्धतमः सम्वन्धः, न तथा ‘जातवेदः’ शब्देन, यथा ‘जातवेदः’  
शब्देन, न तथा ‘वैश्वानर’-शब्देन, यथा च ‘वैश्वानर’ शब्देन, न  
तथा ‘द्रविणोदः’ शब्देन । तान्येनानि गुणविप्रकर्षात्, प्रसिद्धि-  
विप्रकर्षाच्च अग्निशब्दात् विप्रकृष्यन्ते, इध्मादीनां तु व्यवधानेना-  
न्यमिधानत्वमित्यतितरां विप्रकर्षः, अश्वप्रभृतयस्तु स्थानमात्र-  
मग्नेर्भजन्त इति इध्मप्रभृतिभ्योऽपि विप्रकृष्यन्ते । तेषामपि च  
उदितप्रमाणवृत्तयोऽश्वशकुनिमण्डूका इति प्रथमम्, अनुदित-  
प्रमाणवृत्तयस्तु अक्षादयः ते पश्चादाद्वन्द्वेभ्यः । इत्येवं सर्वत्र  
क्रमप्रयोजनमुपेक्ष्यम् ।

शाकपूणिस्तु पृथिवीनामभ्य एवोपक्रम्य स्वयमेव सर्वत्र  
क्रमप्रयोजनमाह । तदुक्तं वार्त्तिककारेण—“क्रमप्रयोजनं नाम्नां  
शाकपूण्युपलक्षितम् । प्रकल्पयेदन्यदपि न प्रज्ञामवसादयेत् ।”  
—इति ॥

प्रकृतमिदानीमुपवर्ण्यते ।—इध्मादीनां गुणामिधानसाम्  
किञ्चिदस्ति, यतस्तेनाधिकारवचनम् “अथात आप्रियः”—  
'अथ'—इति विशेषाधिकारे । 'अतः'—इत्यानन्तर्ये । 'आप्रि  
वक्ष्यन्त इति वाक्यशेषः ॥

इह कारणादभिधेये अभिधाननियमो नैरुक्तानाम्, त  
मुपोद्धृत्य “आप्रियः” कस्मात्? “आप्नोतेः प्रीणातेर्वा”—  
निराह । आप्रिय ऋचः, तत्सम्बन्धात् देवता अपि । त  
दर्शयति—“आप्रीभिराप्रीणाति” “इतीमा आप्रीदेवताः”—  
च । ऋचस्तावत् आप्नुवन्ति प्रीणन्ति वा देवता इत्याप्रियः,  
पुनर्देवता आप्यन्ते आप्रीयन्ते वा इत्याप्रियः ॥

“तासाम् इध्मः प्रथमागामी भवति” प्रथममागन्तु  
आप्नोदेवतापदसमाम्नाये शीलमिति प्रथमागामी । कस्मा  
एतत्पूर्वकत्वादिय्यायाः, अनित्यत्वाच्च तनूनपात्रराशंसं  
न्यतरस्य ॥

“तस्य” इध्मस्य, समित्कलापस्य, “एषा” प्राधान्यस्य  
“भवति”—॥ १ (४) ॥

समिद्धो अद्य मनुषो दुरोणे देवो देवान्यजसि ज  
वेदः । आ च वह मित्रमहश्चिकित्वान् त्वं दूतः कवि  
प्रचेताः ॥ समिद्धो अद्य मनुष्यस्य मनुष्यस्य गृहे  
देवान्यजसि जातवेद आ च वह मित्रमहश्चिकित्वांश्चेत



वांस्त्वं दूतः कविरसि प्रचेताः प्रवृद्धचेताः यज्ञे धम इति  
 कात्थक्योऽग्निरिति शाकपूणिस्तूनपादाज्यं भवति नपा-  
 दित्यननन्तरायाः प्रजाया नामधेयं निर्णततमा भवति  
 गौरत्र तनूरुच्यते तता अस्यां भोगास्तस्याः पयो जायते  
 पयस आज्यं जायते अग्निरिति शाकपूणिरापोऽत्र तन्व  
 उच्यन्ते तता अन्तरिक्षे ताभ्य ओषधिवनस्पतयो जायन्त  
 ओषधिवनस्पतिभ्य एष जायते तस्यैषा भवति ॥ २ (५) ॥

“समिद्धो अद्य”—इति (ऋ० सं० ८, ६, ८, १) । जमदग्ने-  
 रार्षम् । त्रैष्टुभम् । सूक्तमेवाहाग्नेयं यास्कः । हे इधम ! यस्त्वं  
 ‘समिद्धः’, सन्दीप्तः, ‘अद्य’ एतस्मिन् विशिष्टे यजनीयेऽहनि, ‘मनुषः’  
 “मनुष्यस्य—मनुष्यस्य” समानेऽहनि प्रवृत्तयागानां त्रैवर्णिकानाम्  
 ‘दुरोणे’ यज्ञगृहे ‘देवः’ दाता हविषां हेतुकर्तृत्वेन, ‘देवः’ दीप्तो  
 वा, द्योतनो वा, ‘देवान्’ दानादिगुणयुक्तान् एतान् हेतुकर्तृत्वेन  
 यागेऽङ्गभावमुपगच्छन् ‘यजसि’ हे जातवेदः ! जातवेदस आधार  
 इति तदभिधानेन सम्बोध्यते, दृष्टा हि मञ्चस्थेषु क्रोशत्सु तद-  
 भिधानप्राप्तिः, अथवा जातवेदा अपि त्वद्वृत्तेऽनभिक्तस्वक्तिस्त्वदा-  
 धारत्वादशक्त एवायं यष्टुम्, तस्मात् जातवेदास्त्वदाधारोयजति  
 यत्, तत् त्वमेव यजसीत्युच्यते । अस्माकमप्येतस्मिन्नहनि हे  
 ‘मित्रमहः’, मित्राणां पूजयितः ! नित्यमभ्युपेक्षमाणः उपकारवृत्तो  
 यजमानानां ‘चिकित्वान्’ जानानः ‘आ च वह’ आह्वय च, देवान्

आहूयं चैतान् यज, तथास्मिन् कर्मणि ज्वलन्नङ्गभावमुपेहि, यं  
तस्मिन् कर्मणि हविः प्रतिजिघृक्षन्तोऽङ्गभावमीयुर्देवाः, अपि  
नैतदतिचित्रम्, यदेवमस्माकमस्मिन् कर्मणि वर्त्तथाः । नि  
कारणम् ? यतो ब्रूमः—“त्वं दूतः कविरसि प्रचेताः” । अग्न्या  
वेशादग्निर्यदपेक्ष्योच्यसे,—‘त्वम्’ एव ‘दूतः’ सर्वयजमानानां  
त्वत्पूर्वकत्वाद् देवतायागस्य, ‘कविः’ क्रान्तदर्शनः—क्रान्तप्रकाश  
सर्वत्र, ‘प्रचेताः’ प्रकृष्टप्रज्ञानः । यस्मात् त्वम् ऋत्विग्यजमानानां  
सायुज्ये हेतुः, तस्य तव युक्तमस्माकमाहूय देवान् यष्टुमित्यतः  
ब्रूमहे—आहूय चास्माकं देवान् यज च ॥

“यज्ञेधम इति कात्थक्यः” । कत्थकस्य पुनः कात्थक्य  
आचार्यः, स मन्यते,—योऽयमिधम आधीयते प्रतिप्रणवं यज्ञे  
एवायमिति । नन्वेतस्मिन् मन्त्रे न तस्य लिङ्गमस्ति ? सत्यम्  
नास्ति साक्षात्, प्रैषेतु “समिद्धभ्यः प्रेष्या”—इति श्रूयते, युक्तं  
यदर्थमेव प्रेष्यते स एवेज्यते । तस्मात् समिद्धा मेवेधमभाव  
मुपगतानामग्निना सन्दीप्तानां समुदायापेक्षमिदम्, व्यवहितमग्नि  
धानमाप्रीगतं समिद्धो अयेति समिद्ध एव चेमा इज्यन्त इति  
स्फुटमैष्टिके होत्रे समिद्धो यजेति प्रेषितो होता “समिद्धः समिद्ध  
अग्न आज्यस्य व्यन्तु”—इति षष्ट् करोति । तस्माद् युक्तं य  
कात्थक्यो मन्यते यज्ञेधम इति ॥

अथ पुनरन्यः कथं मन्यतेऽत आह—“अग्निरिति शान्ति  
पूणिः” । स पुनः कया उपपत्त्या अग्निं मन्यते ? आरादु  
कारित्वात्, प्रैषस्य सन्निपत्योपकारित्वाच्च । यजतावाग्निं



यदाप्रोरूपं तद् बलवत् । किञ्च पुनराप्रियो रूपम् ? अग्न्यर्थता  
 कथम् ? इति शृणु ।—“समिद्धो०—०देवान् यजसि जातवेदः ।  
 आ च वह मित्रमहश्चिकित्वान् त्वं दूतः कविरसि प्रचेताः ॥”—इति  
 सर्वाण्येतानि अभिधानानि कर्माणि च अगौणान्यग्निपक्षे, गौणा-  
 नीध्मपक्षे, गौणमुख्ययोश्च मुख्ये कार्ग्यसम्प्रत्ययः—इति न्यायः  
 तस्मादप्रच्युतस्वरूपाया आप्रियो यजतावुपकारवाहुल्यादाग्नेय-  
 त्वाच्च प्रयाजानामग्निरेवायमनया आप्रिया इज्यत इति शाकपूणि-  
 र्मन्यते ॥

यास्कस्यापि चैतदेवाभिमतम्, “आग्नेया इति तु स्थितिः”  
 —इति अधिकरणान्ते हि वक्ष्यति । एवं तर्हि अग्निरित्येतदेव  
 समाम्नातव्यमासीत्, न इध्मः ? इति । नैवम् । कस्मात् ?  
 समिद्धो अद्येत्येतदस्यामाप्रियामग्नेर्लिङ्गमस्ति, न त्वग्निशब्दः  
 अतोऽस्यासमाम्नातम्, पौनरुक्त्यदोषाच्च । तदिध्मशब्देऽपि  
 समानम् ? इति चेत्, तदपि ह्याप्रियां नास्तीति न, प्रैषिके  
 समाम्नातात्, क्रियाविशेषत्वाच्च । आहूय चास्माकं देवान् यज  
 चेति स एषोऽग्निः समित्कलापमिध्ममात्मत्येनाभिसम्पन्नस्तदा-  
 ख्यतामुपगतः तेनेध्माभिधानेनेज्यत इति इध्मशब्दः समाम्नातो  
 नाग्निशब्द इति । सर्वत्र शाकपूणेरेवमाग्नीष्वरन्यथान्यभिधानानि ॥

शाकपूणिपक्षे मन्त्रयोजना—हे भगवन् ! अग्ने ! ‘समिद्धः’  
 यः त्वं सन्दीप्तः, ‘अद्य’ अस्मिन्नहनि, ‘मनुषः’ मनुष्यस्य ‘दुरोणे’  
 यज्ञगृहे ‘देवः’ दाता दीपनः, द्योतनो वा, ‘देवान्’ दातृन्, दीप्तान्  
 वा ‘यजसि’ ‘जातवेदः !’ हविषा यजमानानां जातप्रज्ञान ! स

त्वमस्माकमपि हे 'मित्रमहः' मित्राणामुपकारप्रवृत्त! 'चिकित्वा  
जानानः स्वमधिकारम्, आहूय देवान् यज चेति। किम्? ब्रूमे  
—यस्मात् त्वमेव 'दूतः' सर्वयजमानानां भवसि। कवि  
क्रान्तदर्शनः, 'प्रचेताः' प्रवृद्धप्रज्ञान इति ॥

“तनूनपात्”—इति। निर्वक्तव्यम्। तत् पुनरेतत् “आज्यम्”  
इति कात्थक्यः, “अग्निरिति शाकपूणिः”। यथा तावदाज्यं  
तथा निरुच्यते—“नपात्—इति अननन्तरायाः प्रजाया नामधेयम्”  
या पितुरनन्तरा, पुत्राख्या सा भवति, अननन्तरा, पौत्राख्येत्यर्थः।  
किं कारणम्? सा हि “निर्णततमा भवति” कथम्? पुत्रस्तावत्  
पितुर्नीचैर्नतो भवति, ततोऽपि नीचैर्नततमः पौत्रः। तत्रैतस्मिन्  
पक्षे यः 'तनू' शब्दः पूर्वपदं तनूनपाच्छब्दस्य, तेन “गौः”  
“उच्यते”। सा कस्मात्? “नताः अस्यां भोगाः” क्षोरदध्या-  
दयः। ततः किम्? “तस्याः पयो जायते” तस्याः पुत्रः पयः।  
“पयसः आज्यं जायते” तस्मात् तस्याः पौत्रः। एवं गो-  
तन्वाख्यायाः नपात् आज्यम्। तस्मात् तनूनपात् ॥

अग्निपक्षे “आपः” “अत्र” अस्मिन् अग्नेः तनूनपारवे  
“तन्वः उच्यन्ते”। ताः कस्मात्? “तताः अन्तरिक्षे”।  
ततः किम्? “ताभ्यः ओषधिवनस्पतयो जायन्ते”  
“ओषधिवनस्पतिभ्यः” “एषः” अग्निः “जायते”। तस्मादयमपि  
पौत्रः ॥

“तस्य” तनूनपातः—आज्यस्य अग्नेर्वा प्राधान्यस्तुतिः  
“एषा” “भवति”—॥ २ (५) ॥



तनू॑ नपात् पथ॑ ऋतस्य॑ यानान्मध्वा॑ समञ्जन् स्वदया॑  
 सुजिह्व॑ । मन्मानि॑ धीभि॑रुत यज्ञमृन्धन् देवत्रा च कृणु॑ह्य-  
 ध्वरन् ॥ तनूनपात् पथ ऋतस्य यानान् यज्ञस्य यानान्म-  
 धुना समञ्जन् स्वदय कल्याणजिह्वमननानि च नो धीभि-  
 र्वज्ञं च समर्द्धय देवान् नो यज्ञं गमय नराशंसो यज्ञ इति  
 कात्थक्यो नरा अस्मिन्नासीनाः शंसन्त्याग्निरिति शाक-  
 पूर्णिनरैः प्रशस्यो भवति तस्यैषा भवति ॥ ३ (६) ॥

“तनूनपात् पथ ऋतस्य”—इति । हे ‘तनूनपात्’ आज्य !  
 त्वमुच्यसे । एतान् ‘पथः’ मार्गान् सर्वान् ‘ऋतस्य’ यज्ञस्य  
 ‘यानान्’ हवींषि, यज्ञे यान्युत्सर्पन्ति, तानि ‘मध्वा’ मधुरेण  
 स्वादेन ‘समञ्जन्’ सम्प्रक्षयन् ‘स्वदय’ स्वादुतामोपादय । हे  
 सुजिह्व ! जिह्वया हि ते एतदेवं कुर्वन् ‘मन्मानि’ “मननानि”  
 यानि च वयं मन्यामहेऽर्थवस्तूनि ध्रुवाण्येतानि नः स्युरितितानि  
 स्वाभिः ‘धीभिः’ स्वैः कर्मभिः, अभिधारणालङ्करणोपस्तरणादिभिः  
 ‘ऋन्धन्’ संसाधयन् स्वगुणैरुपकुर्वन् ‘समर्द्धय’ सम्पादय । अपि  
 चैवं कुर्वन्नेतं यज्ञं ‘समर्द्धय’ सम्पादय । या काचिदापदुत्पद्यते  
 यज्ञस्य तं प्रायश्चित्तेनाङ्गभावमुपगच्छन् “गमय” ‘देवत्रा’  
 “देवान्” प्रति, खिष्टमध्वरमस्माकं च कुरुष्वेत्यर्थः ।—एतदा-  
 शास्महे त्वत्तः ॥

“अग्निरिति शाकपूणिः” । हे भगवन् ! ‘अग्ने !’ ‘तव  
नपात्’ त्वम् एतान् ‘पथः’ ‘ऋतस्य’ यज्ञस्य ‘यानान्’ हवींषि  
‘मध्वा’ मधुरेण पाककृतेन रसेन ‘समञ्जन’ समभिव्यञ्जयन् ‘स्वद’  
मृष्टीकुरु । हे ‘सुजिह्व’ स्वर्चिः ! अथवा हे सुवाक् ! एतान्ये  
कुर्वन्नस्मदभिमतान्यर्थवस्तूनि नः संसाधयन् ‘यज्ञम्’ ‘ऋन्ध’  
समर्द्धयन् स्वसामर्थ्याच्च ‘देवत्रा’ देवप्रविष्टं कुरु ।—इत्येतद्  
शास्महे वयं त्वत्त इति ॥

“नराशंसः, यज्ञः इति कात्थक्यः” । कस्मात् “नराः  
अस्मिन् आसीनाः शंसन्ति” । नरशब्दः पूर्वपदम्, आसेर्नि-  
ष्ठान्तस्य मध्यम्, शंसतेरुत्तरपदम् । अथ कोऽर्थः ? ‘नराः’  
मनुष्याः ‘अस्मिन्’ ‘आसीनाः’ उपविष्टाः शंसन्ति’ इति नराशंसः ।  
“अग्निरिति शाकपूणिः” । स कस्मात् ? “नरैः” “प्रशस्यः”  
स्तुत्यः “भवति” ॥

“तस्य” नराशंसस्य “एषा भवति” प्राधान्यस्तुतिः—  
॥ ३ (६) ॥

नराशंसस्य महिमानमेषामुप स्तोषाम यजतस्य यज्ञैः ।  
ये सुक्रतवः शुचयो धियन्धाः स्वदन्ति देवा उभयानि  
हव्या ॥ नराशंसस्य महिमानमेषामुपस्तुमो यज्ञियस्य यज्ञैर्  
सुकर्माणः शुचयो धियं धारयितारः स्वदयन्तु देवा उभयानि  
हवींषि सोमं चेताराणि चेति वा तान्त्राणि चावापिकानि  
हवींषि



चेति वेल ईद्वेः स्तुतिकर्मण इन्धतेर्वा तस्यैषा भवति  
॥ ४ (७) ॥

“नराशंसस्य महिमानमेषाम्”—इति (ऋ० सं० ५, २, १, २)। वर्त्तमान एव कर्मणि ब्रवीति। योऽयमेषामभिमतफल-  
दाता नराणां नराशंसो यज्ञः, द्रव्यदेवतात्यागात्मकः प्रयोगः तस्य  
अधिष्ठाता, तद्ध्ययनौ देवताविशेषे जगदुत्पत्त्यनुग्रहवीजम्।  
‘नराशंसस्य’ वयम् ‘उपस्तोषामः’ “उपस्तुमः” उपगम्य चेतसा  
‘महिमानं’ माहामाग्यं विभूर्ति ‘स्तुमः’ अभिकीर्त्तयामः। यज-  
तस्य “यज्ञियस्य” यजनसम्पादयितुः, प्रयोक्तुरभिमतफलसम्पा-  
दयितुः ‘यज्ञैः’ कर्मभिः युक्ताः उपस्तुमः। यदेवमेतस्मिन्नपस्थित-  
महिम्नि नराशंसे यज्ञे किमप्यस्तु। इत्याशास्महे। ‘ये’ ‘सुक-  
तवः’ “सुकर्माणः” जगदनुग्रहप्रवृत्ताः ‘शुचयः’ निर्णिक्ततरपापाः  
‘धियं धाः’ स्वाधिकारयुक्तानां कर्मणाम् अनुवि “धारयितारः”  
प्रज्ञानां वा। एवमादिगुणायुक्ताः ‘देवाः’ ते ‘स्वदन्ति’ “स्वदयन्तु”  
एतानि ‘हव्या’ “हवींषि” ‘उभयानि’। यदि सौमिकः पशुः ततः  
“सोमं च” “इतराणि” पशुपुरोडाशधानाप्रभृतीनि, अथ पृथक्  
सोमात् ततः “तान्त्राणि” प्रयाजाज्यभागस्विष्टकृत्प्रभृतीनि,  
“आवापिकानि च” प्रधानहवींषि।—इत्येतदाशास्महे ॥

“अग्निरिति शाकंपूणिः”। योऽयमेषामभिमतोपकारकारी,  
नराणां प्रशस्यः, नराशंसोऽग्निः, तस्य वयम् ‘उपस्तोषामः’  
“उपस्तुमः” ‘महिमानं’ ‘यजतस्य’ यज्ञसम्पादयितुः ‘यज्ञैः’ कर्मभिः

दानैर्वा संयुक्ताः, तस्मिन्नुपस्तुतमहिम्नि नराशंसेऽग्नौ हुतानि धी  
 'सुकृतवः, देवाः, शुचयः, धियं धाः'. ते एतानि 'उभयानि' हवींषि  
 आस्वादयन्तु ।—इत्येतदाशास्महे ॥

“ईलः” अग्निः । स पुनरयम् “ईदृः स्तुतिकर्मणः” स्तुत्ये  
 ह्यसौ । “इन्धतेर्वा” दीपनार्थस्य, तत्क्रियायुक्तो ह्यसौ । “तस्य”  
 “एषा” प्राधान्यस्तुतिः “भवति”—॥ ४ (७) ॥

आजुह्वान ईड्यो वन्द्यश्चा याह्यग्ने वसुभिः सजोषाः ।  
 त्वं देवानामसि यह्व होता स एनान्यक्षीपितो यजीयान् ॥  
 आहूयमान ईलितव्यो वन्दितव्यश्चायाह्यग्ने वसुभिः सहजो-  
 षणस्त्वं देवानामसि यह्व होता यह्व इति महतो नामधेयं  
 यातश्च हूतश्च भवति । स एनान् यक्षीपितो यजी यान् ।  
 इषितः प्रेषित इति बाधीष्ट इति वा यजीयान्यष्टृतरो बर्हिः  
 परिवर्हणात् तस्यैषा भवति ॥ ५ (८)

“आजुह्वान ईड्यो वन्द्यश्च”—इति (ऋ० सं० ८, ६, ८, ३) ।  
 हे भगवन् ! यः त्वम् ‘ईड्यः’ ‘वन्द्यः च’ सर्वलोकस्य । ‘ईड्यः’  
 दीपनार्हः हविर्भिराज्यादिभिः । ‘वन्द्यः’ स्तुत्यः । स त्वम्  
 ‘आजुह्वानः’ “आहूयमानः” एतस्मिन् कर्मणि अस्माभिः, ‘वसुभिः’  
 ‘सजोषाः’ “सहजोषणः” समानप्रोतिर्भूत्वा ‘आयाहि’ । कस्मात्  
 पुनरेवं ब्रूमहे ? इतः,—यस्मात् हे ‘यह्व’ “महत् !” ‘त्वम्’



“असि” ‘होता’ “देवानाम्” आह्वाता । “सः” त्वमस्मोभिः  
 ‘इषितः’ “प्रेषितः” “अधीष्टो वा” अध्येषितो होतृत्वे स्थित्वा  
 अस्माकम्, “एनान्” देवान् ‘यक्षि’ यज इत्येवं ब्रूमहे ।  
 किमित्येवं ब्रूमहे ? यस्मात् ‘यजीयान्’ असि “यष्टृतरः”  
 मनुष्यहोतुरिति ॥

इह ‘ईड्यः’—इति एकवचनमग्नेरव्यवधानेन तथैतस्मिन् मन्त्रे  
 एकस्य श्रुतत्वात्, ऐष्टिके पुनर्होत्रे ‘इलो अग्न आज्यस्य व्यन्तु’—  
 इति बहुवचनयुक्तादाख्याताद् व्यन्त्वित्येतस्मात् ‘इलः’—इत्येत-  
 स्यापि बहुवचनत्वमेव ‘ईडो व्यन्तु’—इति । तच्च पुनरन्नाभिधानम्,  
 अन्नं च पुनरोषधय एव, ताश्च पृथिवीस्थानाः इत्यग्निं भजन्ते,  
 तदात्मनायमग्निरिड्यत इति । तत्र बहुवचनं प्रतिसमाधानमोष-  
 ध्यात्मनाग्नेर्व्यवधारणात् । उक्तञ्च—“योऽयमृषीषे पृथिव्याम-  
 ग्निरन्तरौषधिवनस्पतिष्वप्सु तमुन्निन्यथुः सर्वगणं सर्वनामानम्”  
 —इति । तस्मादुपपद्यत इति ॥

“वर्हिः”—इति निर्वक्तव्यम् । तत् पुनरेतत् प्रसिद्धमेव  
 कुशमयं यज्ञाङ्गम् । तत् कस्मात् वर्हिः ? इति । उच्यते,—  
 “परिवर्हेणात्” परिच्छेदनात्, लूनं हि तद् भवति, परिवृद्धं वा ।  
 “यस्य एषा” वर्हिषः प्राधान्यस्तुतिः “भवति”—॥ ५ (८) ॥

प्राचीनं वर्हिः प्रदिशा पृथिव्या वस्तोरस्या वृज्यते  
 अग्रे अह्नाम् । व्युप्रथते वितरं वरीयो देवेभ्यो अदितये

स्योनम् ॥ प्राचीनं बर्हिः प्रदिशा पृथिव्या वसनायास्याः  
 प्रवृज्यते अग्रे अह्नां बर्हिः पूर्वाह्ने तद्विप्रथते वितरं विकीर्ण-  
 तरमिति वा विस्तीर्णतरमिति वा वरीयो वरतरमुस्तरं वा  
 देवेभ्यश्चादितये च स्योनं स्योनमिति सुखनाम स्यतेरवस्य-  
 न्त्येतत् सेवितव्यं भवतीति वा द्वारो जघतेर्वा द्रवतेर्वा  
 चारयतेर्वा तासामेषा भवति ॥ ६ (६) ॥

“प्राचीनं बर्हिः”—इति (ऋ० सं० ८, ६, ४) । प्राच्यां दिशि  
 यदञ्चितं गतं जातं प्रागग्रं वा यत् स्तीर्यते, तद् भवति  
 ‘प्राचीनम्’ । किम्पुनस्तत् ? ‘बर्हिः’ “प्रवृज्यते” प्रच्छिद्यते लूयते,  
 अथवा “प्रवृज्यते” प्रस्तोर्यते । किं पुनरेवमेव स्वमनीषिक्या !  
 नेत्युच्यते,—“प्रदिशा” विधिवाक्येन प्रागुदग्वा बर्हिश्छिनत्तीति  
 सामर्थ्यात्, अथवा “प्रदिशा” प्रस्तरणमन्त्रेण “देवस्य त्वा”—  
 इत्येनेन । स्तरणपक्षेऽपि “प्राचीनं बर्हिः स्तृणाति”—इति विधि-  
 वाक्यम्, “ऊर्णम्रदा विप्रथस्व”—इति मन्त्रः । (ऋ० सं० ३  
 ८, २०, ४) । किमर्थं पुनस्तत् प्रवृज्यते ? ‘पृथिव्याः वस्तोः  
 अस्याः’ । पृथिवी वेदी, तस्याः ‘वस्तोः’ “वसनाय” आच्छा-  
 दनाय । कदा च पुनस्तत् प्रवृज्यते ? ‘अग्रे अह्नाम्’ “पूर्वाह्ने” तदा  
 हि प्रशस्यते दर्भस्तरणं लवनं वा । तत्प्रवृत्तं वा यथाकालं विविधं  
 ‘प्रथते’ । विस्तोर्यते वेद्यां छाद्यमानायाम् । प्रवृज्यमाणं वा  
 विस्तोर्यमाणं वा विप्रथते । ‘वितरम्’ विस्तीर्णादपि “विस्तीर्ण-



तरम् 'वरीयः' "वरतरम्" अन्येभ्यो यज्ञाङ्गेभ्यः श्रेष्ठतरम्, तदा-  
 धारत्वाद्धविषाम्, "उरुतरं वा" बहुतरं वा । किमर्थं पुनस्तत्  
 प्रवृज्यते, विप्रथते वा 'देवेभ्यः' "च" 'अदितये' "च" कथं नाम  
 'स्योनं' "सुखं" स्यादिति, बर्हिषा हि सगुणीकृतकर्मणो देवानां  
 हविर्दातृणां यजमानानाम् अभीप्सितेन फलेन योगो भवति, तत्  
 सुखम् । 'अदितये' पृथिव्यै, बर्हिषा हि सगुणीकृतात् कर्मणश्चा-  
 हुतिद्वारेण वृष्टिर्भवति, तत ओषधिप्ररोहः । तत् सुखम् ॥

नात्र प्रचीत्यग्निरिति । तेन यज्ञाङ्गमेवाभिमतमेतदिदमप्य-  
 स्याचार्यस्य च तदुद्धारणैव व्यवधानेनाग्निः स्तूयते, पृथिव्याय-  
 तनत्वात् तस्य । अपरे पुनरग्निवदपि योजयन्ति मन्त्रार्थद्वयः ।  
 तत्पक्षे बर्हिरित्यग्न्यभिधानम् । प्रागुच्यते प्रणीयत इति 'प्राचीनं  
 बर्हिः' प्रवृद्धमाहवनीयाख्यं ज्योतिः । "प्रवृज्यते" प्रणीयते तत्  
 पुनः 'प्रदिशा' वचनेन प्राञ्चमुद्धरन्तीति । 'पृथिव्याः' 'वस्तोः'  
 "वसनाय" अग्निनैव हि वेदिरनग्निका भवति । 'अग्रे अह्वाम्'  
 "पूर्वाह्णे" तत् विविधं 'प्रथते' सामिधेनीप्रक्षेपात् । आज्यभागा-  
 धारादिषु च विस्तीर्णतरं विक्षिप्ततरं प्रथते । 'वरीयः' "वरतरम्"  
 अन्येभ्यो ज्योतिर्भ्यः, "उरुतरं" महत्तरं "वा" 'देवेभ्यः' यजमा-  
 नेभ्यः इतरेभ्यो वा, 'अदितये' "च" पृथिव्यै कथं नाम 'स्योनं'  
 स्यादिति ॥

"स्योनम्—इति सुखनाम" । "स्यतेः" धातोः अवपूर्वात्  
 तदेव हि "अवस्यन्ति" व्यवस्यन्ति, निवसन्ति प्राणिनः । "सेवि-  
 तव्यं भवतीति वा" तद्धि सर्वस्य सेवनार्हं भवति ॥

“द्वारः”—इति । निर्वक्तव्यम् । “यज्ञे गृहद्वार  
कात्थक्यः” । ताः पुनरेताः “जवतेर्वा” जवन्ति हि ताभिः  
“द्रवतेर्वा” । धात्वन्यत्वमर्थैकत्वम् । “वारयतेर्वा” वारयन्ति  
हि द्वारादेव निवार्यन्ते । “तासाम्” “एषा” प्राधान्यस्तुतिः  
“भवति”—॥ ६ (६) ॥

व्यचस्वतीरुवि या विश्रयन्तां पतिभ्यो न जनय-  
शुम्भमानाः । देवीद्वारो बृहतीविश्वमिन्वा देवेभ्यो भव-  
सुप्रायणाः ॥ व्यञ्चनवत्य उरुत्वेन विश्रयन्तां पतिभ्य इ-  
जाया ऊरु मैथुने धर्मे शुशोभिषमाणाः वरतममङ्गमूरु देव्य-  
द्वारो बृहत्यो महत्यो विश्वमिन्वा विश्वमाभिरेति य-  
गृहद्वार इति कात्थक्योऽग्निरिति शाकपूणिरुपासानक्तो-  
पाश्च नक्ता चोषा व्याख्याता नक्तेति रात्रिनामानति-  
भूतान्यवश्यायेनापि वा नक्ताव्यक्तवर्णा तयो रेषा भवति ।  
७ ( १० ) ॥

“व्यचस्वतीः”—इति (ऋ० सं० ८, ६, ८, ५) । ‘याः’ एता-  
विविधेनाञ्चनेन गमनेन युज्यन्ते ‘व्यचस्वतीः’ ताः । किं कुर्वन्तु-  
उर्विया’ उरुत्वेन महत्त्वेन ‘विश्रयन्ताम्’ विश्रियन्ताम् । कथम्-  
‘पतिभ्यः न जनयः’ “पतिभ्य इव जायाः” यथा पतिभ्यो जाय-  
“ऊरु मैथुने धर्मे” विवृण्वन्ति “शुशोभिषमाणाः” शोभयितुमि-



च्छमानाः प्रहर्षात्, एवं विश्रयन्तोम् । इदानीमुत्तरोऽर्द्धः  
प्रत्यक्षकृतः ।—याः यूयं व्यञ्जनवत्यः एवं विश्रयध्वे, ततो ब्रवीति  
हे “देव्यः” दानक्रियाहेतुभूताः ! ‘द्वारः’ “वृहत्यः” “महत्यः”  
‘विश्वम् इन्द्राः’ “विश्वम्” सर्वम् “आभिः” “एति” यज्ञोपकरण-  
मिति विश्वमिन्वाः, यूयमुच्यध्वे । ‘देवेभ्यः’ एतेभ्यो हविर्दातृभ्यः  
ऋत्विग्भ्यः यजमानेभ्य इतरेभ्यो वा । ‘सुप्रायणाः’ सुप्रगमनाः  
‘भवत’ ।—इत्येतदाशास्महे ॥

“अग्निः इति शाकपूणिः” । तत्पक्षे योजना ।—अग्न्यर्चिषो  
द्वारः । जवनात् द्रवणाद्वा । हविर्वा, ताभिर्जवति द्रवति वा,  
वारयति वा रक्षःप्रभृतीनोति द्वारः । ‘व्यचस्वतीः’ याः एताः  
विविधेनाञ्चनेन, तद्वत्यः अग्न्यर्चिषः । ताः उरुत्वेन ‘विश्रय-  
न्ताम्’ । कथम् ? “पतिभ्य इव जायाः” ऊरु मैथुने धर्मे  
शोभयितुमिच्छमानाः । या यूयं विविधेनाञ्चनेन तद्वत्यः,  
याश्चैवं विश्रयध्वे, ततो ब्रवीमि । हे “देव्यः” “वृहत्यः”  
‘विश्वमिन्वाः’ सर्वं हविर्याभिर्जवति, ता यूयमस्य हविषः ‘सुप्रा-  
यणाः’ सुगमनाः ‘भवत’ इति ॥

“उषासानक्ता”—इति एकपदम् । अस्य विग्रहः—“उषाश्च  
नक्ता च” । अत्र “उषा व्याख्याता”—“उच्छतीति सत्या”  
इति । “नक्तेति रात्रिनाम” । तत् कस्मात् ? “अनक्ति”  
कृदयति “भूतानि” “अवश्यायेन”—इति । अवश्यमेतदायन्ती-  
त्यवश्यायाः प्रुष्वा । अनक्तेरकारलोपे नक्ता । “अपि वा नक्ता  
अव्यक्तवर्णा । नकारः प्रतिषेधे, न अक्ता, न व्यक्ता, अनक्ता ।

यथा अहः सर्वमभिव्यक्तरूपं भवति, न तथा रात्रिः । “तयोः  
“एषा” प्राधान्यस्तुतिः “भवति”—॥७ (१०) ॥

आसुष्वयन्ती यजते उपाके उषासानक्ता सदतां वि  
योनौ । दिव्ये योषणे बृहती सुरुक्मे अधि श्रियं शुक्र-  
पिशन्दधाने ॥ सेष्मीयमाणे इति वा सुष्वापन्त्याविति वा  
सीदतामिति वा न्यासीदतामिति वा यज्ञिये उपक्रान्ते दिव्ये  
योषणे बृहत्यौ महत्यौ सुरुक्मे सुरोचने अधिदधाने शुक्र-  
पेशसं श्रियं शुक्रं शोचतेर्ज्वलतिकर्मणः पेश इति रूपनाम  
पिश तेर्विपिशितं भवति । दैव्या होतारा दैव्यौ होता-  
रावयं चाग्निरसौ च मध्यमस्तयो रेवा भवति ॥८ (११)॥

“आसुष्वयन्ती”—इति ( ऋ० सं० ८, ६, ८, ६ ) । ‘आसु-  
ष्वयन्ती’ “सेष्मीयमाणे” परस्परं स्मयमाने, अथवा “सुष्वा-  
पयन्त्यौ” सुष्ठु जनान् स्वापयन्त्यौ । ‘यजते’ हेतुकर्तृत्वेन यजते  
“यज्ञिये” यज्ञसम्पादयित्र्यौ । ‘उपाके’ “उपक्रान्ते” उपगम्य  
इतरैतरं क्रान्ते । ‘दिव्ये’ दिविजे द्योतने । ‘योषणे’ सम्मिश्रे  
परस्परतः । ‘बृहती’ “बृहत्यौ, महत्यौ” । ‘सुरुक्मे’ “सुरोचने”  
सुदीप्ते । ये एते एवमादिगुणयुक्ते उषासानक्ते ‘अधिश्रियम्’  
श्रियम् “अधिदधाने” उपरि स्थापयन्त्यौ, ‘शुक्रपिशम्’ “शुक्रपे-  
शमम्” शुक्ररूपां श्रियम्, ‘आसदताम्’ “आसीदताम्” एतस्मिन्



स्वे “योनौ” । आकार उत्कृष्यते उपसर्गस्य हि क्रियापदेन सामर्थ्यम्,—“न्यासीदताम् इति” नियमेनासीदतामिति, निरुत्तरपदस्थोऽप्यपकृष्य तेनैव क्रियापदेन । निशब्दश्चोत्तरपदो वा पादपूरणः ॥

न ब्रवीत्यग्निरिति, येन द्वित्वानुपपत्तिरिति केचित् । अपरे पुनर्वर्णयन्ति—उषा अग्नेर्दीप्तिः, नक्ता आहुतिर्दीप्तिः, विवासयति तमः, आहुतिरनक्तयाज्येन । ते एते दीप्त्याहुती सुष्ठु सयमाने इव ‘यजते’ । ‘यज्ञिये’ यज्ञसम्पादयित्री । ‘उपाके’ “उपक्रान्ते” परस्परतः । ‘दिव्ये’ द्योतने परस्पराश्रयणात् । ‘योषणे’ मिश्रीभूते । ‘वृहतौ’ “वृहत्यौ, महत्यौ” । ‘सुरुक्मे’ “सुरोचने” । ‘अधिदधाने’ ‘शुक्रपिशम्’ “शुक्रपेशसम्” । एतस्मिन् यजमाने ‘श्रियम्’ ‘आसदताम्’ “आसीदताम्” । एतस्मिदताम् । एतस्मिन्नग्नौ “न्यसीदताम्” नियमेनाधिकं वा ।—इत्येतदाशास्महे ॥

“पेश इति रूपनाम” “पिशतेः” धातोः, तद्धि “विपिशितं भवति” विकसितं भवति, यावदाश्रयभावित्वात् । विनिहितमिति केचिदन्याश्रितत्वात् ॥

“दैव्या होतारा”—इति वक्तव्यम् । “दैव्यौ होतारौ”—इति शब्दसमाधिः । “अयञ्चाग्निरसौ च मध्यमः”—इत्यभिधेयवचनम् । “तयोः” “एषा” प्राधान्यस्तुतिः “भवति”—॥८(११)॥

दैव्या होतारा प्रथमा सुवाचा मिमाना यज्ञं मनुषो यजध्वै । प्रचोदयन्ता विदथेषु कारु प्राचीनं ज्योतिः

प्रदिशा दिशन्ता ॥ दैव्यौ होतारौ प्रथमौ सुवाचौ निमि  
मानौ यज्ञं मनुष्यस्य मनुष्यस्य यजनाय प्रचोदयमान  
यज्ञेषु कर्तारौ पूर्वस्यान्दिशि यष्टव्यमिति प्रदिशन्तौ  
तिस्रो देवीस्तिस्रो देव्यस्तासामेषा भवति ॥ ६ (१२) ॥

“दैव्या होतारा”—इति (ऋ० सं० ८, ६, ६, १) । यावेत  
“दैव्यौ होतारौ” । देवेषु भवौ दैव्यौ, देवावेव वा दैव्यौ, स्वा  
एव तद्धितः । मनुष्यहोतारौ होतृमैत्रावरुणौ अपेक्ष्य । दैव्य  
होतारौ इति विशेषणम् । कौ पुनस्तौ ? ‘होतारा’ “होतारौ”  
आह्वातारौ देवानाम्, वाय्वग्निकलक्षणौ । ‘प्रथमा’ “प्रथमौ”  
मुख्यौ, मनुष्यहोतारावपेक्ष्य । ‘सुवाचा’ ‘सुवाचौ’ प्रशस्तवाच  
सुस्तुतौ । ‘मिमाना यज्ञम् यज्ञनिर्मातारो, नित्यं ‘मनुषः’ “मनु  
ष्यस्य” ‘यजध्यै’ “यजनाय” । “प्रचोदयन्ता” प्रचोदयमान  
‘विदथेषु’ “यज्ञेषु” ‘कारू’ “कर्तारौ” ऋत्विजौ, नाननिर्मा  
यज्ञोऽस्तोत्यग्निर्निर्मिमीते, न चासावनुपध्मातो वायुना ज्वलतीति  
वायुर्निर्मिमीते । विज्ञायते हि—“तस्मादेष नानुपध्मातो ज्वलति”  
—इति । स एष मैत्रावरुणो वायुरग्नेर्होतृवदधियज्ञे वत्तमानस  
नित्यं चोदयिता, तन्मूलत्वाच्च यज्ञकर्मणः । तावेव देवानाम्  
ह्वातारौ उच्यते । यावेतावेवं ‘प्रचोदयन्तौ’ ‘विदथेषु’ यज्ञेषु  
‘कारू’ कर्तारौ मनुष्यहोतुः अनुग्रहस्य, नित्यं स्वाधिकारकर्मावु  
ग्रहसन्निधानात् । यदेतत् ‘प्राचीनं’ प्राच्यां दिशि ‘ज्योतिः’



आहवनीयाख्यं प्रणीयते । प्रदिशा मन्त्रेण प्राचीमनु प्रदिशं  
प्रेहीति अनेन विधिवाक्यप्रदेशेन, अनेन वा “प्राञ्चमुद्धरन्ति”—  
इति । एतत् प्रणीय नित्यं यष्ट्यमित्येवमर्थं ‘प्रदिशन्तौ’ आज्ञाप-  
यन्ताविव यौ नित्यमवियोगेन स्वभावतो यज्ञोपकारे वर्त्तमानौ  
ममाप्येवं वर्त्ततामिति । एवमाख्यातमध्याहृत्य समाप्यते,  
निराख्यातत्वान्मन्त्रस्य ॥

“तिस्रो देवोः”—इति पदम् । ता पुनरेताः “तिस्रो देव्यः”  
प्रथमया ता निराह, तिस्र इति देवीशब्दस्य विशेषणम् । “तासाम्  
एषा भवति” प्राधान्यस्तुतिः—॥ ६ (१२) ॥

आ नो यज्ञं भारती तूयमेत्वि॒ला म॒नुष्वदि॒ह चे॒त-  
य॒न्ती । तिस्रो दे॒वीर्ब॒र्हिरेदं॒ स्यो॒नं सर॒स्वती स्व॒पसः  
सद॒न्तु ॥ ऐतु नो यज्ञं भारती क्षिप्रं भरत आदित्यस्तस्य  
भा इ॒ला च म॒नुष्यवदि॒ह चे॒तय॒माना तिस्रो दे॒व्यो ब॒र्हिरिदं  
सुखं सर॒स्वती च सु॒कर्माण॑ आसीदन्तु त्वष्टा तूर्ण॑श्नुत इति  
नैरु॒क्तास्त्विषे॒र्वा स्या॒दीप्ति॒कर्म॑णस्त्वक्षते॒र्वा स्यात् करो॑ति-  
क॒र्मण॑स्तस्यैषा भवति ॥ १० (१३) ॥

“आ नो यज्ञं भारती”—इति (ऋ० सं० ८, ६, ६, २) ।  
आमिमुख्येन अस्माकं यज्ञमागच्छतु । का पुनरसौ? इति ।  
“भारती” “भरत आदित्यः” सर्वभूतान्युदकेन विभर्ति, “तस्य”

स्वभूता “भाः” दीप्तिः । कथमेतु ? ‘तूयम्’ “क्षिप्रम्” । इत्यु-  
 “च” पृथिवीस्थाना । “इहैवेलया वसुमत्या”—इत्यनुयाजे-  
 उन्नीतसामर्थ्यात् पार्थिवत्वात् । ‘मनुष्यत्’ “मनुष्यवत्” इ-  
 कर्मणि ‘चेतयन्ती’ “चेतयमाना” यथा मनुष्येण मनुष्य आहूते  
 भोक्तुमचिलम्वमान आगच्छेत्, क्षिप्रमेवमागच्छतु, सा ममे-  
 कर्मणि हविर्भोक्तव्यमित्येवमर्थं जानाना । ‘सरस्वती’ “च”  
 मध्यस्थानैवमेव ‘चेतयन्ती’ आगच्छतु । ता एताः ‘तिस्रः’ अपि  
 “देव्यः” ‘स्वपसः’ “सुकर्माणः” अस्मिन् कर्मणि ‘इदं बर्हि’ “स्योत-  
 “सुखं” प्राप्य एतस्मिन् ‘आसदन्तु’ “आसीदन्तु” ।—इत्येतदा-  
 शास्महे ॥

“त्वष्टा”—इति वक्तव्यम् । अत्र तूर्णशब्दात् क्षिप्रवाचि-  
 पूर्वपदम्, अश्नोतेरुत्तरपदम् । क्षिप्रं व्याप्नोति, यदनेन व्याप्त्य-  
 भवति । “त्वष्टेर्वा स्यात्” धातोः वृद्धयर्थस्य, वृद्ध एव नित्य-  
 मसौ देवतात्वात् । “त्वक्षतेर्वा स्यात्” क्रियासामान्यमात्रवा-  
 चिनः, उत्सृष्टतनूकरणस्वार्थस्य । “तस्य” “एषा” प्राधान्यस्तुति-  
 “भवति”—॥ १० (१३) ॥

य इमे द्यावापृथिवी जनित्री रूपैरपिंशद्भुवनानि  
 विश्वा । तमद्य होतरिपितो यजीयान् देवं त्वष्टारमिह  
 यक्षि विद्वान् ॥ य एमे द्यावापृथिव्यौ जनयित्र्यौ रूपै-  
 करोद् भूतानि च सर्वाणि तमद्य होतरिपितो यजीयान्  
 देवन्त्वष्टारमिह यज विद्वान् माध्यमिकस्त्वष्टेत्याहुर्मध्यमे च



स्थाने समाम्नातोऽग्निरिति शाकपूणिस्तस्यैषापरा भवति  
॥ ११ (१४) ॥

“य इमे द्यावापृथिवी” इति (ऋ० सं० ८, ६, ६, ३) । ‘यः’  
“त्वष्टा” ‘इमे’ “द्यावापृथिव्यौ” सर्वेषां भूतानां “जनयित्र्यौ”  
‘रूपैः’ नानाविधैः अनेकप्रकारैः “अकरोत्” “भूतानि च  
सर्वाणि” । अथवा रूपैरिति कर्त्तव्यमिति तृतीयया लक्ष्यते,—  
तत्तद्रूपमाख्याय ‘यः’ त्वष्टा द्यावापृथिव्यावकरोत् भूतानि च  
सर्वाणि । किं तस्य त्वष्टुः ? तं देवम् ‘त्वष्टारम्’ ‘इह’ अद्यै-  
तस्मिन्नहनि कर्मणि वा हे होतः ! ‘यक्षि’ यज ‘विद्वान्’ जानानः  
मयेदवश्यं कर्त्तव्यमिति ॥

माध्यमिकस्त्वष्टेति विचारः । तत्र तावत् “माध्यमिकः  
त्वष्टा—इति” “आहुः” आचार्याः, केचिन्नैरुक्ता एवं मन्यन्ते ।  
‘माध्यमिकः’—इति सञ्ज्ञाप्रसिद्धिः । को हेतुः ? “मध्यमे च  
स्थाने समाम्नातः”—इति । किञ्च एतस्मिन्नेव मन्त्रे व्यपदेशात् ।  
कथम् ? य इमे द्यावापृथिव्यौ भूतानि च सर्वाण्यकरोत् तं देवं  
त्वष्टारं यजेति । त्वष्टुरन्यो यष्टा । स एव पुनः सम्बोध्यते  
हे होतरिति मनुष्यहोत्रा, न चान्यः पार्थिवाग्नेर्होतास्ति तस्माद्  
यो यष्टा स पार्थिवः, य इज्यते स मध्यमस्त्वष्टेति । सर्वशिल्पि-  
मतामाचार्यो देववर्द्धकिर्दाक्षायणीपुत्रो द्वादशानामादित्यानाम-  
न्यतम इत्यैतिहासिकाः । कोऽत्र निश्चयः ? अयमेव “अग्निरिति  
शाकपूणिः” ॥

कथं यत्तावन्मध्यमे च स्थाने समाम्नात इति ? अकार-  
मेतत्—अयमप्यग्निर्मध्यमे स्थाने समाम्नात इति । यत् पुनर-  
व्यपदेशात् इति ? तदपि समानमिन्द्रेणापि त्वष्टृव्यपदेश-  
त्त्वष्टा दधदिन्द्राय शष्ममिति, अपि च व्यपदेशादन्यत्वमिति  
शक्यमध्यवसातुम्, अनन्यत्वेऽपि हि व्यपदेशो भवति । तद्यथा-  
“अग्निमग्न आवह”—इति । हे अग्ने ! भगवन् ! अग्निम् आव-  
हति व्यपदेशे सत्यनन्यत्वम् । न हि पार्थिवादित्यः सूक्तभाग् इति  
भाग् वा अग्निरस्ति, योऽनेन प्रसिद्धहोतृत्वाभिधानेनाह्वये  
इज्येत च—“स्वं महिमानमावह”—इति । स्विष्टकृति विशे-  
लिङ्गात् स्वयमेवात्मनात्मानं विधिवशात् आह्वानेन संस्कृत्य द्वै-  
त्रैधमनेकधा वा यजति, अन्यद्वाभिनिवर्त्तयति । तद्वदिहा  
कर्मात्मनः परो योऽस्य तक्षणक्रियालक्षणगुणम्, योग्यात्मा य-  
धिष्ठितः, कर्मात्मा सर्वरूपाणि पाकेन विकरोति । केन वि-  
रोति ? तमधिकृत्योच्यते—“त्वष्टा रूपाणि विकरोति” इति  
तदयमुच्यते—मनुष्यहोत्रा यज त्वमिति । एवं तावद् व्यपदेश-  
शक्यप्रतिसमाधानः । यत् पुनरुक्तं देवशिल्पीति ? तत्तद्गुण-  
सामान्यादेवासावपि कौशलातिशयमपेक्ष्योच्यत इत्यदोषः ॥

यथा चाग्निरेव नान्यः, तथा विशिष्टतरलिङ्गा “अपरा” ऋ-  
“भवति”—॥११ (१४) ॥

आविष्ट्यो वद्धते चारु रासु जिह्वानामूर्द्धः स्वयं  
उपस्थे । उमे त्वष्टुर्विभ्यतुर्जायमानात् प्रतीची सिं-



प्रति जोषयेते ॥ आविरावेदनात्तस्यो वर्द्धते चारुरासु चारु  
चरतेर्जिह्वं जिहीतेरुद्ध्वं उच्छ्रितो भवति स्वयशा आत्मयशा  
उपस्थ उपस्थाने । उभे त्वष्टु विभ्यतुर्जायमानात् प्रतीची  
सिंहं प्रति जोषयेते । द्यावापृथिव्याविति बाहोरात्र इति  
वारणी इति वा प्रत्यक्ते सिंहं सहनं प्रत्यासेवेते ॥१२  
(१५) ॥

इति अष्टमाध्यायस्य द्वितीयः पादः ॥ ८, २ ॥

“आविष्ट्यो वर्द्धते”—इति (ऋ० सं० १, ७, १, ५) ।  
‘आविः’ प्रकाशः । स कस्मात् ? “आवेदनात्” सर्वस्य प्रकाश-  
नात् । तस्मात् “तस्यः” तस्य तनिता ‘आविष्ट्यः’ । किल-  
क्षणः ? ‘चारुः’ चरणशीलः, अनवस्थितः । किं करोति ? ‘वर्द्धते’ ।  
क ? ‘आसु’ क्रियासु, प्रज्ञासु वा प्रसवाय । कस्य ? ‘जिह्वानाम्’  
कुटिलचेतसामपि मनुष्याणाम् अवैषम्येण ऊर्द्ध्वमेव उचलति,  
कुटिलानामपीन्धनानामकुटिल ऊर्द्ध्वमेवेति केचित् । एवमेव  
‘वर्द्धते’ । ‘स्वयशाः’ “आत्मयशाः” परमनाश्रित्य यशस्वी ।  
‘उपस्थे’ “उपस्थाने” यत्रासावुपनतस्तिष्ठति ‘आविष्ट्यः’ ।  
योऽयमेवमादिगुणयुक्तः त्वष्टा, तस्य ‘त्वष्टुः’ अग्नेः ‘जायमा-  
नात्’ एव ‘उभे’ द्वे अपि ‘विभ्यतुः’ । के पुनस्ते ? “द्यावापृथिव्यौ  
इति” । यथायमतिमहान् वर्द्धते, अवश्यमयमावां धक्ष्यतीति ।  
“अहोरात्रे इति वा” । सकृदुपज्वलिते महत्यग्नावनुपशाम्यति ।

अहोरात्रयोरर्थवत्त्वाभावः । तस्मात् ते अपि विभ्यतुः । अना-  
 मायमेवमतिप्रवृद्धः आचामन्यतरमनुच्छिद्यादिति । “अर-  
 इति वा” । अवश्यमयमावां जातो यतो यदा तदा धक्ष्यतां  
 अतः अरणी अपि विभ्यतुः । एवं विभ्यत्यौ किं कुरुतः ? नात्र  
 गतिरस्तीति ‘प्रतीची’ नाम तं प्रत्यञ्चिते अभिमुखे ‘सिंहं’ “स-  
 नम्” अभिभवन् ‘प्रतिजोषयेते’ “प्रत्यासेवेते” उपकारकत्वे  
 कथं नाम यमावां न भस्मसात् कुर्यादिति ॥

एवमयमेवाग्निरिह त्वष्टेति ॥ १२ (१५) ॥

इति ऋज्वर्थायां निरुक्तवृत्तौ त्रयोदशस्य (अष्टमस्य) अध्यायस्य  
 द्वितीयः पादः ॥८, २ ॥

तृतीयः पादः

वनस्पतिर्व्याख्यातस्तस्यैषा भवति ॥ १ (१६) ॥

“वनस्पतिः” अवसरप्राप्तः । स पुनरयमभिधेयतोऽभि-  
 धानतश्च “व्याख्यातः” “एष हि वनानां पाता वा पालयिता  
 वा”—इति । “तस्य” “एषा” प्राधान्यस्तुतिः “भवति”—  
 ॥ १ (१६) ॥



उपावसृज त्मन्या समञ्जन् देवानां पाथ ऋतुथा  
 हवींषि । वनस्पतिः शमिता देवो अग्निः स्वदन्तु हव्यं  
 मधुना घृतेन ॥ उपावसृजात्मनात्मानं समञ्जन् देवानोम-  
 न्नमृतावृतौ हवींषि काले काले वनस्पतिः शमिता देवो  
 अग्निरित्येते त्रयः स्वदयन्तु हव्यं मधुना च घृतेन च तत्  
 को वनस्पतियूप इति कात्थक्योऽग्निरिति शाकपूणि-  
 स्तस्यैषांपरा भवति ॥२ (१७) ॥

“उ पावसृज्”—इति ( ऋ० सं० ८, ६, ६, १० ) । ‘उप’  
 आश्लिष्य ‘अवसृज’ एतत् पञ्चाख्यं ‘पाथः’ । अनाश्रितविशेषः—  
 किमयमग्निर्वा, यूपो वा इत्युच्यते ? उत वा अन्य एव कश्चित् ?  
 इति । उत्तरेऽर्द्धे च वनस्पतिशब्दः प्रथमासम्बन्धात् परोक्षः, इह  
 ‘पुनरुपावसृजेति मध्यमपुरुषयोगात् प्रत्यक्षः कोऽप्यभिधीयत इति  
 सुतरामनाश्रितविशेषः इति विचारास्पदमिति । अतः परं विचारयि-  
 ष्यति—“तत् को वनस्पतिः ?” इति । ‘त्मन्या समञ्जन्’ “आत्मना  
 आत्मानम्” अस्य पशोः ‘समञ्जन्’ समभिव्यञ्जयन् विशिष्टेन  
 संस्कारेण स्वाधिकारसम्बन्धिना । ‘देवानाम्’ एतत् ‘पाथः’ “अन्नम्”  
 एतदमुनैव प्रकारेण ‘ऋतुथा’ च “ऋतावृतौ” “काले काले”  
 ‘षणमासादौ’ ‘हवींषि’ चैतान्यन्यान्यपि आज्यप्रभृतीनि ‘उपावसृज’  
 ‘देवेभ्यो देहोति । किञ्च, ‘वनस्पतिः’ ‘शमिता देवः’ ‘अग्निः’—  
 “इत्येते त्रयः” । त्रिग्रहणात् देवशब्दोऽग्निविशेषणमिति दर्शयति ।

वनस्पतिश्च शमिता चाप्रत्यक्षदेवते एव, असन्दिग्धश्च देवोऽपि  
रित्येते त्रयः 'स्वदन्तु' "स्वदयन्तु" स्वाहुतामापादयन्तु । 'मधु-  
चोदकेन प्रोक्षणाद्यभिप्रायं 'घृतेन' चैतदस्माभिः संस्कृतं पाथ-  
—इत्येतदाशास्महे ॥

“तत् को वनस्पतिः ?”—इत्यादिविचारः । तत्र ताव-  
“यूपः इति कात्थक्यः” । कस्मात् यद्यप्येतस्यामाप्रियास-  
विष्कृतोऽग्नेर्विशेषः, तथापीयम् “अपरा” यूपाञ्जनीया ऋ-  
या सन्निपत्य यूपाञ्जने यूपमभिधानेन संस्करोति । तद्यथा-  
॥ २ (१७) ॥

अञ्जन्ति त्वामध्वरे देवयन्तो वनस्पते मधुना दैव्येन  
यदूर्ध्वस्तिष्ठा द्रविणेह धत्ताद्यद्वा क्षयो मातुरस्या उपस्थे  
अञ्जन्ति त्वामध्वरे देवान् कामयमाना वनस्पते मधुना  
दैव्येन घृतेन च यदूर्ध्वः स्थास्यसि द्रविणानि च तेषां  
दास्यसि यद्वा ते कृतः क्षयो मातुरस्या उपस्थे उपस्थानि  
अग्निरिति शाकपूणिस्तस्यैवापरा भवति ॥ ३ (१८) ॥

“अञ्जन्ति त्वाम्”—इति (ऋ० सं० ३, १, ३, १) विश्वामित्र-  
स्वार्थम् । पुरोरुक् । “देवेभ्यो वनस्पते”—इति च । हे यूप-  
‘अञ्जन्ति त्वाम्’ प्रक्षयन्ति त्वाम् ऋत्विग्यजमानाः । क-  
एतस्मिन् ‘अध्वरे’ यज्ञे । किमिच्छन्तः ? ‘देवयन्तः’ देवान् य-  
कामयमानाः । केन अञ्जन्ति ? हे ‘वनस्पते !’ यूप ! ‘मधुना’



दैव्येन' संस्कृतेन "घृतेन" इत्यर्थः, देवानां यन्मधु, विज्ञायते हि—  
 "देवानां मधु यद् घृतम्" इति । किमित्यञ्जन्ति ? 'यत् ऊर्ध्वः  
 तिष्ठाः' यस्मात् अक्तः त्वम् "ऊर्ध्वः स्थास्यसि" अञ्जनादनन्तर-  
 मुच्छयिष्यन्ति त्वाम् । यस्माच्च ते 'क्षयः' 'मातुः अस्याः'  
 पृथिव्याः 'उपस्थे' उपरि । क्षयो निवासः, स्थैर्यार्थमवटः ।  
 तस्मादवश्यमूर्ध्वः स्थास्यसि । तथा स्थित्वा पशुधारणसमर्थः,  
 प्रधानक्रियापूर्वाङ्गं भावयित्वा तद्द्वारेण तत्फलानि "द्रविणानि  
 च" अवश्यम् अस्मभ्यं "दास्यसि"—इत्यतः समञ्जन्ति ॥

एवमस्मिन् समञ्जने ग्रूपे वनस्पतिशब्दः प्रयुक्तः । तस्मात्  
 ग्रूपो वनस्पतिरिति ॥

"अग्निः इति शाकपूणिः" । कस्मादिहाप्युपावसृजेति ।  
 अस्यानाविष्कृतवनस्पतिशब्दार्थत्वाद् भवतु परोक्षो ग्रूपः, पर-  
 म्परा अस्य हविर्वहनलिङ्गलिङ्गिता पुरोरुक् यजतौ सन्निपत्या-  
 ग्नेर्वनस्पतिशब्देन अभिधायिका ऋग् भवति । तद्यथा—॥ ३ (१८) ॥

देवेभ्यो वनस्पते हवींषि हिरण्यपर्णं प्र दिवस्ते अर्थम् ।  
 प्रदक्षिणिद्रशनया नियूय ऋतस्य वक्षि पथिभीरजिष्ठैः ॥  
 देवेभ्यो वनस्पते हवींषि हिरण्यपर्णं ऋतपर्णापि वोपमार्थे  
 स्याद्विरण्यवर्णपर्णेति प्रदिवस्ते अर्थं पुराणस्ते सोऽर्थो यं ते  
 प्रब्रूमो यज्ञस्य वह पथिभीरजिष्ठैर्ऋतमै रजस्वलतमैः  
 प्रपिष्टतमैरिति वा तस्यैषापरा भवति ॥ ४ (१६) ॥

“देवेभ्यो वनस्पते”—इति । वसिष्ठस्यार्घम् । हे ‘वनस्पते  
 ‘अग्ने !’ ‘हिरण्यपर्णं हिरण्योपपर्णं ! ज्वलित ! ‘देवेभ्यः’ ‘हवीं  
 ‘वक्षि’ “वह” । कथम् ? इति । ‘प्रदक्षिणित्’ प्रदक्षिणं देवानां  
 हविर्वहनधर्मः, तेन, पितृधर्मविपरीतेन । कथं वहनम् ? ‘रशनया  
 ‘नियूय’ निबध्य, सुनिपुणं यथा न किञ्चदपि तत्र हविरनवेक्षि  
 धूम्रभूतेन प्रधस्येत्, तथा । अपि च ‘ऋतस्य’ “यज्ञस्य” ‘पथिनि  
 रजिष्ठैः’ य एव प्रसिद्धाः पन्थानो यज्ञस्य हविर्वहनाय देवा  
 प्रति ऋजुभ्योऽपि ‘ऋजुतमैः’ यैः कालो नातिहीयेत, “रजस्त  
 तमैर्वा” अत्यर्थमुदकवद्भिः, ते हि पथिकानां सुखाः, “प्रपिष्टतमैः  
 इति सुरुपतमैः प्रहततमस्कैर्यैः असम्मोहः स्यात्, गच्छतस्तैः  
 च पुनरविदिते कर्मणि त्वां विनियुज्महे । यतो ब्रूमः—‘प्रवि  
 ते अर्थम्’ चिरन्तनमेव ‘ते’ ‘अर्थ’ हविर्वहनाधिकारलक्षणं विज्ञ  
 “अयं यो होता”—इत्येवमादिमन्त्रेभ्यः “देवा दधिरे हव्यवाहम् ।  
 —इति (ऋ० सं० ८, १, १२, ३) । अतो ब्रूमहे वहेति ॥

एवमेतस्मिन् मन्त्रे हविर्वहनसंयोगाद् वनस्पतिशब्दस्य  
 ग्निरभिधेयः ॥

अथ “एषा” वनस्पतेः अग्नेः “अपरा” ऋक् “भवति  
 (सा पुनः किमर्थम् ? इति । प्रायोवृत्त्युपदर्शनार्थं बहुषु मन्त्रेषु  
 ग्निर्वनस्पतिरिति) —॥ ४ (१६) ॥

वनस्पते रशनया नियूय पिष्टतमया वयुनानि विद्वान् ।  
 वहा देवत्रा दिधिषो हवींषि प्र च दातारममृतेषु वोचः ॥



वनस्पते रशनया नियूय सुरूपतमया वयुनानि विद्वान्  
प्रज्ञानानि प्रजानन्वह देवान् यज्ञं दातुर्हवींषि प्रब्रूहि च  
दातारममृतेषु देवेषु स्वाहाकृतयः स्वाहेत्येतत्सु आहेति वा  
स्वा वागाहेति वा स्वं प्राहेति वा स्वाहुतं हविर्जुहोतीति वा  
तासामेपा भवति ॥ ५ (२०) ॥

“वनस्पते रशनया”—इति । वनस्पतेरेव याज्या । हे  
‘वनस्पते !’ रशनया नियूय पिष्टतमया’ “सुरूपतमया” अत्यर्थं  
दृढया एवमादिगुणयुक्तया रशनया नियूय अप्रध्वंसनाय निबध्य  
‘वयुनानि’ स्वाधिकारयुक्तानि “प्रज्ञानानि” अस्मदुपकाराय  
विद्वान् “जानानः” ‘वह’ एतानि अस्मत्प्रत्तानि ‘हवींषि’ ।  
अस्य ‘दिधिषोः’ “दातुः” यजमानस्य अभिमतफलप्राप्तये ‘देवत्रा’  
देवान् प्रति प्रदातारम् ‘अमृतेषु वोचः’ कथयस्व एनं “दातारम्”  
‘अमृतेषु “देवेषु” अमुना यजमाने एतानि हवींषि प्रत्तानि ॥

एवमग्निर्वनस्पतिः ॥

यत् पुनरैतदुक्तं यूपाञ्जनीयायाम्—“यूपे वनस्पतिशब्दः”  
इति । अत्र ब्रूमः—अग्निरेवासौ यूपान्तर्गतो यूपात्मना वर्त्त-  
मानो यूपाञ्जनीयायां वनस्पतिशब्देनोच्यते । तदुक्तम्—“एष  
हि वनानां पाता पालयिता वा”—इति । यस्मादन्तर्गतो वनानां  
वनानि न दहति, तस्मादेष वनस्पतिः । उक्तञ्च—“योऽयमृचोषे  
पृथिव्यामग्निरन्तरोषधिवनस्पतिषु अप्सु, तमुन्निन्यथुः सर्वगणः”

सर्वनामानम्”—इति । योऽयमग्निरैवानेन वनस्पतिशब्देन  
यूपामिधानेन वनस्पतिरभिधेय इत्यदोषः ॥

अपरे पुनः “अञ्जन्ति त्वां”—इति, अधियज्ञात् पृथक्त्वेनाधि-  
दैवतमुत्पाद्य शाकपूणिमतेनाग्निमेव वर्णयन्ति । यदाप्यधियज्ञे  
अस्य यज्ञाङ्गाभिवादः, तदापि नाधिदैवतमग्निमभिधातुमस्याः  
परिहोयते सामर्थ्यं मन्त्रार्थे इति । तत् कथम्? “अञ्जन्ति  
त्वामध्वरे देवयन्तः” । हे भगवन् अग्ने ! ‘अञ्जन्ति त्वाम्’  
आधाराद्याभिराहुतिभिः ‘अध्वरे’ यज्ञे ‘देवयन्तः’ देवान् कामय-  
मानाः । यस्मात् त्वम् ‘ऊर्ध्वः’ स्थास्यसि ज्वलिष्यसि, यच्च ते  
‘क्षयः’ ‘मातुः’ वेद्याः ‘उपस्थे’ “उपस्थाने” उपरि उत्तरवेद्याः ‘क्षयः’  
निवासः कृतः, तत्रोपज्वलितः “द्रविणानि” धनानि यज्ञसिद्धौ  
यज्ञफलान्यस्माकमवश्यं “दास्यसि”—इति, अतस्त्वामाहुति-  
भिरञ्जन्ति ॥

कात्थक्यपक्षेऽपि “द्वेभ्यो वनस्पते”—“वनस्पतेरशनया  
नियूय”—इत्यनयोरर्थयोजना ।—हे ‘वनस्पते’ वानस्पत्य ! यूप !  
त्वमुच्यसे । ‘हिरण्यपर्ण’ ऋतपर्ण ! वह एतानि ‘हवींषि’  
अनुत्थिते त्वयि न एतानि उह्यन्त इति त्वमेवैषां वोढा इति  
प्रतीमहे । कथञ्च पुनर्वह ? ‘प्रदक्षिणित्’ यथैतानि वोढव्यानि  
अविपर्य्यस्यन्तेन विधिना ‘रशनया’ एतया त्रिवृता ‘नियूय’  
परिवीय त्वमात्मानम् ‘ऋतस्य’ यज्ञस्य ये पन्थानः रजिष्ठाः  
प्रदिवः चिरम्, तत एवायमर्थस्त्वया हवींषि वोढव्यानीति ।  
विज्ञायते च “यूपेव वा आहुतयः स्वर्गं लोकं गन्ति”—इति ।



“वनस्पते रशनया नियूय” । हे ‘वनस्पते’ वानस्पत्य ! यूप !  
 ‘रशनया’ पिष्टतमया सुरुपतमया त्रिवृता ‘नियूय’ परिवीय  
 त्वमात्मानं वह एतानि ‘हवींषि’ स्वाधिकारप्रयुक्तानि प्रज्ञानानि  
 प्रजानन् प्रतिदिधिषोः हविर्दातुः अर्थसिद्धये । “प्रवूहि च” एनं  
 दातारम् ‘अमृतेषु’ देवेषु इति ॥

“स्वाहाकृतयः” निर्वक्तव्याः । काः पुनस्ताः स्वाहाकृतयः ?  
 याः यागार्थमाहूय उत्तमे प्रयाजे स्वाहाकारेण संस्क्रियन्ते, ताः  
 स्वाहाकृतयः । ननु “सद्यो जातः”—इत्याग्नेयो मन्त्रः ?  
 सत्यमाग्नेयो मन्त्रः शौनकस्य, तथापि स्वाहाकृतयः  
 समाप्नाताः । किं कारणम् ? “सद्यो जातः” । इत्यनुदृत्य  
 अग्नेः स्तुतिमन्त्रे “स्वाहाकृतं हविरदन्तु देवाः”—इति सम्प्र-  
 दानम् । तत्र देवतार्थं सम्प्रदानमिति स्वाहाकृतयः समाप्नाता  
 नाग्निरिति ॥

अथ स्वाहाकृतयः कस्मात् ? स्वाहास्वाहेत्यनुकीर्त्तनेनासा-  
 मुत्तमस्य प्रयाजस्य प्रेषसंस्कारः क्रियत इति स्वाहाकृतयः ॥

अथ “स्वाहा—इति एतत्” कस्मात् ? “सु” सुष्ठु “आह”  
 “इति वा” । यदेव सम्प्रदानदेवतायै किञ्चिदाज्यस्येत्यनेन  
 मन्त्रेणाह तुभ्यमिदमिति, तदेव “सु-आह” शोभनमाह । एव-  
 मस्य ‘सुः’ पूर्वपदम्, ‘आह’—इत्युत्तरपदम् । अथवा इदमन्यत्  
 ब्राह्मणानुगतं निर्वचनम्—“स्वा वागाहेति वा” इति । विज्ञायते  
 हि “तं स्वा वागभ्यवदज्जुहुधीति तत् स्वाहोकारस्य जन्म”—  
 इति । अथ च स्वशब्दः पूर्वपदम्, उत्तरपदं तथैव । अथ “स्वं

प्राह इति वा” । को विशेषः पूर्वस्मात् ? पूर्वपदेऽस्य कारकान्यत्वम्,—स्वा वागाहेति कर्त्तरि, स्वं प्राहेति कर्मणि, प्रवोत्तरपदं प्रकर्षद्योतनाय । “स्वाहुतं हविः जुहोति इति वा यदनेनैव हविर्जुहोतीति, तदेव सुष्ट्वापाद्य यथाभिधानमनं जुहोतीति हवि-प्रधानोऽत्र निर्देशः ॥

“तासाम्” स्वाहाकृतीनाम् “एषा” “भवति” —॥५ (२०)॥

सद्यो जातो व्यमिमीत यज्ञमग्निर्देवानामभवत्पु-  
रोगाः । अस्य होतुः प्रदिश्य तस्य वाचि स्वाहाकृतं  
हविरदन्तु देवाः ॥ सद्यो जायमानो निरमिमीत यज्ञमग्नि-  
र्देवानामभवत्पुरोगाम्यस्य होतुः प्रदिश्य तस्य वाच्यासे  
स्वाहाकृतं हविरदन्तु देवा इतीमा आप्रीदेवता अनुक्रान्ता  
अथ किं देवताः प्रपाजानुयाजा आग्नेया इत्येके ॥६ (२१)॥

“सद्यो जातः”—इति (ऋ० सं० ८, ६, ६, ५) । योऽयं  
मग्निः ‘सद्यः’ ‘जातः’ “जायमानः” अनन्तरमेव ‘व्यमिमीत यज्ञम्’  
निर्वर्त्तयति यज्ञम् । यश्च जातमात्र एव ‘अग्निः देवानाम् अभि-  
वत्’ ‘पुरोगाः’ “पुरोगामी” अग्रतोगामी प्राधान्येन । तस्य  
‘अस्य’ ‘होतुः’ देवानामाह्वानुः ‘प्रदिशि’ प्राच्यां दिशि ‘ऋतस्य’  
गतस्य प्रणीतस्य उत्तरवेद्यादिकत्वेन, ‘वाचि’ “आस्ये” वार्चा-  
त्यास्यमेवापेक्ष्य । ‘स्वाहाकृतं’ स्वाहाकारबलात् मन्त्रेण प्रक्षिप्तं  
‘हविः’ एतदाज्यम् ‘अदन्तु’ पिबन्तु ‘देवाः’ स्वाहाकृतयः ॥



“इति” इतिकरणोऽधिकारसमाप्त्यर्थः, प्रदर्शनार्थो वा ।  
 “इमाः” एता एव एकादश “आप्रीदेवताः” “अनुक्रान्ताः”  
 इध्माद्याः । ननु द्वादशानामनुकीर्तनम् ? सत्यम्, अनुक्रान्तानां  
 तु एकादश वनस्पत्यन्ताः, यासामिह विचारः, न तु स्वाहाकृतिषु  
 विचारोऽस्ति । तद्देवतासंस्कारपरत्वात् उत्तमस्य प्रयाजस्य  
 यजतौ एकादशग्रहणात् एकादशप्रयाजविषय एवोत्तरो विचार  
 इत्याचार्य्याभिप्रायो गम्यते । ततः किम् ? यद्यनुक्रान्तास्तान्  
 प्रति विचारो वर्त्तिष्यते । ननु विचारितमेव “यज्ञेध्म इति  
 कात्थक्यः, अग्निरिति शाकपूणिः” - इत्येवमादि ? सत्यम्,  
 विचारितमेतत् । स तु प्रत्येकमाप्रीदेवतापदेषु विचारः, अयन्तु  
 सामान्यः प्रकरणगतश्चासामेव विचारोऽनिश्चितानां निश्चयाव-  
 धारणार्थः, निश्चितेन हि व्यवस्थितेन विधिना भवितव्यम्,  
 अधियज्ञे यजतौ देवताध्यानाङ्गभावश्रवणात् तदेतद्विषयम-  
 निश्चितम् ॥

“अथ”—इति विचाराधिकारवाचिना अथशब्देन विचार-  
 मधिकृत्योपोद्धन्ति—“अथ किं देवताः प्रयाजाः”—इति । का  
 प्रयाजेषु देवताः ? इति । प्रयाज इति आश्रुतादिर्यजमानोप-  
 स्थानान्तक्रियाकलाप उच्यते । प्रयाजेषु हूयमानेष्विति प्रसि-  
 द्धत्वात् । कुतः संशयः ? नानादेवता एव प्रयाजप्रवादाः ।  
 आप्रीणां वषट्कारेण सम्बन्धात् सर्वस्य चान्यस्य समञ्जसो  
 विशेषभावः । एवं सति विप्रतिपत्तिराचार्य्ययोः कात्थक्य-  
 शाकपूणयोः । तस्माद् व्यवस्थाप्यत इति ॥

कथं नानादेवताः प्रयाजप्रवादाः ? इति । तत्र ता  
 “आग्नेयाः इति एके” । कुतः ? “आग्नेया वै प्रयाजा आग्ने-  
 अनुयाजोः”—इति च ब्राह्मणम् । तत्र ये एतस्मिन्नर्थं सौची-  
 नाग्निना विश्वैश्च देवैः परस्परसंवादे द्रष्टे ऋचौ । स हि नि  
 सौचीकोऽग्निर्विश्वैर्देवैः सह संवदते । तमूचुः—‘एहि  
 हवींषि वह’ इति । स तानुवाच—‘यज्ञे भागोऽस्तु’ इति ।  
 तं प्रत्यूचुः—‘वृणीष्व’ इति । सोऽनयार्चा चव्रे—॥६ (२१)॥

प्रयाजान्मे अनुयाजांश्च केवलानूर्जस्वन्तं हवि-  
 दत्तभागम् । घृतश्चापां पुरुषश्चौषधीनामग्नेश्च दीर्घमा-  
 रस्तु देवाः ॥ तव प्रयाजा अनुयाजांश्च केवल ऊर्ज स्वन्त-  
 हविषः सन्तु भागाः तवाग्ने यज्ञोऽयमस्तु सर्वस्तु  
 नमन्तां प्रदिशश्चतस्रः ॥ आग्नेया वै प्रयाजा आग्ने-  
 अनुयाजा इति च ब्राह्मणं छन्दोदेवता इत्यपरं छन्दांसि  
 प्रयाजाश्छन्दांस्यनुयाजा इति च ब्राह्मणमृतुदेवता इत्यप-  
 मृतवो वै प्रयाजाः पशवोऽनुयाजा इति च ब्राह्मणं प्राण-  
 देवता इत्यपरं प्राणा वै प्रयाजा अपाना अनुयाजा इति  
 ब्राह्मणमात्मदेवता इत्यपरमात्मा वै प्रयाजाः प्रजा अनु-  
 याजा इति च ब्राह्मणमाग्नेया इति तु स्थितिभेक्तिमा-  
 मितरत् किमर्थं पुनरिदमुच्यते यस्यै देवतायै हविर्गृहीतं



स्यात्तां मनसा ध्यायेद्वषट् करिष्यन्निति ह विज्ञायते तान्ये-  
तान्येकादशाप्रोक्तानि तेषां वासिष्ठमात्रयं वाध्युश्चं गार्त्स-  
मदमिति नागशंखवन्ति मैधातिथं दैर्घतमसं प्रैषिकमित्यु-  
भयवन्त्यतोऽन्यानि तनूनपात्वन्ति तनूनपात्वन्ति ॥७ (२२)॥

इत्यष्टमाध्यायस्य तृतीयः पादः ॥८, ३॥

“प्रयाजान् मे अनुयाजांश्च” —इति (तृ० सं० ८, १, ११,  
३-४) हे विश्वेदेवाः ! ‘प्रयाजान्’ ‘मे’ मम ‘केवलान्’ अनन्य-  
देवतासम्पृक्तान्, अथवा निरवशेषान् । ‘ऊर्जस्वन्तं’ रसवन्तं  
सर्वस्य ‘हविषः’ अवधार्य्य ‘दत्तभागं’ ‘यज्ञे’ ‘घृतञ्च’ ‘अपां’  
सारभूतम्, ताभ्य उत्पन्नम् पिवेयमहं प्रथममाज्यभागे । ‘पुरुषं’  
तु योषधीनाम्’ ओषधिमयानाञ्च हविषो मम पुरुषपुरोडाशम्  
नेषं नित्यं मम भागः स्यात् । मम ‘अग्नेः’ हे देवाः ! ‘दीर्घ-  
प्रायुः अस्तु यथा मत्पूर्वं भ्रातरः हविर्वहन्तः वषट्कारप्रवृत्तः,  
आहं तथा मृषोष्टेत्यभिप्रायः । त्रयः पूर्वेऽग्नयः प्राग्भव्यं वहन्ते  
वेभ्यः, तान् वषट्कारः प्रावृश्चतेति—॥ एवमुक्तास्ते अनयोः हत-  
र्चानुजज्ञिरे तस्य तं भागम् ।—तव ‘प्रयाजा अनुयाजाश्च केवल-  
ऊर्जस्वन्तो हविषः सन्तु भागाः’ यथा त्वयोक्तम् । अपि च किं  
हुना, ‘तवाग्ने ! यज्ञोऽयमस्तु सवः’ त्वदधीन एवायं यज्ञः  
वोऽस्तु, किञ्च ‘तुभ्यं नमस्तां प्रदिशश्च तस्रः’ प्रदिशोऽन्तर्भूता  
स्तेव दिङ्निवासीनि भूतानि भोग्यत्वेन कल्पन्तामित्यर्थः ॥  
तव दाग्नेयाः ॥

अथ नानादेवताः प्रवादा इति यदुक्तम्, तदनुप्रदर्शयते-  
 “छन्दोदेवता इति” एवमादि । तत् कोऽत्र निश्चयः ? “आग्ने-  
 इति तु स्थितिः” तुशब्दोऽन्यप्रवादनिवृत्त्यर्थः । केन विशेषहेतु  
 आग्नेयत्वमवधियते ? ब्राह्मणं मन्त्रश्चोभयमाग्नेयत्वे, ब्राह्मणात्  
 केवलान्यन्यदेवतात्वे, एतस्मात् विशेषहेतोरवधारयामः—आग्ने-  
 इति ॥

अथ किमन्यदन्यतमम् ? इति “भक्तिमात्रमितरत्” छन्दो  
 देवता—इत्येवमादि । तदुक्तम्—“बहुभक्तिवादीनि हि ब्राह्मण-  
 भवन्ति”—इति । “किमर्थं पुनरिदमुच्यते” किं विचारणे प्र-  
 जनम् ? इति । “यस्यै देवतायै हविर्गृहीतं स्यात्, तां मन-  
 ध्यायेत् वषट् करिष्यन्”—“इति ह विज्ञायते” । मनसे  
 नामभिः संहितं हविर्देवतायै देवतामुपेयादेवमर्थश्च स-  
 विचारः । तथाहि दर्शितम् “यस्तु सूक्तं भजते तस्मै हवि-  
 रूप्यते”—इति । मनसेति किमर्थम् ? केन वान्येन ध्यायेत्  
 इति । शृणु—सर्वेन्द्रियविषयप्रत्याहृतेन मनसा यथाश्रुतगृही-  
 भावितानां देवानां नानात्वैकत्वत्रित्वेष्वात्मनो हृदये विज्ञानम-  
 मालिख्य प्रतिकृतिं लक्ष्योक्त्यानन्यमनास्तत्कालमधीत्य या-  
 वषट् करिष्यंस्तदनुचिन्तनसंस्कारसन्तानैकरसेन मनसा हवि-  
 भिसन्धाय देवतां ध्यायेत् इत्यस्य विशेषस्य द्योतनायार्थ-  
 स्यापि मनसो ग्रहणं मनसा ध्यायेदिति । ब्राह्मणं चैतदर्थं  
 कृमाचार्येण, अत्र हि विशेषतः पुरुषार्थो ब्रह्म इति, अतोऽन-  
 हि देवताचिन्तनगूढं कर्म एतस्मिन् प्रधानकाले विकलमित्यर्थः



मेव स्यात् । एष एव च ध्यानकालो यजमानस्य आहुतिप्रक्षेप-  
काले न तथाऽन्येषामप्यध्वर्युप्रभृतोनामाहुतिप्रक्षेपस्यापृतानाम्,  
लक्षणं हि होतेति ॥

“तान्येतानि एकादश आप्रीसूक्तानि” अनुक्रान्तानि । दशधा  
दशतयीषु, तेषामेकादशं प्रैषिकमिति । इतीमानीत्युपप्रदर्शनार्थ-  
मितिकरणः, एष एव तेष्वपि निर्वचनविचारावधारणकल्पः ॥

यस्तु तद्गतः कश्चित् विशेषः, स उच्यते—“तेषां वासिष्ठम्  
आत्रेयम्”—इत्येवमादि । वशिष्ठेन दृष्टं “वासिष्ठम्” अत्रिणा  
दृष्टम् “आत्रेयम्” वध्यश्वेन दृष्टं “वाध्यश्वम्” गृत्समदेन दृष्टं  
“गात्समदम्” । कः पुनरसौ विशेषः ? “इति” एतानि “नाराशं-  
सवन्ति” । अथ पुनः “मैधातिथं, दैर्घतमसम्, प्रैषिकम्”—  
इति । मैधातिथिना दृष्टं “मैधातिथम्” दीर्घतमसा दृष्टं “दैर्घ-  
तमसम्” प्रैष इति ग्रन्थः, तेषु यत् तत् “प्रैषिकम्”—“इति”  
तदिहोपवर्णितम् । एतानि “उभयवन्ति”—। “अतः अन्यानि  
यानि चत्वारि अवशिष्यन्ते, तानि “तनूनपात्वन्ति” ॥

अत्र नाराशंसयाजिनो वसिष्ठादयः, तेभ्योऽन्ये तनूनपाद्या-  
जिनः । तान्येतानि अमुना विभागेनावस्थितानि एकादश  
एकनिर्वचनावधारणानि ॥

अतोऽन्यानि दाशतयादाप्रीसूक्तगर्वात् सौत्रामण्यां त्रीणि,  
अग्न्यश्वमेधयोरेकैकम् । तत्र यानि सौत्रामण्यां तानिअनाग्नेया-  
नीति न परिसंख्या तानि, प्रैषिकेण तु क्रमणात् तेषाम् ।  
आग्नि काश्वमेधिके तु कर्मान्तरेऽपि विनियुज्येते, न केवलमाप्रीषु,

इष्टकोपधाने—आग्निकमुत्तमायां चितौ

“समास्त

ऋतवो वर्द्धयन्तु (य० वा० सं० २७, १)”—इति, द्वय

प्रीरप्येष्विति । हस्तग्रहणमाश्वमेधिकं यजमानस्य—“समि

अज्जन् कृदरं मतीनाम् (य० वा० सं० ३६, १) —इत्याप्रीमि

गृह्णातीति । अत आप्रीकार्ये प्रयोगव्यभिचारादप्रो

वर्गमभ्यपठिते अपि न परिसंख्याते आचार्येण । सौत्राम

तु प्रथमस्य पशोर्या द्वितीया आप्री, तस्यामेकस्यामेव

नराशंसतनूनपातौ—“नराशंसः प्रति शूरोऽमिमानस्तनूत

प्रति यज्ञस्य धाम (य० वा० सं० २०, ३७)”—इति ।

नराशंसयाजिनां वसिष्ठप्रभृतीनां यागे निपातवत् तनूनपात्

नर्थकम्, पादपूरणमात्रेणोपकारं मन्त्रे करोति, तथा तनूनपा

जिनां नराशंसपदम् । एष एव अन्यत्राप्येवंविधे देवत

प्रयोगादन्यथाभाविनि देवतापदानां निपातकल्पः । तद्यथा

अश्वहविषि अश्वप्रतिग्रहप्रायश्चित्ते “यद्य सूर”—इति सौ

मित्रावरुणानां याज्यानुवाक्ये, तयोः मित्रार्य्यम्णां यानि लिङ्ग

तानि निपातवद्भवन्ति । तथा ‘प्र चित्रमर्कं गृणते तुराय’—इ

अत्र सम्बोधनान्तमप्यग्निपदं नैपातिकम्, केवलं मारुते हवि

चातुर्मास्येषु वैश्वदेवप्रयोगे पुनः तदेवार्थवत् “आग्निमाल

पृश्निमालमेत वृष्टिकामः”—इत्यत्र च प्रयोगे । एष एव देव

पदविचारः ॥

यस्मिन् पक्षे सर्वे आग्नेयाः प्रयाजाः—“प्रयाजान् मे अनु

जांश्च केवलान् (ऋ० सं० ८, १, ११, ३-४)”—इति मन्त्रदर्शनात्



तस्मिन् पक्षे 'तिस्रोदेवीः' इत्यत्र 'भारती द्युस्थाना' 'मध्यस्थाना सरस्वती' 'पृथिवीस्थाना इला'—इति च तद्देवतात्रयं दुःप्रति-  
समाधानम् । स्थानान्तरापत्तिस्तुत्या चाग्निरेव एता देवता  
इति प्रतिसमाधानम् । सौत्रामण्यां तूत्तमे पशौ "समिद्धो अग्निः  
समिद्धा सुसमिद्धो वरेण्यः"—इत्येता आप्रियः ( य० वा० सं०  
२१, १२—२२) । तासु तनूनपादेवैकः—“तनूनपाच्छुचिव्रतः”  
—इति ( १३ ), नास्त्येव नराशंसः । तत्र नराशंसयाजिनां  
सौत्रामणीप्रयोगे कथं प्रयोगः ?—किं तनूनपाच्छुचिव्रत इत्येत-  
देव प्रयुज्यताम्,—उतान्यतः कुतश्चिदाप्रीमृक्तादाह्रियतां नराशंस  
इति ? न्यायविदो मेधाविनः समनुगंस्यन्ते विशेषमिति ॥  
७ (२२) ॥

इति ऋज्वर्थायां निरुक्तवृत्तौ त्रयोदशस्य (अष्टमस्य)

अध्यायस्य तृतीयः पादः ॥ ८, ३ ॥

इति ऋज्वर्थायां निरुक्तवृत्तौ जम्बूमार्गाश्रमवासिनः

आचार्य्यभगवद्दुर्गस्य कृतौ त्रयोदशः (अष्टमः)

अध्यायः समाप्तः ॥ ८ ॥

१

२

३

४

(द्रविणोदाः कस्माद्द्रविणोदाद्रविणोदसोमेधन्तुतेऽथात-

५

६

७

८

९

आप्रियः समिद्धो अद्य तनूनपान्नराशंसस्याजुह्वानः प्राचीन-

१०

११

१२

१३

१४

१५

बर्हिर्व्यचस्वतीरासुष्वयन्तीदैव्याहोतारानोयज्ञं यइमे आविष्ट्यो-

१६ १७ १८ १९ २० २१

वनस्पतिरुपावसृजाञ्जन्तित्वादेवेभ्योवनस्पतेरशनयासद्योः

२२

प्रयाजान्मे द्वाविंशतिः ॥ )

इति निरुक्ते (उत्तरषट्के) अष्टमोऽध्यायः ॥८॥

## अथ नवमाध्यायस्य

प्रथमः पादः ।

ॐ । अथ यानि पृथिव्यायतनानि सत्त्वानि स्तुतिं लभन्ते तान्यतोऽनुक्रमिष्यामस्तेषामश्वः प्रथमागामो भवत्यश्वो व्याख्यातस्तस्यैषा भवति ॥ १ ॥

“अथ”—इति विशेषाधिकारैः । प्रकृतार्थादनन्तरमाह करोति । “पृथिव्यायतनानि” पृथिव्याश्रयाणि “सत्त्वानि” द्रव्याणि च, तेषामप्यत्र विवक्षितत्वात् । “स्तुतिं लभन्ते” इति समासज्ञातानि । “तानि” “अतः” परम् “अनुक्रमिष्याम” व्याख्यात इति शेषः । पूर्वस्मादाप्रोगणाद् विलक्षणोऽयमश्व इति गण इति पृथगधिकारवचनम् । पृथिव्यायतनत्वाविशेषः



सर्पलाङ्गलकुपुम्भकप्रभृतीनामप्यत्रैवान्तर्भावः, तान्यपि हि स्तुतिं लभन्ते, उपलक्षणं चेदमिति । तेषां युगपदभिधानासम्भवात् क्रमोऽर्थादङ्गीकृतो भवति, सति च क्रमे न मुख्यातिक्रमो न्याय्य इत्यतो ब्रवाति ।—

“तेषामश्वः प्रथमागामी भवति”—इति । स पुनः किमर्थं प्रथमागामो ? पुरुषानन्तरं जन्म इति हि विज्ञायते—तस्या आहुत्याः पुरुषोऽजायत, द्वितीयां यत् जुहोत् ततोऽश्वोऽजायत, विशिष्टे चाश्वमेधलक्षणे कर्मणि विशिष्टोऽस्याङ्गभावः इति । सः “अश्वः” च पुनरयं “व्याख्यातः” एव प्राक्—“अश्नुते अध्वानं महाशनो भवतीति वा” इत्यत्र ॥

“तस्य” “एषा” प्राधान्यस्तुतिः अश्वस्तोमीय एव—॥१॥

अश्वो वोल्हा सुखं रथं हसनामुपमन्त्रिणः । शेषो रोमण्यन्तौ भेदौ वारिन्मण्डूक इच्छतीन्द्रायेन्द्रो परिस्रव ॥  
अश्वो वोल्हा सुखं वोल्हा रथं वोढा सुखमिति कल्याणनाम कल्याणं पुण्यं सुहितं भवति सुहितं गम्यतीति वा हसैता वा पाता वा पालयिता वा शेषमृच्छतीति वारि वारियाति मा नो व्याख्यातस्तस्यैषा भवति ॥ २ ॥

मा नो मित्रो वरुणो अर्यमायुरिन्द्रः क्रशुक्षा मरुतः परिरुघन् । यद्वाजिनो देवजातस्य सप्तैः प्रवक्ष्यामो विदथे

वीर्याणि ॥ यद्वाजिनो देवैर्जातस्य सप्तैः सरणस्य प्र-  
क्ष्यामो यज्ञे विदथे वीर्याणि मा नस्त्वं मित्रश्च वरुण-  
श्चार्यमा चायुश्च वायुग्यन इन्द्रश्चोरुक्षयण ऋभूणां  
राजंति वा मरुतश्च परिख्याञ्छकुनिः शक्नोत्युन्नेतुमात्मानं  
शक्नोति नदितुमिति वा शक्नोति तक्तितुमिति वा सर्वतः  
शङ्करोस्त्विति वा शक्नोतेर्वा तस्योषा भवति ॥ ३ ॥

“मा नो मित्रः”—इति (ऋ० सं० २, ३, ७, १) । दीर्घतमस-  
आर्षम् । अश्व एवाह्वयते अनेन सूक्तेन । “यद्वाजिनः”—  
इति । ‘यत्’ यानि ‘वाजिनः’ अस्याश्वस्य ‘देवजातस्य’ ‘देवैर्ज-  
नितस्य’ वसुभिरादित्यात्, “सूरादश्वं वसवोनिरतष्ट” —इति ।  
(ऋ सं० २, ३, ११, २) । अग्नेर्वा, “प्रजापतिना द्वितीयामनु-  
होत्, ततोऽश्वोऽजायत”—इति । ‘सप्तैः’ “सरणस्य” । ‘प्र-  
क्ष्यामः’ प्रकर्षेण वक्ष्यामः । ‘विदथे’ एतस्मिन् “यज्ञे” ‘वीर्याणि’  
गुणान् । किं तेषाम् ? ‘मा नः’ मास्माकं तान्युच्यमानानि  
‘मित्रः’ ‘वरुणः’ ‘अर्यमा’ वायुः, ‘इन्द्रः’ ‘मरुतः’ ‘परिख्याञ्छकु-  
निश्चक्षीरन् । किन्तर्हि ? अनुमन्यन्ताम् । ‘आयुः’ अत्र “वायु-  
अयनः” वकारलोपेन । स कस्मात् ? अयनात्, एति हासं  
विश्वम् । ‘इन्द्रः’ ‘ऋभुक्षाः’ स हि “उरुक्षयणः” उरावन्तक्षि-  
क्षियति निवसति । अथवा : क्षियतिरैश्वर्यार्थः । कस्य  
ईष्टे ? “ऋभूणां” देवानां “राजा” “इति” “वा” व-



तेषामीष्टे । एवम् ऋभुशब्दात् पूर्वपदम्, क्षियतेरैश्वर्यकर्मणः  
उत्तरपदम् ॥

“शकुनिः” । कस्मात् ? स हि “शक्नोत्युन्नेतुमात्मानम्” ॥  
ऊर्ध्वं नेतुम्, लघुत्वात् । शकेः पूर्वपदम्, नयतेरुत्पूर्वस्योत्तर-  
पदम् । “नदितुमिति वा” अथवा नदतेस्तकतेर्वा शब्दार्थगत्य-  
र्थयोः पूर्वोत्तरपदं विकल्पेन । अथ “वा” “सर्वतः शङ्करः”  
अयमस्माकम् “अस्त्विति” सर्वेण नित्यमाशासितव्यो भवति ।  
एवं सति ‘शम्’—इति सुखनाम पूर्वपदम्, करोतेरुत्तरपदम्  
“शक्नोतेः” एव वैकल्यात् । किमसौ शक्नोतिपदस्य योग्यं  
शङ्कितुम् ॥

“तस्य” “एषा” प्राधान्यस्तुतिः “भवति”—॥ ३ ॥

कनिक्रदञ्जनुपं प्रब्रुवाण इयत्ति वाचमरितेव नावम् ।  
सुमङ्गलश्च शकुने भवासि मा त्वा काचिदभिभा विख्या-  
विदत् ॥ न्यक्रन्दोज्जन्म प्रब्रुवाणो यथास्य शब्दस्तथा  
नामेरयति वाचमोरयितेव नावं सुमङ्गलश्च शकुने भव-  
कल्याणमङ्गलो मङ्गलङ्गिरतेगृणात्यर्थे गिरत्यनर्थानिति  
वाङ्गलमङ्गवन्मज्जयति पापकमिति नैरुक्ता माङ्गच्छत्विति  
वा मा च त्वा काचिदभिभूतिः सर्वतो विदद् गृत्समदमर्थ-  
मभ्युत्थितं कपिञ्जलोऽभिववाशे तदभिवादिन्येषर्ग-  
भवति ॥ ४ ॥

“कनिकदञ्जनुषम्”—इति (ऋ० सं० २, ८, ११, १)  
 गृत्समदस्यार्षम् । शकुनिरुतश्रवणे जपे विनियोगः । ‘कनि-  
 कदत्’ “न्यकन्दीत्” पुनःपुनः भृशं वा क्रन्दसीति मध्यमपुरुषे  
 नुतिरुत्तरमर्द्धचर्मपेक्ष्य । ‘जनुषं’ ‘प्रब्रुवाणः’ आत्मनोऽभिजाति-  
 कथयन्निव, ‘इयर्त्ति वाचम्’ इयर्षि वाचम् । कथम्? ‘अरिता इव’  
 “ईरयिता इव” नाविक इव, पुनःपुनः “नावं” पारगमनाय  
 यस्त्वमेवमीरयसि, स त्वं ‘सुमङ्गलः च’ हे ‘शकुने’ प्रशस्तमङ्गल-  
 अस्माकं ‘भव’ । वयमपि च तुभ्यमित्याशास्महे—‘मा त-  
 काचित्’ ‘अभिमा’ “अभिभूतिः” परोपद्रवः । ‘विश्वा’ सर्वप्रकार-  
 सर्वतो ‘विदन्’ विदत्विति । “यथास्य शब्दः, तथा नामेरयति”  
 तदिदं शकुनिषु बहुलमित्यत्रोक्तम् ॥

“मङ्गलं” कस्मात्? “गिरतेः” धाताः “गृणात्यर्थे” क-  
 मानस्य, स्तुत्यं हि तद् भवति । “गिरति अनर्थान् इति वा-  
 अस्यैव वा गिलनार्थस्य । किमिदं गिलति? उत्पद्यमानमेवेद-  
 नार्थात् । गिलति भक्षयति वा । अथवा “अङ्गलम्” एतन्मका-  
 रोपजनेन मङ्गलम् । कोऽर्थः? “अङ्गवत्” अङ्गैरवयवैः दधि-  
 ध्वक्षताभिः तद्वत् । रो मत्वर्थे, व्यत्ययश्च रलोः । अथवा  
 मज्जयतेः मङ्गलम् । किम्? “मज्जयति पापकम्—इति नैरुक्ता-  
 उत्पद्यमानमेवैतत् मङ्गलिनः पुरुषस्य ‘मज्जयति’ नाशयति यदस्-  
 किञ्चित् पातकं भवति । एवं मज्जयतेर्मङ्गलम् इति नैरुक्ताः विदुः ।  
 “मां गच्छतु इति वा” गमेर्वा । स एतत् मन्यते मामे-  
 गच्छत्विति ॥



“गृत्समदमर्थमभ्युत्थितम्” इति । स्तुतिलाभकारणं स किल  
किञ्चिदर्थं सिसाधयिषुरभ्युत्तस्थौ, तमभ्युत्थित “कपिञ्जलः  
शकुनः “अभिववाशे” तत्सिद्धिमावेदयन् । यथा चैतदेवम्,  
“तदभिवादिनो एषा ऋग् भवति” ॥ ४ ॥

भद्रं वद दक्षिणतो भद्रमुत्तरतो वद । भद्रं पुर-  
स्तान्नो वद भद्रं पश्चात्कपिञ्जलः ॥ इति सा निगद-  
व्याख्याता गृत्समदो गृत्समदनो गृत्स इति मेधाविनाम  
गृणातेः स्तुतिकर्मणो मण्डूका मज्जूका मज्जनान्मदतेर्वा  
मोदतिकर्मणो मन्दतेर्वा तृप्तिकर्मणो मण्डयतेरिति वैयाकरणा  
मण्ड एषामोक इति वा मण्डो मदेर्वा मुदेर्वा तेषामेषा  
भवति ॥ ५ ॥

“भद्रं वद दक्षिणतः”—इति । इह शकुनिः किल कस्या-  
ञ्चिद् दिशि साधुर्भवति, कस्याञ्चिदसाधुः । स एष ब्रवीति ।—  
‘दक्षिणतः’ ‘उत्तरतः’ ‘पश्चात्’ ‘पुरस्तात्’ च सर्वत एव त्वमस्मा-  
कम् ‘कपिञ्जलः’ ‘भद्रं’ ‘वद’ इति ॥

“गृत्समदः—गृत्समदनः” गृत्सश्चासौ मदनश्च गृत्समदनः ।  
गृत्सः=मेधावी, मदनः=हर्षालुः ॥

“मण्डूकाः”—इति । एतत् पदम् वक्तव्यम् । य एते  
“मण्डूकाः” एते “मज्जूकाः” । कस्मात् ? “मज्जनात्” नित्य-

मग्ना ह्येत उदके । “मदतेः वा” स्यात् “मोदतिकर्मणः” नित्य-  
 प्रमुदिता हि ते । मन्दतेः वा” स्यात् “तृप्तिकर्मणः” नित्यतृप्ता  
 हि ते, प्रचुरोदकत्वात् । “मण्डयतेः”—“इति वैयाकरणाः” ते  
 हि भक्तिभिर्नानाचित्राभिः विधात्रा मण्डिता भवन्ति । “मण्ड-  
 एषाम् ओकः”—“इति” “वा” ‘मण्डे’ उदके ‘एषाम्’ ‘ओकः’  
 निवासः—‘इति वा’ मण्डूकाः ॥

“तेषाम् एषा भवति”—॥ ५ ॥

संवत्सरं शश्याना ब्राह्मणा व्रतचारिणः । वाचं  
 पर्जन्यजिन्वितां प्र मण्डूका अवादिषुः ॥ संवत्सरं शिश्याना  
 ब्राह्मणा व्रतचारिणोऽब्रुवाणा अपि वोमपार्थे स्याद् ब्राह्मणा  
 इव व्रतचारिण इति वाचं पर्जन्यप्रीतां प्रवादिषुर्मण्डूका  
 वशिष्ठो वर्षकामः पर्जन्यं तुष्टाव तं मण्डूका अन्वमोदन्त स  
 मण्डूकाननुमोदमानान् दृष्ट्वा तुष्टाव तदभिवान्येषा  
 भवति ॥ ६ ॥

“संवत्सरं शश्यानाः”—इति (ऋ० सं० ५, ७, ३, १) ।  
 वसिष्ठस्यार्षम् । ‘संवत्सरं’ ‘श्यानाः’ “शिश्यानाः” निर्वाचः  
 संवत्सरं सुप्त्वा इव स्थित्वा ‘ब्राह्मणः’ “ब्रुवाणाः” सर्वथा सन्तो  
 वक्तुम्, ‘व्रतचारिणः’ कृतवाक्संयमाः, ततः प्राचिट्कालं प्राप्य  
 अभिवृष्टाः ‘पर्जन्यजिन्विताम्’ पर्जन्येन तर्पिताम् ‘वाचम्’ ‘प्र-  
 मण्डूकाः अवादिषुः’ प्रावादिर्मण्डूकाः । अथवा न युक्तो रुढि-



परिवादो ब्राह्मणशब्दस्येति लुप्तोपमः प्रकल्प्यते—“ब्राह्मणा इव  
व्रतचारिणः” इति । यथा ब्राह्मणा उपाकृत्य प्रावृषि पवित्रपा-  
णया मेखलिनो नियतकालां तां वैदकीं वाचं वदन्ति, एवं प्रावा-  
दिषुरिति ॥

“वसिष्ठो वर्षकामः” इति । स्तुतिलाभनिमित्तं स किल  
वर्षन्तं “पर्जन्यम्” “तुष्टाव” । “तं मण्डूकाः” “अन्वमोदन्त”  
स्तुहि स्तुहि इति । “सः” तान् “मण्डूकान्” “अनुमोदमानान्”  
वाश्यामानान् “दृष्ट्वा” लब्धं वर्षनिमित्तमिति परितुष्टः, तानेव  
“तुष्टाव” । यथा चैतदेवम्, “तदभिवादिनी एषा ऋग्  
भवति” ॥ ६ ॥

उप प्रवद मण्डूकि वर्ष मा वद तादुरि । मध्ये हृदस्य  
पुवस्व विगृह्य चतुरः पदः ॥ इति सा निगदव्याख्याताक्षा  
अश्नुवत एनानिति वाभ्यश्नुवत एभिरिति वा तेषामेषा  
भवति ॥ ७ ॥

“उप प्रवद”—इति । हे मण्डूकि ! मण्डूकानां मातः !  
अथवा मण्डूकपते ! मण्डूकि ! ‘मा’ माम् ‘उप’ गम्य ‘प्र’ प्रकर्षेण  
‘वद’ । कथं च प्रवद ! वर्षम् ‘आ’ आभिमुख्येन ‘वद’ ‘तादुरि’  
तरणशीले ! अथवा तावत् उदरि ! यावच्छरीरं तावदेवोदरं  
तस्याः । ततो वृष्टे देवे आप्लुते उदकेनैतस्मिन्नेकजलीभूते

‘मध्ये’ ‘हृदस्य’ उदकस्य बहुनः ‘प्लवस्व’ उपरि ‘विगृह्य’ प्रसाप्य  
 ‘चतुरः’ ‘पदः’ पदानित्यर्थः । पादशब्दस्य पदादेशः क्रियते ॥

“अक्षाः”—इत्येवमादीनि लब्धस्तुतित्वान् पृथिग्रायतन-  
 त्वसामान्यादिह वर्गे समाम्नातानि । तेषां च यथासमाम्नातानामेव  
 “अक्षाः” प्रथमं निर्वक्तव्याः । कस्मात् ? “अश्नुवत एतान् इति  
 वा” दीव्यन्तः कितवाः एतान् अक्षान् पाणिभिः । “अश्नुवते”  
 व्यापयन्ति त एते, अश्नोतेः कर्मणि कारके । अथवा “अभ्य-  
 श्नुवते” अभिपूर्वस्य तस्यैवाश्नोतेः करणे कारके, तैर्हि कितवा  
 प्रतिकितवं धनम् अभ्यश्नुवते ।

“तेषाम्” “एषा भवति” स्तुतिः—॥ ७ ॥

प्रावे॑षा मा॑ बृ॒हतो मा॑दयन्ति प्रवा॑तेजा इरि॑णे वृ॒-  
 तानाः । सोम॑स्येव मौज॑वतस्य भक्षो वि॒भीद॑को जा॒गृवि॑र्म-  
 ह्यमच्छान् ॥ प्रवे॑षिणो मा मह॑तो विभा॑दकस्य फला॒नि  
 माद॑यन्ति प्रवा॑तेजाः प्रव॑णेजा इरि॑ण वर्त्तमाना इरि॑णं नि॒र्क-  
 णमृ॑णातेरपा॒र्णं भव॑त्यपरता अस्मादोषधय इति वा सोम॑-  
 स्येव मौज॑वतस्य भक्षः मौज॑वतो मूज॑वति जा॒तो मूज॑वात्  
 पर्व॑तो मुज्ज॑वान् मुज्जो विमु॑च्यत इषो॑क्येषीकेष॑तर्गतिकर्मण  
 इय॑मशीतरेषीकै॑तस्मा॒देव वि॒भीद॑को वि॒भेद॑नाज्जा॒गृवि॑र्जाग-  
 रणा॑न्मह्यमच्छदत् प्रशंस॑त्येनान् प्रथ॑मया निन्द॑त्पु॒त्तरा॑भि-



ऋषेरक्षपरिद्यूनस्येतदार्षं वेदयन्ते ग्रावाणो हन्तेर्वा गृणातेर्वा  
गृह्णातेर्वा तेषामेषा भवति ॥ ८ ॥

“प्रावेपा मा”—इति । अक्षपुत्रस्य मौजवत आर्षम् ।  
‘प्रावेपाः’ “प्रवेपिणः” प्रकर्षेण वेपनशोलस्य वृक्षस्य जाताः  
‘बृहतः’ “महतः” ‘मा’ माम् ‘मादयन्ति’ । ‘प्रवातेजाः’ प्रचुरवाते  
स्थाने काले वा जाताः, प्रावृट्काले, पकानां वा प्रचुरवाते काले  
पतनाभिप्रायं जन्म । “विभीदकः” एक एव वा विशिष्यते यः  
प्रवणे उदकबहुले देशे जातः, “तस्य फलानि” अक्षाः । ‘इरिणे  
ववृत्तानाः’ निर्गतर्णे आस्फुरकस्थाने वर्त्तमानाः, न हि तत्र  
पुत्रपौत्रानुगमृणं भवति । “अपाण” वा, उपसर्गस्यान्यत्वमेव  
केवलम्, अथवा “अपार्णम्” अपगतोदकम् । “अपरता अस्मात्  
ओषधयः इति वा” (ऋ० सं० २, ५, ५, ४) । कथं मादयन्ति ?  
“सोमस्य इव” यथा सोमस्य इव” यथा सोमस्य “मौजवतस्य”  
“भक्षः” यजमानं मादयति, हर्षयति, तर्पयति तथा । ‘विभीदकः’  
विमेत्ता कोष्ठ्यस्य, ‘जागृविः’ जागरणकर्त्ता, यो जयति, स हर्षेण  
जागर्त्ति, योऽपि जीयते स दुःखेन जागर्त्ति । स एषः ‘विभीदकः’  
एवम्प्रकारः ‘मह्यम्’ ‘अच्छान्’ “अचच्छदत्” स्वेन फलशब्देन  
सर्वार्थेषु पुनः पुनः भृशं वा मनः छादयित्वा देवने एवैकस्मिन् मम  
मनः उत्साहयति ॥

“मौजवतः” सोमः । स कस्मात् ? “मूजवति जातः” ।

अथ “मूजवान्” कः ? “पर्वतः” । स कस्मात् मूजवान्  
“मुञ्जवान्” मुञ्जैस्तद्वान् ।

अथ “मुञ्जः” कस्मात् ? स हि “विमुच्यते इषीकया” ।

अथ “इषीका” कस्मात् ? “इषतेः गतिकर्मणः” सा  
निर्गता भवति मुञ्जात् । “इयमपीतरा इषीका एतस्मादे-  
या हलेषा, अन्या वा, सापि हि निर्गता भवति ॥

“ग्रावाणः” कस्मात् ? “हन्तेः वा” तदर्थोपपत्तेः, व्याप-  
जनाभ्याम् । “गृणातेः वा” स्तुत्यर्थस्य, स्तूयन्ते हि  
“गृह्णातेः वा” गृह्यन्ते हि ते ॥

“तेषाम्” “एषा” स्तुतिः “भवति”—॥ ८ ॥

प्रैते वदन्तु प्र वयं वदाम् ग्रावभ्यो वाचं क-  
वदद्भ्यः । यदद्रयः पर्वताः साक्रमाश्रवः श्लोकं घोषं भा-  
न्द्राय सोमिनः ॥ प्रवदन्त्वेते प्रवदाम वयं ग्रावभ्यो व-  
वदत वदद्भ्यो यदद्रयः पर्वता अदरणीयाः सह सो-  
माश्रवः क्षिप्रकारिणः श्लोकः शृणोतेर्घोषो घुष्यतेः सोमि-  
यूयं स्थेति वा सोमिनो गृहेष्विति वा येन नराः प्रशस्य-  
स नाराशंसो मन्त्रस्तस्यैषा भवति ॥ ६ ॥

“प्रैते वदन्तु”—इति । (ऋ० सं० ८, ४, २६, १) । अ-  
स्येयमार्षम् । अस्मात् ते ‘अद्रयः’ “अदरणीयाः” अदरणा-



‘पर्वताः’ पर्ववन्तः, ‘साकमाशवः’ सहभूताः सोममश्नीथ, अभि-  
षुणुथ । ते तज्ज्ञाभिषुण्वन्तः ‘इन्द्राय’ ‘श्लोकं’ श्रवणीयम्, हृद्यम्,  
‘घोषं’ शब्दं ‘भरथ’ धारयथ, निर्वर्त्तयथ । ये ते यूयममुना  
प्रकारेण यस्मात् ‘सोमिनः’ भवथ । अथवा ‘सोमिनः’ तद्वतो  
यजमानस्य “गृहेषु” एवं कुरुध्वे, तस्मात् युष्मानधिकृत्य ब्रवीमि  
—“प्रेते वदन्तु” युष्मदर्थं स्तुतीः उद्गातारः । ‘प्रचदाम’ च ‘वयम्’  
होतारः । अध्वर्यूनपि च ब्रूमहे,—एभ्यः ‘प्राचभ्यः’ ‘वाचं’  
वदद्भ्यः ‘वदत’ वाचं यावत्कमेतान् प्रतीति ॥

“नराशंसः” इति समाम्नातः । कः पुनरेष नराशंसः ? “येन  
नराः प्रशस्यन्ते, स नाराशंसो मन्त्रः” किमत्र मन्त्रः स्तूयते ? न  
इत्युच्यते लक्षणम्, मन्त्रैः नराः स्तूयन्ते । एवन्तर्हि नराणामेव  
समाम्नातं प्राप्तमासीत् ? न, तेषां सामान्यस्तुत्यभावात्, राज्ञाञ्च  
स्तुत्युपपत्तेः । तेषामपि च सामान्यास्तुतिर्नास्ति, अस्ति त्वेकै-  
कशो न केषाञ्चित्, अतो भावयव्यं लक्षणीकृत्य नाराशंसो मन्त्र  
उदाह्रियते । “तस्य” नाराशंसस्य मन्त्रस्य उदाहरणम्, “तस्य”  
चा भावयव्यस्य प्राधान्यस्तुतिः “एषा” ऋक् “भवति”—॥ ६ ॥

अम॑न्दान् स्तो॒मान् प्रभ॑रे म॒नीषा सिन्धा॒वधि॑ क्षियतो  
भा॒न्यस्य॑ । यो मे सह॑स्रममिमीत स॒वान॒तूर्त्तो॑ राजा श्रव  
इ॒च्छमानः॑ ॥ अमन्दान् स्तोमानवालिशाननल्पान् वा बालो  
चल॑वर्त्ती भर्त्त॒व्यो भव॑त्यम्बास्मा अलं भवतीति वाम्बास्मै

बलं भवतीति वा बलो वा प्रतिषेधव्यवहितः प्रभरे मनीषा  
मनस ईषया स्तुत्यां प्रज्ञया वा सिन्धावधि निवसतो भा  
यव्यस्य राज्ञो यो मे सहस्रं निरमिमीत सवान्  
राजातूर्ण इति वात्वरमाण इति वा प्रशंसामि  
मानः ॥ १० ॥

इति नवमाध्यायस्य प्रथमः पादः ॥ ६, १ ॥

“अमन्दान् स्तोमान्”—इति (ऋ० सं० २, १, ११, १)  
दानपरितुष्टः कक्षीवान् ब्रवीति । ‘अमन्दान्’ “अवालिशान्”  
“अनल्पान्” वा, अवालिशयोग्यान् ‘प्रभरे’ प्रहरै उच्चारये । ‘मनो’  
“स्तुत्या, प्रज्ञया वा” । कस्य ? ‘भाव्यस्य’ “भावयव्यस्य”  
भावेनेनैवासावर्जनेनैव सर्वार्थान् यवयति मिश्रयति अनुवि  
तीति भावयव्यः । क “निवसतः” ! ‘सिन्धौ अधिक्षिपत  
यः किमकरोत् ? ‘यो मे’ ‘सहस्रं’ बहून् ‘सवान्’ यज्ञान् ‘अमिमीत’  
“निरमिमीत” निर्मितवान्, बहूनां यज्ञानां यागोपकरणं दत्तवान्  
‘अतूर्तः’ “अतूर्णः” अचपलः, अत्वरमाणः । क्रमेण यो  
मिमीत सहस्रं मम सवान् ‘श्रवः’ “प्रशंसाम्” “इच्छाम्”  
‘अमन्दान्’ स्तोमान्, तस्मै भावयव्याय राज्ञे प्रभरे  
मिति ॥ १० ॥

इति ऋज्वर्थायां निरुक्तवृत्तौ चतुर्दशाध्यायस्य (नव  
माध्यायस्य) प्रथमः पादः ॥ ६, १ ॥

—



## द्वितीयः पादः ।

यज्ञसंयोगाद्राजा स्तुतिं लभेत राजसंयोगाद्युद्धोप-  
करणानि तेषां रथः प्रथमागामी भवति रथो रंहतेर्गति-  
कर्मणः स्थिरतेर्वा स्याद्विपरीतस्य रममाणोऽस्मिंस्तिष्ठतीति  
चा रपतेर्वा रसतेर्वा तस्यैषा भवति ॥ १ (११) ॥

“यज्ञसंयोगाद्राजा स्तुतिं लभेत”—इति,—एवमादि । तदे-  
तत् पूर्वप्रकृतस्यैव भावयव्यस्य स्तुतिलाभनिमित्तमेव मन्त्रगत-  
मनूयते । यस्मात् सहस्रं सवान् निरमिमीत, तस्मात् प्रभर इति  
केचित् मन्यते, अपरै पुनः युद्धोपकरणानामुत्तरेषां सामान्यमेतत्  
स्तुतिलाभनिमित्तमिति वर्णयन्ति । तत् कथम् ? इति । अश्व-  
मेधे हि “जीमूतस्यैव भवति प्रतीकम्”—इत्यनेन सर्वयुद्धोप-  
करणोपेतं रथमधिरूढः, सन्नद्धकवचः, राजा स्तूयते । स कस्मा-  
दित्युपोद्धत्योच्यते,—“यज्ञसंयोगाद् राजा स्तुतिं लभेत” स  
तावद् यज्ञसंयोगात् स्तुतिं लभते ।

अथ पुनर्युद्धोपकरणानि किमिति स्तुतिं लभन्ते ? इति,  
—राजसंयोगात् युद्धोपकरणानि” । युद्धाय उपक्रियन्ते इति  
युद्धोपकरणानि, युद्धे वा उपकुर्वन्तीति युद्धोपकरणानि । स एष  
हि व्यापी स्तुतिसङ्क्रमन्याय आचार्येणोपदर्शितः । तद्यथा—

युद्धोपकरणानि राजसंयोगात् स्तुतिं लभन्ते, तस्य तानि अ-  
नीति तत्सम्बन्धात् स्तूयन्ते,—राजापि यज्ञसंयोगात्,—यज्ञो-  
देवसंयोगात्,—देवता अप्यात्मसम्बन्धात्, सोऽयमेवात्मैवा-  
प्रत्यङ्गभावेनावस्थितः सर्वावस्थातः स्तूयत इत्यात्मस्तुतिः स-  
त्थानाधिपतिभागिनी आत्मप्रतिष्ठा बोद्धव्या, तथोपकरणस्तु-  
तिरिति । एष स्तुतिसंक्रमन्यायः सर्वत्रोपसन्धेयः ॥

“तेषां रथः प्रथमागामी भवति” । स कस्मात् ? तदा-  
त्वादितरेषां युद्धोपकरणानाम् । “रथः” कस्मात् ? “रंहतेः गा-  
कर्मणः” तस्य हि तदर्थैवोत्पत्तिः । “स्थिरतेः वा स्याद् विपरीतस-  
स्थिरः सन् रथ इत्युक्तः, तत्र हि स्थिरः सुप्रतिष्ठितो योद्धा भव-  
न तथा अश्वादिषु ॥

“तस्य” “एषा” “भवति” स्तुतिः—॥ (११) ॥

वनस्पते वीड्वङ्गो हि भूया अस्मत्सखा प्रताप-  
सुवीरः । गोभिः सन्नद्धो असि वीलयस्वास्थाता ते जय-  
जेत्वानि ॥ वनस्पते दृढाङ्गो हि भवास्मत्सखा प्रताप-  
सुवीरः कल्याणवीरो गोभिः सन्नद्धो असि वीलयस्वा-  
संस्तम्भस्वास्थाता ते जयतु जेतव्यानि दुन्दुभिरिति शब्द-  
नुकरणं द्रुमो भिन्न इति वा दुन्दुभ्यतेर्वा स्याच्छब्दकर्म-  
स्तस्यैषा भवति ॥ २ (१२) ॥



“वनस्पते वीड्वङ्गः”—इति ( ऋ० सं० ४, ७, ३५, १ ) ।  
 गर्गस्यार्षम् । हे ‘वनस्पते’ वानस्पत्य ! रथ ! त्वमुच्यसे,—  
 ‘वीड्वङ्गः’ “दृढाङ्गः” ‘भूयाः’ “भव” । ततश्च “अस्मत्सखा”  
 अस्मन्मित्रः । ‘प्रतरणः’ प्रतारणः, संग्रामाणां पारं नेता । ‘सुवीरः’  
 “कल्याणवीरः” अचिक्लवानवखण्डिताधिष्ठाता भव । किञ्च,  
 कृतप्रतीकारस्त्वमस्माभिः ‘गोभिः सन्नद्धः असि’ समन्ततो नद्धो  
 वद्धः नग्नेन चर्मणा श्लेष्मणा च । स त्वं कृतप्रतीकारमात्मानं  
 मत्वा तेन हेतुना सुतरामात्मानं ‘वीलयस्व’ संस्तम्बुहि । संस्तब्धे  
 च त्वय्यवस्थितः ‘आस्थाता ते’ अधिष्ठाता तव योद्धा, यानि तेन  
 ‘जेत्वानि’ “जेतव्यानि” आत्मनोऽभीप्सितानि, तानि सर्वाणि  
 ‘जयतु’ ॥

“दुन्दुभिः”—इति । अस्य योऽभिधेयः, तस्य “शब्दानुकर-  
 णम्” आत्मनो नामधेयप्रतिलम्भनिमित्तम्, यथैवासावभिहन्य-  
 मानः शब्दङ्करोति दुन्दुभिरिति तदेव तस्य नाम । “द्रुमो मित्र  
 इति वा” । द्रुमशब्दात् पूर्वपदम्, भित्तेरुत्तरपदम्, तत्सम्भवो  
 ह्यसौ द्रुमैकदेशनिष्कुषितश्चर्मणा पिनद्धः ॥

“तस्य एषा भवति”—॥ २ (१२) ॥

उपश्वासय पृथिवीमुत द्यां पुरुत्रा ते मनुतां विष्टितं  
 जगत् । स दुन्दुभे सजूरिन्द्रेण देवैर्दृष्टाद्वीयो अपसेध  
 शत्रून् ॥ उपश्वासय पृथिवीञ्च दिवञ्च बहुधा ते घोषं  
 मन्थतां विष्टितं स्थावरं जङ्गमञ्च यत् स दुन्दुभे सहजोषण

इन्द्रेण च देवैश्च दूराद् दूरतरमपसेध शत्रूनिपुधिरि  
निधानं तस्यैषा भवति ॥ ३ (१३) ॥

“उपश्वासय पृथिवीम्”—इति ( ऋ० सं० ४, ७, ३५, १ )  
अत आरभ्य सर्वा एता युद्धोपकरणा ऋचः, भारद्वाजस्यार्थे  
हे ‘दुन्दुभे!’ ‘उपश्वासय’ उपशब्दय, आपूरय शब्देन  
‘पृथिवीम्’ कृत्स्नाम् । ‘उत्त’ ‘द्याम्’ । अपि चैकस्यापि सतत  
‘पुरुत्रा’ बहुत्वे वर्त्तमानस्य ‘मनुताम्’ “मन्यताम्” “घोषम्”  
यच्चेदं ‘विष्टितं’ “स्थावरम्” यच्चेदं ‘जगत्’ “जङ्गमम्”  
यस्यैवं तव सामर्थ्यं द्यावापृथिव्यावापूरयितुम्, ‘सः’ त  
‘दुन्दुभे!’ ‘सज्जुः’ “सहजोषणः” सहप्रोतिः ‘इन्द्रेण’ “  
अन्यैः “च” ‘देवैः’ ‘दूरात्’ ‘दवीयः’ “दूरतरम्” ‘अपसेध’  
अपकालय अपुनरागमनाय ‘शत्रून्’ अस्मच्छत्रून् ।—इत्येतदाशास्त्र  
त्वत्तः ॥

“इषुधिः”—“इषूणां निधानम्” तूणः, तस्मिन्निषवोनिधि  
यन्ते ॥ “तस्य एषा भवति”—॥ ३ (१३) ॥

बह्वीनां पिता बहुरस्य पुत्रश्चिश्चाकुणोति समनस  
गत्य । इषुधिः सङ्गाः पृतनाश्च सर्वाः पृष्ठे निनद्ध  
जयति प्रसूतः ॥ बहूनां पिता बहुरस्य पुत्र इतीषूनभिप्रेत



प्रस्मयत इवापात्रियमाणः शब्दानुकरणं वा सङ्काः सचतेः  
सम्पूर्वाद्वा किरतेः पृष्ठे निनद्धो जयति प्रसूत इति व्या-  
ख्यातं हस्तघ्नो हस्ते हन्यते तस्यैषा भवति ॥ ४ (१४) ॥

“बह्वीनां पिता”—इति (ऋ० सं० ५, १, १६, ५) । योऽय-  
मिषुधिः “बह्वीनां” “बहूनाम्” इषूणां ‘पिता’ पाता रक्षिता, तदर्थ-  
त्वात् । यस्य चेष्टुधेः ‘बहुः’ इषुकलापः ‘पुत्रः’ पुरुषो बहूनः  
त्राता, तदर्थं ह्यसौ रक्षत इत्येवं व्युत्पाद्यम् । यश्चायं ‘चिश्चा-  
कृणोति’ “प्रस्मयत इव अपत्रियमाणः” प्रकर्षेण स्मयत इव  
उद्घाट्यमानः, चित्रपुङ्खत्वात् । अथवा हसतीव शोभया पुङ्ख-  
दीत्या । अस्मिन् पक्षे चिश्चातिरपठितोऽपि धातुः कल्प्यत इति  
विकारपक्षेषु तदर्थान्यधातूपादानम्—इत्याचार्यपरिभाषा । अथ  
“वा” “शब्दानुकरणम्” चिश्चिदित्येवं शब्दं करोति । कदा ?  
‘समना’ संग्राममवगत्य प्राप्य । स एष इषुधिः  
‘सङ्काः’ सङ्कटान् सम्पृक्तान् वा संग्रामान् ‘पृतनाः च  
सर्वाः’ याः स्पर्द्धमानैः इषव एव केवलमभिलक्ष्य क्षिप्यन्ते  
पताकार्थम्, तानेवंविधान् संग्रामान् ‘पृष्ठे’ रथस्य,  
मनुष्यस्य वा ‘निनद्धः’ ‘जयति प्रसूतः’ क्षितो धनुष्मता ।—  
इत्येतदाशास्महे ॥

“हस्तघ्नः”—कलोपीपट्टकः, गोघ्रेति च यमाहुः । स कस्मात् ?  
“हस्ते” ह्यवस्थितोऽसौ ज्यया “हन्यते” ॥

“तस्य एषा भवति”—॥ ४ (१४) ॥

अहिरिव भोगैः पर्येति बाहुं ज्याया हेति परिबाध-  
 मानः । हस्तघ्नो विश्वा वयुनानि विद्वान् पुमान् पुमांसं  
 परिपातु विश्वतः ॥ अहिरिव भोगैः परिवेष्टयति बाहुं  
 ज्याया बधात् परित्रायमाणो हस्तघ्नः सर्वाणि प्रज्ञानानि  
 प्रजानन् पुमान् पुरुमना भवति पुंसतेर्वाभीशवो व्याख्याता-  
 स्तेषामेषा भवति ॥ ५ (१५) ॥

“अहिरिव भोगैः”—इति (ऋ० सं० ५, १, २१, ४)।  
 योऽयम् ‘अहिरिव भोगैः’ सर्प इव कुटिलभावैः, सर्पग्राहकस्य  
 बाहुं सर्पेणैव ‘पर्येति’ “परिवेष्टयति” ‘बाहुम्, धनुष्मतः पुरुषस्य।  
 “ज्याया हेति परिबाधमानः” । “ज्याया बधात्” ज्याघातात् बाहुं  
 सर्वतस्त्रायमाणः तदर्थत्वात् तस्य । सोऽयमेवन्धर्मा ‘हस्तघ्नः’  
 ‘पुमान्’ इव पुरुमना इव, कश्चिदात्तः प्रज्ञानबहुलः ‘पुमांसम्’  
 एतं धनुष्मन्तम् ‘परिपातु विश्वतः’ सर्वप्रकारं सर्वतः पातु।—  
 इत्येतदाशास्महे ॥

स्त्रियमपेक्ष्याल्पमनस्कां पुरुषे बहुतरं मनः “पुंसतेः वा  
 पुरुषार्थस्य, पौंस्यमिति बलनाम भवति ॥

“अभीशवः”—इति वक्तव्यम् । ते पुनरमी “व्याख्याताः”  
 अभिधानतोऽभिधेयतश्च—“अभीषवोऽभ्यश्नुवते”—इति ॥

“तेषाम् एषा भवति”—॥ ५ (१५) ॥



रथे तिष्ठन्नयति वाजिनः पुरो यत्र यत्र कामयते  
 सुषारथिः । अभीशूनां महिमानं पनायत मनः पश्चादनु  
 यच्छन्ति रश्मयः ॥ रथे तिष्ठन्नयति वाजिनः पुरस्तात्  
 सतो यत्र यत्र कामयते सुषारथिः कल्याणसारथिरभीशूनां  
 महिमानं पूजयामि मनः पश्चात् सन्तोऽनुयच्छन्ति रश्मयो  
 धनुर्धन्वतेर्गतिकर्मणो बधकर्मणो वा धन्वन्त्यस्मादिष्व-  
 स्तस्यैषा भवति ॥ ६ (१६) ॥

“रथे तिष्ठन्नयति वाजिनः”—इति (ऋ० सं० ५, १, २०, १) ।  
 यदेतत् ‘रथे’ ‘तिष्ठन्’ वर्त्तमानः ‘सुषारथिः’ “कल्याणसारथिः”  
 सुशिक्षितोऽपि सारथिः, नेता रथस्य ‘वाजिनः’ ‘पुरः’ “पुरस्तात्”  
 अग्रतः “सतः रथयुक्तान्, रथस्य नीडे ‘पश्चात्’ सन् उपतिष्ठं-  
 स्तिष्ठन् । क ? ‘यत्र यत्र कामयते’ यत्र यत्रेच्छति योद्धा, तत्र  
 तत्र ‘नयति’ । तदेतत् किं सारथेर्माहाभाग्यम् ? न-इत्युच्यते,  
 अनभीशूको हि सारथिः किं कुर्यात् सुशिक्षितोऽपि ? एवम् ‘अभी-  
 शूनाम्’ एतं ‘महिमानं’ माहाभाग्यं ‘पनायत’ पूजयामि । यत् ‘मनः’  
 अश्वानामतिप्रवृद्धजवानामपि, येषु अश्वेषु उपनिबद्धाः ‘रश्मयः’  
 प्रगृहीताः सारथिना ‘पश्चात्’ “सन्तः” ‘अनुयच्छन्ति’ उपरमय-  
 न्तीत्यर्थः । सम्बोध्याभावात् पनायतेत्यस्य पूजयामीति पुरुष-  
 वचनव्यत्ययः ॥

“धनुः” “धन्वतेः” गत्यर्थस्यः, तद्वबलेन हीषवो गच्छन्ति  
 “बधकर्मणो वा” शत्रुबधाय हि तदुत्पद्यते ॥

“तस्य एषा भवति”—॥ ६ (१६) ॥

धन्वना गा धन्वनाजिज्ञयेम धन्वना तीव्राः समदो  
 जयेम । धनुः शत्रोरपकामं कृणोति धन्वना सर्वाः प्रदिश  
 जयेम ॥ इति सा निगदव्याख्याता समदः समदो वा  
 सम्मदो वा मदतेज्या जयतेर्वा जिनातेर्वा प्रजावयतीषुनि  
 वा तस्या एषा भवति ॥ ७ (१७) ॥

“धन्वना गाः”—इति (ऋ० सं० ५, १, १६, १) । ताः ‘गाः’  
 ‘धन्वना’ धनुषा वयम् अरिभ्यः ‘जयेम’ । अपि च ‘आजिम्’  
 इतरैतरस्पर्द्धया यत्र लक्ष्यवेधायैव केवलमिषवः क्षिप्यन्ते वैतर्क्यं  
 प्रतापार्थं वा तम् ‘आजिम्’ आजवनं धनुषैव जयेम । अपि च या  
 ‘तीव्राः’ दारुणाः ‘समदः’ संग्रामाः, अनेकशस्त्रसम्पातसङ्क्रा-  
 अनेकवीरपुरुषाकीर्णाः, ताः अपि वयं ‘जयेम’ ‘धन्वना’ धनुषैव  
 अपि च किं बहुना समासत एव ब्रूमः—‘धनुः शत्रोः अपकामं कृणोति  
 यत्र यत्र शत्रुरस्मान् जेतुकामः स्यात्, ततस्ततोऽपगतकाममस्मत्ते  
 धनुः करोतु । अपगतकामे च तस्मिन् शत्रौ वयं ‘धन्वना’ धनुषै-  
 वैताः ‘सर्वाः’ दिशः, “प्रदिशः” च ‘जयेम’ ।—इत्येतदोशास्महे ॥  
 “समदः समदो वा सम्मदो वा” । सम्पूर्वस्य “अन्ते”  
 भक्षणार्थस्य, भक्षित इव हि तत्र परस्परतः । “मदतेर्वा” हर्ष-



णार्थस्य द्वितीयम्—सम्मदो वेति, संहृष्टास्तत्र हि परस्परतो  
युध्यन्ते ॥

“ज्या”—इति वक्तव्यम्। सा पुनरियं “जयतेर्वा जिना-  
तेर्वा”। धात्वन्यत्वमर्थकत्वम्। तद्वलेन हि जीयते। स  
पुनरेष धनुर्गुणः ॥

“तस्या एषा भवति”—॥ ७ (१७) ॥

वक्ष्यन्तीवेदा गनीगन्ति कर्णं प्रियं सखायं परिपस्व-  
जाना। योषेव शिङ्क्ते वितताधि धन्वं ज्या इयं समने  
पारयन्तो वक्ष्यन्तीवा गच्छति कर्णं प्रियमिव सखायमिषुं  
परिष्वजमाना योषेव शिङ्क्ते शब्दं करोति वितताधि  
धनुषि ज्येयं समने संग्रामे पारयन्ती पारंनयन्ती इषुरीपते-  
र्गतिकर्मणो बधकर्मणो वा तस्यैषा भवति ॥ ८ (१८) ॥

“वक्ष्यन्तीव”—इति (ऋ० सं० ५, १, १६, ३)। येयं योषि-  
दिव काचित् कस्मैचिदिष्टाय पुरुषाय किञ्चिद् रहस्यं ‘वक्ष्यन्ती  
इव’ कथयिष्यन्तीव ज्या, धनुष्मता पुरुषेण इषुं चिक्षिप्सता  
सव्येन दक्षिणेन वा पाणिना कृष्यमाणा सव्यं दक्षिणं वा ‘कर्णं’  
प्रत्याकृष्यते। धनुष्मता तथा मध्यम् आत्मनो निनीय इषुं  
‘गनोगन्ति’ “आगच्छति”। कथम्? इति। “प्रियं सखायं  
परिपस्वजाना” ‘प्रियम्’ इष्टं काचित् ‘सखायं’ समानख्यानम्

उपजातप्रीतिम्, स्त्रीपुरुषमिव इषुम् “परिष्वजमाना” सम्प्रोत्स-  
 एव, सखजानेत्यभ्यासोऽनर्थकः, अर्थविशेषाभावात् । यथा  
 सा कर्णं प्रत्याकृष्यते धनुष्मता, तथा मध्यमात्मनो निनीयेपुं परि-  
 ष्वजत इव । किमेतावदेव ? न-इत्युच्यते,—या च इयं ‘यो-  
 इव शिक्ते’ योषिदिव, विदग्धा काचित् कामिना पुरुषेण आत्म-  
 प्रत्याकृष्यमाणोपजायमानपरितोषा कामिनः पुरुषस्य हर्षमुत्पा-  
 यन्ती ‘शिङ्क्ते’ सुकुमारमव्यक्तशब्दं करोति । ‘वितताधिधन-  
 धनुषि अध्यारोपिता, सेयम् अस्माकमेवमादिगुणयुक्ता ‘ज-  
 ‘समने’ “संग्रामे” ‘पारयन्ती’ अस्तु, “पारम्” अन्तं “नयन्तं  
 अस्तु शत्रूणाम् ।—इत्येतदाशास्महे ॥

“इषुः”—इति । एतत् “ईषतेः गतिकर्मणः” तदर्थमेव  
 साबुत्पद्यते, वधार्थस्य वा तदर्थमेव ह्यसौ गच्छति ॥

“तस्य एषा भवति”—॥ ८ (१८) ॥

सुपर्ण वस्ते मृगो अस्या दन्तो गोभिः सन्नद्धा  
 पतति प्रसृता । यत्रा नरः सञ्च वि च द्रवन्ति तत्रास्मभ्य-  
 मिषवः शर्म यंसन् ॥ सुपर्ण वस्त इति वाजानमिश्रेत-  
 मृगमयोऽस्या दन्तो मृगयतेर्वा गोभिः सन्नद्धा पतति  
 प्रसृतेति व्याख्यातं यत्र नराः सन्द्रवन्ति च विद्रवन्ति  
 तत्रास्मभ्यमिषवः शर्म यच्छन्तु शरणं संग्रामेष्वश्वाजनी-  
 शेत्याहुः कशा प्रकाशयति भयमश्वाय कृष्यतेर्वाणूभावाद्वा



पुनः प्रकाशयत्यर्थान् खशया क्रोशतेर्वाश्वकशाया एषा  
भवति ॥ ६ (१६) ॥

“सपण वस्ते”—इतिः (ऋ० सं० ५, १, २१, १) । य एते  
‘सुपर्ण’ ‘वस्ते’ वसतेऽङ्गाद्धं “वाजान्” ‘इषवः’ । येषां च एतेषां  
‘मृगः’ “मृगमयः” ‘दन्तः’ यदि मार्गाणि फलानि, अमार्गेषु वा  
व्यथनस्वभावात् मार्गयन्तीव,—किं नु तद् वेदव्यं स्यात् यदहं  
विद्धेयमिति । ये चेमे ‘गोभिः सन्नद्धाः’ गव्येन स्नानाश्लेष्मणा च  
समन्ततोन्नद्धाः, ‘पतति’ गच्छन्ति, धनुष्मता ‘प्रसूताः’ क्षिताः ।  
त एवमादिगुणयुक्ताः, ‘इषवः’ ‘यत्र’ यस्मिन् संग्रामे ‘नरः’ नराः  
मनुष्याः ‘संद्रवन्ति’ सङ्गच्छन्ति ‘च’ ‘विद्रवन्ति च’ पुनर्विगच्छन्ति,  
‘तत्र’ अस्मभ्यं ‘शर्म’ “शरणं” सुखं जयनिमित्तं ‘यंसन्’ “यच्छन्तु”  
ददतु ।—इत्येतदाशास्महे ॥

“अश्वाजनी”—इति, एतत् पदम् । तां पुनरैतां “कशा—  
इत्याहुः” । अश्वाजनीत्येतत् न निर्वक्तव्यम्, प्रत्यक्षवृत्तित्वा-  
दस्य । अथ “कशा” कस्मात्? सा हि प्रकाशयति” प्रख्या-  
पयति “भयम् अश्वाय” । “कृष्यतेः वा अणूभावात्”  
अपकृष्टा हि सा भवति चर्मणोऽण्वी । “वाक्” अपि कशा  
इच्युच्यते, सा “पुनः प्रकाशयत्यर्थान्” इति । अथवा  
“खशया” वाक्, खे मुखाकाशे शेते इति । “क्रोशतेः वा”  
शब्दार्थस्य ॥

या त्वश्वकशा, तस्याः “एषा भवति”—॥ ६ (१६) ॥

आजङ्घन्ति सान्वेषाञ्जघना उपजिघ्रते । अश्वाजनि  
 प्रचेतसोऽश्वान् समत्सु चोदय ॥ आजन्ति सान्वेषा  
 सरणानि सक्थीनि सक्थिः सचतेरासक्तोऽस्मिन् का  
 जघनानि चोपगति जघनं जङ्घन्यतेरश्वाजनि प्रचेतस  
 प्रवृद्धचेतसोऽश्वान् समत्सु समरणेषु संग्रामेषु चोदयोलू  
 लमुरुकरं वोर्ध्वखं वोर्करं वोरु मे कुर्वित्यब्रवीत्तदुलूखलम  
 वदुरुकरं चैतत्तदुलूखलमित्याचक्षते परोक्षेणेति च ब्राह्म  
 तस्यैषा भवति ॥ १० (२०) ॥

“आजङ्घन्ति सान्वेषाम्”—इति (ऋ० सं० ५, १, २१, ३)  
 ‘आजङ्घन्ति’—इति शतरि सम्बोधनम् । हे ‘अश्वाजनि’  
 ‘आजङ्घन्ति !’ ‘सानु’ “सानूनि” ‘एषाम्’ “सरणानि” समुच्चि  
 तानि “सक्थीनि” कटिप्रदेशान् ‘जघना उपजिघ्रते !’ “जघनानि  
 स्फिग्देशाः, रथ्यानां हि कटिप्रदेशमश्वजान्यभिहन्ति, पस्त्यानां  
 स्फिग्देशान् । हे ‘अश्वाजनि !’ या त्वमेवमभिहंसि’ सा त्वमेत  
 ‘अश्वान्’ ‘प्रचेतसः’ प्रवृद्धचेतसः” गमनं प्रति समुत्सुक  
 ‘समत्सु’ “समरणेषु” संग्रामेषु तथा ‘चोदय’ यथा जयेयम् ।  
 इत्येतदाशास्महे ॥

“सानूनि-सक्थीनि” तानि पुनः “सरणानि” तदुबलेन  
 सरन्ति सत्तारः । “सक्थिः” कस्मात् ? “सचतेः” । किमस्ति



सक्तम् ? “आसक्तोऽस्मिन्” “कायः” कृत्स्नं शरीरम् । “जघनम्” कस्मात् ? तद्धि “जङ्घन्यते” भृशं हन्यते कशया ॥

“उलूखलम्”—इति, एतन् पदम् । तत् कस्मात् ? तद्धि उरुकरत्वात् “उरुकरम्” वह्नन्नम् करोति, उरुशब्दान् पूर्वपदम्, करोतेरुत्तरपदम् । “उर्करं वा” ऊर्क्शब्दान् पूर्वपदम्, करोतेरे-  
वोत्तरपदम्, ऊर्ज एव हि करणार्थं तदुत्पद्यते । “ऊर्ध्वं खं वा” ऊर्ध्वशब्दात् पूर्वपदम्, खशब्दादुत्तरपदम् ऊर्ध्वमेव हि तस्य खातं भवति । अथवा “ऊरु मे कुरु—इत्यत्रोत् तदुलूखलमभवत्” । तत् किल क्रियमाणं उरु मे खं कुर्वित्यत्रवीदिव, तथागुणयुक्तत्वात् तस्य । ब्राह्मणमपि च भवति—“उरुकरं वै तत्तदुलूखलमित्याचक्षतेऽपरोक्षेण” उरु करोतीत्युरुकरमेतत् प्रत्यक्षमवहितगुणविधानम् । तन् पुनरेतत् रकोर्व्यत्यये न व्यवहितगुणमुच्यते उलूखलमिति ॥

“तस्य” “एषा” स्तुतिः “भवति”—॥१०५(२०)॥

यच्चिद्धि त्वं गृहे गृहे उलू खलक युज्यसे ॥ इह धुम-  
चमं वद् जयतामित्र दुन्दुभिः । इति सा निगद-  
व्याख्याता ॥ ११ (२१) ॥

इति नवमाध्यायस्य द्वितीयः पादः ॥ ६, २ ।

“यच्चिद्धि त्वं गृहे गृहे”—इति (ऋ० सं० १, २, २५, ५) ॥  
शुनःशेषस्यार्थम् । “आयजी वाजसातमा”—इति च । सोमा-

भिषवे विनियोगः । अभिमन्त्र्य चोपधीयते अग्निचयने ।  
 'उलूलक !' 'युज्यसे' । यद्यपि त्वम् अन्नसंस्कारार्थं गृहे  
 युज्यसे, तथापि त्वम् 'इह' एव अस्मद्गृहे 'द्युमत्तम्'  
 दीप्तिमत्तमम् गम्भीरम् (अन्नैर्बहुभिः संस्क्रियमाणैः) शब्द  
 'वद' । कथम् ? "जयतामिव दुन्दुभिः," ये हि जयन्ति, ते  
 मेतदेव जयस्य पूर्वरूपं भवति गम्भीरस्वरौ दुन्दुभिः, ये पुन  
 यन्ते, तेषां रुक्षस्वर इति ॥ ११ (२१) ॥

इति ऋज्वर्थायां निरुक्तवृत्तौ चतुर्दशाध्यायस्य  
 (नवमाध्यायस्य) द्वितीयः पादः ॥ ६, २ ॥

### तृतीयः पादः

वृषभः प्रजां वर्षतीति वातिवृहति रेत इति वा त  
 वृषकर्मा वर्षणाद् वृषभस्तस्यैषा भवति ॥१ (२२) ॥

"वृषभः" कस्मात् ? सहि "प्रजां वर्षति" प्रजोत्पत्तिकार  
 रेतः सिञ्चति योनौ । "अतिवृहति रेतः इति वा" रेतः से  
 मतिशयेनासावात्मानमुद्यच्छति । "तद् वृषकर्मा, वर्षण  
 वृषभः" । तेनास्य वृषकर्मणा रेतोवर्षलक्षणेन गौरप्येतिक  
 यो युक्तोऽसावपि 'वृषणात्' रेतोवर्षणाद्धेतोः भकारमुपजनी  
 वृषभ इत्युच्यते ॥

"तस्य" गोवृषभस्य "एषा" स्तुतिः "भवति"—॥ १ (२२)



न्यक्रन्दयन्नुपयन्त एनममेहयन् वृषभं मध्य आज्ञेः ।  
 तेन सूभर्व शतवत् सहस्रं गवां मुद्गलः प्रधने जिगाय ॥  
 न्यक्रन्दयन्नुपयन्त एनमिति व्याख्यातममेहयन् वृषभं मध्य  
 आज्ञेराजयनस्याजवनस्येति वा तेन तं सूभर्व राजानं भर्व-  
 तिरत्तिकर्मा तद्वा सूभर्व सहस्रं गवां मुद्गलः प्रधने  
 जिगाय प्रधन इति संग्रामनाम प्रकीर्णान्यस्मिन् धनानि  
 भवन्ति द्रुघणो द्रुममयो धनस्तत्रेतिहासमाचक्षते मुद्गलो  
 भार्म्यश्च ऋषिर्वृषभञ्च द्रुघणञ्च युक्त्वा संग्रामे व्यवह-  
 त्यार्जि जिगाय तदभिवादिन्येपग्भवति ॥ २ (२३) ॥

“न्यक्रन्दयन्नुपयन्त एनम्”—इति (ऋ० सं० ८, ५, २०, ५) ।  
 एवं तावत् “व्याख्यातम्” प्रतिपदम्, एकवाक्यतया तु मन्त्रस्य  
 व्याख्येयमिति । मन्त्रद्वग् ब्रवीति,—यत् वृषभकेणाजेषोस्त्वमेनं  
 राजानमिति । तत्र मे शृणुत । यम् ‘एनम्’ ‘आज्ञेः’ शरपथस्य  
 संग्रामस्य ‘मध्ये’ वर्त्तमानं ‘वृषभम्’ ‘न्यक्रन्दयन्’ ‘उपयन्त’ उप-  
 यन्ति, न्यक्रन्दयत एनं हे जनाः ! फुत्कारयन्तं कारयतेति, उप-  
 यन्ति उपगच्छन्ति परिवृण्वन्ति । ‘अमेहयन्’ मेहयन्तश्च तं  
 मुहूर्तं स्थोयताम्, यावदयं सकृन्मूत्रं करोति ततो न ह्यसुखं  
 भविष्यतीति, स हि गोमिना माजिसृतां स्वभावः । ‘तेन’ अमुना  
 वृषभेण ‘सूभर्व’ सुभगं शोभनभोगं “राजानम्” “तद्वा” “सुभगं”

सुयवसदेशं समृद्धम्, 'शतवत्' शतैस्तद्वत्सङ्ख्याकम्, 'सहस्रं' दशशतानि, यद्वा, असङ्ख्यं बहु । किम् ? इति । 'मुद्गलो' अहम्, 'प्रघने' संग्रामे धनं प्रतिस्पर्द्धया विजिगीषोरावयोः प्रयुक्तयोर्वाहिकायां 'जिगाय' जितवानिति ॥

"द्रुघणः" इति, एतत् पदम् । स पुनरर्थः "द्रुममयो घनः" द्रुप्रकृतिः, तत्प्रकृतिवचने मयद्, दुशब्दात् पूर्वपदम्, घनशब्दात् रूपदम्, मुद्गरोऽभिधेयः ॥

"तत्रेतिहासमाचक्षते"—इति । स्तुतिलाभनिमित्तमुभयप्येकमेव वृषभद्रुघणयोः—"भार्म्यश्चक्रपिरित्येवमादि । स हि द्वितीयगोरभावात् राज्ञा सह प्रतिस्पर्द्धमानः ऐश्वर्यादन्वादि "द्रुघणं" वृषभेण सह "युक्तवो" राज्ञा सहार्जि ससर्प, स च "जिगाय" जितवान् ।

यथा चैतदेवम्, यस्यार्थस्य अभिवादिनी "एषा भवति"—॥ २ (२३) ॥

इमन्तं पश्य वृषभस्य युञ्जङ्काष्टाया मध्ये द्रुघणं शयानम् । येन जिगाय शतवत् सहस्रं गवां मुद्गलो पृतनाज्येषु ॥ इमन्तं पश्य वृषभस्य सहयुजं काष्टाया द्रुघणं यानं शयेन जिगाय शतवत् सहस्रं गवां मुद्गलो पृतनाज्यमिति संग्रामनाम पृतनानामजनाद्वा जयनात् मुद्गलो मुद्गवान् मुद्गगिलो वा मदनङ्गिलतीति



मदङ्गिलो वा मुदङ्गिलो वा भार्म्यश्चो भृम्यश्चस्य पुत्रो  
भृम्यश्चो भृमयोऽस्याश्वा अश्वभरणाद्वा पितुरित्यन्ननाम  
पात॑र्वा पिब॑तेर्वा प्या॑यतेर्वा तस्यै॒षा भवति ॥ ३ (२४) ॥

“इमं तं पश्य वृषभस्य”—इति (ऋ० सं० ८, ५, २१, ४) ।

जितायामाजौ अवसिताजिमरणमाज्यन्त एवापविद्धं मुद्गरो मुद्गलः  
केनचित् पृष्टः,—केन सह युक्तः वृषभेणं राजानमजैषोरिति ?  
स तमुपदिशन्नेव द्रुघणमाज्यन्ते तस्मिन्नपविद्धमसावज्ञमिव  
कुत्सयन् राजानमनयर्वा तस्मै प्रत्याचक्षे,—इमन्तं पश्ययेनाजैष-  
मिति । ‘वृषभस्य’ ‘युञ्जम्’ ‘सहयुजम्’ । क वर्त्तमानम् ?  
‘काष्ठायाः’ आज्यन्तस्य ‘मध्ये’ ‘द्रुघणं’ ‘शयानम्’ अपविद्धम् ।  
“येन जिगाय शतवत्सहस्रम्”—इति व्याख्यातम् ।

“पृतनाज्यम्—इति संग्रामनाम” । तत् कस्मात् ? “पृत-  
नानाम् अजनाद्वा” पृतनाः मनुष्याः, ते यस्मिन्नजन्तिगच्छन्ति,  
पृतनाशब्दात् पूर्वपदम्, अञ्जतेरुत्तरपदम् । “जयनाद्वा” तत्रोत्तर-  
पदे विकल्पयन्ति, ते हि तत्र जयन्ति । “मुद्गलः—मुद्गवान्” ।  
लो मत्वर्थे । अथ “वा” “मुद्गगिलः” मुद्गभोजनप्रायः, मुद्ग-  
शब्दात् पूर्वपदम्, गिलशब्दात् उत्तरपदम् । “मदनं गिलति इति  
वा” मदनः कामः, तमसौ गिलति वशो करोति, जितेन्द्रिय इत्यर्थः,  
मदनशब्दात् पूर्वपदम्, गिलतिशब्दात् उत्तरपदम् । “मदङ्गिलः  
वा” मद उद्रेकः, तमसौ गिलति, उपशान्त इत्यर्थः “मुदं गिलः  
वा” हर्षमसौ गिलति, निवृत्त इत्यर्थः । “भार्म्यश्चः—भृम्यश्चस्य

पुत्रः” । “भूम्यश्वः” पुनः “भूमयोऽस्याश्वाः” अनवस्थापि  
“अश्वभरणात् वा” विभक्तिं वासावश्वान् ॥

“पितुः—इति” एतन् वक्तव्यम् । तत् पुनरेतत् “अन्ननाम  
तत् कस्मात् ? “पातेः वा” रक्षणार्थस्य, “पिबतेः वा  
पानार्थस्य ॥

“तस्य एषा भवति”—॥३ (२४) ॥

पितुं नु स्तोषं महो धर्माणन्तविपीम् । यस्य त्रि-  
व्योजसा वृत्रं विपर्वमर्दयत् ॥ तं पितुं स्तौमि मह-  
धारयितारं बलस्य तविषीति बलनाम तत्रतेर्वा वृद्धिकर्म-  
यस्य त्रित ओजसा बलेन त्रितस्त्रिस्थान इन्द्रो वृत्रं विपर्व-  
व्यर्दयति नद्यो व्याख्यातास्तासामेषा भवति ॥ ४ (२५) ॥

“पितुं नु स्तोषम्”—इति (ऋ० सं० २, ५, ६, १) । अ-  
स्त्यस्यार्थम् । ‘यस्य’ पितोः ‘ओजसा’ बलेन बलाधिपतिरपीन्द्रः  
‘त्रितः’ “त्रिस्थानः” त्रिषु स्थानेष्वप्रतिहतप्रभावः ‘वृत्रं’ मेघ-  
‘विपर्व’ विगतपर्वाणम्, विगतसन्धिवन्धनं कृत्वा ‘वि’ अर्दयति  
विविधमर्दयति अपुनरावृत्तये । “तं” पितुम् अन्नमहं ‘तवि-  
तविषीसंज्ञकस्य ‘महः’ “महतः” बलस्य ‘धर्माणं’ “धारयितारं  
‘स्तोषम्’ “स्तौमि” को हि नाम न तत् स्तूयात् यस्माद्भूते त्रितं  
काधिपतिरपीन्द्रः किञ्चिदप्यशक्तः कर्तुं मित्यभिप्रायः । “तवि-



मीति बलनाम” “तु वृद्धौ”—इत्यस्य, तद्धि सर्ववस्तुभ्यो  
ज्यायः ॥

“नद्यः” अवसरप्राप्ताः, ताः पुनरेताः “व्याख्याताः”—  
“नदना भवन्ति शब्दवत्यः”—इति ॥

“तासाम् एषा भवति”—॥ ४ (२५) ॥

इमं मे गङ्गे यमुने सरस्वति शुतुद्रि स्तोमं सचता  
परुष्ण्या । असिकन्या मरुद्वृधे वितस्तयार्जीकीये शृणुह्या  
सुषोमया ॥ इमं मे गङ्गे यमुने सरस्वति शुतुद्रि परुष्णि  
स्तोममासेवध्वमसिकन्या च सह मरुद्वृधे वितस्तया चार्जी-  
कीय आशृणुहि सुषोमया चेति समस्तार्थोऽथैकपदनिरुक्तं  
गङ्गा गमनाद्यमुना प्रयुवती गच्छतीति वा प्रवियुतं गच्छ-  
तीति वा सरस्वती सर इत्युदकनाम सत्तैस्तद्वती शुतुद्री  
शुद्राविणी क्षिप्रद्राविण्याशु तुन्नेव द्रवतीति वेरावतीं  
परुष्णीत्याहुः पर्ववती भास्वती कुटिलगामिन्यसिकन्यशुक्ला-  
सिता सितमिति वणेनाम तत्प्रतिपेधोऽसितं मरुद्वृधाः  
सर्वा नद्यो मरुत एना वर्द्धयन्ति वितस्ताविदग्धा विवृद्धा  
महाकूलार्जीकीयां विपाडित्याहुर्ऋजीकप्रभवा वर्जुगामिनी  
वा विपाड्विपाटनाद्या विपाशनाद्या विप्रापणाद्या पाशा

अस्यां व्यपाश्यन्त वसिष्ठस्य मुमूर्षतस्तस्माद्विपाडुच्यते पू-  
मासीदुरुञ्जिरा सुषोमा सिन्धुर्यदेनामभिप्रसुवन्ति नव-  
सिन्धुः स्यन्दनादाप आमोतेस्तासामेषा भवति ॥ ५ (२६) ॥

“इमं मे गङ्गे यमुने”—इति (ऋ० सं० ८, ३, ६, ५) ।  
‘मरुद्वृधे!’—‘गङ्गे!’ (१), ‘यमुने!’ (२), ‘सरस्वति!’ (३)  
‘शुतुद्रि!’ (४) यूयम् ‘इमम्’ ‘मे’ मम ‘स्तोमम्’ ‘सन्नत’ “आसे-  
ध्वम्” । ‘परुषण्या’ (५) सह ‘मरुद्वृधे’ ‘आर्जीकीये!’ (६)  
त्वमपि ‘असिक्न्या’ (७) ‘वितस्तया’ (८) ‘सुषोमया’ (९) च सा  
‘आशृणुहि’ आभिमुख्येन स्थित्वा शृणुहि—“इति समस्तार्थः”  
एवं सर्वत्र पूर्वं समस्तार्थो वक्तव्य इत्युपप्रदर्शनार्थम् ॥

“अथैकपदनिरुक्तम्” ।—“गङ्गा, गमनात्” सा हि विशिष्टं  
स्थानं गच्छति, गमयति वा प्राणिनो विशिष्टं स्थानमिति गङ्गा  
(१) । “यमुना, प्रयुवती गच्छति” प्रकर्षेण मिश्रयत्यन्याभि-  
नदीभिः खान्युदकानि गच्छति । “प्रवियुतं गच्छतीति वा-  
स्तिमितमिव तरङ्गैर्गच्छति (२) । “सरस्वती” सर इत्युदकनाम-  
तत् कस्मात्? “सर्त्तः” “सृ गतौ—इत्यस्य, तेन सरसा विशिष्टे-  
“तद्वती” विज्ञायते हि राजसूये सारस्वतीनामपामभिषेकार्थवाद-  
—“वरुणस्य वा अभिषिच्यमानस्येन्द्रियं वीर्यमपाक्रमात्, त-  
त्रेधाभवत्, भृगुस्तृतीयमभवच्छायन्तीयं सरस्वती तृतीयं प्राविश-  
दिति (३)? “शुतुद्रो-शुद्राविणी-क्षिप्रद्राविणी” । शु—इति  
क्षिप्रनाम । अथवा आशु क्षिप्रमसौ “तुन्नेव” विद्वेष केनचित्



“व्रवति” आकोरलोपः पूर्वपदे (४) । इरावतीं परुष्णीत्याहुः”  
येयमिरावतीति लोके प्रसिद्धा, तामिमामेतस्मिन् मन्त्रे मन्त्रार्थ-  
विदः परुष्णीत्याहुः । सा कस्मात् ? “पर्ववती” । किमुक्तं  
भवति ? कुटिलगामिनी” इति, तदस्याः पर्वत्वम्, यानि कुटि-  
लानि तानि पर्वणीव तस्याः, तैस्तद्वतीति (५) । “असिक्ती”  
कस्मात् ? सा हि “अशुक्ला-असिता” । कथम् ? “सितमिति  
वर्णनाम” स च पुनः शुक्त इति प्रसिद्धो लोके,—“सितासितौ  
यद्वृषौ” इति बलदेववासुदेवावधिकृत्योक्तम्, “तत्प्रतिषेधः” तस्य  
शुक्लस्य प्रतिषेधः “असितम्” कृष्णमित्यर्थः तस्मात् कृष्णोदका  
असिक्ती (६) । “मरुद्वृथाः” “सर्वाः नद्यः मरुतः एनाः वर्द्धयन्ति”  
वर्षेण, तस्मात् प्रत्येकं नद्यभिधानमनुषज्यते विशेषणत्वेन,—हे  
मरुद्वृधे ! गङ्गे ! यमुने ! इत्यादि । “वितस्ता = अविदग्धा”  
वैदेहको नामाग्निः स किल नदीः अन्याः निर्ददाह, न तामिति  
सामिश्रेणीब्राह्मणे विज्ञायते । अथवा “विवृद्धा, महाकुला”  
विस्तीर्णा (७) । “आर्जीकीयां लोके विपाडित्याहुः” । सा  
कस्मात् ? “ऋजीकप्रभवा” ऋजोको नाम पर्वतः, तस्मान् प्रभव-  
तीति तद्धितेन । अथवा “ऋजुगामिनी” सती आर्जीकीया ।  
“विपाद्” “विपाटनाद् वा” विपाटयत्यसौ भूमिमतिवेगवरवात्  
गच्छन्तीति । “विपाशनाद् वा” । किमस्यां व्यपाश्यन्त ? “पाशा  
अस्यां व्यपाश्यन्त वसिष्ठस्य मुमूर्षतः” वसिष्ठः किल ममज्जास्यां  
मुमूर्षुः, पुत्रमरणशोकार्तः पाशैरात्मानं बद्ध्वा, तस्य किल ते  
पाशा अस्यां ‘व्यपाश्यन्त’ व्यमुच्यन्त उदकेन । ततः प्रभृति विपाद्

अभवत् । “पूर्वम् आसीत् उरुजिरा” नाम सा, उरुजलेत्यर्थः ।  
 “विप्रापणाद् वा” उदकानां विपाद् (८) । “सुषोमासिन्धुः”  
 सा कस्मात् ? यत् एनाम् ” “अभिप्रसुवन्ति अभिगच्छन्ति अन्तः  
 प्रभूताः “नद्यः” । “सिन्धुः” कस्मात् ? “स्यन्दनात्”  
 ह्यविच्छेदेन विशेषतः स्यन्दत इति ॥ (६) ॥

“आपः”—इति, एतत् पदम् । ताः पुनरेताः “आप्ते”  
 सर्वमाभिराप्यमिति ॥

“तासाम् एषा भवति”—॥ ५ (२६) ॥

आपोहिष्ठा मयोभुवस्ता न ऊर्जे दधातन । म  
 रणाय चक्षसे ॥ आपो हि स्थः सुखभुवस्ता नोऽन्ता  
 धत्त महते च नो रणाय रमणीयाय च दर्शनायौषध  
 ओषद्धयन्तीति वौषत्येना धयन्तीति वा दोषं धयन्तीति  
 वा तासामेषा भवति ॥ ६ (२७) ॥

“आपो हि ष्ठा”—इति (ऋ० सं० ७, ६, ५, १) । सि  
 द्वीपस्यार्घम् । हे ‘आपः’ आपयिष्यः ! ‘स्थः’ ‘मयोभुवः’ मयो  
 भावयिष्यश्च, “सुखभुवः” सुखभावयिष्यः, याः ताः यूयं  
 अस्माकम् ‘ऊर्जे’ “अन्नाय” यथा वयमन्नं लप्स्याम, भोजना  
 च नः ‘दधातन’ धारयत अनुगृहीध्वम् । किञ्च, ‘महेरणा  
 “महते च नो रणाय रमणीयाय” ‘चक्षसे’ दर्शनाय, श्रुतिस्मृत  
 दित्सम्यग्दर्शना भूत्वा अन्नप्रयोगे यथा वर्त्तमहि, तथा जुष  
 यूयम् ।—इत्येतदाशास्महे ॥



“ओषधयः”—इति, एतत् पदम् । ताः पुनः एताः “ओषद्-  
धयन्ति” यत् किञ्चिदोषत् शरीरे दहद् रोगजातं भवति, क्षयादि,  
तदेता अन्ताः सत्यो धयन्ति, पिबन्ति, नाशयन्ति । तदेवम्  
ओषतेः पूर्वपदम्, धयतेरुत्तरपदम्, कर्त्तरि कारके । “ओषति  
एना धयन्ति—इति वा” ओषति किस्मिञ्चिदुदरादावङ्गे एना  
धयन्ति पिबन्ति प्राणिनो दाहोपशमनाय, तावेव धातू कर्मणि  
कारके । “दोषं धयन्तोति वा” यः कश्चिदुपजायते दोषो वाता-  
दिकृतः शरीरे, तमेता धयन्तोति । दोषशब्दात् पूर्वपदम्, धय-  
तेरेवोत्तरपदम्, कर्त्तर्येव कारके ॥

“तासाम्” ओषधीनाम् “एषा” ऋक् “भवति”—॥ ६ (२७) ॥

या ओषधीः पूर्वा जाता देवेभ्यस्त्रियुगं पुरा । मन्ये  
नु वभ्रूणामहं शतं धामानि सप्त च ॥ या ओषधयः पूर्वा  
जाता देवेभ्यस्त्रीणि युगानि पुरा मन्ये नु तद्वभ्रूणामहं  
वभ्रुवर्णानां हरणानां भरणानामिति वा । शतं धामानि  
सप्त च । धामानि त्रयाणि भवन्ति स्थानानि नामानि  
जन्मानीति जन्मान्यत्राभिप्रेतानि सप्तशतं युरुषस्य मर्मणां  
तेष्वेना दधतीति वा रात्रिर्व्याख्याता तस्या एषा भवति  
॥ ७ (२८) ॥

“या ओषधीः पूर्वा जाताः”—इति (ऋ० सं० ८, ५, ८, १) ।  
ओषधिसूक्ते प्रथमैव । अग्निचयने क्षेत्रमनेन मन्त्रेण ग्राम्यार-

प्याभिरूप्यते । 'याः' एताः "ओषधयः" 'पूर्वाः' प्रथमा  
 'जाताः' । कुतः ? 'देवेभ्यः' न तावद् देवा उत्पद्यन्ते, अथै  
 एव पूर्वमुत्पद्यन्ते । कियति काले ? 'त्रियुगं पुरा' कलिद्वाप  
 त्रेताभ्यः पूर्वम्, आदिकल्पे, आद्ये कृतयुगे, देवानामपि हास्य  
 पेक्ष्य जीवनहेतुस्थितिर्नास्तोति पूर्वमन्नमुत्पद्यते पश्चाद् दे  
 इति । किं तासाम् ? इति, "मनै नु "वभ्रूणामहं शतं धामानि  
 सप्त च" । तासाम् 'अहं' 'वभ्रूणां वभ्रुवर्णानाम्' ओषध  
 स्वभावतः सर्वा एव पच्यमाना वभ्रुवर्णाः कपिलाः सम्पद्यन्ते  
 'मनै' जाने 'शतं धामानि, सप्त च' सप्ताधिकं शतमहं ता  
 यथावज्जाने । अथवा वभ्रूणामिति वर्णव्यापत्त्या "हरणानां  
 —इति, ता हि क्षुदादि हरन्ति । "भरणानाम्—इति वा  
 भर्ग्यस्ताः सर्वस्य भूतग्रामस्य वा । ओषधयः प्रथमा जाताः 'दे  
 भ्यस्त्रीणि युगानि पुरा मन्ये" तद् वभ्रूणामहं वभ्रुवर्णानां ह  
 णानामिति वा । 'शतं धामानि सप्त च' व्याख्यातमेतत् । "धामानि  
 त्रयाणि भवन्ति, —स्थानानि, नामानि, जन्मानि" इति, इ  
 तु "जन्मानि अभिप्रेतानि" । सप्तशतम् ओषधिजातम्  
 एतस्मिन् मन्त्रे अभिप्रेताः, अथवा "सप्तशतं पुरुषस्य  
 मर्मणाम्, तेषु एता दधति—इति वा" अस्मिन् पक्षे धामानि  
 स्थानानि ॥

"रात्रिः"—इति, एतत् पदम् । तत् पुनरभिधानतोऽभिप्रेतं  
 तच्च व्याख्यातम्,—"रात्रेर्दानकर्मणः"—इति ॥

"तस्याः" "एषा" स्तुतिः "भवति"—॥ ७ (२८) ॥



आ रात्रि पार्थिवं रजः पितुरग्रायि धामभिः । दिवः  
 सदांसि बृहती वितिष्ठस आ त्वेषं वर्त्तते तमः ॥ आपू-  
 पुरस्त्वं रात्रि पार्थिवं रजः स्थानैर्मध्यमस्य दिवः सदांसि  
 बृहती महती वितिष्ठस आवर्त्तते त्वेषं तमो रजोऽरण्या-  
 न्यरण्यस्य पत्न्यरण्यमपाणं ग्रामादरमणं भवतीति वा तस्याः  
 एषा भवति ॥ ८ (२६) ॥

“आ रात्रि पार्थिवं रजः”—इति । कुशिकस्यार्षम्, राज्या-  
 वा । हे ‘रात्रि !’ या त्वम् “आपूपुरः” ‘पार्थिवं रजः’ पृथि-  
 वीलोकम् आपूरयसि । किं केवलमेतदेव ? न, इत्युच्यते,—  
 ‘पितुः धामभिः’ “मध्यमस्य स्थानैः” सह, सहान्तरिक्षेण, तदपि  
 व्यापूर्यसे तमसा । किमेतावदेव ? न, इत्युच्यते,—किन्तर्हि ?  
 ‘दिवः’ द्युलोकस्यापि यानि ‘सदांसि’ सदनानि, येषु हि द्युलो-  
 कवासिनः सदनेषु स्थानेषु, सीदन्ति तान्यपि । ‘बृहती’ महतीः  
 यस्मात् त्वम्, तस्माद् दूरेऽपि वर्त्तमाना ‘वितिष्ठसे’ विष्टभ्यः  
 तिष्ठसि । न केवलं विष्टभ्यैव तिष्ठसि, किन्तर्हि ? आपूर्य  
 द्युलोकमपि तत्पूरणातिशिष्टं ‘तमः’ ‘त्वेषं’ महत् पुनरिममेव  
 लोकं प्रति आवर्त्तते यस्याः तव, सा त्वमस्माकं सर्वदा शिवा-  
 भव ।—इत्येतदाशास्महे ॥

“अरण्यानी”—इति, एतत् पदम् । सा पुनः “अरण्यस्य-  
 पत्नी” पालयित्रो देवता । अथ अरण्यं कस्मात् ? “अरण्यम् =

अपार्णं ग्रामात्” तद्धि ग्रामादपार्णमपगतं भवति, “ऋ गतो”  
इत्यस्य । “अरमणं भवति—इति वा” रमेः प्रतिषेधपूर्वस्य  
ह्यरण्ये रतिर्भवति ॥

“तस्याः एषा भवति” स्तुतिः—॥८ (२६) ॥

अर॑ण्यान्यर॑ण्यान्यसौ या प्रे॒व नश्य॑सि । क॒था ग्रा॑मं  
न पृ॒च्छसि॒ न त्वा भीरि॑व विन्दती ३ ॥ अर॑ण्यानीते  
नामामन्त्रयते यासावरण्यानि वनानि पराचीव नश्यसि क  
ग्रामं न पृच्छसि न त्वा भीर्विन्दतीवेतीवः परिभयार्थे वा  
श्रद्धा श्रद्धानात्तस्या एषा भवति ॥ ६ (३०) ॥

“अर॑ण्यान्यर॑ण्यानि”—इति (ऋ० सं० ८, ८, ४, १) । ऐ  
म्मदस्य देवमुनेरार्षम् । सम्बुद्धावेकवचनं पूर्वम्, द्वितीयावु  
वचनमुत्तरम् । उतपन्नदिङ्मोहो मन्त्रद्वक् अरण्ये भीतोऽरण्या  
धिदेवतामरण्यानीं ब्रवीति,—अहं तावदेतस्मिन्नरण्ये निरमणे  
भीतः, कथं त्वं न विभेषि ? इति । भीष्यमाण इव । —हे ‘अर  
ण्यानि’ कथं त्वम् ‘अरण्यानि’ “वनानि” प्रति केवलं ‘प्रेव’  
“पराचीव” पराङ्मुखीव अनावर्त्तमाना ‘नश्यसि’ ? ‘असौ’  
असाविति दृश्यमाना इव । यतो ब्रवीमि—“क॒था ग्रा॑मं न  
पृ॒च्छसि॒ न त्वा भीरि॑व विन्दती ३” । अथ “वा इवः परिभ  
यार्थे” न त्वमीषदपि विभेषीति परिरोषदर्थः । तद्यथा परि  
मधुरं पर्याप्तमिति ॥



“श्रद्धा”—इति, एतत् पदम् । अत्र “श्रत्”—इति सत्य-  
नाम पूर्वपदम्, तत् सत्यमस्यां धीयत इति श्रद्धा, धर्मार्थकाम-  
मोक्षेषु अविपर्ययेणैवमेतदिति या बुद्धिरुत्पद्यते, तदधिदेवताभा-  
वाख्या श्रद्धेत्युच्यते । सा पुनः आग्नेयं सर्वं प्रकाशमिति  
अग्निरेव ॥

“तस्या एषा भवति” स्तुतिः—॥ ६ (३०) ।

श्रद्धयाग्निः समिद्ध्यते श्रद्धया हूयते हविः । श्रद्धां  
भगस्य मूर्द्धनि वचसा वेदयामसि ॥ श्रद्धयाग्निः साधु  
समिद्ध्यते श्रद्धया हविः साधु हूयते श्रद्धां भगस्य भाग-  
धेयस्य मूर्द्धनि प्रधानाङ्गे वचनेनावेदयामः पृथिवी  
व्याख्याता तस्या एषा भवति ॥ १० (३१) ॥

“श्रद्धयाग्निः समिद्ध्यते”—इति (ऋ० सं० ८, ८, ६१) ।  
श्रद्धायाः कामायन्या आर्षम् । य एव ‘अग्निः’ ‘श्रद्धया’ उपेतः,  
श्रद्धयैवास्तिक्यबुद्धिमालम्ब्य ‘समिद्ध्यते’ कर्मणि, स एव  
“साधु” शोभनं समिद्ध्यते, इतरो हि समिद्धोऽप्यसमिद्ध एव,  
अश्रद्धासमिद्धाग्निकर्मणः फलाभावात् । एवमेव “श्रद्धया हूयते  
हविः” यदेव श्रद्धया हूयते हविः, तदेव “साधु हूयते” अन्य-  
स्याफलत्वात्, उक्तञ्च—“नाश्रद्धधानाय हविर्जुपन्ति देवाः”—  
इति । एवं चेत्—“श्रद्धां भगस्य मूर्द्धनि वचसा वेदयामसि” ।  
‘भगस्य’ “भागधेयस्य” धर्मस्य ‘मूर्द्धनि’ “प्रधानाङ्गे” मूर्द्धा शिरः,

प्रधानमिदमङ्गं धर्मस्य या श्रद्धा, तदभावे धर्माभावात् । अपि  
 'वचसा' एव "वचनेन" एव मन्त्रगतेन—"अश्रद्धामनृते दधाच्छ  
 सत्ये प्रजापतिः"—इत्यनेनैव तदुद्घाट्य शिरःप्रकाशम् 'वेद  
 मसि' "आवेदयामः" आघोषयामो नाश्रद्धधानस्य धर्म इति ॥

"पृथिवी" "व्याख्याता" "अथ वै दर्शनेन पृथुः"—इत्यत्र  
 "तस्या एषा भवति"—॥ १० (३१) ॥

स्योना पृथिवि भवानृक्षरा निवेशनी । यच्छा न  
 शर्म सप्रथः ॥ सुखा नः पृथिवि भवानृक्षरा निवेशनृक्षरा  
 कण्टक ऋच्छतेः कण्टकः कन्तपो वा कृन्ततेर्वा कण्टकः  
 स्याद्गतिकर्मणः उद्गततमो भवति यच्छ नः शर्म यच्छ  
 शरणं सर्वतः पृथ्व्या व्याख्याता तस्या एषा भवति  
 ॥ ११ (३२) ॥

"स्योना पृथिवि भव"—इति (ऋ० सं० १, २, ६, ५, य  
 वा० सं० ३५, २१) । मेधातिथेरार्षम् । हिरण्यनाशप्रायश्चि  
 त्तेष्ट्यां भौमस्यैककपालस्य पुरोऽनुवाक्या । हे 'पृथिवि'  
 'स्योना' "सुखा" त्वमस्माकं 'भव' । कथम् ? "अनृक्षरा निवे  
 शनी" । 'अनृक्षरा' निष्कण्टका, 'निवेशनी' निवासयोग्या  
 निविष्टानाञ्चास्माकं 'यच्छ' देहि 'शर्म' सुखम् 'सप्रथः' "सर्वतः  
 पृथु" विस्तोर्णमिति ॥



“ऋक्षरः = कण्टकः” “ऋच्छतेः” ।—“कण्टकः”—“कं तपः  
वा” “कुन्ततेः वा” “कण्टतेः वा स्यात् गतिकर्मणः, उद्गततमो  
भवति” । कमहं तापयामीति एवमर्थमुद्गतः, कण्टकः । कण्टतेर्वा,  
स ह्युद्गततमो भवति वृक्षात् ॥

“अप्वा” “व्याख्याता” । “यदेनया चिद्धोऽपवीयते, व्याधिर्वा  
भयं वा”—इत्यत्र व्याख्या ॥

“तस्या एषा भवति”—॥ ११ (३२) ॥

अमीषां चित्तं प्रतिलोभयन्ती गृहाणाङ्गान्यप्ये परेहि ।  
अभिप्रेहि निर्दह हृत्सुशोकैरन्धेनामित्रास्तमसा सचन्ताम् ॥  
अमीषां चित्तानि प्रज्ञानानि प्रतिलोभयमाना गृहाणा-  
ङ्गान्यप्ये परेह्यभिप्रेहि निर्दहैषां हृदयानि शोकैरन्धेनामित्रा-  
स्तमसा संसेव्यन्तामग्नाय्यग्नेः पत्नी तस्या एषा भवति  
॥ १२ (३३) ॥

“अमीषां चित्तम्”—इति (ऋ० सं० ८, ५, २३, ६ । य० वा०  
सं० १७, ४४ । सा० सं० ३० आ० ६, ३, ५, १ । अथ० सं० ३,  
२, ५) । अप्रतिरथस्यार्थम् । हे ‘अप्ये !’ ‘अमीषाम्’ अस्मच्छत्रूणां  
‘चित्तम्’ “चित्तानि” मनांसि ‘प्रतिलोभयन्ती’ “प्रतिलोभयमाना”  
प्रत्येकं लोभयन्ती ‘गृहाण अङ्गानि’ सर्वगात्राणि आविश, त्वयैते  
आविष्टसर्वगात्राः साध्वसिनः उत्पन्नवेपथवः सम्मूढाः अप्रतिपक्षाः  
सन्तु । ‘परेहि’ परागच्छ एतान् । अपि च यावच्च प्रत्यवस्थिता-

स्तावदेकैकं क्षिप्रम् 'अभिप्रेहि' । अभिप्रगत्य च 'निर्दह' "पपा  
 'हृत्' "हृदयानि" 'सुशोकैः' । त्वया एते निर्दग्धहृदयाः 'अमित्रा  
 अस्मदमित्राः "अन्धेन तमसा" 'सचन्ताम्' "संसेव्यन्ताम्" ।  
 इत्येतदाशास्महे ॥

"अगनायी" "अग्नेः पत्नीः" ॥

"तस्या एषा भवति"—॥ १२ (३३) ॥

इहेन्द्राणीमुपह्वये वरुणानीं स्वस्तये । अगनायीं सोम  
 पीतये । इति सा निगदव्याख्याता ॥ १३ (३४) ॥

इति नवमाध्यायस्य तृतीयः पादः ॥ ६, ३ ॥

"इहेन्द्राणीमुपह्वये"—इति (ऋ० सं० १, २, ६, २) । "इति सा  
 निगदव्याख्याता" । 'इह' कर्मणि 'अगनायीम्' 'उपह्वये' 'सोमपीतये'  
 सोमपानाय, आत्मनश्च 'स्वस्तये' 'इन्द्राणीम्' अपि च 'वरुणानीम्'

असाधारण्येनेन्द्राणीञ्च वरुणानोञ्च अगनायीञ्च इह कर्मणि  
 उपह्वये सोमपानाय स्वस्तये च,—इत्येवं सति "तस्या एषा  
 भवति"—इति भाष्यकारवचनं नोपपद्यते,—सोमपानसम्यग्  
 मध्यमा ? इति चेत्, नैतत्, अग्निरपि हि सोमपानसम्यग्  
 उक्तः,— "सोमं पिव मन्दसानो गणश्रिभिः (ऋ० सं० ४, ३, २)  
 ८)"—इति, तस्मादुपपद्यत इति ॥ १३ (३४) ॥

इति ऋज्वर्थायां निरुक्तवृत्तौ चतुर्दशाध्यायस्य (नवमा-  
 ध्यायस्य) तृतीयः पादः ॥ ६, ३ ॥



## चतुर्थः पादः ।

अथातोऽष्टौ द्वन्द्वान्युलूखलमुसले उलूखलं व्याख्यातं  
मुसलं मुहुः सरन्तयोरेषा भवति ॥ १(३५) ॥

“अथातोष्टौ द्वन्द्वानि”—इति, अश्वादेः पूर्वस्माद् वर्गात्  
विलक्षणोऽयमपरो द्वन्द्ववर्ग इति पृथगधिकारवचनम् । अथातः-  
शब्दाबुक्तार्थौ । अष्टावित्यनिर्देशतोऽपि सिद्धेऽष्टत्वनियमार्थमष्ट-  
ग्रहणम् । “उषासानक्ता” “दैव्या होतारा”—इति द्वन्द्वदर्शनात्  
अयुक्तमिति चेत् ? न, तयोराप्रीत्वसामान्येन तत्र प्रथमं समाम्ना-  
तत्वात्, इह च पुनः समाम्नाने द्विरुक्ततादोषप्रसङ्गः । मित्रावरु-  
णादीनामपि द्वन्द्वसामान्यादिह प्रसङ्गः इति चेत् ? न, तेषां पृथ-  
गपि स्तुत्युपपत्तेः । एवं सति उलूखलमुसलयोः द्यावापृथिव्योश्चेह  
समाम्नानस्याप्रसङ्गः, केवलयोः स्तुत्युपपत्तेः ? मुसलस्य दिवश्च  
पृथक्स्तुत्यभावात्, मित्रावरुणादीनान्तु सर्वेषां पृथक् स्तुतयः  
सन्ति, तस्मादसमाम्नानम् । अश्विनोरिह द्वन्द्वसामान्यात् प्राप्त-  
मिति चेत् ? न, उषःप्रभृतीनामुषसः कालमध्ये तेषाञ्च समा-  
मननेहातिसङ्करप्रसङ्गात् । शुनासीरयोः स्थानान्यत्वात् इहास-  
माम्नानम् इति चेत् ? न, द्वन्द्वसामान्यात्, पृथिव्यर्थत्वाच्च,  
सम्भोगाभिप्रायेण च तत्स्तुतेः—“तेनेमामुपसिञ्चतम्” इति ।  
द्यावापृथिव्योः प्रथमं समाम्नानं देवताभावादिह प्राप्तमिति चेत् ?

न, दिवः पृथिव्यायतनत्वाभावात्—द्वन्द्वप्रसङ्गेन चेह नि  
समाम्नानात् । “द्यावापृथिव्यौ ३१” “शुनासीरौ ३४”—  
देवतामपेक्ष्य द्वन्द्वमध्ये प्रथमागामित्वस्यावचने उत्कूलमुसलयो  
द्रव्यत्वात् प्रथमं समाम्नानम्, तयोः पृथिव्यायतनत्वस्य निरु  
चारप्रसिद्धेः, प्रचुरत्वाच्च द्वन्द्वयोः । तयोः “उत्कूलं व्याख्यातम्  
“उरुकरम्”—इत्येवमादिना, “मुसलं = मुहुःसरम्” । मुसलं  
कस्मात् ? तद्धि मुहुर्मुहुः सरति ब्रीह्यादिषु ॥

“तयोः एषो भवति” स्तुतिः—॥ १ (३५) ॥

आयजी वाजसातमा ता ह्यु १ चा विजर्भृतः । हरा  
इवान्धांसि वप्सता ॥ आयष्टव्ये अन्नानां सम्भक्ततमे ते  
ह्युच्चैर्विहिद्येते हरी इवान्नानि भुञ्जाने हविर्दानि हविषा  
न्निधाने तयोरेषा भवति ॥ २ (३६) ॥

“आयजी वाजसातमा”—इति ( ऋ० सं० १, २, ६६, २ ) ।  
आभिमुख्येन मर्यादया वा “यष्टव्ये” पूज्ये, ‘वाजसातमे’ “अन्नानां  
सम्भक्ततमे” ‘उच्चा विजर्भृतः’ “उच्चैर्विहिद्येते” उत्कूलमुच्छ्रियते  
च, अवहननाय मुसलमुद्यम्यते, एतदुच्चैर्विहरणम् । ते एतं  
नित्यम् अस्माकं गृहे ‘हरा’ अश्वौ ‘इव’ । नित्यमविच्छेदेन ।  
‘अन्धांसि’ “अन्नानि” ‘वप्सत’ “भुञ्जाने” संस्कारकत्वेन स्याताम् ।  
—इत्येतदाशास्महे ॥



“आयष्टव्ये अन्नानां सम्भक्ततमे ते ह्युच्चैर्विहिते हरी इवा-  
न्नानि भुञ्जाने” । गतार्थमेतत् ॥

“हविर्द्धानि” = “हविषां निधाने” सोमास्तयोर्निधीयन्ते ॥

“तयोः एषा भवति” ॥ २ (३६) ॥

आ वा॒मु॒प॒स्थ॒म॒द्रु॒हा दे॒वाः सी॒दन्तु॑ य॒ज्ञि॒याः । इ॒हाद्य॑  
सोम॑पी॒तये ॥ आसी॑दन्तु वा॒मु॒प॒स्थ॒ उप॒स्थाने॑ य॒ज्ञि॒या दे॒वा  
य॒ज्ञस॑म्पादि॒न इ॒हाद्य॑ सोम॑पानाय द्यावा॒पृथि॒व्यौ व्याख्या॑ते  
तयो॑रे॒षा भव॑ति ॥ ३ (३७) ॥

“आ वा॒मु॒प॒स्थ॒म॒द्रु॒हा”—इति (ऋ० सं० २, ८, १०, ६) ।  
गृत्सम॑दस्यार्णम् । “द्यावा नः पृथि॒वी”—इति च । हविर्द्धानि-  
प्रवर्त्तने वि॒नियोगः । हे ‘हविर्द्धानि!’ ‘अ॒द्रु॒हा’ अ॒द्रो॒ग॒ध्रव्ये  
युवा॑मुच्येथे । यत्र युवा॑मुपगम्य स्थिते तत् ‘वा॒म्’ ‘उप॒स्थ’  
उप॒स्थाने ‘य॒ज्ञि॒याः’ “य॒ज्ञस॑म्पादि॒नः” ‘दे॒वाः’ ‘इ॒ह’ एतस्मिन्  
कर्मणि ‘अद्य’ उपगम्य ‘सी॒दन्तु’ निषी॑दन्तु ‘सोम॑पी॒तये’ “सोम॑-  
पानाय” ।—इत्येतदाशास्महे ॥

“आसी॑दन्तु वा॒मु॒प॒स्थ॒ उप॒स्थाने॑ य॒ज्ञि॒या दे॒वा य॒ज्ञस॑म्पादि॒न  
इ॒हाद्य॑ सोम॑पानाय” । वर्णितमेतत् ॥

“द्यावा॒पृथि॒व्यौ” “व्याख्या॑ते” । द्यौश्च पृथि॒वी च इत्येते  
षदे व्याख्याते ॥

“तयोः” “एषा” स्तुतिः “भवति”—॥३ (३७) ॥

द्यावा॑ नः पृथि॒वी इ॒मं सि॒ध्रम॒द्य दि॒विस्पृ॑शम् । य॒ज्ञं  
 दे॒वेषु॑ यच्छताम् ॥ द्यावापृथि॒व्यौ न इ॒मं सा॒धन॒मद्य दि॒वि  
 स्पृ॑शं य॒ज्ञं दे॒वेषु॑ नियच्छतां विपाट्छु॒तुद्र॑ यौ व्याख्या॒ते  
 तयो॒रेषा भव॑ति ॥ ४ (३८) ॥

“द्यावा॑ नः पृथि॒वी”—इति (ऋ० सं० २, ८, १०, ५)  
 ‘द्यावापृथि॒वी’ “द्यावापृथि॒व्यौ” ‘नः’ अस्माकम् ‘सि॒ध्रम्  
 “सा॒धनम्” ‘इ॒मं’ ‘य॒ज्ञं’ सोऽयमस्मान् साधयति, ‘अद्य’ एतस्मिन्  
 अहनि वर्त्तमानं ‘दि॒विस्पृ॑शं’ द्यां यः स्पृशति पूरयति, तमेवङ्गं  
 य॒ज्ञं दे॒वेषु॑ ‘यच्छताम्’ “नियच्छताम्” देवेभ्यो दत्तम् ।—इत्येत  
 दाशास्महे ॥

“द्यावापृथि॒व्यौ न इ॒मं सा॒धन॒मद्य दि॒विस्पृ॑शं य॒ज्ञं दे॒वेषु॑  
 नियच्छताम्” । गतार्थमेतत् ॥

“विपाट्छु॒तुद्रौ” “व्याख्या॒ते” “विपाट् विपाटनाद्वा”—  
 इत्यत्र विपाट् व्याख्याता, “शुतु॒द्री=शुद्रावि॒णी” इत्यत्र शुतु॒द्रौ  
 “तद् यद् द्विवदुपरिष्ठात् तद् व्याख्यास्यामः”—इति एतत् ॥  
 “तयोः” “एषा” स्तुतिः “भवति”—॥ ४ (३८) ॥

ग्र॒ पर्व॑ तानामु॒शती॑ उ॒पस्था॒दश्वे॑ इ॒व वि॒षिते॑ हा॒समाने॑  
 गा॒वे व शु॒भ्रे मा॒तरा॑ रिहा॒णे विपाट्छु॒तुद्रौ॑ पयसा जवेते ।  
 पर्व॑तानामु॒पस्थादु॒पस्थाना॑दु॒शत्यौ॑ का॒मय॑माने अ॒श्वे इ॒व



विमुक्ते इति वा विषण्णे इति वा हासमाने हासति स्पर्द्धायां  
 हर्षमाणे वा गावाविव शुभ्रे शोभने मातरौ संरिहाणे  
 विपाट्छुतुद्र्यौ पयसा प्रजवेते आर्त्तौ अर्त्तन्यौ वारण्यौ  
 अरिषण्यौ वा तयोरेषा भवति ॥ ५ (३६) ॥

“प्र पर्वतानाम्”—इति [ऋ० सं० ३, २, १२, १] । विश्वा-  
 मित्रो ब्रवीति । ये चैते “विपाट्छुतुद्र्यौ” ‘पयसा’ उदकेन  
 पूर्णे ‘प्रजवेते’ प्रकृष्टेन जवेन गच्छतः ‘पर्वतानाम्’ उपस्थात् “उप-  
 स्थानात्” निर्भरात्, मेघानां वा । ‘उशतो’ ‘उशत्यौ’ “कामय-  
 माने” परस्परं समागमम्, समुद्रं वा । कथं प्रजवेते ? ‘अश्वे  
 इव’ ‘विशिते’ “विमुक्ते” मन्दुरातः, “विषण्णे इति वा” विभागेनै-  
 कस्मिन् मुक्ते, कस्मिंश्चिद् युक्ते युगादौ वा । ‘हासमाने’ स्पर्द्ध-  
 माने, परस्परेण हर्षमाणे वा हृष्यमाणे वा विपाट्छुतुद्र्यौ ।  
 ‘गावा इव’ ‘गावौ इव’ ‘शुभ्रे’ “शोभने” कल्याण्यौ । ‘मातरौ’  
 “मातरौ” “सं” ‘रिहाणे’ वत्समेकं प्रलेढुमिच्छन्त्यौ । य एव-  
 मेते प्रजवेते, ते अस्माकं गाधे भवत ।—इत्येतदाशास्महे ॥

“पर्वतानामुपस्था०—०पयसा प्रजवेते” । उक्तोऽस्यार्थः ॥

“आर्त्तौ” धनुःप्रान्ते । ते कस्मात् ? “अर्त्तन्यौ वा” ऋते-  
 र्धातोर्गत्यर्थस्य, गमयतस्ते इषून्, “अरण्यौ वा” अरणाहौ,  
 “अरिषण्यौ वा” हन्त्र्यौ वा ॥

“तयोः एषा भवति”—॥५ (३६) ॥

ते आचरन्ती समनेव योषा मातेव पुत्रं विभृतामुपस्थे । अप शत्रून् विध्यतां संविदाने आर्त्ता इमे विस्फुरन्ती अमित्रान् ॥ ते आचरन्त्यौ समनसावित्र योषेमातेव पुत्रं विभृतामुपस्थ उपस्थानेऽपविध्यतां शत्रून् संविदाने आर्त्त्याविमे विघ्नत्यावमित्राञ्छुनासीरौ शुनो वायुः एत्यन्तर्िक्षे सीर आदित्यः सरणात्तयोरेषा भवति ॥ ६ (४०) ॥

“ते आचरन्ती समनेव”—इति (ऋ० सं० ५, १, १६, ४ य० वा० सं० २६, ४) । आर्त्त्योरिवानुमन्त्रणमश्वमेधे अंशं क्रियते । ‘समना इव योषा’ “समनसौ इव” एक भर्त्तृ के योषि यथैकं भर्त्तारं प्रत्याचरन्त्यौ भवतः परिष्वक्तुम्, एवमाक्रष्टारम् प्रति नित्यमाचरन्त्यौ भवतः आनमत्यौ । “मातेव पुत्रं विभृतामुपस्थे” रक्षणाय ये विभृतामाक्रष्टारम् । अमुना प्रकारेण ते विस्फुरन्त्यौ नित्यममित्रान् भवतः । ययोरेषः स्वभावः । ते ‘आर्त्ता’ नित्यम् अस्माकम् अमुना प्रकारेण ‘संविदाने’ संवादमिव कुर्वाणे । परस्परतः आकर्षणमिप्रायमेतत्, आकृष्यमाणयोस्तयोः संवाद इव परस्परतो भवति । ‘शत्रून्’ ‘अपविध्यताम्’ ।—इत्येतदाशास्महे ॥

“शुनासीरौ” । “शुनः = वायुः, शु एति अन्तरिक्षे” शुना-



सीरावित्यत्र, स हि क्षिप्रमेत्यप्रतिबध्यमानोऽन्तरिक्षे । “सीरः = आदित्यः सरणात्” स हि नित्यं सरति गच्छति ॥

“तयोः एषा भवति”—॥ ६ (४०) ॥

शुनासीराविमां वाचं जुपेथां यद्विवि चक्रथुः पयः ।  
तेनेमामुपसिञ्चतम् ॥ इति सा निगदव्याख्याता देवी  
जोष्ट्री देव्यौ जोषयित्र्यौ द्यावापृथिव्याविति बाहोरात्रे  
इति वा शस्यञ्च समा चेति कात्थक्यस्तयोरेष सम्प्रैषो  
भवति ॥ ७ (४१) ॥

“शुनासीराविमाम्”—इति (ऋ० सं०, ३, ८, ६, ५। य०  
वा० सं० १२, ६६। अथ० सं० ३, १७, ७,) । ‘इति सा  
निगदव्याख्याता’ । वामदेवस्यार्षम् । शुनासीर्य्य विनियोगः ।  
हे ‘शुनासीरौ !’ युवां ‘वाचम् इमां’ स्तुतिलक्षणां ‘जुपेथाम्’  
सेवेथाम् । कथं च पुनरासेविनेयं युवाभ्यां स्यात् ? “यद् द्विवि  
चक्रथुः पयः” । ‘यत्’ ‘दिवि’ द्यु लोके ‘चक्रथुः, संभरथः युवाम्  
‘पयः’ उदकम् । ‘तेन’ ‘इमां’ पृथिवीम् ‘उपसिञ्चतम्’ । एवमनेना-  
सद्वागासेविता युवाभ्यां भविष्यतीति ॥

“देवी जोष्ट्री”—“देव्यौ जोषयित्र्यौ” सर्वस्य तर्पयित्र्यौ ।  
के पुनस्ते ? इति । “द्यावापृथिव्यौ” “अहोरात्रे वा” “शस्यं  
च समा च इति कात्थक्यः” शस्यं ब्रौह्मादि, समेति संवत्सरः ॥

“तयोः एषः सम्प्रैषो भवति”—॥ ८ (४१) ॥

देवी जोष्ट्री वसुधीती ययोरन्याघा द्वेषांसि ययोरन्याघा  
 दन्यावक्षद्रसु वाय्याणि यजमानाय वसुवने वसुधेय  
 वीतां यज ॥ देवी जोष्ट्री देव्यौ जोषयित्र्यौ वसुधेयौ  
 वसुधान्यौ ययोरन्याघानि द्वेषांस्यवयावयत्यावहत्या  
 वसूनि वननीयानि यजमानाय वसुवननाय च वसुधाना  
 च वीतां पिबेतां कामयेतां वा यजेति सम्प्रैषो देवी ऊ  
 हुती देव्या ऊर्जाह्वान्यौ द्यावापृथिव्याविति वाहोरात्रे  
 वा शस्यञ्च समा चेति कात्थक्यस्तयोरेष सम्प्रै  
 भवति ॥ ६ (४२) ॥

“देवी जोष्ट्री”—इति ( य० वा० सं० २८, १५ ) ।  
 जोष्ट्री’ “देव्यौ जोषयित्र्यौ” “वसुधीती = वसुधान्यौ” वसु  
 निधानभूते, ‘ययोः’ देव्योः अन्या एका ‘अघा’ “अघा  
 ‘द्वेषांसि’ हन्ति यान्यप्रियाण्यस्माकं तानि “यूयवत्” “अवय  
 यति” अवमिश्रयति नाशयत्यस्मत्तः । ‘अन्या’ पुनः ‘आव  
 “आवहति” । ‘वसु वाय्याणि’ “यजमानाय वननीयानि (वसु  
 यानि) वसूनि” ‘वसुवने’ वसुधेयस्य’ “वसुवननाय” च स  
 जनाय, “वसुधानाय” वसुविशिष्टस्य निधानाय च । ते दे  
 जोषयित्र्यौ ‘अस्य’ पृषदाज्यस्य स्वमंशं ‘वीताम्’ “पिबेतां, क  
 येतां वा” । मैत्रावरुणो ब्रवीति, — हे होतः ! त्वम् एते



—“इति सम्प्रैषः” ॥ “देव्यौ जोषयित्र्यौ०—०यजेति सम्प्रैषः” ।  
एतस्यार्थउक्तः ॥ “देवी ऊर्जाहुती” = “देव्यौ ऊर्जाहुत्यौ” ।  
“द्यावापृथिव्यौ इति वा, अहोरात्रे इति वा, शस्यं च समा च  
इति कात्थक्यः” ॥

“तयोः एषः सम्प्रैषः भवति”—॥ ६ (४२) ॥

देवी ऊर्जाहुती इपमूर्जमन्यावक्षत् सग्धिं सपीतिमन्या  
नवेन पूर्वं दयमानाः स्याम पुराणेन नवं तामूर्जमूर्जाहुती  
ऊर्जयमाने अधातां वसुधने वसुधेयस्य वीतां यज ॥ देवी  
ऊर्जाहुती देव्या ऊर्जाह्वान्यावन्नञ्च रसञ्चावहत्यावह-  
त्यन्या सहजग्धिञ्च सहपीतिञ्चान्या नवेन पूर्वं दयमानाः  
स्याम पुराणेन नवं तामूर्जमूर्जाहुती ऊर्जयमाने अधातां  
वसुधननाय च वसुधानाय च वीतां पिवेतां कामयेतां वा  
यजेति सम्प्रैषो यजेति सम्प्रैषः ॥१० (४३)॥

इति नवमाध्यायस्य चतुर्थः पादः ॥ ६, ४ ॥

“देवी ऊर्जाहुती”—इति (य० वा० सं० २८, १६) । “देव्यौ  
ऊर्जाह्वान्यौ” ऊर्जस्य अन्नस्य निष्पादयित्र्यौ” द्यावापृथिव्यौ  
ऊर्जाह्वान्याबुच्येते । ‘इपम् ऊर्जम् आवक्षत्’ ‘अन्नं च’ अन्नादि-  
“रसं च” ब्रीह्यापसेचनं क्षीरादिकञ्च, ‘सजग्धिं’ एका उपनामि-  
तस्यान्नस्य “सहपीतिम्” अन्या “सहजग्धिम्” सहभोजनं

बन्धुभिरिति 'आवक्षत्' "आवहति" आभिमुख्येन यथा बन्धुः  
 सह भुञ्जीमहि तथा करोतु । तथा च तत् बह्वन्तमस्तु, य  
 'नवेन' 'पूर्वम्' पुराणं "दयमानाः" रक्षन्तः 'स्याम' 'पुरा  
 नवम्' पुराणेन नवं धान्यं दयमानाः स्याम । तामेवंलक्ष  
 "ऊर्जम्" 'ऊर्जाहुती' "ऊर्जयमाने" बलवती ऊर्जतां च कुवा  
 "अधाताम्" दत्ताम् । 'वसुवने' "वसुवननाय च" 'वसुधेय  
 "वसुधानाय च" 'वोताम्' "पिवेतां कामयेतां वा" ॥

'यज' — "इति सम्प्रैषः" इति ॥ ॥१० (४३) ॥

इति निरुक्तवृत्तौ चतुर्दशोऽध्यायस्य (नवमाध्यायस्य)  
 चतुर्थः पादः ॥ ६, ४ ॥

जम्बूमार्गाश्रमवासिनो भगवद्दुर्गाचाट्यस्य क्तौ ऋज  
 र्थायां निरुक्तवृत्तौ चतुर्दशोऽध्यायः नवमोऽध्यायः समाप्तः ॥१॥

१ २ ३ ४ ५ ६  
 (अथयान्यश्चोबोल्हामानोमित्रो कनिक्रदद्भद्रं वदसं

७ ८ ९ १० ११ १२  
 त्सरमुपप्रवदप्रावेपामाप्रै तेवदन्त्वमन्दान्यज्ञ संयोगाद्वनस्प

१३ १४ १५ १६ १७ १८ १९  
 उपश्वासयबहवीनामहिरिवरथेतिष्ठन् धन्वनागावक्ष्यन्तीवेदा

२० २१ २२ २३ २४ २५ २६  
 सुपर्णमाजङ्घन्तियच्चिद्धिवृषभोन्यक्रन्दयन्निमन्तं पितुन्विमं



२७                      २८                      ३०                      ३१                      ३२  
 आपो हिष्ठा या ओषधीरारात्र्यरण्यानिश्रद्धयाग्निः स्योना-  
 ३३                      ३४ ३५                      ३६                      ३७                      ३८                      ५०  
 मीपाञ्चितमिहेन्द्राण्यथात आयज्यावांद्यावानःप्रपर्वतानान्ते  
                     ४१                      ४२                      ४३  
 आचरन्तीशुनासीरौ देवीजोष्ट्रीदेवी ऊर्जाहुती त्रिचत्वा-  
 रिंशत् ॥)

इति निरुक्ते (उत्तरषट्के) नवमोऽध्यायः ॥६॥

## अथ दशमाध्ययास्य

प्रथमः पादः ।

ॐ॥ अथातो मध्यस्थाना देवतास्तासां वायुः प्रथमा-  
 गामी भवति वायुर्वातेर्वेतेर्वा स्याद्गतिकर्मण एतेरति-  
 स्थौलाष्टीविग्नर्थको वकारस्तस्यैषा भवति ॥ १ ॥

व्याख्यातानि पृथिवीस्थानदेवतापदानि, अधुना समाम्नाया-  
 नुकमेणैव मध्यमस्थानदेवतापदानि निर्वक्तव्यानि, तदर्थमिदमार-  
 म्यते,—“अथातो मध्यस्थाना देवताः”—इति । अथशब्दो  
 विशेषाधिकारार्थः । अतःशब्द आनन्तर्यार्थः । मध्यं स्थान-  
 मेतासामिति मध्यस्थानाः देवताः, वाय्वाद्याः ‘वक्ष्यन्ते’—इति

वाक्यशेषः । देवता इति बहुवचनं भेदपक्षे, एकैव, नैरुक्तम् ।  
 देवतात्रित्वाभ्युपगमात् एतस्यैव मध्यमस्य पठ्यायवचनान्येतां  
 वाय्वादीनि रोदस्यन्तानि गुणविशेषतो भवन्ति, यथैवोत्तम  
 ज्योतिषो दृश्यन्ते भगप्रभृतीनि ॥

“तासां वायुः प्रथमागामी भवति” । नन्विन्द्र इति म  
 मस्य स्थानस्य मुख्यमभिधानम्, तत् प्रथमसमाम्नातव्यमासीत्  
 न, मध्यमस्य वर्षकर्मोपलक्षणत्वात्, वर्षकर्मणि च वायोर्दि  
 कारः प्रथमः स्यात् । कथम् ? इति । वाय्वात्मनैव हि मध्यम  
 ऊर्जान्मासात् परतः सार्वदिकमुदकमुपसंहरन्नोषधिचनस्पतिज  
 शयेभ्यः उदकमन्तरिक्षलोकस्य गर्भमुपचिनोति, स मासाष्टे  
 सम्भृतोदकगर्भो विपक्वः प्रावृषंप्राप्य प्रसवाय प्रकल्पते । त  
 क्तम्—“वान्ति पर्णशुषो वातास्ततः पर्णमुच्चोऽपरे । ततः प  
 रुहो वान्ति ततो देवः प्रवर्षति ॥”—इति । तदेवं वर्षकर्मप्रारं  
 वाय्वात्मनैव मध्यमो व्याप्रियत इति युक्तं वायव्यमभिधानमिह प्रथ  
 समाम्नातमिति । इतश्च युक्तं यदुच्यते “तासां वायुः प्रथम  
 गामी भवति”—इति, स एष सम्भृतोदकगर्भो वायुर्विवृण्वन् मेघ  
 जालेन नभः, मध्यमो वरुणः, सम्पद्यते ततो रुदत् रुद्रः, तत इ  
 ददत् इन्द्रः, ततो रसान् प्रार्जयत् पर्जन्यः । एवमादिर्मध्यमस्य  
 जगदनुग्रहाय वर्षप्रदानसिद्धये गुणोपजनक्रमः । अनयैव गुणो  
 पजनक्रमानुपूर्व्या वायुः १, वरुणः २, रुद्रः ३, पर्जन्यः ४,—इत्ये  
 वमाद्या समाम्नाये देवतानामानुपूर्वी । तदेतत् स्फुटं द्युस्थानि  
 गुणान्तरोपजनानुपूर्व्यं ज्योतिर्मण्डलस्य सवितृप्रभृतिषु ॥



“वायुः” कस्मात् ? “वातेः” “वा गतिबन्धनयोः (अदा० प०)”—इत्यस्य, सततमसौ वाति गच्छति । “वेतेः वा स्याद् गतिकर्मणः” अनेकार्थो वेतिः, तस्य वा गत्यर्थस्य । “एतेः— इति स्थौलाष्टोविः” । अस्मिन् पक्षे “अनर्थकः वकारः” उप-जनमात्रम्, एत्यसौ इति वायुः ॥

“तस्य एषा भवति”—॥ १ ॥

वायवायाहि दर्शतेमे सोमा अरङ्कृताः । तेषां पाहि  
श्रुधि हवम् ॥ वायवायाहि दर्शनीयेमे सोमा अरङ्कृता  
अरङ्कृतास्तेषां पिव शृणु नोह्वानमिति कमन्यं मध्यमा-  
देवमवक्ष्यत्तस्यैषापरा भवति ॥ २ ॥

“वायवायाहि दर्शत”—इति (ऋ० सं० १, १, ३, १) । मधु-  
च्छन्दस आर्षम् । आध्वर्यवे वायव्योपस्थाने विनियोगः,  
वाहच्ये प्रउगे शस्त्रे शस्यते । हे ‘वायो !’ ‘दर्शत’ ‘दर्शनीय !’  
दर्शनार्ह ! त्वदर्थम् ‘इमे’ ‘सोमाः’ अस्माभिः ‘अरङ्कृताः’ ‘अल-  
ङ्कृताः’ पर्याप्ताः पातुं संस्कृताः । स त्वमस्माकमिदम् ‘हवम्’  
“आह्वानम्” ‘श्रुधि’ “शृणु” । श्रुत्वा च तत् ‘आयाहि’ । एत्य  
च ‘तेषाम्’ एतेषां सोमानां यः स्वोऽशस्तव तं ‘पाहि’ “पिव” ।—  
इत्येतदाशास्महे ॥

वायोः सर्वस्थानतामपेक्ष्य विचारमागूर्य्य ततोऽवधारयति,  
—सर्वस्थानत्वेऽपि सति “कमन्यम्” इन्द्रात् “मध्यमात्”

“एवम् अवक्ष्यत्” मन्त्रकृत् । सोमा अरङ्कृताः तेषां पिबन्  
प्रसिद्धं हि इन्द्रस्य मध्यमस्य सोमपानम्, तदर्थत्वात् सोम  
संस्कारस्य, अप्रसाध्यमन्यस्य ! तस्मादिन्द्र एव वायुः ॥

“तस्य” इन्द्रस्य वायोः ऐन्द्रे एव सूक्ते यस्यामिन्द्रस्य वि  
पणत्वेन वायुशब्दः, तथा “एषा” “अपरा” ऋक् “भवति”—॥३॥

आस॒स्त्राणासः॑ शव॒सानम॑च्छेन्द्रं सु॒च॒क्रे र॒थ्यासो॑ अ॒श्वाः ।  
अ॒भि॒श्रव॑ ऋज्यन्तो वहेयु॒नूचि॑न्नु वा॒यो॒रमृतं॑ विद॒स्येत् ॥  
आस॒सृवांसोऽभि॑वलायमानमिन्द्रं क॒ल्याण॑चक्रं रथे योगार्थं  
रथ्या अ॒श्वा रथ॑स्य वोढार ऋज्यन्त ऋजुगामिनोऽन्म-  
भि॒वहे॑युर्नवश्च पुराणञ्च श्रव इत्यन्ननाम श्रूयत इति सतां  
वायोश्चास्य भक्षो यथा न विदस्येदितीन्द्रप्रधानेत्येके नैष-  
ण्टुकं वायुकर्मोभयप्रधानेत्यपरं वरुणो वृणोतीति सतस्त-  
स्यैषा भवति ॥ ३ ॥

“आस॒स्त्राणासः॑”—इति (ऋ० सं० ४, ७, ६, १) । भस्त्र  
द्वाजस्यार्षम् । महाव्रते महदुक्थे शस्यते उत्तरै पक्षे । ‘रथ्यासः’  
‘रथ्याः’ ‘अश्वाः’ ‘सुचक्रे’ ‘कल्याणचक्रे’ ‘रथे’ योगार्थं  
‘इन्द्रं शवसानम् अच्छ’ इन्द्रमभिवलायमानमधिकवलमात्मानं  
मन्यमानम्, ‘आसस्त्राणासः’ ‘आससृवांसः’ नित्यमासर्पन्ति ये  
तान् युक्त्वा रथेऽस्माकम्, आयाहि सोमपानाय यज्ञमिति ।



किमस्माकं ते कुर्वन्तु ? इति । “अभिश्च वृज्यन्तो वहेयुः” ।  
 “ऋजुगामिनः” भूत्वा ‘श्रवः’ “अन्नम्” सोमाख्यमेतदस्मद्यज्ञे  
 यत् । ‘नूचित्’ “नवं च पुराणं च” तत्पानाय एवमिन्द्रमभि-  
 वहेयुः । ‘नु’ क्षिप्रम् यथा “अस्य” ‘वायोः’ इन्द्रस्य इदम् ‘अमृ-  
 तम्’ एव सोमभक्षः न ‘विदस्येत्’ । अविदस्तेऽनुपक्षीणे एत-  
 स्मिन् सोमभक्षेऽभिवहेयुः ।—इत्येतदाशास्महे ॥

“श्रवः”—“इति” एतत् “अन्ननाम” तद्धि सर्वत्र “श्रूयते”  
 “नूचित्”—इति नवपुराणाभिधांयकौ निपातौ । नवम्, यः  
 सोमो गृहीत्वा तत्कालमेव ह्वयते । पुराणं पुनः, यः, प्रातःसवने  
 गृहीत्वा माध्यन्दिने सवने ह्वयते, तृतीयसवने वा, तद्यथा—अति-  
 ग्राह्या ध्रुवश्च ॥

एवमेतस्मिन् मन्त्रे ऐन्द्रसूक्तमध्यपातित्वात् इन्द्रप्रधाने यद्  
 वाय्वभिधानम्, तत् “नैघण्टुकम्” इन्द्रस्यैव विशेषणार्थं व्यञ्ज-  
 नमात्रम् ।—“इति एके” । “अपरैः” पुनः “उभयप्रधाना” इय-  
 मृक् “इति” मन्यन्ते भेदपक्षवादिनः, तत् पुनर्युक्तम्, निष्केवल्ये  
 विनियोगात् ॥

“वरुणः” कस्मात् ? “वृणोतीति सतः” स हि वियद्  
 वृणोति मेघजालेन ॥

“तस्य एषा भवति” ॥ ३ ॥

नीचीनवारं वरुणः कवन्धं प्रससर्ज रोदसी अन्तरि-  
 क्षम् । तेन विश्वस्य भुवनस्य राजा यवन्न वृष्टिर्व्युनक्ति

भूमिं ॥ नीचीनद्वारं वरुणः कवन्धं मेघं कवनमुदकं भवति  
 तदस्मिन्धीयत उदकमपि कवन्धमुच्यते बन्धिरनिभृतं  
 कमनिभृतञ्च प्रसृजति द्यावापृथिव्यौ चान्तरिक्षञ्च महत्त्वेन  
 तेन सर्वस्य भुवनस्य राजा यवमिव वृष्टिव्युनक्ति  
 भूमिं तस्यैषापरा भवति ॥ ४ ॥

“नीचीनद्वारम्”—इति (ऋ० सं० ४, ४, ३, ३) । अत्रेकार्णव  
 न्यक् अच्यते द्वारं यस्य, स भवति नीचीनद्वारः, अधोद्वारः,  
 “नीचीनद्वारम्” अधोविलं कृत्वा ‘कवन्धं’ “मेघं” ‘वरुणः’  
 मध्यमः । अतएव मेघसम्बन्धात् “कवनम् उदकम्” ‘प्रसृजति’  
 “प्रसृजति” महत्त्वेन, न ह्यमहानेतच्छक्नुयात् कर्तुम् । ‘रोद’  
 अन्तरिक्षम् “द्यावापृथिव्यौ च अन्तरिक्षं च” । “महत्त्वेन  
 सर्वमापूरयिष्यन्निव । ततः तेन अतिप्रभूतोदकेन विसृष्टेन ‘विश्वस्य  
 भुवनस्य’ भूतजातस्योदकस्य वा ‘राजा’ ईश्वरः ‘यवं न’ यवमिव  
 कश्चित् सत्कर्षी स्वल्पं ‘वृष्ट्या’ ‘व्युनक्ति’ विविधमुनक्ति क्लृपयति  
 ‘भूमिं’ “भूमिम्” कृत्स्नाम् यः । सोऽस्माकमिदं नाम करोतु ॥

अथ चैवमन्यथा योज्यम् ।—प्रसृजति द्यावापृथिव्यौ च  
 अन्तरिक्षं च प्रकर्षेण सृजति उत्पादयति महत्त्वेन । यस्माच्च  
 त्पादयति, तस्मात् स एव भुवनस्य राजा विश्वस्य भुवनस्य  
 भूतजातस्य, तेन हेतुना तदनुग्रहाय नीचीनद्वारम् अधोविलं मेघं  
 कृत्वा यवमिव वृष्टिव्युनक्ति भूमिमिति समानं पूर्वेण ॥



कवन्ध इति मेघ उच्यते । कस्मात् ? “कवनम्—उदकम्”  
 क्वतेर्गत्यर्थस्य “तदस्मिन्धीयते” इति कवन्धो मेघः । “उदक-  
 मपि कवन्धमुच्यते” । तत् कस्मात् ? अत्रोत्तरं पदं प्रथमं  
 निराह,—‘बन्धिः’ धातुः “अनिभृतत्वे” निभृतस्तावदचपलः,  
 तद्विपरीतार्थवाची बन्धिः कं च तच्चपलं चेति कवन्धम्, सुखं  
 चानवस्थायि चेत्यर्थः ॥

“तस्य” वरुणस्य मध्यमत्वे “एषा” “अपरा” ऋक्  
 “भवति” । सा पुनः किमर्थम् ? वर्णकर्म वरुणामिधानं च  
 सूर्येऽपि दृष्टम्, उत्तरस्यान्तु शब्दत एव “मध्यमः” वरुण इति  
 विशेषहेतुनोपपादयति—॥ ४ ॥

तमूषु समना गिरा पितृणाञ्च मन्मभिः । नाभाकस्य  
 प्रशस्तिभिर्यः सिन्धूनामुपोदये सप्तस्वसा स मध्यमो नभन्ता-  
 मन्यके समे ॥ तं स्वभिष्टौमि समानया गिरा गीत्या स्तुत्या  
 पितृणाञ्च मननीयैः स्तोमैर्नाभाकस्य प्रशस्तिभिर्कृपिर्ना-  
 भाको बभूव य स्यन्दमानानामासामपामुपोदये सप्तस्वसार-  
 मेनमाह वाग्भिः स मध्यम इति निरुच्यतेऽथैष एव  
 भवति । नभन्तामन्यके समे । मा भूवन्नन्यके सर्वे ये नो  
 द्विषन्ति दुर्द्वियः पापधियः पापसङ्कल्पा रुद्रो रौतीति सतो  
 रोरुयमाणो द्रवतीति वा रोदयतेर्वा यदरुत्तद्रुद्रस्य रुद्रत्व-

मिति काठकं यदरोदीत्तद्रुद्रस्य रुद्रत्वमिति हारिद्रि  
तस्यैषा भवति ॥ ५ ॥

“तमूषु समना” इति (ऋ० सं० ६, ३, २६, १) ना  
कस्यार्षम् । सु-इत्ये तस्योपसर्गस्य सम्बन्धि-क्रियापदं नास्ति  
“तं स्वमिष्टौमि”—इत्यभिपूर्वं क्रियापदमध्याह्रियते,—सुषु  
मिष्टौमि । केन ? “समना” तत् “समानया” तद्योग्यया, नि  
“गीत्या = स्तुत्या” “पितृणां च मन्मभिः” ये च पितृणां मनना  
मननार्हाः बहुमानाः स्तोमाः, तैश्चाहमभिष्टौमि । ‘नामाक  
प्रशस्तिभिः’ याश्च मम नामाकस्य प्रशस्तयः स्तुतयः योग्या  
वरुणं प्रति, ताभिरभिष्टौमि । किलक्षणः ? ‘यः’ वरुणः ‘सि  
नाम् उपोदये’ “स्यन्दमानानाम्” “अपाम्” ‘उपोदये’ उपोद  
अन्तरिक्षलोके वर्षस्य ‘सप्तस्वसा’ सम्पद्यते । मध्यमाभिः अ  
द्याभिः सप्तभिः “वाग्भिः” ‘स मध्यमः’—“इति” वरुणः “कि  
च्यते” शब्दत एवैतस्मिन्मन्त्रे । तदनुग्रहादस्माकं ‘नभन्तामन्  
समे’ “मा भूवन्नन्यके सर्वे” अन्य एव अन्यके शत्रवः, ते माभू  
न्नस्माकमिति ॥

“रुद्रः” कस्मात् ? “रौतीति सतः” स हि स्तनयितुश्च  
करोति, “रोरूयमाणो द्रवति इति वा” शब्दं कुर्वाणो मेघोदरस्य  
द्रवतीति, “रोदयते वा” शत्रूनसौ रोदयति दुःखयति । ब्रह्म  
णमपि चैतस्मिन्नर्थे भवति,—“यदरुद्रत् तद्रुद्रस्य रुद्रत्वम्”—  
“इति” “काठकम्” कठानां प्रवचनम् । ऐतिहासिकैरेतत् सम



वैति,—“स किल पितरं प्रजापतिमिषुणा विध्यन्तुमनुशोचन्नरुदन्  
तद्द्रुद्रस्य रुद्रत्वम् । यदरोदीत् तद्द्रुद्रस्य रुद्रत्वम्”—“इति,  
हारिद्राविकम्” स एवार्थः, केवलन्तु शाखान्तरमन्यत् । एवं  
शाखान्तरेभ्योऽपि देवताभिधाननिर्वचनान्तराण्युपेक्ष्याणीत्युप-  
प्रदर्शनार्थम् । हारिद्रवो नाम मैत्रायणीयानां शाखाभेदः ॥

“तस्य एषा भवति”—॥ ५ ॥

इ॒मा रु॒द्राय॑ स्थि॒रध॑न्वने गि॒रः क्षि॒प्रेष॑वे दे॒वाय॑  
स्व॒धाव॑ने । अ॒षाव्वा॑हाय॒ हस॑मानाय वे॒धसे॑ ति॒ग्मायु॑धाय  
भर॑ता श्रृ॒णोतु॑ नः । इ॒मा रु॒द्राय॑ दृढ॒धन्व॑ने गि॒रः क्षि॒प्रेष॑वे  
दे॒वायान्न॑वतेऽषा॒ढायान्नै॑, स॒हमा॑नाय वि॒धात्रे॑ ति॒ग्मायु॑धाय  
भर॑तः श्रृ॒णीतु॑ नस्ति॒ग्मन्ते॑जतेरु॒त्साह॑कर्मण॒ आयु॑धमा॒योधना॑-  
त्तस्यै॒षापरा॑ भवति ॥ ६ ॥

“इ॒मा रु॒द्राय॑”—इति (ऋ० सं० ५, ४, १३, १) । वसिष्ठ  
स्वार्थम्, उत्तरा च । शूलगावे विनियोगः । हे स्तोतारः !  
यूयमुच्यध्वे,—‘इमाः गिरः’ स्तुतीः ‘भरत’ ‘रुद्राय’ किलक्ष-  
णाय ? ‘स्थिरधन्वने’ “दृढधनुषे, ‘क्षिप्रेषवे’ शीघ्रेषवे ‘देवाय’  
दानादिगुणयुक्ताय, ‘स्वधावने’ स्वधावन्ते “अन्नवते” शीघ्रेषवे  
‘अषाव्वाहाय’ “अषाढाय” अनभिभूताय केनचित् “सहमानाय”  
नित्यमभिभवते शत्रून्, ‘वेधसे’ “विधात्रे” ‘तिग्मायुधाय

तीक्ष्णायुधाय, स च इमा गिर उच्यमानाः 'शृणोतु' 'नः' अ-  
कम् ।— इत्येतदाशास्महे ॥

“सहमानाय”—इति बलकृतेः मध्यमः ॥

“तस्य एषा अपरा भवति”—सा पुनः किमर्थम्? “विधत्ते”—  
इत्युक्तं पूर्वस्यामृचि तत्रैतत् भवति—किमसौ विधत्ते? त-  
अतः परया निर्ब्रवीति—रक्षःपिशाचानिति ॥ ६ ॥

या ते दिद्युदवसृष्टा दिवस्परि क्षमया चरति  
सा वृणक्तु नः । सहस्रं ते स्वपिवात भेषजा मा नस्त-  
केषु तनयेषु रीरिषः ॥ या ते दिद्युदवसृष्टा दिवस्परि  
दिवोऽधि दिद्युद् द्यतेर्वा द्युतेर्वा द्योततेर्वा क्षमया चरति  
पृथिवी तस्याञ्चरति तया चरति विक्षमापयन्ती चरतीति  
वा परिवृणक्तु नः सा सहस्रन्ते स्वाप्तवचन भैषज्यानि  
नस्त्वं पुत्रेषु च पौत्रेषु च रीरिषस्तोकं तुद्यतेस्त-  
तनोतेरग्निरपि रुद्र उच्यते तस्यैषा भवति ॥ ७ ॥

“या ते दिद्युदवसृष्टा”—इति (ऋ० सं० ५, ४, १३, ३)  
हे भगवन्! ‘या’ ‘ते’ तव ‘दिद्युत्’ आयुधम्, ज्वरातीसार-  
रोगाख्यम्, येन प्राणिनो हंसि । ‘दिवस्परि’ द्युलोकादधि त्व-  
अवसृष्टा’ ‘चरति’ । सर्वैव हि देवता द्युस्थाना इति गम्यते  
दिवस्परितीति लिङ्गात्, कर्माधिकारस्थानानि तु विशिष्टानि—इति



तिसृणां त्रीणि कर्माधिकारस्थानानि नियतानि भवन्ति, अतएवो-  
क्तमन्यधिकारे द्युस्थानो भवति—इति । कथम्? या चरति  
दिद्युत्? 'क्षमया' पृथिव्या ब्रौह्मादिभावमुपगतया, "तस्यां"  
ब्रौह्मादिभावमुपगतायां पृथिव्यामनुप्रविश्य चरति अन्नपानसमु-  
द्भूता तत्प्रभवत्वात् सर्वरोगाणाम्, तदुक्तम्,—“नमोऽस्तु  
हृद्भ्यां ये के च पृथिव्यां येषामन्नं वातो वर्षमिषवः”—इति  
(य० वा० सं० १६, ६६) । तस्याः किम्? दिद्युतः सा ध्रुवी  
प्राणिनोऽस्मान् 'परिवृणक्तु' 'परिवर्त्तयतु नः' । किमन्यदस्तु  
त्वत्तोऽस्माकम्? “सहस्रं ते स्वपिवात भेषजा” । हे 'स्वपिवात'  
“स्वाप्तवचन!” कस्यचिदपि अनतिक्रमणीयाङ्ग ! यानि तव  
'सहस्रं' 'भेषजा' “भेषज्यानि” यैर्वहुभिः बहुप्रकारम् भेषजं करोषि  
भक्तानाम् तान्यस्मान् प्रति सन्तु । किञ्च, 'मा नः' मा अस्माकम्  
तोकेषु “पुत्रेषु” “तनयेषु” “पौत्रेषु च” 'रीरिषः' हिसां नो मा  
प्रयुङ्क्ष्व ।—इत्येतदाशास्महे ॥

“दिद्युत्”—“द्युतेः वा” अवखण्डनार्थस्य (दि० प०),  
“द्युतेः वा” दीप्त्यर्थस्य (भ्वा० प०) । “विक्षमापयन्तो चर-  
तीति वा” हिंसन्ती चरतीति वा । “तोकम्”—इति पुत्रः, स  
हि नित्यं पित्रा विनयता तुद्यते इदं कुर्विदं मा कार्षीरिति ।  
“तनयम्”—“तनोतेः” पौत्रम्, तद्व्यतितरां पितुः सकाशात्  
ततं भवति । सत्यप्ययत्यनामत्वाविशेषे इहाजामितैव विशेषः ।  
एवमन्यत्रापि समानार्थानामेकवाक्ये विशेष उपेक्ष्य इति  
दर्शयति ॥

“अग्नि अपि रुद्रः उच्यते”—इति । विचारानुस्मृतये स  
रोपप्रदर्शनम् ॥

“तस्य” “एषा” “भवति” अग्नेः रुद्रस्य—॥ ७ ॥

जराबोध तद्विविड्ढि विशेषे यज्ञियाय । स्तो  
रुद्राय दृशीकम् ॥ जरा स्तुतिर्गर्तेः स्तुतिकर्मणस्तां बोध  
तया बोधयितरिति वा तद्विविड्ढि तत् कुरु मनुष्यस्य  
मनुष्यस्य यजनाय स्तोमं रुद्राय दर्शनीयमिन्द्र इरां दृणा-  
तीति वेरां ददातीति वेरां दधातीति वेरां दाग्यत इति  
धारयत इति वेन्दवे द्रवतीति वेन्दौ रमत इति  
वेन्धे भूतानीति वा तद्यदेनं प्राणैः समैन्धंस्तदिन्द्रस्येन्द्रत-  
मिति विज्ञायत इदं करणादित्याग्रयण इदं दर्शनादित्यौष-  
मन्यव इदन्तेर्वैश्वर्यकर्मण इदञ्छत्रूणां दारयिता वा द्राव-  
यिता वादरयिता च यज्वनां तस्यैषा भवति ॥ ८ ॥

“जरा बोध”—इति । (ऋ० सं० १, २, २३, ५ । साम  
सं० छ० आ० १, १, २, ५) । शुनःशेषस्यार्घम् “अश्वं न त्वा  
वारुन्तम्”—इति (ऋ० सं० १ म० ६ अनु० ४ सू०) । एतस्मि  
सूक्ते प्रातरनुवाके विनियोगः । येयं मया तव ‘जरा’ स्तुतिरु-  
च्यते, भगवन्नगने ! रुद्र ! तां त्वं ‘बोध’ बुध्यस्व । अथवा हे  
जराबोधयितः ! स हि जरया स्तुत्या होतृत्वे वर्त्तमानोऽभि



तमर्थं यजमानानां सम्पादयन् देवान् बोधयति । 'तत् विधिङ्ङि'  
 'तत् कुरु' 'विशेविशे' मनुष्याय, 'यज्ञियाय' यज्ञसम्पादिने जनाय,  
 यत् त्वया यज्ञे कर्त्तव्यम्, ततः तुभ्यं रुद्राय देवानां स्तोत्रे स  
 मनुष्यः 'दृशोकम्' "दर्शनीयम्" श्रवणीयम्, श्रवणार्हम् व्यपगत-  
 दोषं स्तोत्रमुच्चारयिष्यति ॥ "यो अग्रौ रुद्रो यो अप्सव १न्तर्य  
 ओषधीर्वीरुध आविवेश । य इमा विश्वा भुवनानि चाक्लृ पे  
 तस्मै रुद्राय नमो अस्त्वग्नये ॥" — इति (अथ० सं० ७, ८७, १) ।

"इन्द्रः" कस्मात् ? "इरां दृणाति—इति वा" इराम् अन्नं  
 व्रीह्यादि, दृणाति विदारयति, इराशब्दात् पूर्वपदम्, दृणातेरुत्तर-  
 पदम्, वर्षकञ्जेदितमङ्कुरं बीजं भिनत्ति, तमिन्द्रकारितम्, सोऽयम्  
 "इरादारः सन् इन्द्रः"—इति परोक्षेणोच्यते, यथा "अग्रणीः  
 सन्नग्निः"—इति । विज्ञायते हि "परोक्षप्रिया इव हि देवाः प्रत्य-  
 क्षद्विपः"—इति । सर्वत्रैवं देवताभिधेयेष्वभिधानत एव हि  
 देवता आत्मनस्तत्त्वमन्तर्णीय व्यवधाय आत्मानमविदुषां परो-  
 क्षीकृत्य नित्यं वर्त्तते, तां तु विद्वांसस्तदभिधानव्युत्पत्तिद्वारेण  
 विवृत्य दैवेन चक्षुषा मनसोपजातदिव्यदृष्टयो दृष्ट्वा ताद्वयं  
 प्रतिपद्यन्ते इति तदभिधानव्युत्पत्तौ कृत्स्नः पुरुषार्थ आहितः ।  
 इन्द्रश्च भूयिष्ठभाग् प्राणदेवतानामुभयोरध्यात्माधिदैवतयोरिति  
 तदभिधानमाचार्योऽतितरां निरवोचत् । "इरां ददाति—इति  
 वा" । तदेव पूर्वपदम्, ददातिरुत्तरपदम् । यो वर्णद्वारेणासौ  
 इरामन्नं ददाति । सोऽयम् इरादः = इरादाता = इन्द्रः । "इरां  
 दधाति—इति वा" । तदेव पूर्वपदम्, दधातेर्दानार्थस्य धार-

णार्थस्य वा उत्तरपदम् । सोऽयम् इराधः = इराधारयिता = इन्द्रः ।  
 “इरां दारयति—इति वा” । तदेव पूर्वपदम्, दारयतेरुत्तरपदम् ।  
 सोऽयम् इरादारयिता = इन्द्रः । “इन्द्रवे द्रवति—इति वा”  
 इन्दुशब्दात् पूर्वपदम्, द्रवतेरुत्तरपदम् । इन्दुः सोमः, तं पातुमसौ  
 द्रवति, द्रवतिर्गत्यर्थः, सोमपानार्थमसौ द्रवतीति । सोऽयम्  
 इन्द्रुद्रवः = इन्द्रः ।

“इन्दौ रमते—इति वा” । क्रीडत्ययं सोमे इतीन्द्रः । “इन्दो  
 भूतानि—इति वा” । “अि इन्धी दीप्तौ”—इत्यस्य । भूतानि  
 ह्यसावन्नोत्पत्त्याधिदेवस्थोऽध्यात्मस्थो वाऽभ्यवहारयन् विमज्ज-  
 मानश्च दीपयति द्युतिमन्ति करोति । सोऽयम् इन्धः = इन्द्रः । “तत्  
 इदमपरमिन्द्रस्य इन्द्रत्वं ब्राह्मणे उच्यते ।—“यदेनं” मध्यतोऽ-  
 वस्थितं शरीरस्य “प्राणैः” प्राणभावेन विष्टम्येतरान् प्राणान्  
 वागादीनितरप्राणवृत्तिमाहाभाग्यसम्प्रदानेन यदहं विशिष्टोऽसि  
 त्वं तद्विशिष्टोऽसौत्येवमादीना प्राणाधिदेवताः “समैन्धन्” सम-  
 दीपयन् सन्तानार्थं “तदिन्द्रस्येन्द्रत्वमिति विज्ञायते” । इन्द्रो  
 भूतानीति कर्त्तरि, प्राणैरेनं समैन्धतेति कर्मणि । “इदङ्कुरणात्  
 —इति आग्रयणः” । इदं शब्दात् पूर्वपदम्, करोतेरुत्तरपदम् ।  
 इदमसौ सर्वमकरोदिति । सोऽयम् “इदङ्कुरः = इन्द्रः” । “इदन्त-  
 र्शनात्—इति औपमन्यवः” । इदं पूर्वपदम्, दृशिरुत्तरपदम् ।  
 सर्वमत । सोयम् “इदन्दशीं—इन्द्रः” ।

“इन्दतेः वा ऐश्वर्य्यकर्मणः” । इन्देः पूर्वपदम्, द्रवते  
 द्रावयते : वा उत्तरपदम् । किमसौ द्रवति, दारयति वा ।



इति । “शत्रूणां दारयिता वा, द्रावयिता वा” । किमुक्तं भवति ? ईश्वरश्चासौ द्रावयिता शत्रूणाम्, अथवा ईश्वरश्चासौ दारयिता च शत्रूणाम्, अथवा ईश्वरश्चासौ “आदरयिता च यज्वनाम्” आदरकर्त्ता यज्वनामुपरि ॥

“तस्य एषा भवति”—॥ ८ ॥

अद॑र्द॒रुत्स॒म॒सृजो॑वि॒खानि॑ । त्वम॑र्ण॒वान् वद्व॑धा॒नां  
अ॒रम्णाः । म॒हान्त॑मिन्द्र॒ पर्व॑तं वि यद्वः सृजो॑ वि धा॒रा  
अव॑ दान॒वं हन् ॥ अदृ॒णा उत्स॑मुत्स उत्स॑रणाद्वोत्स॑दना-  
द्वोत्स्य॑न्दनाद्वो॒नते॒र्वाः व्य॑सृजोऽस्य॑ खानि॑ त्वम॑र्ण॒वानर्ण॑स्वत-  
ए॒तान्मा॑ध्यमि॒कान् संस्त्या॑यान् बा॒वध्य॑मानान॒रम्णा रम्-  
णा॑तिः संय॑मन॒कर्मा वि॑स॒र्जन॑कर्मा वा म॒हान्त॑मिन्द्र॒ पर्व॑तं  
मेघं॑ यद्व्य॒वृणो॑र्व्य॒सृजोऽस्य॑ धा॒रा अव॑हन्नेनं दान॒वं दान-  
कर्मा॑णं तस्यै॒षाप॑रा भवति ॥ ६ ॥

“अद॑र्द॒रुत्स॒म” — इति (ऋ० सं० ४, १, ३२, १ । सा० सं० ७० आ० ४, १, ३, ३) । गातो॒रात्रे॑यस्यार्घ॒म । “उत्सः” मेघः । सः कस्मात् ? “उत्स॑दनाद् वा” उतपूर्व॑स्य सदेः, ऊ॒र्ध्वम॑सौ सन्न इत्युत्सः । उतपूर्व॑स्य वा स्यन्द॑तेः, उप॒र्यसा॑ववस्थितः स्यन्द॑तीत्युत्सः । उ॒नत्ते॑ वा” “उ॒न्दी क॑लेदने ( रु० प० )” — इत्यस्य, क॑लेदयत्यसौ । तम् “उत्स॑म्” मेघं हे भगवन् ! ‘इन्द्रः’ ! त्वम्

‘अदर्दः, दारितवानसि त्वम् । दारयित्वा च जर्जरीकृत्य तस्मै  
 उत्सस्य ‘असृजः’ ‘विखानि’ विलानि विवृतानि त्वमकरोः ।  
 उदकनिर्गमनद्वाराणि स त्वममुना प्रकारेण ‘अर्णवान्’ “अप-  
 खतः” अर्णसा उदकेन तद्वतः, “एतान् माध्ममिकान्” “संस्था-  
 यान्” मेघसङ्घातान्, उदकभारेणातिगुरुणा “बाध्यमानान्”  
 यथाकालम् ‘अरम्णाः’ विसृष्टवानसि । “रम्णातिर्धातुः”  
 “संयमनकर्मा” अन्यत्र, तद्यथा—“सुचितरो यन्त्रैः पृथिवीमरम्-  
 णात्” (ऋ० सं ८, ८, ७, १) । इत्यत्र, इह पुनर्मेघविदारण-  
 सम्वन्धात् “विसर्जनकर्मा” । किञ्च, ‘महान्तम्’ योऽप्यतिमहान्  
 पर्वतो मेघः, केनचिदप्यन्येनाशक्यो विवृतद्वारः कर्तुम्, तमपि  
 ‘वि यद् वः’ “यद् व्यवृणोः” विवृत्रम् अपावृतोदकनिर्गमनद्वारम-  
 करोः । विवृत्य च ‘सृजः’ विधाराः, “व्यसृज धाराः” त्वं उदक-  
 धाराः पुनः पुनः ‘अवहन्’ अवघ्नन् ‘दानवम्’ उदकदातारं मेघम् ।  
 य एतदकार्षीः त्वं स इदं नामास्माकं कुरुष्वेति ॥

“तस्या” “एषा” अपरा “भवति”—। सा पुनः किमर्थम् ?  
 उक्तं हि “अथास्य कर्म—रसानुप्रदानम्, वृत्रवधः, या च का च  
 बलकृतिः” इति, तदेतदिह रसानुप्रदानं वृत्रवधश्च दर्शितम् ।  
 बलकृत्युपप्रदर्शनार्थमपर उदाह्रियते—॥ ६ ॥

यो जात एव प्रथमो मनस्वान् देवो देवान् क्रतुना  
 पर्यभूषत् । यस्य शुष्माद्रोदसी अभ्यसेतां नृमूणस्य  
 महा स जनास इन्द्रः ॥ यो जायमान एव प्रथमो मनस्वी



देवो देवान् क्रतुना कर्मणा पर्य्यभवत् पर्य्यगृह्णात् पर्य्यरक्ष-  
 दत्यक्रमादिति वा यस्य बलाद् द्यावापृथिव्यावप्यविभोतां  
 नृमणस्य महा बलस्य महत्त्वेन स जनास इन्द्र इत्यपेष्ट-  
 र्थस्य प्रीतिर्भवत्याख्यानसंयुक्ता पर्जन्यस्तृपेराद्यन्तविपरीतस्य  
 तर्पयिता जन्यः परो जेता वा जनयिता वा प्रार्जयिता वा  
 रसानां तस्यैषा भवति ॥ १० ॥

“यो जात एव प्रथमः”—इति (ऋ० सं० २, ६, ७, १) ।  
 गृत्समदस्यावम् । इन्द्राय नमस्वते पुरोडाशः, तस्य याज्या ।  
 गृत्समदमिन्द्रवरप्रदानादैन्द्रं रूपं विभ्रतमिन्द्रोऽयमिति मन्यमाना  
 जिघांसवोऽसुराः किल मरुद्गणैः विनाकृतोऽयमिदानीमैकः शक्यो  
 हन्तुमिति परिवव्रिरे, स किल भीतोऽनेन सूक्तेनेन्द्रं तुष्टोच,—  
 आत्मानञ्च ब्राह्मणं परैभ्यः प्रतिवेदयाञ्चकार ।—

‘यः’ ‘जातः एव’ जातमात्र एव ‘प्रथमः’ मुख्यः सर्वभूतानां  
 प्रति मुख्यतां सम्पेदे । “मनस्वी” च मेधावी, अन्ये हि कालेन  
 मुख्याः सम्पद्यन्ते मेधाविनश्च । “देवो देवान् क्रतुना पर्य्यभू-  
 पत्” । सत्यपि देवत्वाविशेषे इतरान् ‘देवान्’ ‘क्रतुना’ “कर्मणा”  
 ‘पर्य्यभूषत्’ “पर्य्यगृह्णात्” परिगृहीतवान् स्वामित्वेन, “पर्य्यर-  
 क्षद्वा” मुख्यत्वात्, “अत्यक्रामत् वा” प्रभावेण । ‘यस्य’ च  
 ‘शुष्मात्’ शरीरात् “बलात्” ‘रोदसी’ “द्यावापृथिव्यौ अपि”  
 ‘अभ्यसेताम्’ “अविभोताम्” । ‘नृमणस्य महा’ “बलस्य”

सेनालक्षणस्य “महत्त्वेन” अतिमहदसह्यमस्य बलमवश्यमयमावां  
सादयिष्यतीत्येवमतिमहत्यावेते द्यावापृथिव्यावविभीतां यस्य  
शुष्मात् । ‘जनासः ।’ हे असुरजनाः ! ‘सः इन्द्रः’ नाहमिन्द्रः  
ब्राह्मणोऽहम् तत् प्रसादादेवाप्ततद्रूप इति ॥

“ऋषेः दृष्टार्थस्य” अनुभूतेन्द्रमैत्रस्येन्द्रवयस्यस्य गृत्समदस्य  
इन्द्रं प्रति “प्रीतिः” स्तुतिः “भवति” “आख्यानसंयुक्ता”  
आख्यानसम्बन्धात् । अतश्च दर्शयति मन्त्राणामैतिहासिकोऽप्यर्थ  
उपेक्षितव्योऽसावपि तेषां विषय इति । अथवा “दृष्टार्थस्य”  
—इति देवतार्थम्, स तत्त्वतो दृष्टवता भावितान्तः-  
करणस्य “प्रीतेः” अतिहर्षात् “आख्यानसंयुक्ता” अन्येभ्य कथ-  
संयुक्तेत्यर्थः ॥

“पर्जन्यः” “तृपेराद्यन्तविपरीतस्य” । “तृप तृप्तौ (दि० प०)”  
—इत्यस्य धातोः । स कथं भवति ? आद्यन्तविपर्ययेण ।  
अतस्तमाद्यन्तविपर्ययं स्वयमेव दर्शयति,—“तर्पयिता” स  
एव भवति । किम् ऐकदेशिकः । न-इत्युच्यते,—“जन्यः”  
सर्वजनपदतर्पयिता । अथवैचमन्यथा स्यात्,—“परो जेता  
वा” परः प्रकृष्टो जेता पर्जन्यः, परशब्दात् पूर्वपदम्  
जयतेरुत्तरपदम् । “परो जनयिता वा” प्रकृष्टो जनयिता,  
तदेव पूर्वपदम्, जनयतेरुत्तर पदम् । “प्रार्जयिता वा”  
कस्य ? “रसानाम्” प्रपूर्वस्यार्जयतेः पर्जन्यः, स हि रसाव-  
प्रकटीकरोति ।

“तस्य एषा भवति”—॥ १० ॥



वि वृक्षानु हन्त्युत हन्ति रक्षसो विश्वं विभाय भुवनं  
 महावधात् । उतानागा ईषते वृष्ण्यावतो यत्पर्जन्यः  
 स्तनयन् हन्ति दुष्कृतः ॥ विहन्ति वृक्षान् विहन्ति च  
 रक्षांसि सर्वाणि चास्माद् भूतानि बिभ्यति महावधान्महान्  
 ह्यस्य बधोऽप्यनपराधो भीतः पलायते वर्षकर्मवतो यत्पर्-  
 र्जन्यः स्तनयन् हन्ति दुष्कृतः पापकृतो बृहस्पतिवृहतः  
 पाता वा पालयिता वा तस्यैषा भवति ॥ ११ ॥

“वि वृक्षान् हन्ति”—इति (ऋ० सं० ४, ४, २७, २) । अत्रे-  
 रार्षम् । कारीर्यां दिगुपस्थाने विनियोगः । वि वृक्षान् हन्ति  
 “विहन्ति वृक्षान्” ‘पर्जन्यः’ अशनिपातैः । कदा ? यदा तस्करा-  
 दीन् अनाकालप्रभवान् ‘दुष्कृतः’ “पापकृतः” वर्षेण ओषधीरभि-  
 निष्पादयन् ‘स्तनयन्’ ‘हन्ति’ उपशमयति, सुमिक्षं कुर्वन्, तदा ।  
 “विहन्ति च रक्षांसि” विविधं हन्ति क्रूरकर्मणः । “विश्वं  
 विभाय” “सर्वाणि चास्माद्भूतानि बिभ्यति ‘महावधात्’ पर्जन्यात् ।  
 कथम् ? “उता अनागा ईषते” एवं नाम महावधात् अस्मात्  
 सर्वाणि भूतानि बिभ्यति, येन ‘अनागाः अपि’ “अनपराधोऽपि”  
 सन् सर्व एव “अस्मात्” “वर्षकर्मवतः” स्तनयित्नुशब्दैरशनिं  
 मुञ्चतः ‘ईषते’ “पलायते” मामयं ‘स्तनयन् हन्ति’—इति मन्य-  
 मानः । सोऽयमेवमतिमहानुभावो भगवान् पर्जन्यः, स वर्षत्व-  
 स्माकमिति ॥

“बृहस्पतिः” कस्मात् ? “बृहतः पाता वा पालयिता वा  
‘बृहतः’ महतोऽस्य जगतः उदकस्य वा ‘पाता’ रक्षिता, ‘पाल-  
यिता’ अपि रक्षितैव, धात्वन्यन्त्वमर्थैकत्वम् ॥

“तस्य एषा भवति” ॥ ११ ॥

अश्नापिनद्धं मधु पर्यपश्यन्मत्स्यं न दीन उदनि  
क्षियन्तम् । निष्टज्जभार चमसं न वृक्षाद् बृहस्पतिर्वि-  
वेणा विकृत्य ॥ अशनवता मेघेनापिनद्धं मधु पर्यपश्यन्-  
त्स्यमिव दीन उदके निवसन्तं निर्जहार तच्चमसमिव  
वृक्षाच्चमसः कस्माच्चमन्त्यस्मिन्निति बृहस्पतिर्विरवेण शब्देन  
विकृत्य ब्रह्मणस्पतिर्ब्रह्मणः पाता वा पालयिता वा तस्या  
भवति ॥ १२ ॥

“अश्नापिनद्धम्” - इति (ऋ० सं० ८, २, १८, २) । अया-  
स्यस्याङ्गिरसस्यार्षम् । ‘अश्ना’ “अशनवता” व्यापनवता “मेघेन”  
‘अपिनद्धम्’ आत्मनो मध्यमतिनोय नद्धं बद्धं विवृतं व्यवहितम-  
श्यमन्यैः, ‘बृहस्पतिः’ ‘मधु’ उदकम् “पर्यपश्यत्” स ‘तोऽपश्यत्’  
कथम् ? “मत्स्यं न दीन उदनि क्षियन्तम्” । ‘मत्स्यम्’ वा  
“इव” ‘दीने’ ‘उदनि’ “उदके” उपक्षीयमाणप्राये ‘क्षियन्तं’ “नि-  
वसन्तम्” यथा मत्स्यवन्धोऽल्पउदके जिघृक्षर्मत्स्यं परिपश्येच्छन्मो-  
गृहीतुमयमिति, एवं पर्यपश्यत् । “निष्टज्जभार चमसं न  
वृक्षात्” । तच्च मधु दृष्ट्वा ‘निर्जभार’ “निर्जहार” निर्वृत्तवत्



कथम् 'चमसं न वृक्षात्' यथा कश्चित् कुशलः शिल्पी वृक्षमध्यात्  
 'चमसं यज्ञपात्रं निर्इरेत् निष्पादयेत्, एवं निर्जहार बृहस्पतिः ।  
 अतएवोदकनिर्हरणात् मध्यमः । कथमसौ निर्जहार ? 'विरवेण  
 विकृत्य' भोषणेन अतिमहतो रवेण "शब्देन" सङ्क्षोभ्य मेघम्,  
 सस्तसर्वाङ्गसन्धिवन्धनं कृत्वा विकृत्वम्, तत एवं विह्वलीभूतं  
 विकृत्य समन्ततो विशकलीकृत्य । एवं निर्जहार मधुगो वृह-  
 स्पतिः, सोऽस्माकमपीदं करोत्विति ॥

"चमसः कस्मात् ?" चमेर्भक्षणार्थस्य, तत्र हि सोमश्चम्यते ॥

"ब्राह्मणस्पतिः" कस्मात् ? "ब्रह्मणः पाता वा पालयिता वा"  
 ब्रह्म = अन्नम्, ऋगादि वा तस्योभयस्योप्यसौ वर्षणौषधीरभिनि-  
 ष्पादयिता सम्पद्यते, वर्षाभावे ह्येतदुभयमुत्सीदति ॥

"तस्य एषा भवति" ॥ १२ ॥

अश्मास्यमवतं ब्रह्मणस्पतिर्मधुधारमभि यमोजसावृ-  
 णत् । तमेव विश्वे पपिरे स्वर्दृशो बहु साकं सिसिचुरुत्-  
 समुद्रिणम् ॥ अशनवन्तमास्यन्दनवन्तमवातितं ब्रह्मणस्पति-  
 र्मधुधारमभि यमोजसा बलेनाभ्यवृणत् तमेव सर्वे पिबन्ति  
 रश्मयः सूर्यदृशो बह्वेनं सह सिञ्चन्त्युत्समुद्रिणमुदकव-  
 न्तम् ॥ १३ ॥

इ त दशमाध्यायस्य प्रथमः पादः ॥ १०, १ ॥

“अश्मास्यमवतम्”—इति (ऋ० सं० २, ७, १, ४)। गृत्तमदस्थार्षम्। अश्मशब्दात् “अशनवन्तम्”—इति, आस्यशब्दात् “आस्यन्दनवन्तम्”—इति भाष्यकारश्चकार, तथा सामर्थ्यमपेक्ष्य किमुक्तं भवति ? उदकव्यापनक्रियया तद्वन्तम्, आस्यन्दनक्रियया चोदकप्रक्षरणक्रियया तद्वन्तम्। ‘अश्मास्यम्’ मेघम् ‘मधुधातुः’ उदकं धारयितारं ‘यम्’ ‘ओजसा’ “बलेन” “अभ्यतृणत्” अश्मं हनत् ‘ब्रह्मणस्पतिः’ ‘तम्’ ‘अवतम्’ “अपातितम्” अवाडति भूमिम् उदकभावेन गतम्, पुनरादानकालमुदकस्य प्राप्य ‘तत्’ एव ‘विश्वे’ “सर्वे” ‘पपिरे’ “पिबन्ति” तदुदकमाददते। पुनस्ते ? ‘स्वर्दृशः’ सूर्यस्य “रश्मयः” स्वरिच ये दृश्यन्ते, सूर्यसमानदर्शनाः, स्वभावेन वा सूर्यभावेन ये मण्डलीभूतं दृश्यन्ते, ते पिबन्ति, पुनश्चप्राप्य तदुत्सर्गकालं ‘बहुसाकम्’ बहु तत् उदकम्, ‘साकम्’ सहभूताः मण्डलात् अवाञ्चः आवृत्तं “एतम्” अन्तरिक्षे, ‘उत्सं’ मेघम् ‘उद्द्राणम्’ “उदकवन्तम्” कुर्वन्ति ‘सिञ्चति’। तच्च पुनरेवं मेघं यो ब्रह्मणस्पतिः लोकानुग्रहाय प्रति संवत्सरं तृणेढि, सोऽस्माकमिदं नाम करोत्विति ॥ १३ ॥

इति ऋज्वर्थायां निरुक्तवृत्तौ चतुर्दशाध्यायस्य

( दशमाध्यायस्य ) प्रथमः पादः ॥ १०, १ ॥



द्वितीयः पादः ॥

क्षेत्रस्य पतिः क्षेत्रं क्षियतेर्निवासकर्मणस्तस्य पाता-  
वा पालयिता वा तस्यैषा भवति ॥ १ (१४) ॥

“क्षेत्रस्य पतिः” कस्मात् ? “क्षेत्रम्” तावत् “क्षियतेः निवा-  
सकर्मणः” तदाश्रयेन हि ग्रामे क्षियन्ति निवसन्ति कुटुम्बिनः ।  
“तस्य पाता वा पालयिता वा” मध्यमः तत्कर्मोपपत्तौ हि क्षेत्रस्य  
क्षेत्रत्वसाफल्यम्, यदा हि मध्यमेन वृष्टं भवति, अथ क्षेत्रं सफलं  
भवति । विगृहीतमेव समास्नातम्, निगमे तथा दृष्टत्वात् ॥

“तस्य एषा भवति”—॥ १ (१४) ॥

क्षेत्रस्य पतिना वयं हितेनेव जयामसि । गामश्वं  
पोषयित्वा स नो मृलातीदृशे ॥ क्षेत्रस्य पतिना वयं  
सुहितेनेव जयामो गामश्वं पुष्टं पोषयित्वा चाहरेति । स  
नो मृलातीदृशे । बलेन वा धनेन वा मृलतिर्दानकर्मा  
पूजाकर्मा वा तस्यैषा परा भवति ॥ २ (१५) ॥

“क्षेत्रस्य पतिना वयम्”—इति (ऋ० सं० ३, ८, ६, १) ।  
वामदेवस्यार्षम् । क्षेत्रस्य पतये चरोः पुरोऽनुवाक्या । ‘क्षेत्रस्य  
पतिना’ सुष्ठ ‘हितेन’ केनचिदाप्तेन मित्रेण इव संयुक्ताः सन्तः

‘वयम्’ “जयामः” गवाश्वादीनि धनानि पुष्टानि बलवन्ति पोषितृणि पोषणाय समर्थानि उपनामितद्रव्याणां चास्माकं क्षेत्रपतिना त्वत्प्रसादादेव तानि भोक्तुं शक्तिरस्तु । कथम् ? इति ‘आ’—इत्यस्पोपसर्गस्य सम्बन्धि क्रियापदमध्याजहार भाष्यकारः “आहर”—इति । कोऽर्थः ? उपजातशक्तयो वयमेव ज्ञापयन्तः परिचारकानिदमाहरतेति सर्वद्रव्याणि यथाश्रवीमहि तथा क्षेत्रस्य पतिरस्मान् मृडयतु । “मृलतिः दानकर्मा” “ईदृशे” धनलाभाय भोगाय चास्मान् ददातु, धारयतु, निश्चिन्तयितुं स्थिरान् करोतु ।—इत्येतदाशास्महे ॥

“तस्य एषा अपरा भवति”—सा पुनः किमर्थम् ? यस्य चरोः एषा पुरोऽनुवाक्या, तत्र ब्राह्मणं भवति,—“इयं वै क्षेत्रं पृथिव्यस्यामदीनायां प्रतितिष्ठति”—इति, यतः परया वर्षलिङ्गोपपादयति मध्यस्थानः क्षेत्रस्य पतिरिति, भक्तिमात्रं ब्राह्मणमिति ॥ २ (१५) ॥

क्षेत्रस्य पते मधुमन्तमूर्मि धेनुरिव पयो अस्मासु धुक्ष्व । मधुश्चुतं घृतमिव सुपूतमृतस्य नः पतयो मृलयन्तु ॥ क्षेत्रस्य पते मधुमन्तमूर्मि धेनुरिव पयो अस्मासु धुक्ष्वेति मधुश्चुतं घृतमिवोदकं सुपूतमृतस्य नः पतयो मृलयन्तु मृलयतिरूपदया कर्मा पूजाकर्मा वा तद्यत्सामान्यामृचि समानाभिव्याहारा



भवति तज्जामि भवतीत्येकं मधुमन्तं मधुश्चुतमिति यथा  
यदेव समाने पादे समानाभिव्याहारं भवति तज्जामि भव-  
तीत्यपरं हिरण्यरूपः स हिरण्यसंदृगिति यथा यथा कथा  
च विशेषोऽजामि भवतीत्यपरं मण्डूका इवोदकान् मण्डूका  
उदकादिवेति यथा । वास्तोष्पतिर्वास्तुर्वमतेर्निवासकर्म-  
णस्तस्य पाता वा पालयिता वा तस्यैषा भवति ॥३ (१६)॥

“क्षेत्रस्य पते”—इति (ऋ० सं० ३, ८, ६, २) । आर्षं यदेव  
पूर्वस्याः । विनियोगो महाव्रते, आदित्यै चरूपश्चतुः स्तनग्रहः,  
तस्य तृतीयमनयर्चा गृह्यते । हे ‘क्षेत्रस्य पते ।’ ‘मधुमन्तम्  
ऊर्मिम्’ मधुरं स्वादु उदकसङ्घातम्, ‘धेनुः’ यथा ‘पयः’ दोग्धि,  
एवम् ‘अस्मासु’ ‘धुश्च’ प्रक्षर । किञ्च “मधुश्चुतं घृतमिव  
सुपूतम्’ मधु इवयत् मुहुर्मुहुःश्चोतति ‘घृतमिव सुपूतम्’  
उदकमकलुषम्, तस्य दानेन “ऋतस्य नः पतयो मृडयन्तु” ।  
‘ऋतस्य’ उदकस्य ‘पतयः’ “पातारः” माध्यमिका देवाः क्षेत्रस्य  
पतिप्रमुखाः ‘मृडयन्तु’ नित्यमस्मान् रक्षन्तु पूजयन्तु वा ॥

अतएव मन्त्रात् प्रसक्तमतः परं सर्वमन्त्रेषु जास्यजामिता  
पदानां चिन्त्यते । जामीति पुनरुक्तस्य सञ्ज्ञा, सा पुनरियं  
निगमत एव । चिज्ञायते हि—“जामि वा पतद् यज्ञे क्रियते,  
यन्मरुत्वतीयो ग्रहो गृह्यते मरुत्वतीयं शस्यते”—इति । तदेतत्  
पुनरुक्तं द्विविधम् । समानशब्दार्थम्, असमानशब्दार्थञ्च । तत्र

समानशब्दार्थं नाम, यदेकमेव पदमेकार्थमेकस्मिन्नेव वाक्ये  
धिकारे पुनरुच्यते । तद्यथा—“मन्म रेजति रक्षोहा मन्म  
रेजति”—इति (ऋ० सं० २, १, १७, १) । तदधिकृत्यान्यापि  
प्रति समाधानाशक्तौ वक्ष्यति—“अभ्यासे भूयांसमर्थं मन्यते  
—इति । यत् पुनरसमानार्थं पदमभ्यस्यते, तदपुनरुक्तमेव  
यदसमानशब्दं समानार्थञ्च तदसुखप्रतिसमाधानमिति तदर्थमिह  
पोद्धन्ति—

“तद्यत् समान्यामृचि”—इति । तदिति वाक्योपादाने  
“यत्” “समान्यामृचि” एकस्यामृचि “समानाभिध्याहार”  
“भवति” समानमर्थमभिध्याहरति पदान्तरेण, यः कश्चित् पदं  
ऽर्द्धर्चोऽभिहितोऽर्थः, तमेव उत्तरेऽर्द्धर्चोऽभिदधत् जामि भवति  
तत् “यथा—‘मधुमन्तं मधुश्चुतम्’—इति” । यो हि मधुश्च  
अवश्यमसौ मधुमान् । “एकं” तावत् आचार्यतम् ॥

“यदेव समाने पादे समानाभिध्याहारं भवति, तज्जामि भवति  
तीत्यपरम्” । नानार्द्धर्चगतयोः समानार्थयोरपि पदयोरसमान  
पदान्तरव्यवधानात् प्रकृतार्थानुस्मृतये पुनरनुकीर्तनमजाम्येत  
किन्तु यदेव समाने पदे एकस्मिन् पदान्तरेण व्यवहितं पदं समा  
नार्थं पुनरुच्यते, अविच्छिन्नप्रसक्तानुस्मृति, तदेव जामीत्यपरम्  
“हिरण्यरूपः स हिरण्यसन्दूक्—इति यथा”—इति (ऋ० सं०  
२, ७, २३, ५) । यो हिरण्यरूपः सोऽवश्यं हिरण्यसन्दूक् ॥

तत् किं पौनरुक्त्येन योज्यं पदम्, तत्संयोगाद्वा तदसं  
मन्त्रवाक्यम् ? न—इति, उच्यते—“यथा कथा च विशेषो



जामि भवतीत्यपरम्” । यथा कथञ्चित् यः कञ्चित् स्वल्पोऽपि हि तत्र विशेषो वक्तव्यः, दृष्टानुविधानाच्छन्दसः, अर्थानुविधाने यतेतैवम् । येन केनचित् स्वल्पेनापि विशेषेण तदजामि भवतीत्यपरम् । अपरे पुनः कृतवाक्यार्थपरिसमाप्त्यतिरिक्तं पदं पुनरभ्यस्यमानं निपातवत् पादपूरणत्वेनार्थवदिति प्रति समादधते । तदेतदवगतं भवति, इदमेव त्वभीष्टमाचार्यस्य—“यथा कथा च विशेषः” इति । तदर्थमुदाहरति—“मण्डूका इवोदकान् मण्डूका उदकादिव”—इति यथा—इति (ऋ० सं० ८, ८, २४, ५) एवमादिषु यथा समानशब्देषु असमानशब्देषु च पुनरुक्तेषुयः कश्चिद्विशेषोवक्तव्यः ॥

स कथम् ? इति मन्त्रमेव तं व्याचक्ष्महे । यत्रैष पादः—“योगक्षेमं व आदाय” इति ? (ऋ० सं० ८, ८, २४, ५) । ऋषभस्यार्षम् । कामतो देवता कल्प्याः । विद्विष उच्यते—“योगक्षेमं व आदायाहं भूयासमुत्तम आ वो मर्द्धानमकमीम् । अधस्पदान्म उद्वदत मण्डूका इवोदकान् मण्डूका उदकादिव ॥” इति । योगो नाम लिप्सितार्थस्य प्राप्तिः, क्षेमो नाम तत्परिपालनम् । हे विद्विषः ! एतत् उभयं भवद्भ्य आदाय मदधोनसर्वयोगक्षेमात् युष्मान् कृत्वा सर्वार्थेऽपि ‘अहं भूयासम्’ ‘उत्तमः’ उत्कृष्टः युष्माकम् । ‘आ वो मर्द्धानमकमीम्’ । उपरि युष्मानधितिष्ठेयम् । ते यूयमाक्रान्तमूर्द्धानो मया । ‘मे’ मम ‘अधस्पदात्’ पादयोरधो वर्त्तमानाः मन्मुखप्रेक्षाः अस्वाधीनसर्वार्थवृत्तयो भूत्वा नित्यम् ‘आवदत’ । कथम् ? “मण्डूका इवोदकात्” यथा मण्डूकाः

उदकात् ऋते नित्यमस्वाधीनवृत्तयो निर्वचनाः सम्पद्यन्ते  
मद्वृते यूयं मा भूत । एवमत्रैकत्र विद्विषां निर्वाक्त्वे मण्डूका  
उपमानम्, अन्यत्र उदकाभावे मण्डूका यथा न भवन्ति,  
मदभावे यूयमित्युदकमुपमानम् ॥

एष विशेषः पूर्वयोरपि मन्त्रयोर्भवति,—कश्चित् मधु  
न तु मधु अविरतं मुहुर्मुहुश्चोततीति, यथा “हिरण्यरूपः  
हिरण्यसन्दूक्” इति, अत्र भवति कश्चिद्विरण्यरूपः न तु हिरण्य-  
मिव दृश्यमानः प्रिय इति विशेषः ॥

“वास्तोष्पतिः” वक्तव्यः । स च पुनरेष रुद्रात्मना मध्यम-  
वास्तोष्पतिः । विज्ञायते हि वास्तोष्पतीये यायावर्यप्रतिपत्तं  
गृहगमनमधिकृत्य—“न हीनमन्वाहरेयू रुद्राय हि तद्धीयते यद-  
नमन्वाहरेयुः रुद्रं भूतमन्वाहरेयुः”—इति । स एष गृहाधिदेव  
रुद्रो वास्तोष्पतिः । स पुनः “अमीवहा”—इति बलकृतिलिङ्गात्  
मध्यमः ॥

तस्य पूर्वपदं विगृह्य निराह—“वास्तुः, वसतेः निवास-  
कर्मणः” । “वास्तु”—इति गृहमुच्यते, उष्यते हि तस्मिन्  
“तस्य” “पाता” रक्षिता, तदधिदेवताभावेन रुद्रात्मना च  
तत्कृतेनोपकारेण रक्षिता मध्यमः, इतश्चा ह्य त्सीदेयुर्गृहाः ॥  
“तस्य एषा भवति—॥ ३ (१६) ॥

अमीवहा वास्तोष्पते विश्वा रूपाण्याविशन् । सखा  
सुशेव एधि नः ॥ अभ्यमनहा वास्तोष्पते सर्वाणि रूपा-



अविशन् सखा नः सुसुखो भव शेव इति सुखनाम शिष्य-  
 तेर्वकारो नामकरणोऽन्तस्थान्तरोपलिङ्गी विभाषितगुणः  
 शिवमित्यप्यस्य भवति यद्यद्रूपं कामयते तत्तद्देवता भवति ।  
 रूपं रूपं मद्यवा बोभवीतीत्यपि निगमो भवति । वाचस्पति-  
 र्वाचः पाता वा पालयिता वा तस्यैषा भवति ॥४ (१७)॥

“अमीवहा वास्तोष्पते”—इति (ऋ० सं० ५, ४, २२, १) ।  
 वसिष्ठस्यार्षम् । गृकहारकास्थालीपाके यायावर्त्यप्रतिपत्तौ च  
 वास्तोष्पतीयहोमे विनियोगः । हे भगवन् ! ‘वास्तोष्पते !’  
 त्वम् अस्माकम् ‘अमीवहा’ भव । अमीवा रोगः, तस्य हन्ता ।  
 कथम् ? ‘विश्वा’ “सर्वाणि” ‘रूपाणि’ ‘आविशन्’ । यस्य  
 अस्मद्दुःखहेतोयः प्रतिपक्षः, सर्पादिर्नकुलादिः, तस्य रूपमाविशन्  
 तं तमस्माकममीवानं जहि । अमुना प्रकारेण ‘घ्नन्’ अस्मदुपद्रवान् ।  
 ‘सखा’ मित्रम्, ‘सुशेवः’ सुष्ठु सुखः ‘भव’ । “शेव इति  
 सुखनाम” । तत् कस्मात् ? “शिष्यतेः वकारो नामकरणः”  
 शिषिधातुः, वकारः प्रत्ययः । शिष इत्यस्य स पुनः “अन्तस्था-  
 न्तरोपलिङ्गी” अन्ते तिष्ठति धातोर्यो वर्णः सोऽन्तस्थः, न सञ्ज्ञा,  
 यथा अन्तस्था यरलवाः । कश्च पुनरसौ ? वकारः । तस्यान्तर-  
 मवकाशस्थानम् उपलिङ्गयति उपगच्छति यः, स भवत्यन्तस्था-  
 न्तरोपलिङ्गी । कश्च पुनरसौ ? वकारः । स वकारस्य स्थान-  
 मुपगच्छति । ततो गुणे कृते शेव इति भवति । स च पुनरेष

धातुः “विभाषितगुणः” इति “शिवम् इति अपि अस्य भवति  
अगुणपक्षे ॥

“सर्वाणि रूपाण्याविशन्”—इत्यतः प्रसक्तमुच्यते, शक्तो  
पुनर्वास्तोष्पतिः ॥ सर्वाणि रूपाण्यावेष्टुमित्युच्यते—“यदं  
रूपं कामयते तत्तद्देवता भवति” । अस्त्येतदैश्वर्यं देवताया  
यद्यदिच्छति रूपं तत्तत् करोति, निगमोऽपि हि भवत्यैश्वर्यं  
प्रख्यापकः ।—“रूपं रूपं मघवा बोभवीति मायाः कृण्वानस्तन्वं  
परि स्वाम् । त्रिर्यद्विवः परि मुहूर्त्तमागात् स्वैर्मन्त्रैरनृतु  
ऋतावा ॥”—इति (ऋ० सं० ३, ३, २०, ३) । विश्वामि  
स्यार्षम् । यावन्ति कानिचिद्रूपाणि ‘मघवा’ इन्द्रो भवितुमि  
च्छति, तानि सर्वाण्यप्रतिबन्धेन ‘बोभवीति’ पुनः पुनर्भवतीति  
कथम् ? ‘मायाः कृण्वानः’ इदम्भवामीदम्भवामीत्येवम् ‘तन्वं’ परि  
स्वां’ तनुं तत्तदाकृत्यानेकविधां विकुर्वाणः । “त्रिर्यद्विवः परि  
मुहूर्त्तमागात्” । ‘दिवः परि’ दिवः अधि द्युलोकात्, ‘मुहूर्त्त  
मुहूर्त्तकालं प्रति ‘यत्’ यः ‘त्रिः’ ‘आगात्’ आगच्छति । स्वैर्मन्त्रै  
हूयमानो वा स्तूयमानो वा युगपद्यजमानानां यज्ञेषु । ‘अनृतुणा  
अनियतसोमपानकालः, सर्वदा यागोत्पत्तेः । ‘ऋतावा’ ऋत  
वान् यज्ञवान् । येनासावेवमात्मानं विकरोत्येवं च दिवो मुहूर्त्त  
त्रिरागच्छति । तेनासावचिन्त्यप्रभावत्वाच्छक्नोति तत्तद्  
मावेष्टुम् ॥

एवञ्च सुष्ठु यदेतदुच्यते—सर्वाणि रूपाण्याविशन्मीमांसा  
भवास्माकं त्वमिति ॥



“वाचस्पतिः” वक्तव्यः । स पुनरेषः “वाचः पाता वा पाल-  
यिता वा” प्राणात्मनेन्द्रः ॥

“तस्य एषो भवति”—॥ ४ (१७) ॥

पुनरेहि वाचस्पते देवेन मनसा सह । वसोष्पते  
निरामय मय्येव तन्वं १ मम ॥ इति सा निगदव्याख्या-  
ख्यातापान्नपात्तनूनपत्रा व्याख्यातस्तस्यैषा भवति ॥ ५  
(१८) ॥

“पुनरेहि वाचस्पते”—इति । ( अथ० सं० १, १, २ ।  
ऋ० सं० १०, ६, १३, ७) । अपगतप्राणमिवात्मानं मन्यमानः  
पापकृत् पापसम्बन्धात् कुतश्चित् कृतानिर्णेजनः सन् प्राणं ब्रवीति ।  
—हे प्राण ! ‘पुनरेहि’ त्वं मा प्रतीति । किंपुनरेकाकी ? न—  
इति, उच्यते,—‘देवेन मनसा सह’ सर्वेन्द्रियवृत्तिदीपकेन मनसा  
सह । एतय च हे ‘वसोष्पते’ हे धनस्य अन्नस्य च पते !  
‘निरामय’ नियमेन रमय । ‘मयि एव’ एतां ‘तन्वं’ ‘मम’ मा  
यासीर्मत्त इति । प्राणात् पृथग्भूतमात्मानं पश्यन् स्तोतुं  
ब्रवीति ॥

“अपान्नपात्” “तनूनपत्रा व्याख्यातः” शब्दनिर्वचनतः,  
अभिधेयतस्तु मध्यमः । अद्भ्य आदित्यः, ततो मध्यमः, एवमपरं  
पौत्रः ॥

“तस्य एषो भवति”—॥ ५ (१८) ॥

यो अनिध्मो दीदयदप्स्व१न्तर्यं विप्रास ईलते अध-  
 रेषु । अपान्नपान्मधुमतीरपो दायाभिरिन्द्रो वाक्-  
 वीर्याय ॥ योऽनिध्मो दीदयद् दीप्यसेऽभ्यन्तरमसु-  
 मेधाविनः स्तुवन्ति यज्ञेषु सोऽपान्नपान्मधुमतीरपो दे-  
 मिषवाय याभिरिन्द्रो वर्द्धते वीर्याय वीरकर्मणे यमो  
 यच्छतीति सतस्तस्यैषा भवति ॥ ६ (१६) ॥

“यो अनिध्मो दीदयत्”—इति (ऋ० सं० ७, ७, २४, ४)  
 कवचस्यार्षम् । सर्व एव प्रत्यक्षकृतत्वेन गम्यते । हे ‘अपान्न-  
 पात्’ ‘यः’ त्वम् ‘अनिध्मः’ अनिन्धनोऽपि ‘दीदयत्’ “दीप्यसे”  
 ‘अन्तः’ “अभ्यन्तरं” प्रदेशं प्रति ‘अप्सु’ वर्त्तमानः । ‘यम्’  
 त्वाम् ‘अध्वरेषु’ “यज्ञेषु” ‘विप्रासः’ “मेधाविनः” ‘ईलते’  
 “स्तुवन्ति” । “सः” त्वमपान्नपात् ‘मधुमतीः’ मधुररसाः मधु-  
 रस्वादाः ‘अपः’ ‘दाः’ “देहि” “अभिषवाय” । ‘याभिः’ त्वमेव  
 ‘इन्द्रः’ ईश्वरः सोमपानद्वारेण ‘वावृधे’ वर्द्धेयाः ‘वीर्याय’ “वीर-  
 कर्मणे” । इत्येतत् प्रार्थयामहे ॥

“यमः” वक्तव्यः । स पुनरेषः “यच्छति” उपरमयति  
 जीवितोत्सवं भूतग्राममिति यमः । अतएव बलवान् इति  
 मध्यमः ॥

“तस्य एषा भवति”—॥६ (१६) ॥



परेयिवांसं प्रवतो महीरनु बहुभ्यः पन्थामनुपस्पशानम् । वैवस्वतं सङ्गमनं जनानां यमं राजानं हविषा दुवस्य ॥ परेयिवांसं पर्यागतवन्तं प्रवत उद्वतो निवत इत्यवतिर्गतिकर्मा बहुभ्यः पन्थानमनुपस्पाशयमानं वैवस्वतं सङ्गमनं जनानां यमं राजानं हविषा दुवस्येति दुवस्यती राधनोतिकर्माग्निरपि यम उच्यते तमेता ऋचोऽनुप्रवदन्ति ॥ ७ (२०) ॥

“परेयिवांसम्”—इति (ऋ० सं० ८, ६, २४, १) । यमस्यार्थम् । याम्ये पशौ चपायां चिनिर्योगः । ‘परेयिवांसम्’ “पर्यागतवन्तम्” सर्वतः प्राप्तवन्तम् । कान् पुनः ? ‘प्रवतः’ “उद्वतः” “निवतः” च भूतसङ्घातान् । ‘प्रवतः’—इति मन्त्रे, “उद्वतो निवतः”—इति भाष्यकारोऽध्याजहार, तथा सोमर्थ्यात्, ‘प्रवतः’—मनुष्याः, “उद्वतः”—देवाः, “निवतः”—तिर्गर्गश्च, तथा गत्युपपत्तेः । तमेतमेवं ‘महीः’ महतीः भूतजातीः, परेयिवांसम् । ‘बहुभ्यः’ पुण्यकृद्भ्यः पापकृद्भ्यश्च ‘पन्थाम्’ “पन्थानम्” ‘अनुपस्पशानम्’ “अनुपस्पाशयमानम्” अमुना मार्गेण अयं प्राणी जीवनादुत्सर्पति, तमेतमेवङ्कर्माणम् ‘वैवस्वतम्’ विवस्वतः पुत्रम्, ‘सङ्गमनं जनानाम्’ सममेव चक्षुः कृत्वा योऽस्माल्लोकादमुं लोकं यथाकृतकर्मफलोपभोगवशेन जनान् गमयति । तमेवं ‘यमम्’ ‘राजानम्’ ईश्वरं सर्वप्राणभृताम्, हे

यजमान ! 'हविषा' अनेन पशुलक्षणेन 'दुवस्य' राधुनि  
परिचरस्वेत्यर्थः ॥

“अवतिर्गतिकर्मा”—इत्येतदत्र निर्वचनं कथं सम्बध्यत इति  
विज्ञातव्यम्, अथवा प्रवत इत्यवतिरेवायमादिलुप्तः प्रपूर्वं इति  
भाष्यकाराभिप्रायः ॥

तत्प्रसङ्गाद्वा शब्दसारूप्याद्वा निराह—“अग्निरपि यम उच्यते”  
इति विचारोपप्रदर्शनाय ॥

“तम् एताः ऋचः अनुप्रवदन्ति”—इति प्रतिज्ञातार्थोपपा-  
नाय, यथाग्निरपि यमशब्देन उच्यते, तथा इमा ऋचः अनुप्र-  
वदन्ति—॥ ७ (२०) ॥

सेने व सृष्टामं दधात्यस्तुर्न दिद्युत् त्वेषप्रतीका ॥  
यमो ह जातो यमो जनित्वं जारः कनीनां पतिर्जनीनाम्  
तं वश्वराथा वयं वसत्यास्तन्न गावो नक्षन्त इद्धम् ॥ इति  
द्विपदाः सेनेव सृष्टा भयं वा बलं वा दधात्यस्तुरिव दिद्युत्  
त्वेषप्रतीका भयप्रतीका बलप्रतीका महाप्रतीका दीप्तप्रतीका  
वा । यमो ह जात इन्द्रेण सह संगतः । यमाविहेह मात-  
त्यपि निगमो भवति ॥ यम इव जातो यमो जनिष्यमाणो  
जारः कनीनां जरयिता कन्यानां पतिर्जनीनां पालयिता  
जायानां तत्प्रधाना हि यज्ञसंयोगेन भवन्ति ॥ तृतीयो



अग्नि॒ष्टे प॒तिरि॒त्यपि॑ नि॒गमो॑ भवति ॥ तं व॒श्च॒राथा॑  
च॒रन्त्या॑ प॒ञ्चाहु॒त्या व॒सत्या॑ च नि॒वस॒न्त्यौष॑धाहु॒त्यास्तं॑  
यथा॑ गा॒व आ॒प्नुव॑न्ति तथा॒प्नुयामे॑द्वं स॒मिद्वं॑ भो॒गैर्मि॒त्रः  
प्र॒मीते॑स्त्रायते स॒म्मिन्वा॒नो द्र॒वती॑ति वा मे॒दय॑ते॒र्वा तस्यै॒षा  
भव॑ति ॥ ८ (२१) ॥

“सेने॒व सृ॒ष्टा”—इत्ये॒वमाद्याः (ऋ० सं० १, ५, १०, ७) ।  
परा॑शर॒स्यार्षम् । ए॒ताः “द्वि॒पदाः” वि॒राजः । प्रा॒तर॒नुवा॒का-  
श्वि॒नयोः वि॒नियोगः । ‘से॒ना इ॒व सृ॒ष्टा’ नि॒श्चिता, अथ॒वा से॒ना-  
प॒तिना॑ वि॒सृष्टा॑ प्रे॒रिता । ‘अ॒मं द॒धाति’ “भ॒यं वा ब॒लं वा  
द॒धाति” भ॒यं परे॑भ्यः, ब॒लं स्वे॑भ्यः, अथ॒वा अ॒तर्कि॑ता भ॒यं  
द॒धाति, अ॒तर्कि॑ता ब॒लं द॒धाति प्र॒णेतुः । ‘अ॒स्तुः न दि॒द्युत्’  
“अ॒स्तु इ॒व” क्षे॒प्तुर्यथा॑ ‘दि॒द्युत्’ आ॒युध॑म् ‘त्वे॒षप्र॑ती॒का’ “महा॒-  
प्र॑ती॒का” मह॑ती या दृ॒श्यते प्र॑तो॒कं दर्श॑नम्, “भ॒यप्र॑ती॒का” दर्श॑-  
नादे॒व भ॒यान॑का, “दी॒प्तप्र॑ती॒का वा” दी॒प्तदर्श॑ना । भ॒यं वा  
ब॒लं वा द॒दाति स्वे॑भ्यः परे॑भ्यश्चे॒ति वर्त्त॑ते । का पु॒नरसौ ?  
इति, अ॒ग्नेः अ॒र्चिः । र॒क्षोभ्यो॑ भ॒यं द॒दाति, स्वे॑भ्यो ब॒लम् ॥

“य॒मो ह जा॒तो य॒मो ज॒नित्व॑म्”—इति (ऋ० सं० १, ५,  
१०, ८) । यस्य इ॒दम् ए॒वंल॒क्ष॒णम॒र्चिः, स ए॒व ‘य॒मः’ अ॒ग्निः  
सर्व॑मिदं जा॒तं ज॒निष्य॑माणश्च । कथ॑मे॒तद् ग॒म्यते पा॒र्थिवोऽ-  
ग्नि॑यंशब्दे॒वोच्य॑ते, न म॒ध्य॒मो नो॒त्त॒मो वा ? इति । ताव॑पि हि

यमावुच्येते, यतो निगमान्तरेण विभज्य दर्शयति—“यमावि-  
 मातरा (ऋ० सं० ४, ८, २५, १)—इत्यपि निगमो भवति”—  
 इति । यत्रैव पादः, तस्मिन् मन्त्रे शक्यते यमशब्देन अग्निरुच्यते  
 इति विभावयितुं व्यपदेशः । तद्यथा च इत्थं महिमा वाग्मि-  
 न्द्राग्नीपनिष्ठ आ । समानो वां जनिता भ्रातरौ युवं यमावि-  
 मातरौ ॥”—इति (ऋ० सं० ४, ८, २५, १) । भरद्वाजस्यार्षम्  
 ब्रूहती । “वद्”—इति सत्यनाम । हे ‘इन्द्राग्नी!’ इत्या-  
 सत्यम्, अमुना प्रकारेण यः सूक्ते महाभाग्यप्रकारोऽधिष्ठ-  
 तमित्येत्यभिनयेनोपदिशन् ब्रवीति । ‘महिमा’ माहाभाग्य-  
 ‘वां’ युवयोः ‘आपनिष्ठः’ सर्वतोऽतिशयेन स्तुत्यः । यौ युवा-  
 मेव मतिमहानुभावौ, तयोः ‘समानः’ ‘वां’ ‘जनिता’ जनयित-  
 सूर्यः । तौ युवामेवङ्कृत्वैकपितृकौ एकजन्मानौ ‘यमा-  
 भ्रातरौ’ । ‘इह इह मातरौ’ इह च पृथिवौ लोके इह च अन्त-  
 रिक्षलोके अवस्थितौ मातरौ सर्वस्य लोकस्य निर्मातरौ । एव-  
 मिह मन्त्रे पितृत्वेन सूर्यो व्यपदिष्टः, इन्द्राग्नी यमौ इति यम-  
 शब्दौ मध्यमस्थानपृथिवीस्थानयोरत्रापि द्वयोर्यमयोरिह चेह च  
 निर्माताराविति प्रथमेन ‘इह’ शब्देन अग्निर्यम इति लक्ष्यते, तस्मा-  
 दिहापि “यमो ह जातो यमो जनित्वम्”—इति युक्तं यदग्निर्यमो  
 च्यते । “जारः कनीनां पतिर्जनीनाम्” । स एवाग्निः ‘जार-  
 जरयिता’ ‘कनीनाम्’ ‘कन्यानाम्’ कन्याभावस्य, यदा ह्यग्नि-  
 सन्निधावूढा भवन्ति, अथ तासां कन्याभावो जीर्णो भवति ‘पति-  
 जनीनाम्’ “पालयिता जायानाम्” । कथम्? “तत्प्रधाना”



सम्पद्यन्ते, अग्नौ व्रतोपगमनात्, आव्रतविमाकात् अग्निपार-  
तन्त्र्यात् ॥

यथा वै तासां यथाधिकृतो यमोह जातो यमो जनित्वमिति  
अग्निरेव यमोह जातः, पतित्वेन कन्याभावस्य जरयिता, तथाय-  
मपरो निगमः स्फुटतरः—“तृतीयो अग्निष्टे पतिः (ऋ० सं० ८,  
३, २७, ५)—इत्यपि निगमो भवति” । “सोमः प्रथमो विविदे  
गन्धर्वो विविद उत्तरः । तृतीयो अग्निष्टे पतिस्तुरीयस्ते मनु-  
ष्यजाः ॥” —इति (ऋ० सं० ८, ३, २७, ५) । सूर्याया आर्षम् ।  
विवाहे विनियोगः । हे कन्ये ! त्वमुच्यसे । ‘सोमः’ त्वां  
‘प्रथमः’ ‘विविदे’ विन्नवान् प्राप्तवान् सौम्ये प्रथमकौमारके ।  
“गन्धर्वो विविदे उत्तरः” उपजायमान चारुताङ्गप्रविभाग स्वरसौ-  
ष्ट्रामीषदनङ्गाङ्गसमाहृतहृदयां ‘गन्धर्वः’ विश्वावसुः त्वां विविदे  
विन्नवान् । अथ पुनरिदानीं वैवाहिके उपगतायाः कर्मणि  
“तृतीयो अग्निष्टे पतिः” तृतीयस्तवायमग्निः । अत उद्ग्रहनात्  
परम् ‘तुरीयः’ चतुर्थः ‘ते’ तवायं ‘मनुष्यजाः’ पतिः । इत्येव-  
मनेनापि मन्त्रेण समवैति जारत्वं पतित्वं चाग्नेः । एवञ्चेत्  
“यमो ह जातो यमो जनित्वम्”—इति यदधिकृतं सोऽग्निरेवेति  
सिद्धम् ॥

अग्निर्मह्यमथो इमाम् (ऋ० सं० ८, ३, २८, १)—इति च  
केचिदधीयते निगमम्, उपचयहेत्वर्थम् । स निरुच्यते—“सोमो  
ददद् गन्धर्वाय गन्धर्वो दददग्नये । रयिश्च पुत्रांश्चादादग्निर्मह्य-  
मथो इमाम् ॥”—इति (ऋ० सं० ८, ३, २८, १) । स एव

विनियोगः, आर्षश्च । 'सोमः' एतां प्रथमं कौमारान्  
 'गन्धर्वाय' 'ददत्' अदात् । अथ 'गन्धर्वः' अप्येनाम  
 स्वयौवनाधिकारात् 'अग्नये ददत्' अथ अग्निः' अपि ए  
 अस्मिन् विवाहे संस्कृत्य 'रयिं' धनं 'च' 'पुत्रान्' 'च' म  
 'अदात्' ददाति । 'अथो' अपि च धनेन च पुत्रैश्च सह महाम  
 मह्यं ददाविति ॥

"तं वश्चराथा वयम्"—इति (ऋ० सं० १, ५, १०, ८)  
 'तम्' अग्नि यमम् । 'वः'—इति अनर्थकः । अथवा यजमान  
 ऋत्विग्भिरुच्यन्ते । 'चराथा' "चरन्त्या" जङ्गमया "पश्वाहुत्वा  
 'वसत्या' "च" "निवसन्त्या" "औषधाहुत्या" जङ्गमेन स्वां  
 च हविषा "अस्तं न गावो नक्षन्ते । 'अस्तं' गृहं यथा 'गा  
 अवश्यं 'नक्षन्ते' आप्नुवन्ति, स्वेनोपकारेण सायंवासाय, तथे  
 ग्निमुभयलक्षणेन हविषा वयमाप्नुयामः । 'इद्धं' "समिद्धं भोगं  
 सर्वभोगानामोश्वरं प्रदातारमिति ॥

"मित्रः" कस्मात्? स हि "प्रमीतेः त्रायते" । प्रमीति  
 प्रमरणम्; ततः सर्वलोकं त्रायते वर्षद्वारेण । "संमिन्वानो द्रव  
 इति वा" समन्ततो मिन्वानः उदकेन द्रवति अन्तरिक्षलोके  
 "मेदयतेः वा" स्नेहनार्थस्य, सर्वं ह्यसावुदकेन स्नेहति ॥

"तस्या एषा भवति"—॥८ (१७) ॥

मित्रो जनान्यातयति ब्रुवाणो मित्रो दाधार पृथिवीं  
 सुत द्याम् । मित्रः कृष्टीरनिमिषाभिचष्टे मित्राय ह



घृतवज्जुहोत ॥ मित्रो जनान्यातयति प्रब्रुवाणः शब्दं  
 कुर्वन् मित्र एव धारयति पृथिवीञ्च दिवञ्च मित्रः कृष्टीर-  
 निमिषन्नभिविपश्यतीति कृष्टय इति मनुष्यनाम कर्मवन्तो  
 भवन्ति विकृष्टदेहा व मित्राय हव्यं घृतवज्जु होतेति  
 व्याख्यातं जुहोतिर्दानकर्मा कः कमनो वा क्रमणो वा  
 सुखो वा तस्यैषा भवति ॥ ६ (२२) ॥

“मित्रो जनान्यातयति”—इति (ऋ० सं० ३, ४, ५, १) ।  
 विश्वामित्रस्यार्षम् । अववृष्टहोमे प्रायश्चित्तम् । अग्निहोत्रे  
 पूर्वस्यामाहुतौ विनियोगः । “मित्रो जनान्यातयति ब्रुवाणः” ।  
 ‘आयातयति’ कृष्यादिषु प्रवर्त्तयति, तत्कर्मपूर्वकत्वात् कृष्यादि-  
 कर्मणाम्, न ह्यवृष्टे कृष्यादीनि आयात्यन्ते । आयातनमारम्भः ।  
 तद्यथा—भोजनमायातितमनेनेति । कथमायातयति प्रब्रुवाणः ?  
 स्तनयित्नु “शब्दं कुर्वन्” । एवं प्रवर्त्तयन् कर्मसु ओषधीरूपादयन्  
 यज्ञद्वारेण । स एव ‘मित्रः’ ‘दाधार’ “धारयति” ‘पृथिवीम्’  
 पृथिवीलोकनिवासिनः सर्वान् । ‘उत’ ‘द्यां’ धारयति, अमुना  
 प्रकारेण अनुगृह्णन् । सः ‘मित्रः’ ‘कृष्टीः’ मनुष्यान् ‘अनिमिषाभि-  
 चष्टे’ “अनिमिषन्नभिविपश्यति” उपकारद्वारेण, यो हि अस्मा  
 उपकरोति, स तेन सम्यग् दृष्टो भवति । योऽयमेवमुपकार-  
 प्रवृत्तः कृत्स्नस्य लोकस्य, तस्मै ‘मित्राय’ ‘हव्यम्’ ‘घृतवत्’  
 घृतोन्मिश्रम् ‘जुहोत’ जुहुत हे मनुष्याः ! ॥

“कृष्टयः”—इति मनुष्यनाम । तत् कस्मात् ? नित्यं कर्मवन्तो भवन्ति, आरम्भशीलत्वात् । विकृष्टदेहाः वा” कर्मादेहाः अन्ये पशवः, गवादयः, ते हि न कामकारतोऽङ्गानि प्राप्नुयितुं शक्नुवन्ति स तेषां सङ्कर्षः, मनुष्यास्तु कामतः प्रसारकाङ्गानि, स तेषां विकर्षो देहस्य ॥

“कः”—इति वक्तव्यम् । स पुनरेष महानात्मा, सर्वप्राणवुद्धिसतत्वः । उदाहरिष्यति च “अथैनं महान्तमात्मा—इत्यधिकृत्य—“क ईषते तुज्यत (ऋ० सं० १, ६, ४) इति । स कथं मध्यमो भवति ? भवति हि तस्मिन् सूक्ते “ह यद् बृहतीर्विश्वमायन् गर्भं दधानाः”—इति (ऋ० सं० ४, २) । विज्ञायते च “प्रजापतिर्वै कः”—इति, प्रजापतिर्मध्यमः । तथा च मन्त्रवर्णो भवति राज्ञोऽभिषेकमधिकृत्य श्वमेधे—“प्रजापतिश्चरति गर्भे अन्तः”—इति सप्तानां प्रजापतयोपविष्टादभिषेकस्य जुहुयादिति । तस्माद् भवति मध्यमः

स कस्मात् कः ? “कमनः वा” कामिनां काम्येष्वर्थेषु सन्तानम् । “क्रमणो वा” क्रमणसाधनम्, स्वयमेव वा क्रामन् । “सुखः वा” काममेव वा, कः सुख इत्यर्थः ॥

“तस्य एषा भवति”—॥ ६ (२२) ॥

हिरण्यगर्भः समवर्त्तताग्रे भूतस्य जातः पतिरेक आसीत् । स दाधार पृथिवीं द्यामुतेमां कस्मै देवाय हविषा विधेयं । हिरण्यगर्भो हिरण्यमयो गर्भोऽस्येति गर्भो गृभेगृणात्



गिरत्यनर्थानिति वा यदा हि स्त्री गुणान् गृह्णाति गुणा-  
श्चास्या गृह्यन्तेऽथ गर्भो भवति समभवदग्रे भूतस्य जातः  
पतिरेको बभूव स धारयति पृथिवीश्च दिवञ्च कस्मै  
देवाय हविषा विधेमेति व्याख्यातं विधितिर्दानकर्मा सर-  
स्वान् व्याख्यातस्तस्यैषा भवति ॥ १० (२३) ॥

“हिरण्यगर्भः”—इति (ऋ० सं० ८, ७, ३ च० १। १०, १०,  
६ सू० १) । हिरण्यगर्भस्यैवार्षम् । सर्वात्मकत्वात्तदार्षत्वे-  
ऽपि मन्त्रस्य प्रथमपुरुषयोगो अविप्रतिषिद्धः, अथवा परस्य  
ब्रह्मणो या हिरण्यगर्भावस्था प्रतिकल्पमाविर्भावतिरोभावधर्मिणी  
बुद्धिपूर्विका नित्या, तस्याश्च नित्यो मन्त्रो विवक्षिताभिधाना-  
भिधातृक आश्रयमात्रेणाभिधातारमुपादाय प्रवर्त्तमानोऽनुवक्ती-  
त्यविवक्षितः पुरुषयोगः, कृतकत्वे हि नियमत एवोत्तमपुरुष-  
योगो मन्त्रस्याभविष्यत् । ‘भूतस्य’ अस्य उत्पन्नस्य स्थावर-  
जङ्गमस्य जगतः “हिरण्यगर्भः” एव ‘अग्रे’ ‘समवर्त्तत’ समभवत्  
उदपद्यत । तमुत्पन्नमन्विदं सर्वमुत्पेदे स च पुनरग्रे जातः  
सन् तस्य पश्चाद्भूतस्य ‘एकः’ असपत्नः अद्वितीयः ‘पतिः पाता  
रक्षिता ईश्वरः स्वतन्त्रः ‘आसीत्’ । कथम् ? इति, ‘स  
दाधार’ यतः पतिः, अतः स एव दाधार, स एव धारयति,  
अद्यत्वेऽपि । किम् ? इति “पृथिवीम् उतद्याम्” । ‘पृथिवीम्’  
अन्तरिक्षम्, अपि च ‘द्यां’ द्युलोकम् । अपि च ‘इमां’ भूमिम्,  
अन्तरमनुप्रविष्टो वहिश्च वर्षाद्युपकारेण । योऽयमेवं भाव

अतिमहानुभावः कः तस्मात् अस्मै 'कस्मै' काय 'देवाय' 'हविषे' हविर्देवः । अथवा अनेन चरुलक्षणेन आज्यलक्षणेन वा 'हविषा' तं वयं परिचरैम ॥

“विधितिर्दानकर्मा”—इति । तस्माद्विःशब्दवति

ज्यायसी । शतकृष्णलस्य पुरोऽनुवाक्या, आधारश्च प्राजापत्ये पशावनेन मन्त्रेण । अथ “हिरण्यगर्भः” कस्मात् ? स “हिरण्यमयः” विज्ञानमयः “गर्भः” सर्वभूतानां तत्कृतत्वात् प्रकाशस्य । हिरण्यमयश्चासौ गर्भश्चेति समानाधिकरणेन “हिरण्यमयः गर्भः अस्य इति वा” शरीरेन्द्रियमनोबुद्धिभावेन मपेक्ष्य परमात्मानञ्च विज्ञानप्रकाशमात्रसतत्त्वं सर्वविशेषहान् त्वाद्विरण्यगर्भमपेक्ष्य तत्प्रकृतित्वञ्च क्षेत्रज्ञस्यापेक्ष्य सोऽहं हिरण्यमयो हिरण्यप्रकृतिगर्भ इति हिरण्यगर्भः । अथ “गर्भः कस्मात् ? “गृभेः” धातोः गृणात्यर्थे वर्तमानस्य, सर्वस्य स्तुतिर्हि गर्भः । “गिरत्यनर्थान् इति वा” सर्वाननर्थानसौ गिरिनाशयति । अथ पुनः स्त्रीगर्भः कस्मात् ? इत्यत आह—“यदा हि स्त्री गुणान् गृह्णाति, गुणाश्चास्या गृह्यन्ते, अथ गर्भो भवति” । स्वयवयवः स्त्री = रक्तम्, तत् यदा असौ पुरुषः शुक्रावस्थान् गुणान् गृह्णाति आत्मानं सम्पृणक्ति अस्थिस्नायुज्जानः, गुणाश्चास्याः रक्तावस्था, त्वङ्मांसशोणितानि पौलस्त्येन शुक्रेण गृह्यन्ते । तथैवमितरेतरकोशग्रहणव्यतिषङ्गे रक्तशुक्रावस्था स्त्रीगर्भो भवति । अथवा यदा हि स्त्री गुणान् गृह्णाति पुरुषः प्रेम्णा, गुणाश्चास्याः प्रेम्णा पुरुषेण गृह्यन्ते, तदितरेतरावस्था



गात् प्रमोदः, प्रमुदितयोः सम्पर्कात् गर्भग्रहणञ्च । तदेवं गर्भ-  
ग्रहणहेतुकोऽयमिति ग्रहेर्गर्भः ॥

“सरस्वान्” “व्याख्यातः” सरस्वत्या, केवलं लिङ्गकृतो  
विशेषः ॥

“तस्य एषा भवति”—॥ १० (२३) ॥

ये ते सरस्वन् ऊर्मयो मधुमन्तो घृतश्चुतः । तेभिर्नो-  
ऽविता भव ॥ इति सा निगदव्याख्याता ॥११(२४)॥

इति दशमाध्यायस्य द्वितीयः पादः ॥१०, २ ॥

“ये ते सरस्वन्”—इति (ऋ० सं० ५, ६, २०, ५) । वसिष्ठ-  
स्यार्षम् । सारस्वते हविषि विनियोगः । हे भगवन् ! ‘सर-  
स्वन् !’ ‘ये’ ‘ते’ तव ‘ऊर्मयः’ यैरूर्णोपि, नभो मेघैश्छादयसि,  
‘मधुमन्तः’ उदकवन्तः, ‘घृतश्चुतः’ घृतवन्तः उदकप्रक्षराः, ‘तेभिः’  
तैः त्वम् अस्माकम् ‘अविता’ तर्पयिता ‘भव’ ।—इत्येतदाशा-  
स्महे ॥ ११ (२४) ॥

इति ऋज्वर्थायां निरुक्तवृत्तौ पञ्चदशस्य (दशमस्य) अध्यायस्य  
द्वितीयः पादः ॥ १०, २ ॥

## तृतीयः पादः ॥

विश्वकर्मा सर्वस्य कर्त्ता तस्यैषा भवति ॥ १ (२५)

“विश्वकर्मा” वक्तव्यः । स कस्मात् ? “सर्वस्य कर्त्ता”  
यावदिदं किञ्चिद् भूतं भविष्यमाणं क्रियमाणञ्च तस्य सर्वस्य  
कर्त्ता, वाय्वात्मकत्वात् सर्वचेष्टानां मध्यमः । स कथं स  
करोति ? पार्थिवाप्यौ धातू तेजसा परिपच्यमानौ वायुयुक्  
विचरन् सर्वभावानुप्रवेशो सर्वमिदमत्यद्भुतमचिन्त्यमदृशान्  
भिर्जगत् करोतीति स मध्यमः, विश्वकरणाद् विश्वकर्मा  
विज्ञायते हि वैश्वकर्मणं हविरधिकृत्य साकमेधेषु—“अथ  
विश्वकर्मणो विश्वानि मे कर्माणि कृतान्यासन्निति विश्वकर्मा  
हि सोऽभवत्”—इति । भवति चोदकसम्बद्धमस्य मध्यमलिङ्गं  
विश्वकर्माणमधिकृत्य वैश्वकर्मणे सूक्ते,—“तमिद् गभं प्रथ-  
मं दध्न आपः”—इति (ऋ० सं० ८, ३, १७, ६) । विषुवति च  
वैश्वकर्मणं ग्रहमधिकृत्य विज्ञायते हि—“इन्द्रो वै वृत्रमहं  
इमं लोकमभ्यजयदमुं नु लोकं नाभ्यजयत् तं विश्वकर्मा भूत्वा  
भ्यजयत्”—इति । तस्यैव ग्रहस्य पुरोरुचमधिकृत्य विज्ञायते  
हि—“यद्यैन्द्रो वैश्वकर्मणीं विद्यात्, तयैव गृह्णीयात्”—इति  
स एष एवमादिभ्यो लक्षणेभ्यः सर्वस्थानानुभावित्वेऽपि सति  
विशेषतो मध्यम इति मध्यमस्थाने समाप्तातः ॥

“तस्य एषा भवति” १ (२५) ॥



विश्वकर्मा विमना आद्विहाया धाता विधाता परमोत्  
 सन्दक् । तेषामिष्टानि स मिषामदन्ति यत्रा सप्तऋषीन्  
 पर एकमाहुः ॥ विश्वकर्मा विभूतमना व्याप्ता धाता च  
 विधाता च परमश्च सन्द्रष्टा भूतानां तेषामिष्टानि वा  
 क्रान्तानि वा क्रान्तानि वा गतानि वा मतानि वा नतानि  
 वाद्भिः सह सम्मोदन्ते यत्रैतानि सप्तऋषीणानि ज्योतींषि  
 तेभ्यः पर आदित्यस्तान्येतस्मिन्नेकं भवन्तीत्यधिदैवतम-  
 थाध्यात्मं विश्वकर्मा विभूतमना व्याप्ता धाता च विधाता  
 च परमश्च सन्दर्शयितेन्द्रियाणामेषामिष्टानि वा क्रान्तानि  
 वा क्रान्तानि वा गतानि वा मतानि वा नतानि वान्नेन  
 सह सम्मोदन्ते यत्रोमानि सप्तऋषीणानीन्द्रियाण्येभ्यः पर  
 आत्मा तान्येतस्मिन्नेकं भवन्तीत्यात्मगतिमाचष्टे तत्रैति-  
 हासमाचक्षते विश्वकर्मा भौवनः सर्वमेधे सर्वाणि भूतानि  
 जुहवाञ्चकार स आत्मानमप्यन्ततो जुहवाञ्चकार तदभि-  
 वादिन्येषर्गभवति । य इमा विश्वा भुवनानि जुह्वदिति  
 तस्योत्तरा भूयसे निर्वचनाय ॥ २ (२६) ॥

विश्वकर्मा—इति (ऋ० सं० ८, ३, १७, २) । भौवनस्य  
 विश्वकर्मणः प्रजापतेरार्षम् । अग्नौ वैश्वकर्मणाभ्यां सूक्तोभ्यां

षोडशगृहीतं हूयते, तत्र विनियोगः । ‘विश्वकर्मा’ ‘विभूतमनाः’ विभूतप्रज्ञानः, सर्वत्राप्रतिहतमस्य प्रज्ञानम् किं प्रज्ञानमेव केवलम् ? न इति, उच्यते—‘आद्विहायाः’ अप्यस्य वात्मनाविहायाः, आत्मनापि सर्वप्रकारं महान्, महत्त्वात् “व्याप्ता” । एवं सर्वप्रकारं सर्वस्य जगतः यत् एव महत् अतएव ‘धाता’ उत्पादयिता, सर्वभूतानाम्, उत्पाद्य च ‘विधाता’ जीवनस्य, जीवताञ्च साध्वसाधुषु कर्मसु प्रवर्त्तमानानां ‘परमोत्तमसन्दूक’ परमः प्रकृष्टः अवधानेन “संद्रष्टा” सम्यक् प्रविभागेन्द्रष्टा । साध्वसाधुप्रविभागद्रष्टानां ‘तेषाम्’ च भूतानां यानि यानि ‘इष्टानि’ प्रियाणि, तस्य विश्वकर्मणो दैवीं सम्पदमभिसम्पन्नानि । कान्त्यर्थो वा इषिः । यान्यभीप्सितानि तस्य विश्वकर्मणः । “मतानि वा” अभिमतानि वा । तस्य विश्वकर्मणः “नतानि वा” प्रह्वीभूतानि, तं विश्वकर्माणं प्रति तत्परिज्ञानश्चोपासनाभावनाप्रक्षयितदुरितानि, तेन सह एकोभूतानि विश्वकर्मणा, आधिदैविकमात्मानमभिसम्पन्नानि । “स मिममदन्ति” ‘इषा’ उदकेन “अद्भिः” परियुताभिः सुसूक्ष्माभिः “सह” तेन कर्मणा समानम् अविशेषेण मोदन्ते । क ? “यत्र सत् ऋषीन् पर एकमाहुः” । “यत्र एतानि सप्तर्षीणानि” रसानामाकर्षणानि, द्रष्टृणि वा रश्मीन्, “ज्योतींषि” ‘एकं’ भवन्ति अविभागमुपगच्छन्ति, मण्डले, ह्येतेषामविभागः । किं तत्रैव ? न—इति, उच्यते—“यत्र पर एकमाहुः” । क च पुनः पर एकमाहुः ? मण्डलाधिष्ठातरि । योऽसौ यज्ञदानतपसां भोक्ता



हिरण्यश्मश्रुः, हिरण्यकेशः, आ प्रणखात् सर्व एव सुवर्ण इति विज्ञायते 'एकम्' एव यमाहुर्देवतासत्त्वविदः।—“इत्यधिदैव-  
तम्” देवतामधिकृत्य मन्त्रस्य व्याख्यानमधिदैवतम् ॥

“अथाध्यात्मम्” आत्मानमधिकृत्य विश्वकर्मणो व्याख्यानम् अध्यात्मम्। कः पुनरयमात्मा? विज्ञानसत्त्वमात्रं सर्वविशेष-  
विज्ञानप्रसवबीजम्, यदेकदेशाः प्रच्युतो इव सन्तस्ततः कथमप्य-  
विद्याव्यवधानादन्यत्वमिव विभ्रतः प्रतिशरीरं शास्त्रेण तावद्भाव्यं  
यावच्छिष्यते, सोऽयमात्मा प्रतिशरीरं क्षेत्रज्ञत्वेन स्विशिषेण  
विज्ञानशक्त्याधिकारमनुभवन् हिरण्यगर्भावस्थामधिदैवमित्यु-  
च्यते। अथ पुनरन्यः शरीरावस्थासु वर्त्तमानः तदधिदैवतमन-  
पेक्ष्य प्रातशरीरं क्षेत्रज्ञत्वेन यद्विश्वकर्मभावमनुभवन् मन्त्रेण  
व्याख्यायते, तदध्यात्ममस्य ॥

‘विश्वकर्मा’ “सर्वस्य कर्त्ता” परमात्मा, प्रतिशरीरं क्षेत्र-  
ज्ञत्वेन वर्त्तमानः, तत्कृतत्वाद् वायोः क्रियापरिस्पन्दस्य। न  
केवलं सर्वक्रियाशक्तिमान्, किं तर्हि? ‘विमनाः’ च “विभू-  
तमनाः” सर्वप्रज्ञानः। सर्वतोमुखाभिः विशेषविज्ञानशक्तिभिः  
‘आद्विहायाः’ अपि च विहायाः, महान्, विज्ञायते हि—“स वा  
एष महानात्मा अन्नादो वसुदानः”—इति। न केवलं महान्,  
किन्तर्हि? ‘धाता’ स्रष्टा, स्वशक्तिविशेषस्य। ‘विधाता’ च  
तद्योग्यानां विषयाणां विक्षिप्तविहितानाञ्च। तेषां ‘परमः’ उत्-  
कृष्टः “इन्द्रियाणां संदर्शयिता” तत्कृतत्वाद् विषयविषयिसम्ब-  
न्धस्य, इन्द्रियाणाञ्च तदधिष्ठितानां प्रतिविषयमालोकसामर्थ्यो-

यजनात् तस्य विश्वकर्मणः परमात्मनः । 'तेषां' स्वशक्तिविशेषात् क्षेत्रज्ञविभूतीनां यानि 'इष्टानि' पूर्ववत् परमात्मज्ञानश्रद्धोपासनाभावनाप्रक्षयितदुरितानि तानि । 'इषो' "अन्नेन" सह "सम्मोदन्ते" तृप्यन्ति । क ? 'यत्रा सप्तऋषीन्' "यत्र इमानि सप्तऋषीणानि इन्द्रियाणि" द्रष्टृणि, इन्द्रियाणि "ज्योतींषि" एकमाहुः । क ? बुद्धौ । तस्यामपि ह्येतेषामेकत्वमस्त्विति । किं तत्रैव ? न—इति, उच्यते—“पर एकमाहुः” । न यतः परतरमस्ति, तस्मिन् परतरे विश्वकर्मणि यदन्नं शक्तिमात्रं यदुपविष्टं भात् परमात्मा नित्यतृप्तः, तेनान्नेन परमात्मनि तद्विज्ञानोपासनात् ताद्भाष्यमुपगतास्तेन सहभूता मोदन्ते निरशनापिपासाः नित्यतृप्ताः, अतीतशोकमोहजरामृत्यव आत्मविद इत्येवमाहुः सतत्त्वद्वयो ब्राह्मणाः । यथा चानुपक्षीणस्वधाशक्तिनित्यतृप्तं सर्वभावपरं तत् परम्ब्रह्म यदात्मविदः प्रतिपद्यन्ते, तथा पुराणसूक्तेऽपि परमेष्ठिन आर्षम् । मन्त्रो दर्शयति,—“स्वधया तदेकं तस्माद्भान्यं न परः किञ्चनास”—इति (ऋ. सं० ८, ७, १७, २) ॥

एवं सर्वत्र सम्भवो यावद्विषयो मन्त्राणां योज्यः ।—इत्युपप्रदर्शनायोभयथा मन्त्रो वर्णितः ॥

“इत्यात्मगतिमाचष्टे” अमुना प्रकारेण वर्ण्यमान एष मन्त्र आत्मगतिमाचष्टे प्रख्यापयति । यथा चेयमात्मगतिवाचिका ऋक्, “तत्र” एतस्मिन्नर्थे “इतिहासमाचक्षते” आत्मविदः । इतिवृत्तं परकृत्यर्थवादरूपेण । यः कश्चित् आध्यात्मिक आधि-



दैविक आधिभौतिको वार्थ आख्यायते दिष्ट्युदितार्थावभास-  
 नार्थ स इतिहास इत्युच्यते । स पुनरयमितिहासः सर्वप्रकारो  
 हि नित्यमविवक्षितस्वार्थः, तदर्थप्रतिपत्तृणामुपदेशपरत्वात् ।  
 “विश्वकर्मा ह भौवनः” यथोदितमिदं वैदिकं कर्म सम्बन्धदर्श-  
 नेन यः सर्वं करोति, सर्वात्मकत्वात् सर्वस्य वैश्वकर्मणीमव-  
 स्थामात्मन्युच्चीय स यजमानो विश्वकर्मा भुवनानां भूतानामा-  
 त्मनि होता भूतेषु चात्मानम् । तथाहि विज्ञायते—“हन्ताहं  
 भूतेष्व्वात्मानं जुह्वानि भूतानि चात्मानि”—इति, तथा च  
 विदुषो दर्शनकृतः सर्वमेधसम्पत्सर्वकर्मसु । विज्ञायते ह्यग्निहो-  
 त्रमधिकृत्य—“स यत् सायं जुहोत्यग्निमेव तदनेन सर्वेणादित्ये  
 जुहोत्यग्निमेवेदं सर्वमनु सर्वं तद्यथाऽनेन सकृत् सर्वं तेनेष्ट्वा  
 लोकं जयेत, तावदुह प्रातराहुत्या लोकं जयते, यस्यैते आहुती न  
 वद्धं यावज्जीवमाप्नोति, स हि बहूनि च न वद्धानि, एतयोर्देव-  
 तयोरन्यतरामनु”—इति । न वद्धमित्यनन्तमुच्यते । तदेवं  
 यस्मिन् कस्मिंश्चिन्मेधे कर्मणि अग्निहोत्रादौ सर्वः सर्वेण सर्व-  
 स्मिन् सर्वस्यै सर्वार्थं हुत्वात्मानं सर्वमेवं भवतीति समासार्थः ।  
 स एषः सर्वस्य विदुषः सर्वः सर्वहुत् यज्ञः सर्वभावाय सम्पद्यते  
 दर्शनतः । यो हीतरः सर्वमेधो निरूढसञ्ज्ञोऽहीनः । तद्यथा—  
 त्रीण्याश्वमेधिकानि, पञ्च पौरुषमेधिकानि, वाजपेयाप्तोर्यामौ  
 चेति, तत्र “स आत्मानमपि अन्ततो जुहवाञ्चकार”—इति ।  
 स एतदात्महोमस्य विधानान्नोपपद्यते, दर्शनतस्तु सर्वमुपपद्यते ।  
 सर्वभूतानि विशेषान् सामान्यात्मनि जुहाव पश्यन्, सामान्यं

चात्मानं विशेषे जुहाव पश्यन्, सर्वकर्मसु स्वयमेवायमात्मया जीत्युच्यते । यमधिकृत्य पृष्ठं तदाहुरात्मयाजो श्रेयान् देवया जीति । यथा चैतदेवमधिदैवविद आत्मवित् श्रेयान् ॥

यमधिकृत्य “विश्वकर्मा विमना आद्विहायाः—इतीयमृत् आत्मगत्या निरुक्ता, “तदमिवादिनी” तस्यैवार्थस्य इतिहासोक्त्यामिवादिनी आभिमुख्येन वादिनी “एषा ऋक् भवति” यथा— “य इमा विश्वा भुवनानि जुह्वत्”—इति (ऋ० सं० ८, ३, १६, १) । अनेकेषां समानप्रयोगदर्शनाधिकारवतां ‘यः’ नाम कश्चित् किमित्येवं न्यसीदेवं कर्मण्यङ्गभावमुपजगाम । कथम् ? ऋषित्वेन, ‘होता’ द्रव्यगुणकर्मदेवतायाथार्थ्यद्रष्टृत्वेन ‘विश्वा भुवनानि जुह्वत्’ सर्वभूतान्यमुना सर्वमेधसम्पदर्शनप्रकामेण जुह्वत् अहावयत् । तस्य किम् ? इति । ‘सः आशिषा’ आशीः—प्रार्थना, कामः, प्रयोगदर्शनहेतुः, सर्वमिदमहं स्यामिति, येन प्रेर्यमाणः सर्वकर्मसु सर्वमेधं सर्वप्राप्तये प्रायुङ्क्त । ‘द्रविणमिच्छमानः’ प्रयोगजनितापूर्वफलं सर्वभावमिच्छन् । तत् किं नाप ? न—इति, उच्यते—आप । कथम् ? इति । ‘प्रथमच्छत्’ प्रथमोऽप्रजत्वात्, प्रजापतिभावेन मुख्यस्य छादयिता । यतः सम्पदे तथा सन् ‘अवरान्’ पश्चादुत्पन्नान् अस्मदादीन् विशेषान् ‘आविवेश’ व्याप्तवान् व्याप यस्यैवं प्रयोगफलयोर्वृत्तिः ‘स नः पिता’ “जनिता” सोऽस्माकं पिता पाता जनयिता रक्षिता चेत्येवं विजानीमः, अतः ताद्भाव्यमश्नुवीमहीति ॥

यथा चैतदेवं नान्यथेति तथेयम् “उत्तरा ऋक्” “भूयसे” बहुसराय “निर्वचनाय”—॥ २ (२६) ॥



विश्वकर्मन् हविषा वावृधानः स्वयं यजस्व पृथिवीमुत  
 द्याम् । मुह्यन्त्वन्ये अभितो जनास इहास्माकं मघवा सूरि-  
 रस्तु ॥ विश्वकर्मन् हविषा वर्द्धयमानः स्वयं यजस्व पृथिवीञ्च  
 मुह्यन्त्वन्ये अभितो जनाः सपत्ना इहास्माकं मघवा सूरि-  
 रस्तुप्रज्ञाता ताक्ष्यस्त्वष्ट्रा व्याख्यातस्तीर्णे अन्तरिक्षे क्षियति  
 तूर्णमर्थं रक्षत्यश्रोतेर्वा तस्यैषा भवति ॥ ३ (२७) ॥

“विश्वकर्मन् हविषा”—इति (ऋ० सं० ८, ३, १६, ६ ।  
 य० वा० सं० १७, २२) । प्रयोगावस्थां फलावस्थाञ्च विश्व-  
 कर्मणः प्रतीत्योच्यते ।—हे ‘विश्वकर्मन्’ प्रयोगावस्थित ! त्वमु-  
 च्यसे । अनेन ‘हविषा’ सर्वमेधदर्शनसम्पदादियुक्तेन त्वं वर्द्ध-  
 मानः विश्वकर्मत्वमापद्यमानः तत्फलविपरिणामकाले स्वयं  
 यजस्व स्वयं सङ्गच्छस्व व्याप्नुहि । ‘पृथिवीम् उत द्याम्’ “पृथि-  
 वीञ्च दिवञ्च” सर्वव्यापी भव । अपि च तत्रैतस्मिन् दर्शनकृते  
 महिम्नि “मुह्यन्त्वन्ये अभितो जनासः” मोहमुपगच्छन्तु ‘अभितः’  
 सर्वतः ते “जनाः” ये त्वदुपासनापराङ्मुखाः सन्तः तव “सपत्नाः”  
 समानं पतित्वमिच्छन्ति । अथ पुनः ‘इह’ त्वद्दर्शनोपासनाकर्मणि  
 वर्त्तमानानाम् ‘अस्माकम्’ ‘मघवा’ सर्वधनेशानः, ‘सूरिः’ मेधावी,  
 सर्वत्राप्रतिहतप्रज्ञानः, “प्रज्ञाता” विशेषतोऽस्माकम् ‘अस्तु’ ।  
 —इत्येतदाशास्महे ॥

त्वष्टा, विश्वकर्मा,—इत्यधिभूतप्रधानाः पुराणविदः, तथा  
कलाकौशलादिसर्वज्ञानहेतुको नामप्रतिलम्भ इत्यविप्रतिसिद्धम्  
एवं सर्वासु देवतासु ॥

“ताक्ष्यः”—इति वक्तव्यम् । स पुनरेषः “त्वष्टा व्याख्यातः”  
तद्यथा—“तूर्णमश्नुते”—इत्येवमादि, अथवा “तीर्णे अन्तरिक्षे”  
सर्वतो गते “क्षियति” निवसति । अथवा “तूर्णम्” उदकात्  
“रक्षत्यश्नुते वा” अर्थविकल्पेन तूर्णशब्दात् पूर्व पदम्, रक्षतेरशो-  
तेर्वोत्तरपदम् ॥

“तस्य एषा भवति”—॥ ३ (२७) ॥

त्यमूषु वाजिनं देवजूतं सहावानं तरुतारं रथानाम् ।  
अरिष्टनेमिं पृतनाजमाशुं स्वस्तये ताक्ष्यमिहाहुवेम ॥ तं  
भृशमन्नवन्तं जूतिर्गतिः प्रीतिर्वा देवजूतं देवगतं देवप्रीतिं  
वा सहस्वन्तं तारयितारं रथानामरिष्टनेमिं पृतनाजितमाशुं  
स्वस्तये ताक्ष्यमिह ह्वयेमेति कमन्यं मध्यमादेवमवक्ष्यन्  
तस्यैषापरा भवति ॥ ४ (२८) ॥

“त्यमूषु वाजिनम्”—इति (ऋ० सं० ८, ८, ३६, १ । सां०  
सं० छ० आ० ४, १, ५, १) । अरिष्टनेमेरार्षम् । विषुवतिनि-  
ष्केवल्ये शस्यते, “सद्यश्चित्”—इति च । यः ‘ताक्ष्यः’  
‘वाजी’ वेजनवान्, भयदाता परेभ्यः, बलवान् वा । ‘त्य’



तं 'देवजूतं' देवैर्गतम्, परत्वेन ज्ञातं वा परोऽयमस्माकमिति ।  
 "देवप्रोतम्" देवैर्वा समानप्रोतम् । 'सहावानम्' सहो बलम्,  
 तेन तद्वन्तम्, एतदेव मध्यमलिङ्गम् । 'तरुतारम्' "तारयिता-  
 रम्" 'रथानाम्' रंहितृणां भूतानाम्, गतिमतां गमयितारमित्यर्थः,  
 बलहेतुकत्वाद् गमनस्य । एवमादिगुणयुक्तम् 'अरिष्टनेमिम्'  
 केनचिदप्यप्रतिहतवज्रप्रहरणम् । नेमिरिति वज्रनाम । 'पृतनाजम्'  
 पृतनानां जेतारम् । 'आशुम्' शीघ्रम् । स्वस्तये' आत्मनः स्वस्त्य-  
 नाय । सुष्ठु वयम् 'इह' एतस्मिन् कर्मणि 'हुवेम' आह्वयामहे ॥

"तस्य एषा अपरा भवति" । सा पुनः किमर्थम् ? बल-  
 कृतिरुपप्रदर्शिता, वर्षकर्मोपप्रदर्श्यतेऽनया, सत्यामपि हि बलकृतौ  
 पक्षिराजे गरुत्मनि सन्देहोऽसावपि बलवांश्च ताक्ष्यनामा च,  
 वर्षकर्म त्वसमानं तेनास्य । अतश्चोक्तमेतदेव विचारास्पदमपेक्ष्य  
 "कम् अन्यम् मध्यमात् एवम् अवक्ष्यत्"—इति ॥ ४ (२८) ॥

सद्यश्चिद्यः शवसा पञ्च कृष्टीः सूर्या इव ज्योतिषा-  
 पस्ततान । सहस्रसाः शतसा अस्य रंहिर्न स्मा वरन्ते  
 युवति न शर्याम् ॥ सद्योऽपि यः शवसा बलेन तनोत्यपः  
 सूर्या इव ज्योतिषा पञ्च मनुष्यजातानि सहस्रसानिनी  
 शतसानिन्यस्य सा गतिर्न स्मैनां वारयन्ति प्रयुवतीमिव  
 शरमयीमिषुं मन्युर्मन्यतेर्दीप्तिकर्मणः क्रोधकर्मणो बध-  
 कर्मणो वा मन्युं त्वस्मादिषवस्तस्यैषा भवति ॥ ५ (२९) ॥

... “सद्यश्चिद्यः शंवसा पञ्च कृष्टीः”—इति (ऋ० सं० ६, ३६, ३)। “सद्योऽपि” ‘यः’ ताक्षर्यः, “बलेन तनोति अपः वर्षभावेन। ‘सद्यः’ शब्दो लक्षणार्थः,—अद्य, श्वः, परञ्च परत्, परारि चेति। ‘चित्’—इति अप्यर्थे, न कदाचिदप्यन्य सर्वदा ताक्षर्य एवेति। किं प्रति अपः तनोति? ‘पञ्च कृष्टी पञ्च मनुष्यजातानि प्रति, ब्राह्मणप्रमुखान् निषादपञ्चमान् वर्षा प्रति, तदनुग्रहपूर्वकत्वात् सर्वलोकानुग्रहस्य, वृष्टिग्रहणेन तद्विक्षा! कथम्? ‘सूर्यः इव ज्योतिषा’ यथा सूर्यो ज्योतिः प्रकाशं लोकानुग्रहाय तनोति, तथा ताक्षर्यः अपः तनोति। यः हविषा विधेमेति नम्यते, तत्र कस्मै देवायेति सम्प्रदानश्रुते सम्प्रदानावैधुर्याय, एवमिहाप्युपमानोपमेयकारकसम्यक्त्ववैधुर्याय, ज्योतिरिति नम्यते। कस्मात् पुनरयमपस्तता इति। इतः—यस्मात् “सहस्रसाः शतसा अस्य रंहिः” बहुतरांश्च प्रकारान् मेघविदारणाय भजते ‘अस्य’ ताक्षर्यस्य रंहिः गतिः। अपि चैवमसह्यास्य गतिः, तस्माद् वरं तेनैव “एताम् अस्य वारयन्ति” न प्रतिबद्धं शक्नुवन्ति केचन, अतिवेगवत्त्वात् कथम्? ‘युवतिं न शय्याम्’ अतिवलवता धनुष्मता मुक्तां “शय्यामीम् इषुम्” अन्येन वान्येन वाकाशप्रदेशेन प्रतिमिश्रयन्तीमात्मानम् य एवमादिगुणयुक्तः ताक्षर्यः, स इदं नामास्माकं करोत्विति॥

“मन्युः” “मन्यतेः” क्रोधार्थस्य, दीप्त्यर्थस्य वा, उभयमप्युपपद्यते, बलवत्त्वात् मध्यमस्य॥

“तस्य एषा भवति”—॥ ५ (२६) ॥



त्वया म॒न्यो स॒रथ॑मा॒रु ज॒न्तो ह॑र्षमा॒णासोऽधृ॑षिता  
म॒रुत्वः । ति॒ग्मेष॑व आयु॒धा सं॒शिश॑ाना अ॒भिप्र॑यन्तु नरो  
अ॒ग्निरू॒पाः ॥ त्वया म॒न्यो स॒रथ॑मा॒रुह्य रु॒जन्तो ह॑र्षमा॒णा-  
सोऽधृ॑षिता म॒रुत्व॑स्ति॒ग्मेष॑व आयु॒धानि सं॒शिश॑यमाना अ॒भि-  
प्र॑यन्तु नरो अ॒ग्निरू॒पा अ॒ग्निक॑र्माणः सन्नद्धाः क्वचि॒न  
इति॑ वा द॒धिका॑ व्याख्यातस्तस्यै॒षा भव॑ति ॥ ६ (३०) ॥

“त्वया मन्यो”—इति (ऋ० सं० ८, ३, १६, १। अथ० सं० ४, ३१, १)। तपसः पुत्रो मन्युर्नाम, तस्यार्षम्। श्येनाजिरादिषु निष्केवल्ये विनियोगः। हे भगवन्! मन्यो! त्वया ‘सरथम्’ एकमेव त्वया सह रथं समारुह्य ‘रुजन्तः’ अभिभवन्तः, ‘हर्षमाणासः’ तवाश्रयादविकलाः हृष्यन्तः, ‘अधृषिताः’ अनाधृषिताः परैः, अपि च हे ‘मरुत्वः!’ तिग्मेषवः!’ एते अस्मद्योधाः ‘आयुधा’ “आयुधानि” ‘संशिशानाः’ संशिशयमानाः, तीक्ष्णानामिषूणामायुधानाञ्च योऽर्थः तमनुतिष्ठन्तः भिन्दन्तः इषुभिः, छिन्दन्तः आयुधैः, अमुना प्रकारेण एते ‘नरः’ नराः अस्मन्मनुष्याः योधाः, “अग्निरूपाः” “अग्निकर्माणः” अग्नय इवैते सेनाम् ‘अभि’ भवन्तः ‘यन्तु’ इति ॥

“दधिकाः”—इति वक्तव्यम्। सः “व्याख्यातः”—“दधत् कामति” इत्येवमादि। सर्वं मध्यमे योज्यम्।

“तस्य एषा भवति”—॥ ६ (३०) ॥

आ दधिकाः शवसा पञ्च कृष्टीः सूर्या इव ज्योतिषा  
पापस्ततान । सहस्रसाः शतसा वाज्यर्वा पृणक्तु मधु  
समिमा वचांसि ॥ आतनोति दधिकाः शवसा बलेना  
सूर्या इव ज्योतिषा पञ्च मनुष्यजातानि सहस्रसाः शतसा  
वाजी वेजनवानर्वेरणवान् सम्पृणक्तु नो मधुनोदकेन  
वचनानीमानोति मधु धमतेर्विपरीतस्य सविता सर्वस्य  
प्रसविता तस्यैवा भवति ॥ ७ ॥ (३१) ॥

“आ दधिकाः शवसा”—इति (ऋ० सं० ३, ७, १२, ५)  
वामदेवस्यार्षम् । ‘आततानं’ “आतनोति” सर्वतस्तनोति  
कोऽसौ ? इति, ‘दधिकाः’ । केन ? ‘शवसा’ “बलेन” । किं  
तनोति ? ‘अपः’ । क ? ‘पञ्च कृष्टीः’ “पञ्च मनुष्यजातानि  
प्रति । कथम् ? ‘सूर्यः इव ज्योतिषा’ ‘सहस्रसाः शतसा  
बहूनां बहुतराणाञ्च उदकानां सम्भक्ता, ‘वाजी’ “वेजनवान्  
‘अर्वा’ “ईरणवान्” उदकेरणक्रियायोगी । य एवमादिगुणयुक्त  
दधिकाः, सोऽस्माकम् ‘इमा’ “इमानि” स्तुतिवाक्यानि स्तुति  
लक्षणानि ‘वचांसि’ ‘सम्पृणक्तु’ ‘मध्वा’ “मधुना उदकेन” ॥

“मधु”—“धमतेः” आद्यन्त “विपरीतस्य” उदकं स्तुत्यव  
रमेव ददात्वित्यर्थः ॥

बलकृतिः, वर्षकर्म चोभयमप्यस्ति, तस्मात् मध्यमः ॥



“सविता”—इति वक्तव्यम् । सः “व्याख्यातः” “इम-  
मेवाग्निं सवितारमाह”—इत्यत्र । स पुनरिह वर्षेकर्मयोगात्  
मध्यमः ॥

“तस्य एषा भवति”—॥७ (३१) ॥

सविता यन्त्रैः पृथिवीमरम्णादस्कम्भने सविता ग्राम-  
दहत् । अश्वमिवाधुक्षद्भुनिमन्तरिक्षमतूर्ते बद्धं सविता  
समुद्रम् ॥ सविता यन्त्रैः पृथिवीमरमयदनारम्भणेऽन्तरिक्षे  
सविता ग्रामदहदश्वमिवाधुक्षद्भुनिमन्तरिक्षे मेघं बद्धमतूर्ते  
बद्धमतूर्ण इति वात्वरमाण इति वा सविता समुदितारमिति  
कमन्यं मध्यमा देवमवक्ष्यदादित्योऽपि सवितोच्यते तथाच  
हैरण्यस्तूपे स्तुतोऽर्चन् हिरण्यस्तूपऋषिरिदं सूक्तं प्रोवाच  
तदभिवादिन्येषर्गं भवति ॥ ८ (३२) ॥

“सविता यन्त्रैः”—इति (ऋ० सं० ८, ८, ७, १) । अर्च-  
नामा हैरण्यस्तूपऋषिः, उत्तरायाश्च । ‘सविता’ मध्यमः,  
सर्वबलेशानः । किम् ? इति,—‘यन्त्रैः पृथिवीम् अर-  
म्णात्’ यावत् किञ्चित् यन्त्रयते तत् सर्वं बलेनैव, यन्त्रिता च  
इयं पृथिवी निश्चला, न चान्य इन्द्रात् बलवान् यन्त्रयितास्ति,  
तस्मात् इन्द्र एवेमां संयच्छन् स्थिरामकरोत् । “रम्णातिः  
संयमनकर्मा”—इति उक्तम् । अथवा वर्षेणोपकारेण पृथिवी-

लोकनिवासिनो धारयति, तदस्याः संयमनम् । किमेतावदेव  
 न—इति, उच्यते—“अस्कम्भने सविताद्यामद्वहत्” । एवमप्ये  
 तस्मिन् ‘अस्कम्भने’ “अनारम्भणे” अमूर्त्तेऽन्तरिक्षे, यत्र पर्णमा  
 नालमवस्थानाय, तत्रैवमप्यतिगुर्वी सौपर्णी ‘द्यां’ ‘सविता’ ए  
 ‘अद्वहत्’ स्थिरामकरोत्—आभूतसंज्ञवान् । को हि नाम मध्य  
 मात् सवितुरन्य एतदतिदुष्करं कुर्यात् ? अपि च ‘अश्वम्  
 अधुक्षत्’ यथा अश्ववन्धो अश्वं धूनुयात्, उपावृत्तम् अनायासे  
 रजः तस्मादपनेष्यन् । एवं ‘धुर्नि समुद्रम्’ उदकवन्धितात्  
 “मेघम्” ‘अधुक्षत्’ ‘सविता’ अधूनीत् अकम्पयत् उदकप्रक्ष  
 णाय । क ? ‘वद्धम् अतूर्त्ते’ एतस्मिन्नन्तरिक्षे अहिंसिते अन्त  
 र्माणे वा, सर्वगतत्वादाकाशे, गमनायोग्ये वा । वाय्वात्मके  
 विष्टभ्य निश्चेष्टं वद्धमिवाधुक्षत् यः सविता, सोऽस्माकमिदं  
 नाम करोतु इति । “समुदिता” = “समुद्रः” = “मेघः” ॥

“कम् अन्यम् मध्यमात् एवम् अवक्ष्यत्”—‘मेघमधूनीत्’  
 इति ? कुतः संशयः ? अन्योऽपि यस्मात् मध्यमात् सवितोच्यते  
 यत आह—“आदित्यः अपि सविता उच्यते” इति ॥

यथा च एतत् एवम्, “तथा” एतस्मिन्नेव “हैरण्यस्तूपं”  
 सूक्ते स्तवः हैरण्यस्तूपमिदं सूक्तमिति । कुत एतत् ? अ  
 आह—“अर्चन् हिरण्यस्तूपऋषिः इदं सूक्तं प्रोवाच” इति ।  
 अर्चन्-नाम्ना हिरण्यस्तूपः, तद्रूपः तद्व्रतो वा, स यथा एत  
 सूक्तं प्रोवाच ॥

“तदभिवादिनी एषा ऋक् भवति” अस्मिन्नेव सूक्ते—॥८॥(३२)



हिरण्यस्तूपः सवितर्यथा त्वाङ्गिरसो जुह्वे वाजे  
 अस्मिन् । एवा त्वार्चन्नवसे वन्दमानः सोमस्येवांशुं प्रति  
 जागराहम् ॥ हिरण्यस्तूपो हिरण्यमयस्तूपो हिरण्यमयस्तूपो-  
 ऽस्येति वा स्तूपः स्त्यायतेः सङ्घातः सवितर्यथा त्वाङ्गिरसो  
 जुह्वे वाजे अन्ने अस्मिन्नेवं त्वार्चन्नवनाय वन्दमानः  
 सोमस्येवांशुं प्रतिजागर्म्य हं त्वष्टा व्याख्यातस्तस्यैषा  
 भवति ॥ ६ (३३) ॥

“हिरण्यस्तूपः सवितर्यथा”—इति (ऋ० सं० ८, ८, ७, ५) ।  
 हे ‘सवितः !’ ‘यथा’ अन्यकालीनः ‘हिरण्यस्तूपः’ ‘त्वा’ त्वाम्  
 ‘आजुह्वे’ आजुहाव, कर्मण्याहुतवान्, एवम् ‘अहम्’ अप्येतस्मिन्  
 कल्पे हिरण्यस्तूपतामापन्नः ‘अर्चन्’ नामा ‘अवसे’ अवनाय ‘वाजे  
 अस्मिन्’ “अन्ने” संस्कृते हविषि त्वोमाहूय ‘वन्दमानः’ स्तुवन्  
 ‘सोमस्य इव अंशुम्’ सोममिव क्रीत्वा आदृतः ‘प्रति’ ‘जागर’  
 “जागर्मि” अनन्यमनाः त्वामायागादुपासे इति ॥

“स्तूपः स्त्यायतेः” । स्त्यू सङ्घाते (भ्वा० प०)” तस्य  
 स्तूपः = “सङ्घातः” इति ॥

“त्वष्टा”—इति वक्तव्यम् । सः “व्याख्यातः” ॥

“तस्य एषा भवति”—॥ ६ (३३) ॥

देवस्त्वष्टा सविता विश्वरूपः पुषोष प्रजाः पुरुधा  
 जजान । इमा च विश्वा भुवनान्यस्य महद्देवानामसुरत्व-

मेकम् ॥ देवस्त्वष्टा सविता सर्वरूपः पोषति प्रजा रसानु-  
 प्रदानेन बहुधा चेमा जनयतीमानि च सर्वाणि भूतान्युद-  
 कान्यस्य महच्चास्मै देवानामसुरत्वमेकं प्रज्ञावत्त्वं वानवत्  
 वापि वासुरिति प्रज्ञानामास्यत्यनर्थानस्ताश्चास्यामथां  
 असुरत्वमादिलुप्तं वातो वातीति सतस्तस्यैषा भवति  
 ॥ १० (३४) ॥

“देवस्त्वष्टा”—इति (ऋ० सं० ३, ३, ३१, ४)। वैश्व-  
 मित्रस्य प्रजापतेरार्षम्। वैश्वदेवे विनियोगः। ‘त्वष्टा’ देवो  
 मध्यमः, ‘सविता’ सर्वस्य भूतग्रामस्य प्रसविता उत्पादयिता  
 उदकसम्प्रदानद्वारेण। किमुत्पादयिता एव? न इति  
 उच्यते—‘पुपोष प्रजाः’ पुष्णाति चासावुत्पाद्य। न केवलं  
 पुष्णाति, किन्तर्हि? ‘पुरुधा जजान’ इति, “बहुधा चैनाः जन-  
 यति” वर्द्धयति। केन पुनरसौ जनयति, पुष्णाति, वर्द्धयति च  
 यत आह—“इमा च विश्वा भुवनान्यस्य”। इमानि विश्वानि  
 भुवनानि “उदकानि” अस्य यतः स्वतायां वर्त्तन्ते, तस्मात् जन-  
 यति पुष्णाति वर्द्धयति च। अतश्च सर्वमिदं शक्तः कर्तुम्,  
 यतः—“महद्देवानामसुरत्वमेकम्”। ‘महत्’ ‘असुरत्वम्’ ‘प्रज्ञा-  
 वत्त्वम्’ ‘असुरिति प्रज्ञानाम्” तथा तद्वत्त्वम्। तथा महत्या  
 प्रज्ञया उदकेन साधनेन सर्वमिदं जनयति, पुष्णाति, वर्द्धयति च।  
 अप्रज्ञो हि साधनसम्पत्तावपि किं कुर्यात्। अथवा “अनव-



त्वम्” असुः = प्राणः, तेन तद्वत्त्वम् । एवमपि सति प्राणेनेव शक्यते एतत् सर्वं कर्तुम्, अप्राणो हि किं कुर्यात् । “अन्न-वत्त्वम्”—इति केचित् । तेषामन्नहेतुनोदकेन तद्वत्त्वम् तथापि योज्यम् ॥

“असुरिति प्रज्ञानाम्” । तत् कस्मात् ? “अस्यति अनर्थान्” प्रज्ञैव हि प्रज्ञावतोऽस्यति क्षिपत्यनर्थान्, नाशयति । “अस्ताश्च अस्याम् अर्थाः” न हि तदस्ति व्यक्तेर्यत् सर्वं प्रज्ञावतां प्रज्ञायां नास्ति, एतावांस्तु विशेषोऽभिव्यक्तमिति । अथवा यदेतदसुरत्वं वसुमतो भावः “वसुरत्त्वम्” एतत्, रौ मत्वर्थे वकार-लोपश्च, वसुना उदकेन तद्वान् असौ त्वष्टा ॥

“वातः” कस्मात् ? “वातीति सतः” । “वा गतिगन्ध-नयोः (अदा० प०)” —इत्यस्य । सत इति धातुकारकावधारणम् । वायुशब्दो हि त्रयाणां धातूनां विकल्पेन, अयन्तु वातेरेवेति विशेषः ॥

“तस्य एषा भवति”—॥१० (३४) ॥

वा॒त आ॒वा॒तु मे॒षजं श॒म्भु म॒यो॒भु नो ह॒दे । प्र ण  
आ॒यू॒षि ता॒रिष॒त् ॥ वा॒त आ॒वा॒तु मे॒षज्यानि श॒म्भुम॒यो॒भु  
च नो ह॒दयाय प्रव॒र्द्धय॒तु च न आ॒युरग्नि॒र्व्याख्या॒तस्तस्यै॒षा  
भव॑ति ॥ ११ (३५) ॥

“वा॒त आ॒वा॒तु”—इति (ऋ० सं० ८, ८, ४४, १ । सा० सं० ७० आ० २, २, ४, १०) । उल्वस्य वातायनस्यार्षम् ‘वातः’

अस्मान् आभिमुख्येन 'भेषजम्' यद् यत् पथ्यम् अस्माकम्, अत्त  
 गृहीत्वो 'आवातु' । तच्च अस्माकं 'शम्भु, अस्तु । 'शम्—  
 इति सुखनाम, तद्भावकमस्तु । तदात्वे च आयतौ परिणामे  
 'मयोभु' अस्तु । 'मयः'—इति सुखनाम, हृदयाय सुखमस्तु ।  
 स्तूयमानः प्रत्यक्षीभूत इव मनसि, यतः प्रत्यक्षमुच्यते—"प्र  
 आयूँषि तारिषत्" । हे भगवन्! वायो! प्रवर्द्धय त्वमस्माक-  
 मायूँषि सपुत्रपौत्रादिवर्गाणाम् भैषज्यञ्च त्वमस्माकं नित्यमा-  
 वह ।—इत्येतदाशास्महे ॥

“अग्निः”—व्याख्यातः” ।

“तस्य एषा भवति”—॥ ११ (३५) ॥

प्रति॑ त्यं चारु॑ मध्व॑रं गो॑पी॒थाय॑ प्रहू॑यसे । मरु॑द्भि  
 र॒ग्न आ॒गहि ॥ तं प्रति॑ चारुमध्व॑रं सोम॑पानाय प्रहू॑यसे  
 सोऽग्ने मरु॑द्भिः सहागच्छेति कमन्यं मध्य॑मादेवमवक्ष्य॑त्-  
 स्यैषा॑परा भवति ॥ १२ (३६) ॥

“प्रति॑ त्यं चारुम्”—इति (ऋ० सं० १, १, ३६, १ । सा०  
 सं० छ० आ० १, १, २, ६) । मेधातिथिः ऋग्वये । 'त्यं' तम्  
 अङ्गवैकल्यरहितम् 'अध्वरं प्रति' हे भगवन् 'अग्ने !' त्वमस्माभि  
 'गोपीथाय' "सोमपानाय" 'प्रहूयसे' आहूयसे । स त्वमेतद्  
 ज्ञात्वा 'मरुद्भिः' सह 'आगहि' "आगच्छ" एतस्मिन्नस्य कर्मणि  
 सोमं पातुम् ।—इत्येतदाशास्महे ॥



“गोपीथाय” “मरुद्भिः” सहेति मध्यमं लिङ्गम् ॥

तस्य एषा अपरा भवति—सा पुनः किमर्थम् ? गोपीथाये-  
त्यव्यक्तं सोमपानं, व्यक्तसोमपानलिङ्गा उत्तरा । तद्यथा—  
॥ १२ (३६) ॥

अभि त्वा पूर्वपीतये सृजामि सोम्यं मधु । मरुद्भि-  
रग्न आगहि ॥ अभिसृजामि त्वा पूर्वपीतये पूर्वपानाय  
सोम्यं मधु सोममयं सोऽग्ने मरुद्भिः सहागच्छेति  
॥ १३ (३७) ॥

इति दशमाध्यायस्य तृतीयः पादः ॥ १० ३ ॥

“अभित्वा पूर्वपीतये”—इति (ऋ० सं० १, १, ३७, ४ ।  
सा० सं० छ० आ० ३, २, २, ४) । हे भगवन् ! ‘अग्ने !’  
‘पूर्वपीतये’ ‘पूर्वपानाय’ पूर्वकाले प्रवृत्ताय पानाय ‘त्वा’ त्वाम्  
‘अभिसृजामि’ वदे । किम् ? इति—इदं ‘सोम्यं मधु’ ‘सोम-  
मयं’ तत् मधु । स त्वमागच्छ एतस्मिन् कर्मणि एतत् पातुम् ।  
—इत्येतदाशास्महे ॥ १३ (३७) ॥

इति ऋज्वार्थायां निरुक्तवृत्तौ पञ्चदशस्य (दशमस्य) अध्यायस्य

तृतीयः पादः ॥ १० । ३ ॥

चतुर्थः पादः ॥

वेनो वेनतेः कान्तिकर्मणस्तस्यैषा भवति ॥ १ (३८) ॥

“वेनः”—इति वक्तव्यम् । स एषः “वेनतेः कान्तिकर्मणः”  
सर्वलोककान्तो हि मध्यमः, सर्वस्योपकारित्वात् ॥

“तस्य एषा भवति”—॥ १ (३८) ॥

अयं वेनश्चोदयत् पृश्निगर्भा ज्योतिर्जरायू रजसां  
विमाने । इममपांसङ्गमे सूर्यस्य शिशुं न विप्रा मतिभी-  
रिहन्ति ॥ अयं वेनश्चोदयत् पृश्निगर्भा प्राष्टवर्णगर्भा  
आप इति वा ज्योतिर्जरायुज्योतिरस्य जरायुस्थानीयं  
भवति जरायुर्जरया गर्भस्य जरया यूयत इति वेममपां च  
सङ्गमने सूर्यस्य च शिशुमिव विप्रा रहन्ति मतिभा लिहन्ति  
स्तुवन्ति वर्द्धयन्ति पूजयन्तीति वा शिशुः शंसनीयो भवति  
शिशीतेर्वा स्याद्दानकर्मणश्चिरलब्धो गर्भ इत्यसुनीतिर-  
सून्नयति तस्यैषा भवति ॥ (३६) ॥

“अयं वेनः”—इति (ऋ० सं० ८, ७, ७, १ । य० वा० सं०  
७, १६) । भार्गवस्य वेनस्याषम् । शुकोऽनया गृहते । अन्तर्भा-  
वितप्रज्ञानः तस्मिन्मनसि प्रत्यक्षीभूतमभिनयेन दर्शयन्निव कस्मै-



वित् ब्रवीति—‘अयं वेनः’ इति । किं करोति ? चोदयति—  
 ‘पृश्निगर्भाः’ । पृश्निः = आदित्यः, प्रकृष्टो ह्यनेन वणः प्राष्टः प्राप्तः,  
 यास्तस्य गर्भत्वमुपगताः रश्म्यन्तर्गताः परिपक्वाः आपो मासाष्ट-  
 केन सम्भृताः, ताः वेनश्चोदयति प्रावृषि वर्षभावेन प्रेरयति ।  
 किलक्षणः ? ज्योतिः जरायुः, “ज्योतिः अस्य” विद्युदाख्यं कर्मा-  
 त्मलक्षणम्, “जरायुस्थानीयं” प्रज्ञावतः । तदधिष्ठातुः मध्य-  
 मस्य गर्भस्येव परिविष्टेन भवति । कावस्थितश्चोदयति ?  
 ‘रजसो विमाने’ रजः उदकम्, यद्यत्र निमीयते, तत्रावस्थितः,  
 अन्तरिक्षलोके इत्यर्थः । योऽयमेवमादिगुणयुक्तो वेनः, तम् ‘इमं’  
 वेनम् ‘अपां’ “च” ‘सङ्गमे’ ‘सूर्यस्य’ “च” ‘सङ्गमे’ समागमन-  
 स्थाने, यत्र सूर्यस्य रश्मिभिः आपः सङ्गच्छन्ते, तत्र वर्त्तमानम्,  
 मध्यस्थाने । ‘विप्राः’ मे धाविनः स्तोतारः ‘मतिभिः’ स्तुतिभिः  
 प्रज्ञापूर्विकाभिः ‘शिशुम्’ ‘न’ “इव” ‘रिहन्ति’ । यथा हि शिशुर्नित्यं  
 स्तूयते एवं स्तूयते । यदेतत् “रिहन्ति”—इति, एतत् “लिहन्ति”  
 लिहेः (अ३० ३०) धातोः, वर्द्धयन्ति, पूजयन्ति वेत्यर्थः ॥

“जरायुः” कस्मात् ? तद्धि “जरया गर्भस्य” भवति, यथा  
 यथा गर्भो भवति तथा तथा तदुत्पद्यते । “जरया यूयते इति  
 वा” यच्चैतत् जरति प्रसिद्धम्, प्रसूताया गोः स्त्रिया वा, पश्चात्  
 पतति, सा जरत्युच्यते, तथा च यूयते मिश्रयते तज्जराग्वित्यु-  
 च्यते ।—“शिशुः” कस्मात् ? स हि “शंसनीयो भवति” प्रयो-  
 जनेऽप्रयोजने वा अर्चन्ति, किञ्चन प्रलापेषु । “शिशीतेः वा  
 स्यात्” धातोः दानार्थस्य, दीयते हि स पुरुषेण स्त्रियै धारणाय,

—भवति च वादः स्त्रीणामभिनवगृहीतगर्भाणाम् 'अचिरात् लब्धे  
'मै गर्भः' इति ॥

"असुनीतिः"—इति एतत् देवतापदम् । स पुनरयमित्  
मध्यमः प्राणः । स पुनर्यदेतस्मात् शरीरादुत्क्रामति, अथे  
रान् प्राणान् "असून्" अन्यत्र "नयति" विज्ञायते हि—प्राणमनु  
क्रामन्तं सर्वे प्राणा अनुक्रामन्तीति ॥

"तस्य एषा भवति"—॥ २ (३६) ॥

असुनीते मनो अस्मासु धारय जीवातवे सुप्रतिरा न  
आयुः । रा रन्धि नः सूर्यस्य संहृदि घृतेन त्वं त्वं  
वर्द्धयस्व ॥ असुनीते मनः अस्मासु धारय चिरं जीवनाय  
प्रवर्द्धय च न आयूरन्धय च नः सूर्यस्य सन्दर्शनाय  
रध्यतिर्वशगमनेऽपि दृश्यते । मा रधाम द्विषते सोम  
राजन्नित्यपि निगमो भवति । घृतेन त्वमात्मानं त्वं  
वर्द्धयस्वर्तो व्याख्यातस्तस्यैषा भवति ॥ ३ (४०) ॥

"असुनीतेमनो अस्मासु"—इति (ऋ० सं० ८, १, २२, ५) ।  
श्रुतबन्धोरार्षम् । हे 'असुनीते' प्राण ! मनः अस्मासु धारय  
मनःप्रभृतीनेतान् प्राणान् आत्मनोऽवस्थानेनास्मच्छरीर एव  
धारय, मा त्वमुत्क्रामीः, त्वदनुत्क्रमेण अवस्थास्यन्ते इति ।  
'जीवातवे' "चिरम्" अस्माकं "जीवनाय" मनो धारय । "सुप्र-



तिरा न आयुः” । अमुना प्रकारेण सुष्ठु प्रतिर प्रकर्षेण वर्द्धया-  
स्माकमायुः । किञ्च ‘रारन्धि नः’ संसाधयास्माकम् । तथा  
अनुगृहाण, यथा ‘सूर्यस्य’ ‘सन्दूशि’ “सन्दर्शनाय” सम्यग्  
दर्शनाय अलं स्याम, दिव्यं नः चक्षुरुत्पादय, येन सम्यक् सूर्यं  
पश्येम । सर्वं चैतदन्नप्राचुर्यं सति भवति, यतो ब्रूमः—“घृतेन  
त्वं तन्वं वर्द्धयस्व” । घृतेन उदकेन, त्वमात्मानं यथाकालं  
वर्द्धस्व, त्वय्युदकंददति सर्वमिदं भवति । अहविर्भात्त्वादसुनीते-  
र्घृतमित्युदकनोमेत्यत्रोपपद्यते ॥

“रध्यतिः वशगमने अपि दृश्यते” । तद्यथा—“मा रधाम  
द्विषतेः (ऋ० सं० ८, ७, १, ५)” —इत्यत्र । “देवीः षडुर्वीरु-  
नः कृणोत विश्वेदेवास इह वीरयध्वम् । मा हास्महि प्रजया मा  
तनूभिर्मा रधाम द्विषते सोम राजन् ॥” —इति (ऋ० सं० ८, ७,  
१५, ५ । अथ० सं० ३, ६-७) । वैश्वदेवी । विहव्यस्यार्षम् ।  
वैहव्यं सूक्तम् । तत्रैषा दर्शपूर्णमासादिषु हविषामभिमर्शने  
विनियुज्यते । ‘देवाः’ ‘षट्’ द्यौश्च पृथिवी च अहश्च रात्रिश्च  
आपश्च ओषधयश्चेति । ता उच्यध्वे—हे देव्यः ! उर्व्यः पद्,  
सर्वमिदम् ऊर्णुवत्यः यूयमुच्यध्वे । ‘उरु’ बहु यद् यद् वयं  
गुप्ताभिः बहुक्रियमाणमिच्छामः, तत्तत् ‘उरु’ बहु कुरुध्वे । हे  
विश्वेदेवासः विश्वेदेवाः ! यूयमपि ‘इह’ एतस्मिन् कर्मणि  
अस्माकमङ्गभावमुपगताः सन्तः ‘वीरयध्वम्’ वीरान् पुत्रान्  
इच्छत दातुम् । अपि च जातपुत्राः सन्तः ‘मा हास्महि प्रजया’  
मा अस्मान् प्रजा कदाचित् अपि हासीत्, कष्टं हि पुत्रमरणम् ।

‘मा तनूभिः वयं स्वाभिः हास्महि’ मास्माकमायुषश्छेदोऽभूत्  
 युष्मदनुध्यानात् । अपि च “मा रधाम द्विषते सोम राजन्”  
 भगवन् ! ‘सोम !’ ‘राजन् !’ विशेषतः त्वमुच्यसे, सर्वस्या  
 अस्या आशिषः त्वदनुध्यानात् ‘मा रधाम’ मा वशं गच्छेम ।  
 ‘द्विषते’ द्विषन्त एवास्माकमर्थसम्प्रदानादिना वश्यतामुपयान्ते  
 यतः अनिष्टं हि द्विषतो विधेयत्वमिति । सामर्थ्यादिह “रथ-  
 तिर्वशगमने” ॥

“ऋतः”—इति, एतत् पदम् । तत् “व्याख्यातम्” निर्व-  
 चनतः,—“ऋतमित्युदकनाम प्रत्ययतं भवति”—इति इह त्वमि-  
 धेयो मध्यमः ॥

“तस्य एषा भवति”—॥ ३ (४०) ॥

ऋतस्य हि शुरुधः सन्ति पूर्वीऋतस्य धीतिवृजि-  
 नानि हन्ति । ऋतस्य श्लोको बधिरा ततर्द कर्णा बुधानः  
 शुचमान आयोः ॥ ऋतस्य हि शुरुधः सन्ति पूर्वीऋतस्य  
 प्रज्ञा वर्जनीयानि हन्त्यृतस्य श्लोको बधिरस्यापि कर्णावा-  
 तृणन्ति बधिरो बद्धश्रोत्रः कर्णौ बोधयन् दीप्यमानश्चायो-  
 रयनस्य मनुष्यस्य ज्योतिषो वोदकस्य वेन्दुरिन्द्वेरुनत्तेर्वा-  
 तस्यैषा भवति ॥ ४ (४१) ॥

“ऋतस्य हि शुरुधः”—इति (ऋ० सं० ३, ६, १०, ३) ।  
 वामदेवस्यार्षम् । सम्पातसूक्ते निष्केवल्ये पृष्ट्यामिप्लवयोः



शस्यते । 'ऋतस्य' मध्यमस्य । किम् ? इति—'शुरुधः' आपः  
 'सन्ति' विद्यन्ते । किलक्षणाः ? 'पूर्वीः' अनेककालसम्भूताः ।  
 यतश्चासाविद्धोऽद्विरतस्तस्य 'ऋतस्य' उदकसम्प्रदानद्वारेणाना-  
 कालं नाशयन्ती, 'धीतिः' "प्रज्ञा" सर्वलोकस्य, 'वृजिनानि'  
 "वर्जनीयानि" अयशांसि 'हन्ति' नाशयति । अकाले हि क्षुत्-  
 परिगृहीतानामयशस्करोषु जिह्वादिषु प्रवृत्तिर्भवति । ददत्तश्चो-  
 दकं सर्वलोकवृजिनाय वाताय । तस्य 'ऋतस्य' एवमतिमहान्  
 'श्लोकः' शब्दः स्तनयित्नुलक्षणो भवति, यः "वधिरस्यापि"  
 वदध्रोत्रस्य, विधात्रापि निसर्गतः अपिहितश्रोत्रस्य, 'आयोः'  
 "अयनस्य" "मषुष्यस्य" बोधयत्यस्मृत इति । 'कर्णौ' अति-  
 दुर्मेदौ 'आततर्द' "आतृणत्ति" आभिन्नन्ति । 'शुचमानः'  
 "दीप्यमानः" "ज्योतिषः" च "उदकस्य" च श्लोकः । एवं  
 सतत्त्वो ह्यसावृत इति ॥

"इन्दुः" - इति, एतत् पदम् । स कस्मात् ? "इन्धेः"  
 दीप्यर्थस्य, "उनत्तेः वा" क्लेदनार्थस्य, उभयमपीन्दौ उपपद्यते  
 चन्द्रमसि ॥

"तस्य एषा भवति"—॥ ४ (४१) ॥

प्र तद्वोचेयं भव्यायेन्दवे हव्यो न य इषवान्मन्म-  
 रेजति रक्षोहा मन्म रेजति । स्वयं सो अस्मदानिदो  
 वधैरजेत दुर्मतिम् । अवस्रवेदघशं सोऽवतरमव क्षुद्रमिव  
 सवेत् ॥ प्रब्रवीमि तद्भव्यायेन्दवे हवनार्ह इव य इषवा-

नन्नवान् कामवान् वा मननानि च नो रेजयति रक्षोः  
 बलेन रेजयति स्वयं सो अस्मदभिनिन्दितारम् । वधे  
 दुर्मतिम् । अवस्रवेदघशं सः । ततश्चावतरं क्षुद्रमिवावस्र  
 म्यासे भूयांसमर्थं मन्यन्ते यथाहो दर्शनीयाहो दर्शनी  
 तत्परुच्छेपस्य शीलं परुच्छेप ऋषिः पर्ववच्छेपः परु  
 षि शेषोऽस्येति वेतीमानि सप्तविंशतिर्देवतानामधेयान्  
 नुक्रान्तानि सूक्तभाञ्जि हविर्भाञ्जि तेषामेतान्यहविर्भा  
 वेनोऽसुनीतिर्ऋत इन्दुः प्रजापतिः प्रजानां पाता  
 पालयिता वा तस्यैषा भवति ॥ ५ (४२) ॥

“प्र तद्वोचेयम्”—इति । अतिच्छन्दाः (ऋ० सं० २  
 १७, १) पारुच्छेपी । षष्ठेऽहनि मरुत्वतीये शस्यते ।  
 दिष्टं तस्येन्दोः तत्तदहं प्रव्रवीमि, अस्मै ‘इन्दवे’ प्रीत्यर्थं  
 किलक्षणः ? ‘यः’ इन्दुः ‘भव्यः’ भवनार्हः, आत्मवान् अभिप्रेत  
 पात्रभूत इत्यर्थः । भव्यो भावनार्ह इव, यो हविषा भावनमर्हति  
 च भाव्यते, अहविर्भाक्त्वात् । ‘हव्यो न’ “हवनार्ह इव”  
 यज्ञेन च पुनराह्वयते, अहविर्भाक्त्वादेव । ‘इषवान्’ किं  
 “अन्नवान्” “कामवान् वा” कामिनां होतृणां नित्यमभिमता  
 सम्प्रदानोन्मुखः । तत्सम्प्रदानोन्मुखतया च नित्यमस्त  
 ‘मन्म रेजति’ “मननानि” प्रज्ञानानि “रेजयति” आकम्पयति



आकम्पितहृदयानुपकारितया नित्यमस्मान् करोति । कथं  
 नाम एतं नित्यं स्तुयामेति । अपि च 'रक्षोहा' रक्षांसि "बलेन"  
 अन् सुतरामस्माकं 'मन्म रैजति' । किञ्च "स्वयं सो अस्म-  
 दानिदः" । 'स्वयम्' आदरवान् भूत्वा 'सः' इन्दुः 'अस्मदानिदः'  
 "अस्मदभिनिन्दितारम्" 'बधैः' वज्रप्रहारैरतिदुःसहैः 'अजेत'  
 जयेत्, क्षिपेद्वा 'दुर्मतिं पापमतिं योऽस्मान् प्रति । तेन वाति-  
 बलवतेन्दुना हन्यमानोऽस्मद् 'अघशंसः' अस्माकं यः पापानां  
 शंसिता, कथयिता, खलपानामपि स्फीतिकर्त्ता जनपदे । असौ  
 'अवसवेत्' अधोगतिः स्यात् । "अवतरमवक्षुद्रमिव सवेत्"  
 यावच्च प्रथमं स्तुतः अधोगतः, ततोऽवतरम्, ततोऽवतरमिति,  
 तावत् सवेत्, क्षुद्रमिव द्रव्यं किञ्चित् यावदामूलतो नष्टम् । इत्ये-  
 तदाशास्महे ॥

बलकृतेर्मध्यम इति ॥

इहाभ्यासबाहुल्यं दृष्ट्वा 'रैजति'-'रैजति' 'सवेत्'-'सवेत्'-  
 प्रतिसमाधत्ते—"अभ्यासे भूयांसम् अर्थं मन्यन्ते"—इति ।  
 शब्दाभ्यासे यत्रान्यो विशेषो नास्ति, तत्रैवं विशेषमाचार्या  
 मन्त्रार्थसतत्त्वविदो मन्यन्ते—यदुतार्थभूयस्त्वमिति, न ह्यक-  
 स्मात् स एव शब्दः पुनरभ्यस्यते । लोकेऽपि चैतद् दृष्टम्—  
 शब्दाभ्यासेऽर्थभूयस्त्वमिति,—“यथा—अहो दर्शनीय ! अहो  
 दर्शनीय ! इति” गुणातिशये हि स्त्रियाः शब्दाभ्यासः, तस्मा-  
 न्मन्त्रेष्वपि तद्वदेवेति न्याय्यम् । “तत्” च पुनरेतत् “परुच्छे-  
 पस्य” मन्त्रद्वयः “शीलम्” स हि नित्यमभ्यस्तैः शब्दैः स्तौति ।

मन्त्रद्रुशोऽपि स्वभाव उपेक्ष्य इत्युपप्रदर्शनायेदमुक्तम् । अथ  
 “परुच्छेपः” कस्मात् ? परुच्छेप ऋषिः, तस्य हि “पर्व  
 महान् “शेपः” प्रजननम् । “परुषिपरुषि शेपोऽस्येति वा” स  
 द्भ्रसन्धिषु शेपकृतो योगः सुखात् किल । तस्य शेपोऽस्येति वा

“इति इमानि सप्तविंशतिः देवतानामधेयानि अनु  
 न्तानि” । इतिकरणः प्रकारवचनः एवमेतानि तथा सम  
 तानि ‘सप्तविंशतिः’ सप्ताधिका विंशतिः ‘देवतानामधेयानि  
 “वायुः”—इत्यत आरभ्य यावत् “इन्दुः” इति । तेषां  
 किमर्थमनुकीर्तनम् ? विशेषविचक्षया । कः पुनरसौ ? इति  
 तेषां कानिचित् “सूक्तभाञ्जि हविर्भाञ्जि” च सूक्तं च हविश्च  
 भजन्ते, कानिचित् सूक्तमेव न हविः—“तेषाम् एतानि अ  
 भाञ्जि” । तद्यथा—“वेनः, असुनीतिः, ऋतः, इन्दुः” इति  
 एभ्यो यान्यन्यानि त्रयोविंशतिः, तान्युभयं भजन्ते सूक्तं हविश्च  
 देवतास्वभावोपप्रदर्शनार्थमिदमुक्तम् ‘घृतेन’=“उदकेन” त  
 त्मानं वर्द्धयस्वेत्येवमाद्यभिधानार्थं विशेषप्रविभागप्रज्ञप्तये  
 विर्भाक्तवादुदकमत्र घृतमित्येवमादि तद्गतेषु मन्त्रेषु वि  
 उपेक्ष्य इति ॥

“प्रजापतिः”—“प्रजानां पाता वा पालयिता वा” । त  
 एषा भवति”—॥ ५ (४२) ॥

प्रजापते न त्वदेतान्यन्यो विश्वा जातानि परि  
 बभूव । तत्कामास्ते जुहुमस्तन्नो अस्तु वयं स्याम प



रयीणाम् ॥ प्रजापते न हि त्वदेतान्यन्यः सर्वाणि जातानि  
 तानि परिवभूव यत्कामास्ते जुहुमस्तन्नो अस्तु वयं स्याम  
 पतयो रयीणामित्याशी रहिव्याख्यातस्तस्यैषा भवति  
 ॥ ६ (४३) ॥

“प्रजापते न”—इति (ऋ० सं० ८, ७, ४, ५। य० वा०  
 सं० १०, २०—२३, ६५)। प्राजापत्यस्य हिरण्यगर्भस्यार्षम्।  
 पितृयज्ञउपस्थाने विनियुक्ता, राजसूये च विनियोगो होमे। हे  
 ‘प्रजापते!’ ‘न त्वत् अन्यः’ न कश्चिदपि ‘एता’ “एतानि” सर्व-  
 देवतारूपाणि ‘परिवभूव, परिगृह्य’ भवति, त्वमेवैतानि  
 सर्वाणि सर्वतः परिगृह्य सर्वतो भवसि। यत एवं  
 त्वां वयं सर्वतो विभूतं पश्यामः सर्वस्थेशानम्, अतो ब्रूमः—  
 ‘यत्कामाः ते’ येन येन युक्ताः सन्तो वयं तुभ्यं ‘जुहुमः’ ‘तत् नः  
 अस्तु’ स कामोऽस्माकं त्वदनुध्यानात् समृद्धयतां नित्यमेव च।  
 “वयं स्याम पतयो रयीणाम्”। ‘रयीणां’ धनानां ‘पतयः’।  
 —“इति” इयम् अपरा “आशीः” द्वितीया, यत्कामा इति प्रथमा।  
 अथवा “आशीः”—इति आचार्यो दर्शयति इयं मन्त्रगतैव,  
 यत्रापि न स्यात् तत्राप्यध्याहार्येति, स्तुत्याशिषोर्नित्यसम्ब-  
 न्धादिति ॥

“अहिः” “व्याख्यातः” निर्वचनतः—“अहिरयनात्” इति।  
 इह त्वमिधेयो मध्यमः ॥

“तस्य एषा भवति”—॥ ६ (४३) ॥

अब्जामुक्थैरहिं गृणीषे बुध्ने नदीनां रजःसु सीदन् ।  
 अप्सुजमुक्थैरहिं गृणीषे बुध्ने नदीनां रजःसु उदकेषु सीदन् ।  
 बुध्नमन्तरिक्षं बद्धा अस्मिन् धृता आप इति वा इदमपि ।  
 तरद् बुध्नमेतस्मादेव बद्धा अस्मिन् धृताः प्राणा इति ।  
 योऽहिः बुध्न्यो स बुध्नमन्तरिक्षं तन्निवासात्तस्यैव  
 भवति ॥ ७ (४४) ॥

“अब्जामुक्थैः—इति (ऋ० सं० ५, ३, २६, ६) । वशिष्ठ-  
 स्यावर्षम् । दशरात्रस्य चतुर्थेऽहनि वैश्वदेवे विनियोगः । हे  
 स्तोतः ! त्वमेतम् ‘अहिम्’ ‘अब्जाम्’ “अप्सुजम्” उदकजन्मान्  
 ‘उक्थैः’ ‘गृणीषे’ स्तौषि । ‘बुध्ने’ ‘नदीनां’ “नदनानाम्” अपां  
 बन्धने एतस्मिन्नन्तरिक्षे, वर्त्तमानं ‘रजःसु सीदन्’ उदकेषु लब्ध-  
 व्येषु निमित्तभूतेषु एतस्मिन् कर्मणि अङ्गभावमुपगच्छन् ॥

“बुध्नम् = अन्तरिक्षम्, बद्धा अस्मिन् धृता आपः”—इति ।  
 “इदम् अपि इतरत्” शरीरं बुध्नमित्युच्यते, “बद्धा अस्मिन् धृताः  
 प्राणाः”—इति । “यः अहिः, सः बुध्न्यः” एतावांस्तु विशेषः  
 “बुध्नम् = अन्तरिक्षम्, तन्निवासात्” अहिः = बुध्न्यः ॥  
 “तस्य एषा भवति”—॥ ७ (४४) ॥

मा नोऽहिर्बुध्न्यो रिषे धान्मा यज्ञो अस्य सिध-  
 तायोः ॥ मा च नोऽहिर्बुध्न्यो रेषणाय धान्मास्य



यज्ञोखा च स्निग्धज्ञकामस्य सुपर्णो व्याख्यातस्तस्यैषा  
भवति ॥ ८ (४५) ॥

“मानोऽहिर्बुध्न्यः”—इति (ऋ० सं० ५, ३, २६, ७) । पूर्वया  
समानं सर्वमिति । ‘मा’ अस्मान् ‘अहिर्बुध्न्यः’ ‘रिषे’ ‘धात्’  
मा रेवणाय हिंसनाय कस्मैचित् धात् । किञ्च “मा यज्ञो अस्य  
सुधृतायोः” मा यज्ञोऽस्य ऋतायोः, अस्य यजमानस्य यज्ञकामस्य  
‘मा स्निग्धत्’ मा सुखवत्, नित्यमविनाशेन वर्ततमिति ॥

“सुपर्णः” व्याख्यातः” “सुपतनः”—इति । इह त्वभिधेयो  
मध्यमः ॥

“तस्य एषा भवति”—॥ ८ (४५) ॥

एकः सुपर्णः स समुद्रमाविवेश स इदं विश्वं भुवनं  
विचष्टे । तं पाकेन मनसा पश्यमन्तितस्तं माता रेव्हि  
स उ रेव्हि मातरम् ॥ एकः सुपर्णः स समुद्रमाविशति  
स इमानि सर्वाणि भूतान्यभिविपश्यति तं पाकेन मनसा-  
पश्य मन्तित इत्पृषेदृष्टार्थस्य प्रीतिर्भवत्याख्यानसंयुक्ता तं  
माता रेडि वागेषा माध्यमिका स उ मातरं रेडि पुरुरवा  
यदुधा रोरूयते तस्यैषा भवति ॥ ९ (४६) ॥

“एकः सुपर्णः”—इति (ऋ० सं० ८, ६, १६, ४) । सध्वेः  
धर्मस्य वेयमार्षम् । ‘एकः’ एव अद्वितीयः, यस्य पतने गमने

प्रतिमायानम् अन्यं द्वितीयं नास्ति । 'सः' 'सुपर्णः' सुपर्णः  
 वायुः 'समुद्रम्' अन्तरिक्षं नित्यम् 'आविवेश' "आविशति"  
 कदाचिप्यनाविष्टस्तत्र । 'सः' च पुनः सर्वभूतानुप्रवेशी, तत्र  
 विपश्य 'विश्वं' 'भुवनं' "सर्वाणि इमानि भूतानि" 'विचष्टे'  
 "अभिविपश्यति" । यथा द्रष्टव्यानि 'तम्' एवं वर्तमानं  
 'पाकेन मनसा' विपक्वप्रज्ञानेन सर्वगतमपि सन्तम् अन्तिकम्  
 'अपश्यम्' । ऋषिर्दृष्टदेवतासतत्त्वः, कस्मैचिदाचक्षाणो ब्रवीति  
 —"तं माता रेव्हि स उ रेव्हि मातरम्" । 'माता' = माध-  
 मिका" वाक्, 'तम्' उपजीवति, परस्पराश्रयत्वात्तयोर्वृत्तेरथा-  
 त्मवदिति ॥

"पुरूरवाः" मध्यमः । विज्ञायते हि—"प्राण एव हि पुरूरवाः"  
 इति । सः "बहुधा रोरूयते" स्तनयति, तेन पुरूरवाः ॥

"तस्य एषा भवति"—॥ ६ (४६) ॥

समस्मिञ्जायमान आसत् ग्ना उतेमवर्द्धन्नद्यः  
 स्वगूर्ताः । महे यत्त्वा पुरूरवो रणायावर्द्धयन्दस्युहत्याय  
 देवाः ॥ समासतास्मिञ्जायमाने ग्ना गमनादापो देवपत्न्यो  
 वापि चैनमवर्द्धयन्नद्यः स्वगूर्ताः स्वयंगामिन्यो महते च  
 यत्त्वा पुरूरवो रणाय रमणीयाय संग्रामायावर्द्धयन् दस्यु  
 हत्याय च देवा देवाः ॥ १० (४७) ॥

इति दशमाध्यायस्य चतुर्थः पादः ॥ १०, ४ ॥



“समस्मिन् जायमानः”—इति (ऋ० सं० ८, ५, २, २) ।  
 उर्वश्या आर्षम् । ‘अस्मिन्’ एतस्मिन् पुरुरवसि ‘जायमाने’  
 वर्षकर्मणि आत्मानं प्रति लभमाने प्रावृट्काले, “कर्मजन्मानः”  
 —इति ह्युक्तम् । ‘समासत ग्नाः’ “आपः” समागम्य तं परि-  
 वार्य, तद्विधेयतामुपगम्य ‘आसते’ तिष्ठन्ति । ‘उत’ अपि च  
 यथायथैवमृतुवशात् वर्षासु नद आरोहति, तथातथैनं ताः ‘नद्यः’  
 नदना आपः, ‘स्वगूर्त्ताः’ “स्वयं गामिन्यः” भूत्वा सुतरां तद्वि-  
 धेयतायुपगच्छन्त्यः, तदधिकारोद्धवेन ‘ईम्’ “एनम्” ‘अवर्द्धन्’  
 वर्द्धयन्ति । अतः परं स्तूयमानः प्रत्यक्षीभूतः प्रत्यक्षकृत उत्तरो-  
 ऽर्द्धर्चः । हे ‘पुरुरवः !’ ‘यत् त्वा महे रणाय’ यस्मात्  
 त्वां “महते रणाय” मेघेन सह “रमणीयाय” संग्रामाय  
 ‘अवर्द्धयन्’ वर्द्धयन्ति माध्यमिकाः “देवाः” । ‘दस्युहत्याय’  
 मेघवधाय चेति । तस्मात् त्वामवश्यं ग्नाः समागम्यासते,  
 वर्द्धयन्ति च नद्यः, सर्वथापि महानुभावः त्वं सर्वमेव  
 त्वय्युपपद्यते इति ॥

“देवपत्न्यः वा”—इति । पृथक्त्वेन दर्शयति, तथापि  
 योज्यते । समागम्यैतस्मिन्नैडे पुरुरवसि ‘आसत ग्नाः’ सर्वा  
 देवपत्न्यः, स हि स्त्रोणां स्वभावो यत् प्रजायमानां स्त्रियं परि-  
 वार्यासते । ‘उत ईम् अवर्द्धन्’ अपिचैतमवर्द्धयन् । नदना  
 ग्नाः स्तुतिपराः, तस्य ‘स्वगूर्त्ताः’ “स्वयं गामिन्यः” अपरप्रणेयाः  
 ईश्वराः । अपि च सर्वमेतदुपपद्यते, पुरुरवस्त्वयि, यस्मात्  
 “महते” ‘रणाय’ “रमणीयाय” “संग्रामाय” असुरैः सह, ‘दस्यु-

हत्याय' शत्रुबधाय अवर्द्धयन् स्वैर्महिमभिः त्वं नः असुरा  
जेप्यसीति पुरश्चक्रुर्देवा इति ॥

द्विरभ्यासोऽध्यायपरिसमाप्तौ, यस्मालक्ष्यते समाप्तम् ॥१०(४७)॥

इति ऋज्वर्थायां निरुक्तवृत्तौ पञ्चदशस्य (दशमस्य)

अध्यायस्य चतुर्थः पादः १० । ४ ॥

इति श्रीजम्बूमार्गाश्रमवासिन आचार्य्यभगवद्गुप्तस्य कृतौ

ऋज्वर्थायां निरुक्तवृत्तौ

पञ्चदशोऽध्यायः (दशमोऽध्यायः) परिसमाप्तः ॥ १० ॥

(१) (२) (३) (४) (५)

( अथातोमध्यस्थानावायवासस्राणासोनीचीनवारन्तम्-

(६) (७) (८) (९) (१०) (११) (१२)

ध्विमारुद्राययातेदिद्युज्जराबोधाददरुद्योजात एवविवृक्षान-

(१३) (१४) (१५) (१६) (१७)

श्नापिनद्धमश्मास्यङ्क्षेत्रस्यपतिःक्षेत्रस्यपतिनाक्षेत्रस्यतेपऽमी-

(१८) (१९) (२०) (२१) (२२) (२३) (२४)

वहापुनरेहियो अनिध्मोपरेयिवांसंसेनेवमित्रोहिरण्यगर्भोयै-

(२५) (२६) (२७) (२८) (२९)

तेविश्वकर्मासर्वस्यविश्वकर्माविमनाविश्वकर्मनृत्यमूषु सद्यश्चिध-

(३०) (३१) (३२) (३३) (३४) (३५)

स्त्वयामन्यवादधिकाःसवितायन्त्रैर्हिरण्यस्तूपोदेवस्त्वष्टावात



(३६) (३७) (३८) (३९) (४०) (४१) (४२)  
 आवातुप्रतित्यमभित्वावेनोवेनतेरयंवेनोऽसुनीतऋतस्यहिप्रत-  
 (४३) (४४) (४५) (४६) (४७)  
 द्रोचेयंप्रजापतेऽब्जामुकथैमानोहिरेकः सुपर्णः समस्मिन्  
 सप्तचत्वारिंशत् ॥)

इति निरुक्ते [उत्तरषट्के] दशमोऽध्यायः समाप्तः ॥ १० ॥

## अथ एकादशाध्यायस्य

प्रथमः पादः ।



ॐ३म् । श्येनो व्याख्यातस्तस्यैषा भवति ॥ १ ॥

श्रीः ॥ “श्येनः” व्याख्यातः,—“श्येनः शंसनीयंगच्छति”  
 —इति । इह त्वमिधेयो मध्यमः ॥

“तस्य एषा भवति”—॥ १ ॥

आदाय श्येनो अभरत्सोमं सहस्रं सवान् अयुतञ्च  
 साकम् । अत्रा पुरन्धिस्जहदारातीर्मदे सोमस्य मूरा अमूरः ॥  
 आदाय श्येनोऽहरत्सोमं सहस्रं सवानयुतञ्च सह सहस्रं

सहस्रसाव्यमभिप्रत्य तत्रायुतं सोमभक्षास्तत्सम्बन्धेनायुतं  
 दक्षिणा इति वा तत्र पुरन्धिरजहादमित्रानदानानिति वा । मदे  
 सोमस्य मूरा अमूरः । ऐन्द्रे च सूक्ते सोमपाने च स्तुत-  
 स्तस्मादिन्द्रं मन्यन्त ओषधिः सोमः सुनोतेर्यदेनमभिषु-  
 ष्वन्ति बहुलमस्य नैघण्टुकं वृत्तमाश्चर्यमिव प्राधान्येन  
 तस्य पावमानीषु निदर्शनायोदाहरिष्यामः ॥ २ ॥

“आदाय श्येनः”—इति (ऋ० सं० ३, ६, १५, ७) । वाम-  
 देवस्यार्षम् । श्येनाजिरादिषु मरुत्वतीये शस्यते, ऋत्विग्भिर्भि-  
 धानतः । प्रत्तं ‘श्येनः’ इन्द्रः ‘सोमम्’ ‘आदाय’ ‘अभरत्’ अभि-  
 चत् । क ? ‘सहस्रं सवान्’ सहस्रं सुत्यानां यत्र कुर्वन्ति, अयु-  
 च’ दक्षिणाः प्राप्नुवन्ति, न तु दीयन्ते, सत्रत्वात्, पृष्ठ्यशमना-  
 मिप्रायं वा दक्षिणादानं स्यात्, सहस्रसाव्ये सत्रे तेषां तत्सम्-  
 न्धात् । ‘अत्रा पुरन्धिः’ अत्र अस्मिन् सहस्रसाव्ये सत्रे स-  
 श्येनः ‘पुरन्धिः’ बहुनो धनस्य दाता । ‘मदे’ ‘सोमस्य’ तृप्ता-  
 सोमस्य प्राप्तायाम् ‘अजहात् अरातीः’ असुरानमित्रान् पृथक्-  
 पक्षे अभ्यजयत्, प्राणैर्मूढान् अप्रतिपत्तिकान् कृत्वा विषादमुप-  
 नीय अमूढो निःसाध्वसः । त्रित्वपक्षे तु “अदानान्”—इति  
 वा । रातिर्दानार्थः, तत्प्रतिषेधेनारातिः, प्राक् सोमपानम-  
 प्राप्तेः । अदानानिति न दास्यामीत्येवन्धियः ‘मूराः’ मूढमत्त-  
 कार्पण्यसंयुक्ताः ये आसन्, तान् प्रति ‘सोमस्य मदे’ प्राप्ते



‘अमूरः’ अमूढः अकृपणो भूत्वा ‘अजहात्’ अत्यजत्, दाता सम्पदे ॥

सहस्रसाव्यमभिप्रेत्य तत्सम्बन्धेनायुतं दक्षिणा इति वा ।  
 “इति वा”—शब्देन किं विकल्प्यते,—सहस्रसाव्यं वा सत्रम् ?  
 यत् पठन्ति याज्ञिकाः । तद्यथा—अतिरात्रयोर्मध्ये सहस्रमहानि  
 शतकृत्वो दशरात्रस्यावृत्तिरग्नेः सहस्रसाव्यमिति । तदहं सहस्रं  
 दशभिश्चमसैर्गुणितं चमसपरिसङ्ख्ययोपलक्ष्यमाणमयुतं सोम  
 भक्षणां सम्पद्यते । सोमभक्षनिष्क्रयणश्रुतिश्च दक्षिणानामस्ति,  
 —“यां सदस्येभ्यो ददाति सोमपीथं तथा निष्क्रीणीत” इति  
 न चासति प्रश्लेषे रूढिबाधो न्याय्य इति । असत्यपि ऋत्वि-  
 ग्दक्षिणादानसम्बन्धे सहस्रसाव्यमेव सत्राणां प्रासर्पकाभिप्रायं  
 वा अयुतम् । अथवा सहस्रमिति बहुनाम । ‘सहस्रं सवान्’  
 अभिषवा बहवः, प्रतिसवनमभिषवमभिप्रेत्य यस्मिन् कस्मिंश्चि-  
 दक्षिणावति सोमे अयुतं च दक्षिणाः, बह्व्य इत्यर्थः, अस्ति हि  
 प्राप्तिः विशेषशब्दाः सामान्येषु भवन्तीति । यद्यथा—हिमेनो-  
 दकेनेति । अदक्षिणत्वात् सत्राणामेवं वेत्यभिप्रेत्यवा शब्दं चकार ॥  
 “सोमः”—इति वक्तव्यम् । स पुनरेषः “आषधिः” सोमः,  
 हैमवतो मौजवतो वा । स कस्मात् ? “सुनोतेः” “षुञ् अभि-  
 षवे (ख० उ०)” —इत्यस्य, अभिषूयते ह्यसौ यज्ञे । “यदेन-  
 मभिषुण्वन्ति”—इति कर्मकारकं दर्शयति । स कथम् ? मध्य-  
 मस्थानो भवति हि तमधिकृत्य —“यत्ते सोम ! दिवि ज्योतिः  
 (य० वा० सं० ६, ३३)” —इति, “सोमो वै वाजस्तस्य चन्द्रमा-

स्तृतीयमयं यः पवते स तृतीयमिति स तनूकरणे तं सर्वं स्त  
नूभूतमाप्याययति (श० ब्रा० ३, ६, ४, १२)”—इति । त  
दस्यैव स्वा तनूर्यच्चन्द्रमाः, रसात्मकत्वात् । वायुर्वा सो  
मेवमात्मानमापाद्याभिषूयत इति भवति स मध्यमः ।

“बहुलमस्य नैघण्टुकं वृत्तम्” अस्वार्था स्तुतिः परा  
तद्यथा—प्रायः पावमानं मण्डलम् “आश्चर्यामिव प्राधान्ये  
स्वप्रधाना स्तुतिः, कचिदाश्चर्यं चित्रतः स्तुतिः स्यात् । “त  
पावमानीषु” ऋक्षु “निदर्शनाय” उभयम् “उदाहरिष्यामः”—  
परार्थत्वं स्तुतेः स्वार्थत्वञ्च । परार्थं तावदुदाह्रियते, तद्यथा—

स्वादिष्टया मदिष्टया पवस्व सोम धारया । इन्द्राय  
पातवे सुतः ॥ इति सा निगदव्याख्याताथैषापरा भवति  
चन्द्रमसो वैतस्य वा ॥ ३ ॥

“स्वादिष्टया मदिष्टया”—इति (ऋ० सं० ६ ७, १६, १  
सा० सं० छ० आ० ५, २, ४, २) । मधुच्छन्दस आर्षम् । प्रा  
स्तोत्रे विनियोगः । हे ‘सोम !’ ‘स्वादिष्टया’ स्वादुतमया, ‘म  
ष्टया’ मादयितृतमया च त्वं ‘धारया’ ‘पवस्व’ प्रक्षर किमर्थम्  
‘इन्द्राय’ इन्द्रार्थम्, ‘पातवे’ पानाय ‘सुतः’ अभिषुतः । इन्द्राय  
पवस्वेत्यस्वार्थता लक्ष्यते ॥

“अथ एषा अपरा भवति, चन्द्रमसो वा एतस्य वा”—इति ।  
अथ शब्देन विशेषाधिकारवाचिना स्वप्रधानता स्तुतेरधिकरोति ।



चन्द्रमसो वेति चन्द्रत्वमापन्नस्याप्यौषधिसोमस्य वा, यथो-  
क्तम्—“स तनूकरणे” इतरथा ह्यप्राकृत-प्रक्रिया स्यादन-  
धिकारादस्मिन् प्रक्रमे चन्द्रमसः । चन्द्रमसो वाधिदैवमाप-  
न्नस्य । ओषधिसोमस्य वाधियज्ञमापन्नस्य । तदेतदुभयथा  
प्रदर्शयति—॥ ३ ॥

सोमं मन्यते पपिवान्यत्सम्पिपन्त्योषधिम् । सोमं यं  
ब्रह्माणो विदुर्न तस्याश्नाति कश्चन ॥ सोमं मन्यते पपिवा-  
न्यत्सम्पिपन्त्योषधिमिति वृथासुतमसोममाह सोमं यं  
ब्रह्माणो विदुरिति न तस्याश्नाति कश्चनायज्वेत्यधियज्ञ-  
मथाधिदैवतं सोमं मन्यते पपिवान्यत् सम्पिपन्त्योषधिमिति  
यजुः सुतमसोममाह सोमं यं ब्रह्माणो विदुश्चन्द्रमसं न  
तस्याश्नाति कश्चनादेव इत्यथैषापरा भवति चन्द्रमसो  
वैतस्य वा ॥ ४ ॥

“सोमं मन्यते”—इति (ऋ० सं० ८, ३, २०, ३) सूर्याया  
आर्षम् । विवाहे विनियोगः । ‘यत्’ ‘सम्पिपन्ति’ सञ्चर्ण-  
यन्ति अभिषुत्य पिबन्ति भोमम् ओषधिम् केचिद्रासायनिकाः ।  
ते मन्यन्ते सोमं पपिवांसः सोममपांस्यमिति, न च पुनस्ते  
सोमपाः, वृथा सोमः स इति । अनेन तावदद्बर्चनायं मन्त्र  
एवं “वृथा सुतमसोममाह” पातृश्च । अथ कः सोमः ? के च

सोमपाः ? यतो ब्रवीति—“सोमं०—०- कश्चन” । ‘यं’ ब्राह्मणं  
 ‘सोमं विदुः’ अधियज्ञो अङ्गभूतम्, ‘न तस्य अश्नाति’ ‘कश्चन’  
 “अयज्वा” अनधिकृतो यजमानत्वेन । “इति अधियज्ञम्”  
 विषयमुपप्रदर्शयति ॥

“अथाधिदैवतम्”—इति विषयान्तरमधिकरोति । उक्तं  
 “चन्द्रमसो वा”—इति, तदुपप्रदर्शनार्थमाह—“सोमं०—०-  
 धिम्”—“इति” “यजुः” । “सुतम्” अधियज्ञं चन्द्रमसमपेक्ष्य  
 “असोममाह” । यथा पूर्वस्मिन् रासायनिकसोमस्यासोमत्वमधि-  
 यज्ञमपेक्ष्य, एवमिहाप्यधियज्ञसोमस्यासोमत्वमधिदैवतमपेक्ष्य  
 चन्द्रमसमपेक्ष्य । एवं कृत्वा ‘सोमं’ ‘यं’ ‘ब्रह्माणः’ ‘विदुः’  
 “चन्द्रमसम्” ‘न तस्य अश्नाति’ ‘कश्चन’ “अदेवः इति” देवत्व-  
 हि भक्ष्यत्वेन विपरिणतश्चन्द्रमाः, “सोमो नूनमेष तद्देवानां  
 मन्नम्”—इति ह विज्ञायते । एवमस्य स्वप्रधाना सोमस्तुतिः ॥

“अथ एषा अपरा भवति चन्द्रमसो वा एतस्य वा” ।  
 किमर्थम् ? “आश्चर्यमिव प्राधान्येन” इत्युक्तम् तथा चेत्  
 ‘अपरा’ अन्या स्वार्थप्राधान्या स्तुतिरप्यस्ति सोमस्येत्युप-  
 र्शनार्थमाह—॥ ४ ॥

यच्चा देव प्रपिबन्ति तत आप्यायसे पुनः । वा-  
 सोमस्य रक्षिता समानां मास आकृतिः ॥ यच्चा देव प्रपि-  
 बन्ति तत आप्यायसे पुनरिति नाराशंसानभिप्रेत-



पूर्वपक्षापरपक्षाविति वा वायुः सोमस्य रक्षिता  
 वायुमस्य रक्षितारमाह साहचर्याद्रसहरणाद्वा समानां  
 संवत्सराणां मास आकृतिः सोमो रूपविशेषैरोपधि-  
 श्चन्द्रमा वा चन्द्रमाश्चायन् द्रमति चन्द्रो माता  
 चान्द्रमानमस्येति वा चन्द्रश्चन्द्रतेः कान्तिकर्मणश्चन्दन-  
 मित्यप्यस्य भवति चारु द्रमति चिरं द्रमति चमेर्वा पूर्वं चारु  
 रुचेर्विपरीतस्य तस्यैषा भवति ॥ ५ ॥

“यत्त्वा देव” — इति (ऋ० सं० ८, ३, २०, ५) । यदा त्वां  
 हे ‘देव !’ सोम ! ‘प्रपिबन्ति’ प्रारभन्ते सोमं पातुमृत्विग्यज-  
 मानाः, त्रिषु सवनमुख्येषु । तदा किम् ? इति — “तत् आप्यायसे  
 पुनः” । ‘ततः’ अनन्तरम् ‘पुनः आप्यायसे’ तदुक्तमधियज्ञे —  
 “आप्यायनमाप्यायस्व ‘सं ते पयांसि’ — इति (ऋ० सं० १, ६,  
 २२, ३ । य० वा० सं० १२, ११३ । सा० सं० आ० ३, २) ।  
 भक्ष्यशेषान्” — इति । “वायुः सोमस्य रक्षिता” — इति, वाय-  
 लोष्वसौ पात्रेषु गृहीतो रक्ष्यत इति “वायुमस्य रक्षितारमाह”  
 मन्त्रद्वक् “साहचर्यात् रसहरणात् वा” वायुसहचरितो ह्यसौ, तेन  
 नित्यं सहचरणादविनाभावात्कर्मणः, रसहरणात् वा सर्वरसा-  
 पहारी वायुः समर्थः सन् यन्न शोषयति सोमम्, तेन सोमो रक्षितो  
 भवति । “समानां मास आकृतिः” । ‘मासः’ “माता”  
 निर्माता सोम ओषधिः, सर्वस्य किलौषधिः । ‘सोमस्य’

चन्द्रमसः कलोपचयमनु प्रत्यहमेकैकश्येनकला इव चन्द्रमसः  
 पर्णान्युपचीयन्ते, स पौर्णमास्यां पञ्चदशपर्णः सम्पद्यते, पौर्णमास्याः  
 पुनः परतः कलाहानौ चन्द्रमस इव एकैकं पर्णमपचीयते  
 इति ओषधेः सोमस्य चन्द्रमसः सम्पद्यते । तदायुर्वेदविदो  
 सोमलक्षणं रसायनतन्त्रे स्मरन्ति । अमुना प्रकारेणोपचयापचयाभ्यां  
 पर्णानां सोमलक्षणद्वारेण 'समानां' "संवत्सराणाम्" 'आकृतिः' आकर्त्ता भवति "सोमः रूपविशेषैः" । तदेवं पर्णम  
 नामुपचयापचयाभ्यामन्यदन्यद्रूपं प्रतिपद्यते एवमधियज्ञोऽपि वि  
 एव ओषधिः सोमः ॥

अथाधिदैवे—“यत्त्वा देव प्रपिवन्ति”—इति । अपरपक्षे  
 पीयते रश्मिभिः । तदुक्तम्—“यमक्षितिमक्षितयः पिवन्ति”  
 इति । “तत् आप्यायसे पुनः” तं पूर्वपक्षमाप्याययन्तीति  
 तदप्युक्तम्—“यथा देवा अंशुमाप्याययन्ति” इति । तत्र  
 सोमस्य चन्द्रमसो रक्षितारमाह, एष ह्येनं सूक्ष्मया रश्मिनां  
 सुषुम्नाख्यया पुनर्यथाकालमापूरयति । 'समानां' "संवत्सरा  
 णाम्" 'मासः' चन्द्रमाः = सोमः, लक्षणत्वात् मासः द्वादशहस्त  
 मासभूतमात्मानमावर्त्तयन् संवत्सराणां कर्त्ता भवति । "रूपविशेषैः"  
 इति । कलानामुपचयापचयविशेषाभ्यां रूपविशेषैः  
 चन्द्रमसः प्रतितिथि भवन्ति ॥

“स्वादिष्टया मदिष्टया”—इत्यस्यामपि केचित् अधिदैवत्व  
 व्याचक्षते । तन्मतेनोच्यते—हे 'भगवन् !' 'सोम !' चन्द्र  
 'स्वादिष्टया' अतिशयेन स्वादुतमया, 'मदिष्टया' अतिशेन मदवि



तृमया 'पवस्व' प्रक्षर 'धारया' प्रत्यहमेकैककलया, 'इन्द्राय'  
सूर्याय 'पातवे' 'सुतः' आपूरितः सुषुप्तेन रश्मिना ॥

चन्द्रमाः" कस्मात् ? स हि "चायन्" य एयन् सर्वभूतानि  
उपर्यवस्थितः "द्रमति" गच्छति, चायतेः पूर्वपदम्, द्रमतेरुत्तर-  
पदम् । अथवा "चन्द्रो माता" चन्द्रश्चासौ माता च निर्माता  
सर्वस्येति चन्द्रमाः चन्द्रः पूर्वपदम्, मातोत्तरपदम् । "चान्द्रं मान-  
स्य—इति वा" चन्द्रमाः, चन्द्रः पूर्वपदम्, तदेवोत्तरपदम्,  
किंलं तु समानाधिकरणः पूर्वः, बहुव्रीहिरुत्तरः ॥

अथ "चन्द्रः" कस्मात् ? "चन्दतेः कान्तिकर्मणः" नित्य-  
कान्तो ह्यसौ ।— "चन्दनम्"—इत्यप्यस्यैव चन्दतेर्भवति, तदपि  
हि कान्तम् । अथवा "चारु द्रमति" चारुशब्दात् पूर्वपदम्, द्रमते  
रुत्तरपदम्, चार्विति द्रमतिक्रियाविशेषणम् । अथवा "चिरं  
द्रमति" तदेवोत्तरपदम्, चिरशब्दात् पूर्वपदम् । "चमेः (श्वा०  
१०) वा पूर्वम्" द्रमतेरेवोत्तरपदम्, कोऽर्थः, चम्यमानो भक्ष्य-  
माणो देवैरसौ द्रमतीति चन्द्रमाः ॥

अथ "चारु" कस्मात् ? "रुचेः (श्वा० आ०) आद्यन्त "विप-  
रीतस्य" दीप्तिकर्मणः ॥

"तस्य एषा भवति"—॥ ५ ॥

नवो नवो भवति जायमानोऽह्नां केतुरुपसामेत्यग्रम् ।

भागं देवेभ्यो विदधात्यायन् प्र चन्द्रमास्तिरते दीर्घमायुः ॥

नवो नवो भवति जायमान इति पूर्वपक्षादिमभिप्रेत्याह्नां

केतुरुपसामेत्यग्रमित्यपरपक्षान्तमभिप्रेत्यादित्यदैवतो द्वि-  
पाद इत्येके भागं देवेभ्यो विदधात्यायन्नित्यर्द्धमासेन  
मभिप्रेत्य प्रवर्द्धयते चन्द्रमा दीर्घमायुर्मृत्युर्मारयतीति  
सतो मृतं च्यावयतीति वा शतबलाक्षो मौद्गल्यस्ता-  
भवति ॥ ६ ॥

“नवो नवो भवति”—इति (ऋ० सं० ८, ३, २३, १)  
सूर्याया आर्षम् । दूणाशे चान्द्रमसे चरौ चिनियोगो राज-  
गृहीतेष्टौ च । “नवो नवो भवति जायमानः” चन्द्र-  
प्रतीच्यां दिशि पूर्वपक्षाद्युपक्रम्य, उपक्रान्तवृद्धिः, अस्तं  
आदित्ये पञ्चदादित्यस्य प्रतिमासं जायमानो नवो नवो भवति  
“अहां केतुरुपसामेत्यग्रम्”—“इति अपरपक्षान्तमभिप्रेत्य”  
रपक्षान्तेषु प्राच्यां दिशि प्रक्षीणः कलामात्रावशेषः ‘अहां के-  
लक्षणम्, तत्कलोपचयापचयाभ्यां हि प्रतिपत्प्रभृतीन्त्य-  
लक्ष्यन्ते, अथवा ‘अहां केतुः’ कर्त्ता स्वगतिविशेषैः ‘उपसामे-  
ग्रम्’ इति । उषसो यः प्रकाशः, तस्य प्रान्ते पुरस्तात् उ-  
सूर्यस्य दृश्यते । स पुनरेव एवं पट्यायेण प्रतीचीप्राच्यां ति-  
‘आयन्’ पूर्वपक्षापरपक्ष एकैककशोऽपि पौर्णमास्यमावासा-  
आगत्य कालौ भिन्दन् हविर्भागं वा विभागेन यथावि-  
‘देवेभ्यो भागं’ ‘विदधाति’ एककर्मोऽपि पूर्वपक्षात् पौर्णमास्य-  
वास्ययोः स्वगत्या काले तिथिं विभज्य देवेभ्यो ददाति वि-  
दाने हेतुर्भवति, पूर्णे चन्द्रमसि उपचये पौर्णमास्यदर्शनेऽमावासा-



यामिति ह विज्ञायते । य एवं करोति 'चन्द्रमाः' सः 'प्रतिरते'  
—प्रवर्द्धयते ईजानानां 'दीर्घम् आयुः' । वयमपि च यजामहे, तमनेन  
हविषा । अतः सोऽस्माकमप्येतत् करोतु ।—इत्येतदाशास्महे ॥

“आदित्यदैवतो द्वितीयः पाद इत्येके” । “पूर्वापरं चरतो  
माययैतौ”—इति (ऋ० सं० ८, ३, २३, ३) । इत्यतोऽनन्तर-  
मेवेयम्, मैत्रावरुणीये समाने हविषि विनियोग इत्यपेक्ष्येमपि  
सौर्याचन्द्रमसीति अहां केतुरित्यतो विशेषलिङ्गात् ब्रवीति—  
आदित्यदैवतो द्वितीयः पादः इति । तदर्थयोजना—यः 'चन्द्रमाः'  
“नवो नवो भवति जायमानः” यश्च “भागं देवेभ्यो विदधात्या-  
यन्” यश्च 'प्रतिरते दीर्घमायुः' सोऽस्माकमप्येतत् करोतु । अयं  
यश्च सूर्यः 'अहां' 'केतुः' कर्त्ता, उदयास्तमयाभ्याम्, 'उपसां' च  
'अग्रम्' 'एति' मुख्यत्वमागच्छति, तत्कृतत्वादुपसो जन्मनः ।  
तद्विप्रान्तप्रोत्सार्यमाणे हि तमस्युपसोजायन्तेऽतः स तासां  
जनयितेति मुख्यः । अतः सोऽस्माकमेतदेवं करोतु ।—इत्येत-  
दाशास्महे ॥

इह कथं चन्द्रमा मध्यस्थानः ?—ननु सूर्यात् परतः शत-  
सहस्रे योजनानां चन्द्रमसः स्थानमिति पौराणिकाः स्मरन्ति ।  
सत्यं स्मरन्ति, कर्मसंयोगेन तु द्युस्थानत्वे सति सर्वदेवतानां  
विशेषतः स्थाननियमो विवक्षितः, तदेतदैन्द्रं कर्म रसानुप्रदानं  
वृत्रवधो बलकृतिरिति, तथा बाहुल्येनैन्द्रेषु दृष्टत्वात्, बलकृतिश्च  
चन्द्रे दृष्टा, यथा—“वधैरजेत दुर्मतिम्” प्रसिद्धं चेदम् इन्दुः=  
चन्द्रः इति, रसात्मकत्वाच्चन्द्रमसो रसानुप्रदानसम्बन्धः । एव-

अदिन्द्रश्चन्द्रमाः, तस्य मेघवधाधिकारसम्बन्धः, कर्त्तव्यं  
 सूर्यादर्वागिति युक्तं मध्यस्थानश्चन्द्रमाः । अपि च ओषधिः  
 मश्चन्द्रमा भवति अधियज्ञमापन्नः, स चेन्द्रस्यान्नम्, अन्नं वा  
 दस्यात्मसाद्भवति, अद्यमानस्यानन्यत्वेनावस्थानादित्यतो  
 मध्यस्थान इति । यथा च सर्वगतो वायुविशेषतो मध्यस्थान  
 इत्येवमित्यतोऽदोषः ॥

“मृत्युः”—इति वक्तव्यम् । स कस्मात् ? “मारयति  
 सतः” मध्यमो हि प्राणो मृत्युः, उत्क्रामन् शरीरादितरैः प्रा  
 णाणि नो वियोजयति एवं मारयति । विज्ञायते हि—“प्रा  
 णान् नूत्क्रामन्तं सर्वे प्राणा अनूत्क्रामन्ति”—इति । अथवा “प्र  
 च्यावयति” य एवोपक्षीणायुर्भवति, उपक्षीणकर्मा, तमेवास  
 पगमनेन प्रच्यावयति । “शतबलाक्षः” “मौद्गल्यः” आचार्य  
 मन्यते । बहुबलानि अक्षाणि इन्द्रियाणि यस्य स शतबल  
 बहिन्द्रियः, मुद्गलस्यापत्यं मौद्गल्यः ॥

“तस्य” मृत्योः “एषा भवति” ॥ ६ ॥

परं मृत्यो अनुपरेहि पन्थां यस्ते स्व इतरो देवयाना  
 चक्षुष्मते शृण्वते ते ब्रवीमि मा नः प्रजां रीरिपो वा  
 वीरान् । परं मृत्यो ध्रुवं मृत्यो ध्रुवं परेहि मृत्यो कर्त्तव्यं  
 तेन मृत्यो मृतं च्यावयते भवति मृत्यो मदेर्वा मुदेर्वा  
 तेषामेषा भवति ॥ ७ ॥



त्वेव मि॒त्था स॒मरणं॑ शिमीवतो॒रिन्द्रा॑विष्णू सु॒तपा॑  
वा॒मु॒रु॒ण्यति॑ । या म॒र्त्याय॑ प्र॒तिधी॑यमान॒मि॒त् कृ॒शानो॑रस्तु  
र॒सना॑मु॒रु॒ण्यथः॑ ॥ इति॑ सा निगदव्याख्याता । विश्वानरो  
व्याख्यातस्तस्यैषा भवति ॥ ८ ॥

“परं मृ॒त्यो अनु॑परेहि” इति (ऋ० सं० ७, ६, २६, १ ।  
य० वा० सं० ३५, ७ । आ० गृ० ४, ६) । सङ्कुसुको नाम,  
तस्यार्षम् । आज्यहोमे पुत्रकामके कर्मणि स्थालीपाकविधाने  
षडाहुतिः । हे ‘मृ॒त्यो !’ ‘परम्’ अन्यम् ‘अनुपरेहि’ अनुपरा-  
गच्छ त्वं ‘पन्थोम्’ पन्थानम् । ‘यः ते स्वः’ । कतमः सः ?  
‘इतरा देवयानात्’ यस्मात् देवयाने पथि वयं स्थिताः अनाधृष्याः  
तव पितृयानं पन्थानम् अनुपरेहि त्वम् । अपि च ‘चक्षुष्मते  
शृण्वते’ च ‘ते’ तुभ्यं ‘ब्रवीमि’—‘मा’ त्वम् ‘नः’ अस्माकं ‘प्रजां’  
पुत्रान् पौत्रांश्च ‘रीरिषः’ हिंसी, ‘मा उत वोरान्’ अन्यानपि, येऽ-  
स्मदाश्रयाः पुरुषास्तानपि मा हिंसोरिति ॥

“विश्वानरः व्याख्यातः” अभिधानतोऽभिधेयतश्च ॥

“तस्य एषा भवति”—॥ ७, ८ ॥

प्र वो॑ म॒हे म॒न्दमा॑ना॒यान्ध॑सोऽर्चा विश्वान॑राय विश्वा-  
शु॒वे । इन्द्र॑स्य यस्य सु॒मखं॑ स॒हो म॒हि श्रवो॑ नृ॒मृणञ्च॑  
रो॒दसी॑ स॒पर्य्यतः॑ ॥ प्रा॒र्चत॑ यूयं स्तु॒तिं म॒हते॑ऽन्धसोऽन्नस्य

दात्रे मन्दमानाय मोदमानाय स्तूयमानाय शब्दायमानाय  
 वा विश्वानराय सर्वं विभूतायेन्द्रस्य यस्य प्रीतौ सुमह-  
 बलं महच्च श्रवणीयं यशोनृमृणञ्च बलं नृन्नतं द्यावा-  
 पृथिव्यौ वः परिचरत इति कमन्यं मध्यमादेवमव-  
 त्तस्यैषापरा भवति ॥ ६ ॥

“प्र वो महे”—इति (ऋ० सं० ८, १, ६, १ । यं० वा० सं०  
 ३३, ३५) । वैकुण्ठस्यार्षम् । जगती । महाव्रते विनियोगः  
 हे स्तोतारः ! ‘प्र अर्च’ “प्रार्चत” प्रोच्चारयत स्तुतिम्, उच्चार्य-  
 माणं चान्यैः प्रपूजयत । कस्मै ? ‘विश्वानराय’ किंलक्षणाय  
 विश्वानराय ? ‘महे “महते” ‘अन्धसः’ “अन्नस्य” दात्रे, ‘मन्द-  
 मानाय’ हृष्यमाणाय, अथवा शब्दायमानाय स्तोतृभिः ‘विश्व-  
 भुवे’ सर्वप्रकारविभूतियुक्ताय । ‘इन्द्रस्य’ ईश्वरस्य ‘यस्य’  
 विश्वानरस्य, ‘सुमहं सहः’ “सुमहद् बलम्” ‘महिश्रवः’ “महच्च  
 श्रवणीयं यशः” बलमायतीर्महती ‘नृमृणं च’ “नृन्” मनुष्यान्  
 प्रति यद् विशेषतः “नतम्” “बलम्” तच्च यस्य, महदपि चैतौ  
 “वः” स्तुतिं यस्य विश्वानरस्य प्रोच्यमानां “द्यावापृथिव्यां”  
 “परिचरतः” पूजयतः अभिनन्दतः, सर्वभूतानामियमभिमत-  
 स्तुतिरस्त्वित्यभिप्रायः ॥

“तस्य एषा अपरा भवति” । सा पुनः किमर्थम् ? द्युस्थानो-  
 ऽपि हि विश्वानरः समाम्नातः । अस्यां तु परस्यां व्यपदेशादुत्तमे-  
 ज्यातिषा विश्वानरस्यासंशयं मध्यमत्वमित्येवमुदाह्रियते—॥६॥



उदु ज्योतिरमृतं विश्वजन्यं विश्वानरः सविता देवो  
अश्रेत् ॥ उदशिश्चियज्ज्योतिरमृतं सर्वजन्यं विश्वानरः  
सविता देव इति धाता सर्वस्य विधाता तस्यैषा भवति ॥१०॥

“उदु ज्योतिः” – इति (ऋ० सं० ५, ५, २३, १) । वसिष्ठ-  
स्यार्षम् । प्रातरनुवाके विनियोगः । ‘उत् अश्रेत्’ उच्छ्रयति,  
ऊर्द्धम् उपनयति ‘विश्वानरः’ मध्यमो वायुः, ‘सविता’ । किम् ?  
एतत् ‘ज्योतिः’ “अमृतं” सूर्याख्यम्, सर्वगन्तूणां वायुपूर्वक-  
त्वाद् गमनस्योपपद्यते । ‘विश्वजन्यं’ सर्वलोकहितम्

एवमत्र विश्वानरो ज्योतिरुच्छ्रयतीति व्यपदेशान्मध्यमो  
विश्वानरः । एवञ्चाभिप्रेत्योक्तम्—“कमन्यं मध्यमादेवमव-  
क्ष्यत्” इति ॥

ओषस्योऽर्द्धर्च उत्तर इति “क्रत्वा देवानामजनिष्ट चक्षुरा-  
विरकभुवनं विश्वमुषा” इति भाष्यकारो नाधिजगे, प्रसङ्गतस्तु  
निर्ग्रामः । यदा तत् ज्योतिः दृस्थानमुपनीयते विश्वानरेणाथ  
तदा ‘क्रत्वा’ तत्कर्मणा ‘देवानां’ रश्मीनां ‘चक्षुः’ ख्यानं प्रकाशः  
‘अजनिष्ट’ जायते ‘उषा’ । सा न पुनः जाता ‘आविरकः’ भुवनं  
‘विश्वं’ सर्वमाविःकरोति भूतजातमित्यर्थः ॥

“धाता” कस्मात् ? स हि “सर्वस्य विधाता” स्रष्टा, उद-  
कपूर्वकत्वात् सर्वविधानस्य मध्यमः ॥

“तस्य एषा भवति”—॥ १० ॥

धा॒ता द॒दातु दा॒शुषे प्राची॑ञ्जीवा॒तुमक्षि॑ताम् ।  
 दे॒वस्य॑ धीम॒हि सु॒मर्ति॑ स॒त्यध॑र्मणः ॥ धा॒ता द॒दातु द॒क्ष  
 प्रवृ॑द्धां जी॒विका॑मनु॒पक्षी॑णां वयं दे॒वस्य॑ धीम॒हि सु॒मर्ति॑  
 क॒ल्याणीं॑ म॒र्ति स॒त्यध॑र्मणो विधा॒ता धा॒त्रा व्या॒ख्यात॑स्तस्य  
 निपा॑तो भवति बहुदे॒वता॑यामृ॒चि ॥ ११ ॥

“धा॒ता द॒दातु”—इति (अथ० सं० ७, १७, २) । वामदे॒  
 स्यार्ण॑म् । दे॒विका॑सु धा॒त्रे ह॒विषि॑ वि॒नियोगः॑ य एकः कश्चि  
 धा॒त्रे द॒त्तवान् ह॒विर्भव॑ति, तस्मै ‘दा॒शुषे’ सः ‘द॒दाति’ । वि  
 द॒दाति ? “प्राचीं॑ जी॒वातु॑मक्षि॑ताम् । “प्राचीं” “प्रवृ॑द्धां  
 मह॑तीं ‘जी॒वातु’ “जी॒विका॑म्” ‘अक्षि॑ताम्” “अनु॒पक्षी॑णाम्”  
 यत ए॒वमतो॑ ब्रू॒मः—‘वयं’ ‘दे॒वस्य’ धा॒तुः ‘धीम॒हि’ धा॒रया॑ह  
 ‘सु॒मर्तिम्’ “क॒ल्याणीं॑ म॒र्तिम्” नित्यं ह॒विर्दान॑युक्तां ‘स॒त्यध॑र्मणः  
 नित्य॑मवितथार्थकारिणः ॥

“विधा॒ता” “धा॒त्रा व्या॒ख्यातः” धा॒तैव विधा॑ता ॥

“तस्य॑ एष निपा॑तो भवति” स्तु॒तिसा॑धारण्येन “बहुदे॒  
 ता॒यामृ॒चि”—॥ ११ ॥

सोम॑स्य रा॒ज्ञो वरु॑णस्य ध॒र्मणि॑ बृ॒हस्प॑तेरनु॒मत्या॑ उ  
 श॒र्मणि॑ । त॒वाह॑मद्य म॒घव॑न्नुप॒स्तुतौ॑ धा॒तर्वि॒धातः॑ क॒लशा॑न्  
 अ॒भक्ष॑यम् ॥ इत्ये॒ताभिर्दे॒वता॑भिरभि॒प्रसू॑तः सोम॑कल॒शान्



भक्षयमिति कलशः कस्मात् कला अस्मिञ्छेरते मात्राः  
कलिश्च कलाश्च किरतेर्विकीर्णमात्राः ॥ १२ ॥

इत्येकादशाध्यायस्य प्रथमः पादः ॥ ११, १ ॥

“सोमस्य राज्ञः”—इति (ऋ० सं० ८, ८, २५, ३) । विश्वा-  
मित्रस्यार्षम् । ‘सोमस्य’ ‘राज्ञः’ ‘धर्मणि’ कर्मणि, यत्र सोम  
इज्यते तस्योपस्तुतौ प्रवर्त्तमानः, तेन “प्रसूतः” ‘कलशान्’ सोम-  
कलशान्” ‘अभक्षयम्’ । वरुणस्य’ च एवमेव । ‘बृहस्पतेः’  
च, ‘अनुमत्याः’ च ‘शर्मणि’ शरणे आश्रये वर्त्तमानः, ताभ्याम्  
“अभिप्रसूतः” । ‘तव’ ‘अहम्’ हे माघवन् ! ‘अद्य’ ‘उपस्तुतौ’  
युवयोश्च हे ‘धातः !’ हे ‘विधातः ?’ सर्वैर्भवद्विरनुज्ञातः एतान्  
“सोमकलशान्” ‘अभक्षयम्’ इति ॥

“कलशः कस्मात्” ? “कलाः अस्मिन् शेरते मात्राः” ।  
‘कलाः’ अवयवाः सोमसमुदायात् केचित् पृथक्कृताः, ते ‘शेरते’  
आसते ‘अस्मिन्’ कलाशब्दात् पूर्वपदम्, शीङः ( भा० आ० )  
उत्तरपदम् ।—अथ कलाः कस्मात् ? अथ आह कलानिर्वचनानि-  
र्वचनप्रसङ्गेन—“कलिश्च कलाश्च किरतेर्विकीर्णमात्राः” ।  
“ह विक्षेपे ( तु० प० )”—इत्यस्य, कलौ वचांसि परस्परं विक्षि-  
प्यन्ते, कला अपि विक्षिप्ता भवन्ति कुतश्चित् समुदायादिति ॥ १२ ॥

इति ऋज्वर्थायां निरुक्तवृत्तौ षोडशस्य (एकादशस्य)

अध्यायस्य प्रथमः पादः ॥ ११ । १ ॥

## द्वितीयः पादः ॥

अथातो मध्यस्थाना देवगणास्तेषां मरुतः प्रथमा-  
गामिनो भवन्ति मरुतो मितराविणो वा मितरोचिनो वा  
महद् द्रवन्तीति वा तेषामेषा भवति ॥ १ (१३) ॥

“अथातो मध्यस्थाना देवगणाः” । अथातःशब्दावुक्तार्थः  
तयोः पुनरुपन्यासो बहुवचनविशिष्टोऽयमपरोऽधिकारः इति  
मध्यस्थाना देवगणा इतीदमपि प्रसिद्धमेव ॥

“तेषां “मरुतः” “प्रथमागामिनः भवन्ति” । कस्मात् ?  
वायुरेव हि भेदेनापेक्ष्यमाणो मरुदभिधानो बहुवचनभाग् भवति ।  
तेषां प्राथम्यं वायुना व्याख्यातम्, एतावांस्तु विशेषः—बहुसाध्ये  
कर्मणि बहुधा मध्यमो भवति, पृथक्त्वेन तु विज्ञाता मरुतः शुक्र-  
ज्योतिश्च चित्रज्योतिश्चेत्येवमादयः, सप्तसप्तका देवगणाः मरु-  
तेषु गणेषु सप्तकपालेषु, अग्नौ पुराणे चैत एव प्रसिद्धाः, सप्तका  
पुत्रत्वविचारिणः मारीचात् कश्यपाददित्यां ये जज्ञिरे । नैऋ-  
तसमयस्तु सर्व एव गणा मरुतः । उक्तं च वार्तिके—“मध्यमा  
वाक् स्त्रियः सर्वाः, पुमान् सर्वश्च मध्यमः । गणाश्च सर्व  
मरुतो गणभेदाः पृथक्कृतेः ॥”—इति ॥

अथ “मरुतः” कस्मात् ? “मितराविणो वा” मितं नाम  
सुश्लिष्टम्, यथा तेषां योग्यं रवितुं तथा रुवन्ति स्तनयन्ति ।



अथवा “मितरोचिनः” तथैव सुश्लष्टं रोचन्ते । अमितरा-  
विणः” इति केचिदिच्छन्ति,—“मरुतोऽमितराविणः”—इति  
समानसंहितत्वात् भाष्यस्य, तेषां बहुप्रकारं च ते खवन्तीत्यर्थः ।  
“अमितरोचिनः”—इत्यत्राप्येवमेव । “महद् द्रवन्ति—इति वा” ।  
इह शब्दमहत्ताभिप्रेता, पूर्वत्र बाहुल्यं बहुप्रकारता च ॥

“तेषाम् एषा भवति”—॥ १ (१३) ॥

आ विद्युन्मद्भिर्मरुतः स्वर्कैः रथेभिर्यात ऋष्टिमद्भि-  
रश्वपणैः । आ वर्षिष्ठया न इषा वयो न पप्तता सुमायाः ॥  
विद्युन्मद्भिर्मरुतः स्वर्कैः स्वञ्चनैरिति वा स्वर्चनैरिति वा  
स्वर्चिभिरिति वा रथैरायात ऋष्टिमद्भिरश्वपणैरश्वपतनैर्व-  
र्षिष्ठेन च नोऽन्नेन वय इवापतत सुमायाः कल्याणकर्माणो  
वा कल्याणप्रज्ञा वा रुद्रा व्याख्यातास्तेषामेषा भवति  
॥ २ (१४) ॥

“आ विद्युन्मद्भिः”—इति (ऋ० सं० १, ६, १४, १) । गोत-  
मस्यार्षम् । आस्तारपङ्क्तिः । ‘हे मरुतः !’ ‘आयात’ यूयम् ।  
केन ? कीदृशेन वा ? ‘विद्युन्मद्भिः’ विद्योतनं विद्युत्, विशिष्टदीप्ति-  
युक्तैः । ‘स्वर्कैः रथेभिः’ रंहणैः मेघैः “स्वञ्चनैः” सुगमनैः, यद्वा “स्वर्चनैः”  
शोभनमर्चनं येषां तैः, सुष्ठु पूजितैः, अथवा “स्वर्चिभिः” अनु-  
परतविद्युत्सम्पातैः । ‘ऋष्टिमद्भिः’ रेषणवद्भिः, अनाकालस्य-  
नाशनैः । पृथक्त्वे—विद्युन्मद्भिरिव ऋष्टिमद्भिः आयुधोपेतैः

अशनपतनैः आप्नुवन्तो ये अन्तरिक्षे मेघाः पतन्ति, पृथक्त्वे समं  
 समेता अश्वयुग्भिरिति । अपि च किमेवमेव यथाकथञ्चिदपि  
 च्छतेत्यागमनमात्रे वयमर्थिनः ? न—इत्युच्यते—“आ वर्षिष्ठया  
 —०सुमायाः” हे ‘सुमायाः’ सुकर्माणः ! सुप्रज्ञाः ? वा ‘आपतत’  
 “आपतत” आगच्छतेत्यर्थः । कथम् ? ‘वर्षिष्ठया’ ‘इषा’ “अन्नेन”  
 अस्मत्प्रदेयेन संयुक्ताः । किं शनकैः आपतत ? न—इत्युच्यते—  
 ‘वयः न’ “वय इव” पक्षिण इव शीघ्रमापतत ।—इत्येतदाशास्महे ।  
 “रुद्राः” “व्याख्याताः” ।—“तेषाम् एषा भवति”—॥ १

(१४) ॥

आ रुद्रास इन्द्रवन्तः सजोषसो हिरण्यरथाः सुविताय  
 गन्तन । इयं वो अस्मत्प्रति हर्यते मतिस्तृष्णजे न दिव  
 उत्सा उदन्यवे ॥ आगच्छत रुद्रा इन्द्रेण सहजोषणाः  
 सुविताय कर्मण इयं वो अस्मदपि प्रतिकामयते मतिस्तृ-  
 ष्णज इव दिव उत्सा उदन्यवे इति तृष्णक् तृष्यते रुदन्यु  
 रुदन्यतेऋभव उरु भान्तीति वर्त्तेन भान्तीति वर्त्तेन  
 भवन्तीति वा तेषामेषा भवति ॥ ३ (१५) ॥

“आरुद्रास इन्द्रवन्तः”—इति (ऋ० सं० ४, ३, २१, १) ।  
 श्यावाश्वस्यार्षम् । जगती । अग्निमारुते शस्यते । हे ‘रुद्राः’  
 आगच्छत यूयम् । इन्द्रवन्तः “इदि परमैश्वर्ये (भ्वा० प०)” ।  
 ‘सजोषसः’ परमैश्वर्येण नित्यमासेविताः, पृथक्त्वपक्षे तूपपद्यत



एव इन्द्रेण सह प्रीयमाणा इति । 'हिरण्यरथाः' उदकहरणार्थं  
 रंहणाः, पृथक्त्वपक्षे तु हिरण्यविकृतरथाः । 'सुचितायै' तस्मै  
 "कर्मणे" सुष्ठु सगुणाय, यथाशास्त्रं क्रियमाणाय प्रात्प्यर्थम् ।  
 किमिति आगच्छत ? 'वः' युष्मान् 'इयम्' 'अस्मत्' मतिः 'प्रति-  
 हर्यते' "प्रतिकामयते" युष्मद्विनाकृतमिदं कर्म गुणवदप्ये-  
 तैरङ्गैर्मा भूद् विगुणमित्येवमर्थं प्रतिहर्यते । अचि च हविः पूर्वं  
 देवताः प्रेप्सन्ति ब्राह्मणा इवोपनिमन्त्रणम्, ततो यजमानः संस्कृते  
 हविषि तदव्यापत्तये यागकालानतिक्रमणाय चान्नपतिरिवान्ने  
 संस्कृते तदव्यापत्तये भोजनकालानतिक्रमणाय च देवताः प्रतिप्रे-  
 प्सति । विज्ञायते हि—“देवता वै सर्वा आशंसन्ति ग्रहे गृह्यमाणे  
 मह्यं गृह्णाति”—इति, अत इदमुक्तम्—“इयं वो अस्मत्प्रतिह-  
 र्यते मतिः” इति । कथं पुनः प्रतिहर्यते ? 'तृष्णजे न'  
 तृष्णजे इव" तृडुपजायते यस्मिन् विशेषतः काले, स तृडुपजः  
 कालो घर्मान्तः, तस्मिन् यथा । 'दिवः उत्साः' द्युलोकात्  
 उत्साः, उत्सप्रभवा मेध्या आपः । 'उदन्यवे' उदकमिच्छते  
 लोकाय आगच्छन्ति प्रावृषि तथास्मन्मत्या प्रतिहर्यमाणा  
 आगच्छतेति । उदन्युश्चातक इति केचित् । तस्य प्रेप्सतो  
 यथा दिव उत्सा मेघा आगच्छन्ति, तथास्माकमागच्छतेति,  
 एवं तेषां योजना ॥

“ऋभवः” कस्मात् ? “उरु भान्ति—इति वा” ते हि बहु  
 भान्ति दीप्यन्ते, उरुशब्दात् पूर्वपदम्, भातेरुत्तरपदम् । “ऋतेन  
 भान्ति—इति वा” यज्ञेन सत्येन वा भान्ति, तदेवोत्तरपदम्,

पूर्वपदे विकल्पः । “ऋतेन भवन्ति—इति वा” भवतेवाँत्तर-  
पदम्, ते हि ऋतेन सत्येन वा भवन्ति, यज्ञेन वा भवन्ति, भूत्वा  
देवत्वेन सर्वे युज्यन्ते ॥

“तेषाम् एषा भवन्ति”—॥ ३ (१५) ॥

विष्ट्वी शमी तरणित्वेन वाघतो मर्त्तासः सन्तो  
अमृतत्वमानशुः । सौधन्वना ऋभवः सूरचक्षसः संवत्सरे  
समपृच्यन्त धीतिभिः ॥ कृत्वा कर्माणि क्षिप्रत्वेन वोढारो  
मेधाविनो वा मर्त्तासः सन्तो अमृतत्वमानशिरे सौधन्वना  
ऋभवः सूरख्याना वा सूरग्रज्ञा वा संवत्सरे समपृच्यन्त  
धीतिभिः कर्मभिर्ऋभुर्विभवा वाज इति, सुधन्वन आङ्गिरसस्य  
त्रयः पुत्रा बभूवुस्तेषां प्रथमोत्तमाभ्यां बहुवन्निगमा भवन्ति  
न मध्यमेन तदेतद्वभोश्च बहुवचनेन चमसस्य च संस्तवेन  
बहूनि दशतयीषु सूक्तानि भवन्त्यादित्यरश्मयोऽप्यृभ  
उच्यन्ते । अगोह्यस्य यदसस्तना गृहे तदद्ये दमृभवो नातु  
गच्छथ ॥ अगोह्य आदित्योऽगूहनीयस्तस्य यदस्वपथ गृहे  
यावत्तत्र भवथ न तावदिह भवथेत्यङ्गिरसो व्याख्यातास्तपा-  
मेषा भवति ॥ ४ (१६) ॥

“विष्ट्वी शमी”—इति (ऋ० सं० १, ७, ३०, ४) । कुत्स-  
स्येयमार्षम् । आर्भवे विनियोगः । ‘विष्ट्वी’-‘शमी’—इति द्वे



अपि कर्मनामनी । यतोऽजामितायै भाष्यकारः पूर्वं तावत्  
 निराह—“कृत्वा” इति । किं कृत्वा ? ‘शमी’ “कर्माणि”  
 कथम् ? ‘तरणित्वेन’ “क्षिप्रत्वेन” क्षिप्रकारित्वेन, सर्वयज्ञसम्प-  
 दर्शनेन । ‘वाघतः’ “वोढारः” यज्ञस्यानुष्ठातारः, मेधाविनो  
 वा, न ह्यमेधाविनः संवत्सरेण सकलं कर्म समापयितुं शक्ताः,  
 ते तु संवत्सरेऽखिलं कृत्वा ‘मर्त्तासः’ मनुष्याः ‘सन्तः’ ‘अमृत-  
 त्वम्’ अमृतभावं देवत्वम् ‘आनशुः’ “आनशिरे” प्राप्तवन्तः । के  
 पुनस्ते ? ‘सौधन्वनाः’ सुधन्वनः पुत्राः, ‘ऋभवः’ ‘सूरक्षसः’  
 “सूरख्यानाः” सूर्यविख्याताः, सूर्यसमानदर्शनाः, सूर्यसमान-  
 प्रज्ञाः वा । यत ईदृशास्ते अतः ‘संवत्सरे’ संवत्सरावयवे वसन्ता-  
 दिकाले ‘समपृच्यन्त’ समयुज्यन्त, ‘धोतिभिः’ “कर्मभिः” अतश्च  
 देवा अभवन्निति ॥

“ऋभुः, विभ्वा, वाजः—इति सुधन्वनः आङ्गिरसस्य त्रयः  
 पुत्राः बभूवुः”—इति । आर्भवाणां मन्त्राणां स्वभावोपप्रदर्श-  
 नार्थमाह—“तेषां प्रथमोत्तमाभ्याम्” ऋभुणा वाजेन च “बहु-  
 वन्निगमाः भवन्ति” “न मध्यमेन” विभ्वा, स हि आर्भवाणां  
 मन्त्राणां स्वभावः । “तदेतत्” उच्यते—“ऋभोश्च बहुवचनेन  
 चमसस्य च संस्तवेन बहूनि दशतयीषु सूक्तानि भवन्ति” ।  
 तद्यथा—

“इदं तृतीयं सवनं कवीनामृतेन ये चमसमैर्यन्त”—इति ॥

“आदित्यरश्मयोऽप्यृभव उच्यन्ते”—इति । अभिधेय-  
 यमिचारमुपप्रदर्शयति । क्व च पुनस्ते उच्यन्ते ? यतः पठति—

“अगो ह्यस्य यदसस्तना”—इति । “उद्वत्स्वप्ना अकृणोतनं तृणं निवत्स्वपः स्वपस्यया नरः ॥”—इति ( ऋ० सं० २ ३ १) । दीर्घतमस आर्षम् । जगती । ‘उद्वत्सु’ ये उपदेशाः भुवः अद्भिरनाक्रान्ताः, तेषु ‘अस्मै’ लोकाय उपपद्यन्तो यूयम् ऋभवः ‘अकृणोतन’ प्रतिसंवत्सरं कुरुते तृणकुशादिवर्षेणादित्यमण्डलादौ वर्त्तमानाः । ‘निवत्सु’ निर्मिनेषु भुवः प्रदेशेषु ‘अपः’ उदकं कुरुध्वे । ‘स्वपस्यया’ लोकं नुग्रहप्रवृत्तया वर्णक्रियया हे ‘नरः !’ । ‘किञ्च ‘अगोह्यस्य’ योऽगोह्यः—आदित्यः, अगूहनीयः” न गूहितुं शक्यः केनचित् “यस्य” ‘यदसस्तना गृहे’ यावदस्य मण्डले सुप्ता इव निवस्य भवथ । “तद्येदमृभवो नानुगच्छथ” । हे ऋभवः ! “यतः तत्र” निगूढा “भवथ” रात्रौ, न तावदिह “भवथ” तदयुष्मद्विनाभावे निरालोकोऽयं लोकः सम्पद्यते । एतद्वो महाभाग्यमहमनुकीर्त्तयामि, ते यूयमिदं नामास्मि कुरुतेति ॥

“अद्भिरसः” “व्याख्याताः” एकवचनेन, “अद्भारेष्वद्भिः”—इति ॥

“तेषाम् एषा भवति”—॥ ४ (१६) ॥

विरूपास इदृषयस्त इदम्भीरवेपसः । ते अद्भिरसः सूनवस्ते अग्नेः परिजज्ञिरे ॥ बहुरूपा ऋषयस्ते गर्भ्यानि कर्माणो वा गम्भीरप्रज्ञा वा ते अद्भिरसः पुत्रास्ते अग्नेः



रधिजज्ञिर इत्यग्निजन्म पितरो व्याख्यातास्तेषामेषा  
भवति ॥ ५ (१७) ॥

“विरूपासुः—इति (ऋ० सं० ८, २, १, ५) । नाभानेद्विष्ट-  
स्यार्णम् । अनुष्टुप् । पार्ष्टिके षण्डेऽहनि विगियोगः । ‘विरूपाः’  
नानारूपाः । के पुनस्ते ? इति—ऋषयः’ अवितथस्य ब्रह्मणो  
ब्रह्मरः । न केवलं पश्यन्ति, अपि च ‘गम्भीरवेपसः’ अप्रमेय-  
कर्माणः, अप्रमेयबुद्धयो वा । ऋष्यनेकत्वे कतमास्ते ? इति—  
“ते अङ्गिरसः सूनवः” येऽङ्गिरसः सुनवस्त एते विवक्षिताः ।  
कदा पुनस्ते अङ्गिरसो जज्ञिरै ? अत आह—“ते अग्नेः परि-  
जज्ञिरै” —इति अग्नित्वमापन्नस्याङ्गिरसोऽधि सकाशात् ये  
जज्ञिरै । ते एते विरूपाः गम्भीरवेपसश्च ममेदं नाम  
कुर्वन्त्विति ॥

“पितरः” “व्याख्याताः” “द्योर्मे पिता”—इत्यत्र ॥

“तेषाम् एषा भवति”—॥ ५ (१७) ॥

उदी रतामवर उत्परास उन्मध्यमाः पितरः सोम्यासः ।  
असुं य ईयुरवृका ऋतज्ञास्ते नोऽवन्तु पितरो हवेपु ॥  
उदारतामवर उदीरतां पर उदीरतां मध्यमाः पितरः  
सोम्याः सोमसम्पादिनस्तेऽसुं ये प्राणमन्वीयुरवृका अन-  
मित्राः सत्यज्ञा वा यज्ञज्ञा वा ते न आगच्छन्तु पितरो  
ह्वनेपु माध्यमिको यम इत्याहुस्तस्मान्माध्यमिकान् पितृ-

नमन्यन्तेऽङ्गिरसो व्याख्याताः पितरो व्याख्याता  
भृगवो व्याख्याता अथर्वाणोऽथनवन्तस्थर्वतिश्चरतिरुक्ता  
तत्प्रतिषेधस्तेषामेषा साधारणा भवति ॥ ६ (१८) ॥

“उदीरतामवर—इति (ऋ० सं० ७, ६, १७, १। य० वा  
सं० १६, ४६)। शङ्खस्यार्णम्। पितृमेधे विनियोगः।  
तावत् ‘अवरे’ ‘पितरः’ पृथिवीमाश्रिताः, ते तावत् ‘उदीरताम्’  
ऊर्द्धं गच्छन्तु। अथ पुनर्ये ‘परासः’ “परै” द्युलोकमाश्रिता  
तेऽप्युदीरताम्, तेषामप्यप्रच्युतिरस्तु, मुच्यन्तां वा तदधिकम्  
प्रक्षये। ‘उन्मध्यमाः’ पितरो येऽपि ‘मध्यमाः’ मध्यस्थान  
श्रयाः, तेऽप्युदीरताम् उत्तमं लोकमाश्रयताम्। ‘सोम्याः’  
“सोमसम्पादिनः” कर्मण्यङ्गभावमुपगच्छन्तो ये सोमं सप्त  
दयन्ति। किम्प्रकाराः? ‘असु’ यः ईयुः प्राणमात्रमूर्तं  
अस्थूलविग्रहाः। ‘अवृकाः’ “अनमित्राः” परं साम्यमुपपत्ता  
‘ब्रह्मज्ञाः’ यथावत् सत्यवेदितारः, यज्ञस्य वा। य एवमादि  
गुणयुक्ताः ‘पितरः’ ते ‘नः’ अस्माकम् अवन्तु’ नित्यम् “आ  
च्छन्तु” ‘हवेषु’ आ “ह्वानेषु”।—इत्येतदाशास्महे ॥

“माध्यमिको यम इत्याहुः” नैरुक्ताः। “तस्मात् पि  
माध्यमिकान् मन्यन्ते” स हि तेषां राजेति। अत उत्तरे “अ  
र्वाणः (१३)” “भृगवः (१४)”--इत्येते पदे समाम्नाते न चैत  
समस्तयोः प्रत्येकं वा स्तुतिरस्ति, अस्ति तु पित्रङ्गिरोभृगु  
साधारणस्तुतिः। यतस्तद्वङ्निर्वचनाय प्रसङ्गमाणातिनि



त्यथर्वशब्दनिर्वचनप्रसङ्गात् ब्रवीति--“अङ्गिरसः” व्याख्याताः”  
येऽस्यामृचि वक्ष्यमाणायाम्,—“पितरः” “व्याख्याताः”—  
“भृगवः” “व्याख्याताः” ॥

“अथर्वाणः” कस्मात् ? ते ह्येते “अथनवन्तः” किमिदमथ-  
नम्, येन ते तद्वन्तः ? अत आह--“थर्वतिः चरतिकर्मा” गच्छ-  
त्यर्थः । ततः किम् ? “तत्प्रतिषेधः” पुरस्तादकारः,—न  
थर्वन्ति--इति अथर्वाणः, स्थिरप्रकृतयो हि ते ॥

“तेषाम् एषा साधारणा भवति”—अङ्गिरःप्रभृतीनाम्  
॥ ६ (१८) ॥

अङ्गिरसो नः पितरो नवगवा अथर्वाणो भृगवः  
सोम्यासः । तेषां वयं सुमतौ यज्ञियानामपि भद्रे सौमनसे  
स्याम ॥ अङ्गिरसो नः पितरो नवगतयो नवनीतगतयो  
वाथर्वाणो भृगवः सोम्याः सोमसम्पादिनस्तेषां वयं सुमतौ  
कल्याण्यां मतौ यज्ञियानामपि चैषां भद्रे भन्दनीये  
भाजनवति वा कल्याणे मनसि स्यामेति माध्यमिको देव-  
गण इति नैरुक्ताः पितर इत्याख्यानमथाप्युपयः स्तूयन्ते  
॥ ७ (१९) ॥

“अङ्गिरसो नः पितरः”—इति (ऋ० सं० ७, ६, १५, १।  
य० वा० सं० १६, ५०) । यमस्यार्णम् त्रिष्टुप् । ‘अङ्गिरसः’  
‘नः’ अस्माकम् ‘सोम्यासः’ ‘सोमसम्पादिनः’ नित्यं ‘सुमतौ’

“कल्याणां मतौ” वर्तन्ते। ‘पितरः’ च ‘नगवा’ “नवगवा”  
 पितृयज्ञानागन्तुं येषां प्रतिमासं नवा गतिर्भवति, “नवनीतानां  
 वा” नवनीतं प्रति येषां मनसो गतिरिदमस्माकमिति, ते नवनीतं  
 विज्ञायते हि—“स्वयं विलीनं पितॄणाम्” इति । पितरस्तु  
 लक्षणाः—‘अथर्वाणः’ च भृगवः’ च, य एते “सोमसम्पादि  
 अस्माकं “कल्याण्यां मतौ” “वयम्” अपि तेषां ‘सुम  
 “कल्याण्यां मतौ” उपकारप्रवृत्तायाम्, ‘यज्ञियानाम्’ यज्ञस्य  
 दिनाम् ‘स्याम’ । अपि च तेषां ‘भद्रे’ “भन्दनीये” स्तु  
 ‘सौमनसे’ “कल्याणे मनसि” ‘स्याम’ । “भाजनवति” वा,  
 मनसा भाजयन्ति अभिमतैरर्थैः स्तोतृंस्तस्मिन् शोभने च स  
 शोभने वा अध्यवसाये स्याम इत्यर्थः ॥

“माध्यमिको देवगणः—इति नैरुक्ताः” । ऋभवः, अङ्गिरसः,  
 भृगवः, अथर्वाणः—इति, स्तुत्युपपत्तेः, देवतापदमन्त्राणां  
 समाप्तानादेकैकश एषां देवगण इति नैरुक्ता मन्यन्ते । “पित  
 इत्याख्यानम्” । को विशेषः ? अग्न्यादिदेवतापदविपर्ययत  
 ऋर्मदेवताप्रकार एवायं य एते पितरो नामत एव ऋभुसनत्  
 मारादयः इत्याख्यानविदः स्मरन्ति अस्मावपि मन्त्राणां वि  
 इत्युपेक्ष्यः अपि च देवगणा एते उत पितरः ? इति । कुत  
 विचारः ? ऋभवः, अङ्गिरसः, भृगवः—इत्येवमादीनामभिधाना  
 नामृषिषु प्रसिद्धेः । “अथापि” इदमपरं कारणमृषय एवैत  
 इति,—यतोऽन्येऽपि “ऋषयः स्तूयन्ते” । तद्यथा—वसिष्ठ  
 ॥ ७ (१६) ॥



सूर्यस्येव वक्षथो ज्योतिरेषां समुद्रस्येव महिमा  
गभीरः । वातस्येव प्रजवो नान्येन स्तोमो वसिष्ठा  
अन्वेतवे वः ॥ इति यथा आप्त्या आप्नोतेस्तेषामेव  
निपातो भवत्यैन्द्र यामृचि ॥ ८ (२०) ॥

सूर्यस्येव वक्षथः—इति (ऋ० सं० ५, ३, २३, ३) । इन्द्र-  
शार्पम् । 'सूर्यस्येव ज्योतिः' यथा सूर्यस्य दीप्तिरवभासिकार्था-  
नाम्, एवम् 'एषाम्' वसिष्ठानां 'वक्षथः' वचनस्य दीप्तिः अधिदे-  
वादिगतानामर्थानामसन्देहेनावभासिका वाच्येऽर्थे । अपि च न  
केवलमेषामसन्दिग्धार्थानि वचांसि,—गम्भीराणि च, महार्थवन्ति  
गम्भीरार्थतया दुरवगाहानि । यत आह—“समुद्रस्येव महिमा  
गभीरः” । यथा उदकमपरिमेयं समुद्रे, एवमपरिमेयार्थानि ।  
सत्यपि च महार्थत्वे नैते विलम्बितस्तुतयः, किन्तर्हि ? “वात-  
स्येव प्रजवः” । प्रकृष्टो जव आशुप्रतिपत्तिः तुष्टूषतां वर्णपद-  
वाक्येषु निर्मलमनोवाग्वृत्ती शब्दार्थावसङ्गेन प्रतिपद्येते । अपि  
चैवमतिमहानुभावा एते, नैतेषामन्यस्तोता वचनपदवीमनुगन्तुं  
शक्तः । यतो ब्रवीमि—‘नान्येन, केनचित् स्तोत्रा हे ‘वसिष्ठाः ।’  
प्रत्यक्षीकृत्योत्तरेण पादेन ब्रवीति—एषः ‘स्तोमः’ इयं स्तुतिः,  
भावत्की, असन्दिग्धार्था, गम्भीरा, अविलम्बिता च । ‘न अन्येन  
अन्वेतवे’ नानुगन्तुमन्येन शक्या, क एनामनुकरिष्यतीति स्तुति-  
परितुष्ट इन्द्रो वसिष्ठानस्तौत् ॥

एवमृषयोऽपि स्तूयन्ते इति प्रदर्शनमप्यस्तोति मन्त्र-  
विषय इति ॥

अपरे पुनः—“सूर्यस्येव वक्षथः” । सूर्यतेजःसमानदर्शने  
एते वसिष्ठाः तेजस्विनः, समुद्रोपमगम्भीरस्वभावाश्च, शोघ्रगत्त-  
सर्वत्राप्रतिहतजवाः, नैतेषामन्येन गतिरनुगन्तुं शक्येति वर्णयन्ति-

“आप्त्याः” अपोन्द्रसहचारिण ऋषयः, एकतद्वितत्रिता-  
इन्द्रेण सह चेरुरिति विज्ञायते । ऋभ्वादयोऽप्येतस्मिन्  
दर्शनाद्विषयक्षे मध्यस्थानाः । ते कस्मात् ? “आप्नोते” वा-  
चन्ति हि ते स्तुतिभिः स्तुत्यान् ॥

“तेषाम् एषः निपातः भवति ऐन्द्र्याम् ऋचि” इन्द्रोऽपि  
स्तूयते, तस्यामृचि—॥ ८ (२०) ॥

स्तु॒षे॒य्यं॑ पु॒रु॒व॒र्ष॒सम्॑ मृ॒भ्व॒मि॒न॒त॒म॒मा॒प्त्य॒मा॒प्त्या॒न॒म॒  
आ॒ द॒र्ष॒ते॒ श॒व॒सा॒ स॒प्त॒ दा॒नून् प्र॒सा॒क्ष॒ते॒ प्र॒ति॒मा॒ना॒नि॒ भू॒ति॒  
स्तो॒त॒व्य॒ बहु॒रूप॒मु॒रु॒भू॒तमी॒श्वर॒त॒म॒मा॒प्त्य॒मा॒प्त्या॒न॒म॒  
णा॒ति॒ यः श॒व॒सा॒ ब॒लेन॒ स॒प्त॒ दा॒तृ॒निति॒ वा स॒प्त॒ दा॒नून्  
नि॒ति॒ वा प्र॒सा॒क्ष॒ते॒ प्र॒ति॒मा॒ना॒नि॒ ब॒हूनि॒ सा॒क्ष॒ति॒मा॒ना॒नि॒  
ति॒कर्मा॑ ॥ ६ (२१) ॥

इति एकादशाध्यायस्य द्वितीयः पादः ॥ ११, २ ॥

“स्तु॒षे॒य्यं॑ पु॒रु॒व॒र्ष॒सम्॑”—इति (ऋ० सं० ८, ७, २, १)  
बृहद्विष्यार्थम् । महावते विनियोगः । ‘स्तु॒षे॒य्यम्’ “स्तु॒षे॒य्यम्”



व्यम्” अहं स्तौमि इन्द्रम् । किलक्षणम् ? ‘पुरुवर्षसम्’ “बहु-  
 रूपम्” ‘ऋभ्वम्’ “उरुभूतम्” ‘इनतमम्’ “ईश्वरतमम्” ‘आप्त्यम्  
 आप्त्यानाम्’ ऋषीणां स्तुतिभिः अतिशयेन । “आप्त्यम्”  
 ‘आदर्षते’ “आद्गुणाति” यः ‘शवसा’ “वलेन” आदारयति ।  
 किम् ? सप्त दानून् “सप्त दातृन्” मेघान्, असुरान् वा “दान-  
 वान्” नमुचिप्रभृतीन् । पृथक्त्वपक्षे—केन ? ‘शवसा’ वलेन  
 आदारयति । ‘प्रसाक्षते’ च, य आप्नोति अभिभवति च ‘प्रति-  
 मानानि’ ‘भूरि’ “बहूनि” अपि । तदुक्तम्—यैरेनं प्रतिमिमते,  
 नैनं तानि दभ्नुवन्तोति “नत्वा केता आदभ्नुवन्ति भूर्णयः”—इति  
 च (ऋ०.सं० १, ४, २०, २) ।

“साक्षतिः आप्नोतिकर्मा” ॥ ६ (२१) ॥

इति ऋज्वर्थायां निरुक्तवृत्तौ षोडशस्य (एकादशस्य) अध्या-  
 यस्य ।

द्वितीयः पादः ॥ ११, २ ॥

तृतीयः पादः ।

अथातो मध्यस्थानाः स्त्रियस्तासामदितिः प्रथमागा-  
 मिनी भवत्यदितिर्व्याख्याता । तस्या एषा भवति  
 ॥ १ (२२) ॥

“अथ अतः मध्यस्थानाः स्त्रियः” । बहुवचनविशिष्टस्य  
 मध्यमस्य गणशोऽवस्थितस्य विभवो व्याख्याताः । लिङ्गविशिष्ट-

स्येदानीं यथा समाम्नायमेव व्याख्यातव्यः, तदर्थं पुनर्विशेषतोऽधिकारवचनम् 'अथातः'—इति । मध्यमासां स्थानमिति 'मध्य-स्थानाः'—इति । काः पुनः ताः ? 'स्त्रियः' इति, वक्ष्यन्ते इति शेषः ।

“तासाम् अदितिः प्रथमागामिनी भवति” । सा कस्मात् ? उक्तं हि—“अदीना देवमाता”—इति ॥

“तस्या एषा भवति”—॥ १ (२२) ॥

दक्षस्य वादिते जन्मनि व्रते राजाना मित्रावरुणा विवाससि । अतूत्तपन्थाः पुरुरथो अर्यमा सप्तहोता विषु रूपेषु जन्मसु ॥ दक्षस्य वादिते जन्मनि व्रते, कर्मणि राजानौ मित्रावरुणौ परिचरसि विवासतिः परिचर्यायां हविष्मान् आविवासतीत्याशास्तेर्वातूत्तपन्था अत्वरमाण-पन्था बहुरथो अर्यमादित्योऽरीन्नियच्छति सप्तहोता सप्तास्मै रश्मयो रसानभिसन्नामयन्ति सप्तैनमृषयः स्तुवन्तीति वा विषमरूपेषु जन्मसु कर्मसूदयेष्वादित्यो दक्ष इत्याहुरादित्यमध्ये च स्तुतोऽदितिर्दाक्षायणी । अदितेर्दक्षो अजायत दक्षाददितिः परीति च ॥ तत्कथमुपपद्येत समानजन्मानौ स्यातामित्यपिवादेवधर्मेणे तरेतरजन्मानौ स्यातामितरेतरप्रकृती अग्निरप्यदितिरुच्यते तस्यैषा भवति ॥ २ (२३) ॥



“दक्षस्य वादिते”—इति (ऋ० सं० ८, २, ५, ६) । गय-  
 स्यार्षम् । वैश्वदेवे शस्यते । अहोरात्रे मित्रावरुणौ, तयोर्या-  
 सन्धिवेला, तस्यां प्रथममवश्यायरसानुप्रदानसम्बन्धात्तां मध्य-  
 मामदितिमभिप्रेत्योच्यते ।—“दक्षस्य वादिते”—इति । ‘वा’  
 शब्दः किमर्थः ? यदा दक्ष आदित्यः, त्वत्तो जातः, त्वं वा  
 आदित्यात्, सन्धिवेलानन्तरं ह्यादित्यस्योदयो जन्म, तदेवास्य  
 व्रतङ्कर्म । तदुक्तम्—“कर्मजन्मानः” इति । अथ तदेवं ‘दक्षस्य’  
 ‘जन्मनि’ उदये चार्द्धवर्त्तिन्यादित्ये, यतो वा लब्धात्मिकात्वम् ।  
 अप्यहोरात्रे उभे ‘विवाससि’ परिचरसि, सर्वतो व्याप्नोषि,  
 अर्द्धेनाहव्याप्नोषि मित्रम्, अर्द्धेन च रात्रिं वरुणम् । ‘राजानौ’  
 सर्वलोकेश्वरौ, स्वाधिकारयुक्तास्वितिकर्त्तव्यतासु, तदधीनत्वात्  
 प्रवृत्तेरिति । किलक्षणो यो दक्षः तस्य जन्मनि ? इति  
 यत आह—‘अतूर्त्तपन्थाः’ योऽयमादित्यः “अत्वरमाणपन्थाः”  
 अत्वरमाणः पथि वर्त्तते, नियतगतिः प्रतिमुहूर्त्तं प्रत्यहञ्च ।  
 ‘पुरुषः’ बहुरंहणः । ‘अद्वयमा’ अरीणान्तमसान्नियन्ता ।  
 ‘सप्तहोता’ “सप्तास्मै रश्मयः रसानभिसन्नामयन्ति” तदस्य  
 सप्तहोतृत्वम्, “सप्तैनमृषय आह्वयन्ति” नमन्ति,—  
 स्तुवन्ति वसिष्ठाद्याः, तद्वास्य सप्तहोतृत्वम् । ‘विषुरूपेषु  
 जन्मसु’ “विषमरूपेषु” अन्यस्मिंश्चान्यस्मिंश्च नभसः प्रदेशे  
 अयमुदेति, मण्डलान्तरं मण्डलान्तरं हित्वा दक्षिणोत्त-  
 रायणयोस्तदस्य विषमरूपत्वं विषमजन्मता, ततो लब्धात्मिका  
 तं वा जनयन्ती । या त्वमेतौ मित्रावरुणौ परिचरसि,

सा त्वमिदं नामास्माकं कुरुष्वेत्येत दाशास्महे ।—इति  
समस्तार्थः ।

अथवा 'दक्षस्य वा' यदा दक्षस्त्वत्तो जातः, 'व्रते' च 'कर्मणि'  
प्रवृत्तः । स्वाधिकारयुक्तोऽयम् 'अतूर्त्तपन्थाः' "पुस्तथो ०—  
जन्मसु" । य एष वर्त्तते भगवानादित्यः । अथ तदा मित्र-  
वरुणौ विवासस्याशास्मे ।—ममैतावपि पुत्रत्वे लोकोपकारित्वे  
सम्यग्वर्त्तयातां यथैष दक्ष इत्यैतिहासिकपक्षे योजना ॥

"विवासतिः परिचर्यायाम्"—इत्यत्र निगमः ।—“हवि-  
ष्मान् आविवासति”—इति (ऋ० सं० १, १, २३, ३) ॥

“यो अग्निं देववीतये हविष्मान् आविवासति । तस्मै  
पावकमृडय ।” (ऋ० सं० १, १, २३, ३) । मेधातिथेरायम्  
गार्हपत्यानुगमने पूर्णाहुतिरनया हूयते । हे 'पावक !' अग्ने  
'देववीतये' देवभोजनाय 'हविष्मान्' हविःसम्प्रयुक्तो यस्त्वाम्  
'आविवासति' परिचरति, तस्मै 'मृडय' उपदयां रक्षां कुर्वित्वे  
तदाशास्मे ॥

“आदित्यो दक्ष इत्याहुः” देवतासतत्वविदः । केन दर्श-  
नेन ? “आदित्यमध्ये च स्तुतः” । चशब्दो हेत्वर्थः, यस्मा-  
दादित्यमध्ये स्तुतः, स्तुतिप्रामाणिका हि ते देवतासतत्वचित्  
प्रति । कथमादित्यमध्ये स्तुतः ? इति “इमा गिरः”—इत्यु-  
प्रकम्य ब्रवीति (ऋ० सं० २, ७, ६, १) ।—“तुविजातो वरुणो  
दक्षो अंशः”—इति आदित्यमध्ये स्तुतेः आदित्य एवांश-  
इति ॥



यद्येवं नन्विदमपरं विरुध्यते—यदैतिहासिका आहुः “अदि-  
तिर्दाक्षायणी”—इति । उभयमपि चैतस्मिन्निगमे श्रूयते—  
आदित्यो दक्षो दाक्षायण्यदितिरिति । तद्यथा—“अदितेर्दक्षो  
अजायत दक्षाद्वदितिः परि । भूर्जज्ञ उत्तानपदो भुव आशा  
अजायन्त”—इति (ऋ० सं० ८, ३, १, ४) । अदितेर्दाक्षायण्या  
आर्षम् । उत्तानप्राद्राजा कश्चिद् यः पुराणेऽपि स्मर्यते, तत-  
स्तावद्भूनाम कश्चिज्जज्ञे । ततोऽपि ‘भुवः’ आशाः’ दिशोः  
‘अजायन्त’ दिक्प्रजननभावमसौ कथमपि विभक्तिं, देवताजन्म-  
प्रतिक्रियया वा । ‘अदितेर्दक्षः’ ‘अजायत’ प्रादुर्बभूव । ‘दक्षात्’  
‘उ’ च ‘परि’ अधि सकाशात् ‘अदितिः’ प्रादुर्बभूव ॥

“तत्” इतरैतरविरुद्धं “कथमुपपद्येत” ? यतः प्रतिसमा-  
धानं ब्रवीति—“समानजन्मानौ स्योतामिति” । समनन्तर-  
जन्मानौ समानजन्मानौ यथोपवर्णितं मन्त्रे “दक्षस्य वादिते”—  
इत्यत्र । “अपि वा देवधर्मेण” महदात्मना अदितिमपेक्ष्य  
तस्याः कारणत्वं च कार्यत्वं च दक्षस्य, अथवा महदात्मना  
दक्षमपेक्ष्यादितेः कार्यत्वं । एवं कृत्वोक्तम्—“इतरैतरज-  
न्मानौ”—“इतरैतरप्रकृती” इति ॥

अधुना व्यभिचारं दर्शयति—“अग्निरप्यदितिरुच्यते”—इति ।  
“तस्य” अग्नेरदितिशब्दवाच्यत्वे “एषा भवति”—॥ २ (२३) ॥

यस्मै त्वं सु॒द्रवि॒णी द॒दाशोऽना॒गास्त्वम॑दि॒ते सर्व॑ता॒ता ।  
यम्भ॒द्रेण॑ श॒वसा॑ चो॒दया॑सि प्र॒जाव॑ता रा॒धसा॑ ते स्याम ॥

यस्मै त्वं सुद्रविणो ददास्यनागास्त्वमनपराधत्वमदिते  
 सर्वासु कर्मततिष्ठाग आङ्पूर्वाद्गमेरेन एतेः किल्विषं किल-  
 भिदं सुकृतकर्मणो भयं कीर्त्तिमस्य भिनत्तीति वायं  
 भद्रेण शवसा बलेन चोदयसि प्रजावता च राधसा धनेन  
 ते वयमिह स्यामेति सरमा सरणात्तस्या एषा भवति  
 ॥ ३ (२४) ॥

“यस्मै त्वं सुद्रविणः”—इति (ऋ० सं० १, ६, ३२, ५)  
 कुत्सस्यार्षम् । प्रातरनुवाके विनियोगः । हे ‘सुद्रविणः’  
 सुधन ! ‘अदिते !’ अग्ने ! ‘यस्मै’ ‘त्वं’ ‘ददाशः’ ‘ददासि’  
 किम् ? इति—‘अनागास्त्वं’ “अनपराध ! त्वं” ‘सर्वताता’  
 “सर्वासु कर्मततिषु” इष्टिपशुसोमलक्षणासु अवैगुण्यं करोषि ।  
 ‘यं’ च ‘भद्रेण’ ‘शवसा’ ‘बलेन’ स्वजात्यविरोधिना, ‘प्रजावता’  
 च ‘राधसा’ प्रजासंयुक्तेन च धनेन त्वं ‘चोदयासि’ “चोदयसि”  
 अनुगृह्णासि । ते वयेमेवानुगृह्यास्तव ‘स्याम’ । इत्येतदशास्महे ॥

“आगः आङ्पूर्वाद्गमेः” अवश्यमेवैतदागच्छति कर्तारमि-  
 त्यागः । प्रसङ्गादाह—“एनः एतेः” तदप्येवमेवावश्यमेवैति ।  
 यदेतत् “किल्विषम्” एतत् “कीर्त्तिं भिनत्ति” ॥

“सरमा” देवशुनीत्यैतिहासिकपक्षेण, माध्यमिका वाक्य-  
 नैरुक्तपक्षेण, सा कस्मात् ? “सरणातू” गमनात् । “तस्या  
 एषा भवति”—॥ ३ (२४) ॥



किमिच्छन्ती सरमा प्रेदमानङ् दूरे ह्यध्वा जगुरिः  
 पराचैः । कास्मेहितिः का परितकम्यासीत् कथं रसाया  
 अतरः पयांसि ॥ किमिच्छन्ती सरमेदं प्रानङ् दूरे ह्यध्वा  
 जगुरिर्जङ्गम्यतेः पराञ्चनैरचितः का तेऽस्मास्वर्थहितिरा-  
 सीत् किं परितकनं परितकम्या रात्रिः परित एनां तक्म  
 तक्मेत्युष्णनाम तक्त इति सतः कथं रसाया अतरः  
 पयांसीति रसा नदी रसतेः शब्दकर्मणः कथं रसानि  
 तान्युदकानीति वा देवशुनीन्द्रेण ग्रहिता पणिभिरसुरैः  
 समूद इत्याख्यानं सरस्वती व्याख्याता तस्या एषा  
 भवति ॥ ४ (२५) ॥

“किमिच्छन्ती”—इति (ऋ० सं० ८, ६, ५, १) । देव-  
 पणयः किलासुराः देवगवीरपजह्नुः । ततः किलेन्द्रस्तदन्वेषणाय  
 तदालयं सरमां प्राहिणोत् । ते च देवपणयः तां दृष्ट्वा पप्र-  
 च्छुरनयर्चा—“किमिच्छन्ती सरमा”—इति । ‘इदम्’ अस्मन्नि-  
 वासस्थानं सरमा ‘किमिच्छन्ती’ किमस्मत्तः प्रार्थयन्ती  
 ‘प्रानङ्’ प्राप्तवती ? कदाचिदप्यनागतपूर्वेति । अपि च ‘दूरे  
 ह्यध्वा’ महदैतदध्वानं न यदृच्छया शक्यमागन्तुम्, य एव  
 ‘जगुरिः’ स्यात् भृशङ्गन्ता, स एव शक्त आगन्तुम् । ‘पराचैः’  
 “पराञ्चनैरचितः” पराङ्मुखैः अञ्चनैर्गमनैः अचितो गतः, विप्र-

कृष्टो देवनिवासात् । यतो ब्रूमः—हे सरमे ! ‘कास्मेहितः’  
 “का तव अस्मास्वर्थहितिः” अर्थस्याभिधानम् ? कोऽस्मत्तोऽ-  
 र्थस्तव प्राप्तव्योऽभिप्रेत आसीद् ? येनायमतिमहानध्वा व्यव-  
 सित आगन्तुम् । अपि च ‘का परितक्म्यासीत्’ “किं परि-  
 तकनम्” ? अपि नाम सुखा रात्रिः अनन्तरा तवासीत् “परि-  
 क्म्या रात्रिः” । “तक्मेत्युष्णनाम” । तक्तेर्गत्यर्थस्य, सर्वतो  
 हि तद् गतं भवति । तदेनामुभयतः परिगृह्य वर्त्तते इति परित-  
 क्म्या रात्रिः । अपि च “कथं रसाया अतरः पयांसि” ।  
 “रसा” नाम “नदी” अध्यर्धयोजनविस्तारा, तस्याः पयांस्यति-  
 दुस्तराणि कथमतरः कथन्तीर्णवत्यसि ? अथवा “कथं रसानि  
 तान्युदकानि” अपि नाम स्वादूनि, अपि श्रान्तायास्तवान्तरा  
 वासाः केषवासन्निति ॥

“देवशुनीन्द्रेण प्रहिता”—इति निदानप्रख्यापनं मन्त्रार्था-  
 भित्यक्तये । “समूदे” संवादं कृतवतोत्यर्थः इत्याख्यानविद-  
 एवं मन्यन्ते ॥

वाक्पक्षे तु चिरकालोनवृष्टिव्युपरमे, कदाचिदभिनवमेध-  
 संप्लवे सहसैव स्तनयित्नुमुपश्रुत्य कुत इयं माध्यमिका वाक्  
 चिरेणागतेति स्मितस्तामसूयन्निव ब्रवीति—“किमिच्छन्ती  
 सरमा”—इति । इदमस्मच्छ्रोत्रं चिरमनागम्य ‘सरमा’ माध्य-  
 मिका वाक् ‘किमिच्छन्ती’ ‘प्रानट्’ प्राप्तवती ? अपि च दूरे हि  
 अध्वा’ चिरकालश्रुतेयमस्माभिः ‘जगुरिः’ भृशं यो गन्ता स्यात्  
 सचिरविच्छिन्नमेतद्वर्षवर्त्म पुनरागच्छेत्सन्तनुयात् ‘पराक्’



‘पराङ्मुखैः,—एतदचिन्त्यं चिरनष्टमित्यर्थः । अपि च ‘कास्मे-  
 हितिः’ किमस्मास्वर्थाभिधानमासीत् ? पूर्वन्तव हे सरमे ! येना-  
 गमः, किं वा न जातं येनापुनरागमः । अपि च चिरप्रोषिताया-  
 स्त्व किं परितकनमासीत् ? अन्तरिक्षनद्या अपि महत्या ‘रसायाः’  
 ‘कथमतरः पयांसि’ कथमतिबहून्युदकानि सङ्क्षोभ्यात्मानं प्रति-  
 लब्धवत्यसि ? इति वा, “वाग्वै सरमा”—इति हि विज्ञायते ॥

“सरस्वती” “व्याख्याता”—“नदीवत्”—इति,—“तद्यद्दे-  
 वतावत्”—इत्युक्तमिदन्तत् । “तस्या एषा भवति”—॥ ४ (२५) ॥

पावका नः सरस्वती वाजेभिर्वाजिनीवती यज्ञं  
 वष्टु धियावसुः ॥ पावका नः सरस्वत्यन्नैरन्नवती यज्ञं  
 वष्टु धियावसुः कर्मवसुस्तस्या एपापरा भवति  
 ॥ ५ (२६) ॥

“पावका नः सरस्वती” इति (ऋ० सं० १, १, ६, ४ ।  
 य० वा० सं० २०, ८४) । मधुच्छन्दस आर्षम् । प्रउगे विनि-  
 योगः, सारस्वते च हविषि ‘पावका’ प्रक्षारयन्त्युदकेन । का  
 पुनरसौ ? इति—‘सरस्वती’ माध्यमिका वाक् । “वाजेभिर्वा-  
 जिनीवती” । अन्नेन, हविषोदकेन वा, तद्वती । ‘यज्ञम्’ एत-  
 मस्माकम्, ‘वाजेभिः’ “अन्नैः” युक्तं ‘वष्टु’ कामयताम् । अथवा  
 ऋगादिभावमापन्ना देवान् प्रति वहतु, वक्ष्यति हि “तां विश्वरूपाः  
 पशवो वदन्ति”—इति । ‘धियावसुः’ कर्मधना ॥

“तस्या एषा अपरा भवति”—स्फटतरोदकलिङ्गा ॥ ५ (२६) ॥

महो अर्णः सरस्वती प्रचेतयति केतुना । विश्वा विराजति ॥ महदर्णः सरस्वती प्रचेतयति पयति केतुना कर्मणा प्रज्ञया वेमानि च सर्वाणि प्रज्ञानान्यभि विराजति वागर्थेषु विधीयते तस्मान्माध्यमिका वाचं मन्यन्ते वाग्व्याख्याता तस्या एषा भवति ॥ ६ (२७) ॥

“महो अर्णः सरस्वती”—इति (ऋ० सं० १, १, ६, ६) । वदार्थं विनियोगश्च । ‘महो अर्णः’ महदुदकं ‘सरस्वती’ मायिका वाक्, किङ्करोति ? ‘प्र चेतयति’ “प्रज्ञापयति” आति करोति वर्षभावेन । केन पुनराविः करोति ? ‘केतुना’ कर्मणा, प्रज्ञया वा” न ह्यप्रज्ञानवत्यबलिष्ठा चैतच्छक्ताक एवं चोदकमाविःकुर्वती “धियो विश्वा विराजति” । “सर्वप्रज्ञानान्यभिविराजति” कथम् ? उदकादन्नम्, अन्नात्प्रज्ञानमितं सर्वप्रज्ञानानामसावीष्ट इति ॥

“वाक् अर्थेषु विधीयते”—इत्युपपत्तिवचनम् । के पुनरुचोऽर्थाः ? “चतस्र ऊर्जन्दुदुहे पयांसि”—इत्येवमादयः, उदकाधिकारलक्षणाः । तेष्वियमपि सरस्वती विधीयते “महो अर्णः”—इत्येवमादिषु । “तस्मान्माध्यमिकां वाचं मन्यन्ते” नैरुक्ताः “वाग्” वक्तव्या । सा पुनः “व्याख्याता”—“वच्चे” इति “तस्या एषा भवति”—॥ ६ (२७) ॥



यद्वाग्वदन्त्यविचेतनानि राष्ट्री देवानां निषसाद  
मन्द्रा । चतस्र ऊर्जन्दुदुहे पयांसि क्व स्विदस्याः परम-  
जगाम ॥ यद्वाग्वदन्त्यविचेतनान्यविज्ञातानि राष्ट्री  
देवानां निषसाद मन्द्रा मदता चतस्रोऽनु दिश ऊर्ज  
दुदुहे पयांसि क्व स्विदस्याः परमं जगामेति यत् पृथिवीं  
गच्छतीति वा यदादित्यरश्मयो हरन्तीति वा तस्या  
एषापरा भवति । ७ (२८) ॥

“यद्वाग्वदन्ति”—इति (ऋ० सं० ६, ७, ५, ४) । नेमस्या-  
र्थम् । सारस्वते पशौ विनियोगः । यदा माध्यमिका ‘वाग्व-  
दन्ती’ निर्वचयन्ती । कानि ? ‘अविचेतनानि’ “अविज्ञातार्थानि”  
शब्दरूपाणि स्तनयित्नुलक्षणानि । ‘राष्ट्री’ ईश्वरा, माध्यमिकानां,  
देवतानाम् । ‘निषसाद’ निषीदति, व्यापृणोति आत्मानं वर्ष-  
कर्मणि । ‘मन्द्रा’ “मदना” हर्षकरी, तर्पयित्री वा लोकस्य । अथ  
तदा किम् ? इति — “चतस्र ऊर्जं दुदुहे पयांसि । ‘चतस्रः’ दिशः  
प्रत्यनुदिशश्च ‘दुदुहे’ दुग्धे, प्रक्षरति,—‘ऊर्जम्’ अन्नं ‘पयांसि’  
उदकानि । तेषां च पयसां “क्व स्विदस्याः परमजगाम” ।  
कैतानि निष्पाद्यौषधीर्गच्छन्ति ? कुतो वा प्रतिसंवत्सरं पुनरा-  
गच्छन्तीति ? कस्तत्त्वं ‘जगाम’ जजान । यानि पृथिव्यामवतिष्ठन्ते,  
यानि चादित्यरश्मयो हरन्तीति । एवमनुपक्षीणपयस्केयमिति  
भ्रूयते ॥

“तस्या एषा अपरा भवति”—। सा पुनः किमर्थं  
इयमेव वाक् सर्वप्राण्यन्तर्गता माध्यमिकी सर्वार्थाभिधा  
भवतीति विभूत्युपप्रदर्शनार्थम् ॥ ७ (२८) ॥

देवीं वाचमजनयन्त देवास्तां विश्वरूपाः पशवो  
वदन्ति । सा नो मन्द्रेषमूर्जं दुहाना धेनुर्वागस्मानुपैतु  
सुष्टु तैतु ॥ देवीं वाचमजनयन्त देवास्तां सर्वरूपाः पशवो  
वदन्ति व्यक्तवाचश्चाव्यक्तवाचश्च सा नो मदनाञ्च  
रसञ्च दुहाना धेनुर्वागस्मानुपैतु सुष्टु तानुमतीरावेति  
देवपत्न्यावितिनैरुक्ताः पौर्णमास्याविति याज्ञिका या  
पौर्णमासीसाऽनुमतिर्योत्तरा सा राकेति विज्ञायतेऽनुमति  
नुमननात्तस्या एषा भवति ॥ ८ (२९) ॥

“देवीं वाचमजनयन्त”—इति (ऋ० सं० ६, ७, ५, १)  
तदेवार्थम् । ‘देवीं’ दात्रीमुदकानाम्, यां ‘वाचम्’ ‘अजनयन्त’  
माध्यमिकाः ‘देवाः’ ‘ताम्’ एवैतां यथाभिमतार्थाभिधा  
‘विश्वरूपाः’ “सर्वरूपाः” ‘पशवो वदन्ति तत् पूर्वकत्वाद्वा  
प्रवृत्तेः, “व्यक्तवाचश्चाव्यक्तवाचश्च” व्यक्तवाचो मनुष्याश्च  
अव्यक्तवाचो गवादयः । यैवं सर्वपशु मिरुच्यते, ‘सानः’ सासा  
‘मन्द्रा’ “मदना” ‘इषम्’ “अन्न” पयोधृतादिरूपम्, “रसञ्च”  
‘दुहाना’ प्रक्षरन्ती । ‘धेनुः’ तर्पयित्री ‘वाग्’ ‘अस्मानुपैतु’ ‘सुष्टु’  
सुष्टु स्तुता ।—इत्येतदाशास्महे ॥



“अनुमतिः” “राका”—“इति देवपत्न्यौ इति नैरुक्ताः” ।  
 सहपदयोरुपन्यासस्तुल्योऽनयोरभिधेयविचार इति । मध्य-  
 स्थाने देवपत्न्याविति निर्ज्ञाते तदभिधाने इति नैरुक्ताः । “पौर्ण-  
 मास्यौ—इति याज्ञिकाः” । ते च ब्राह्मणमुदाहरन्ति—“या  
 पूर्वा पौर्णमासी”—इत्येवमादि । कालाधिदैवते चन्द्रसहचा-  
 रिण्याविति मध्यस्थाने । पौर्णमास्यमावास्यायोर्नक्षत्रेष्टका-  
 मध्य उपधानान्नक्षत्रत्वमतश्च दर्शनात् सर्व एवायं ज्योतिर्गणो-  
 ग्रहनक्षत्रतारंकारूपो रसप्रायो मूर्त्तिमाप्नुवन्मध्यस्थान एवेति  
 लक्ष्यते ॥

“अनुमतिः” “अनुमननात्” । अनुमता किलेयमृषिभिर्दे-  
 वैश्च चतुर्दशके पक्षे अस्त्वियं पौर्णमासीति ॥

“तस्या एषा भवति”—॥ ८ (२६) ॥

अन्विदनुमते त्वं मन्यासै शंच नस्कृधि । ऋत्वे  
 दक्षाय नो हिनुप्रण आयुंषितारिषः ॥ अनुमन्यस्वानुमते  
 त्वं सुखञ्च नः कुर्वन्नञ्च नोऽपत्याय धेहि प्रवर्द्धय च न  
 आयूराका रातेर्दानकर्मणस्तस्या एषा भवति ॥ ६ (३०) ॥

“अन्विदनुमते”—इति (य० वा० सं० ३३, ८) । वामदेव-  
 स्यापम् । देविकासु विनियोगः । हे ‘अनुमते’ ‘त्वम्’ ‘अनु-  
 मन्यासै’ ‘अनुमन्यस्व’ अस्माकम् यदनुमन्तव्यं त्वया । ‘शञ्च  
 नस्कृधि,’ ‘सुखञ्च’ अस्माकं ‘कुरु’ । इयम् ‘अन्नञ्च’ अस्माकं

‘तोकाय’ “अपत्याय” ‘धेहि’ । ‘आयूषि’ च ‘नः’ ‘प्रतारिषः’  
प्रतीर्णानि कुरु “प्रवर्द्धय” । इत्येतदाशास्महे ॥

सैव पौर्णमासी पञ्चदशके पक्षे “राका” — इत्युच्यते । सा  
पुनः कस्मात् ? “रातेः दानकर्मणः” हविर्दाननिमित्तं हि सा  
भवति ॥

“तस्या एषा भवति” — ६ (३०) ॥

राकामहं सुहवां सुष्टुती हुवे शृणोतु नः सुभगा  
बोधतुत्मना । सीव्यत्वपः सूच्याच्छिद्यमानया ददातु  
वीरं शतदाय मुक्थ्यम् ॥ राकामहं सुहवानां सुष्टुत्याह्वये  
शृणोतु नः सुभगा बोधत्वात्मना सीव्यत्वपः प्रजननकर्म  
सूच्याच्छिद्यमानया सूची सीव्यतेर्ददातु वीरं शतप्रदमु-  
क्थ्यं वक्तव्यप्रशंसं सिनीवाली कुहूरिति देवपत्न्याविति  
नैरुक्ता अमावास्ये इति याज्ञिका या पूर्वामावास्या सा  
सिनीवाली योत्तरा सा कुहूरिति विज्ञायते सिनीवाली  
सिनमन्नं भवति सिनाति भूतानि बालं पर्व वृणोतेस्तस्मि-  
न्नन्नवती वालिनी वा वालेनेवास्या मणुत्वाच्चन्द्रमाः सेवि-  
तव्यो भवतीति वा तस्या एषा भवति ॥ १० (३१) ॥

राकामहं सुहवाम्” — इति (ऋ० सं० २, ३, १०, ४) ।

गृत्समदस्यार्षम् । देविकासु विनियोगः । ‘राकाम्’ ‘अहं’



‘सुहवां’ “स्वाह्वानां” यस्याः शोभनमाह्वानां तां ‘सुष्टुती’  
 “सुष्टुत्या” शोभनया स्तुत्या ‘हुवे’ “आह्वये” । सा च पुनः  
 ‘सुभगा’ सुधनाऽस्माभिराहूयमाना ‘शृणोतु’ । श्रुत्वा च  
 ‘बोधतु’ कर्त्तव्यतया तदवगच्छतु, यद्यपि च न ब्रूमहे तदपि  
 ‘त्मना’ “आत्मना” एव बुध्यताम् । अपि चेदमुच्यते—एवं  
 ‘सीव्यतु अपः सन्तनोतु “प्रजननकर्म” अस्माकं “सूच्याऽच्छिद्यमा-  
 नया” अविच्छिन्नेन प्रजासन्तानेन । न च पुनः प्रजामात्रमर्थ-  
 यामहे, किं तर्हि ? ‘ददातु’ ‘वीरं’ पुत्रम् । किलक्षणम् ? ‘शतदायं’  
 “बहुप्रदम्” ‘उक्थयम्’ “वक्तव्यप्रशंसम्” अपरिसमाप्तस्तुतिम् ॥

“सिनीवाली” “कुहूः”—इति पूर्ववदुपन्यासः । “अमा-  
 वास्ये—इति याज्ञिकाः” । तथैव ब्राह्मणमपि चोदाहरन्ति ।  
 —तथैव पूर्वासिनीवाली उत्तरा कुहूः ॥

“सिनीवाली” कस्मात् ? “सिनमन्नं भवति” । तत्  
 कस्मात् ? “सिनाति” बध्नाति “भूतानि” रसादिभिः धातुभिः ।  
 “वालम्” किमुच्यते ? “पर्व” । तत्कस्मात् ? “वृणोतेः”  
 वृण्वन्ति देवास्तत्र हवींषि । “तस्मिन्” पर्वणि, असौ सिनिनी  
 “अन्नवती” इति सिनीवाली । अथ चोत्तरपदे विकल्पः ।—  
 “वालिनी” वालैस्तद्वती, सिनिनी च सा वालिनी चेति सिनी-  
 वाली । औपमिकं वा । कथम् ? इति—“वालेनेवास्यामणु-  
 त्वाच्चन्द्रमाः” “सेवितव्यः” बोद्धव्यो “भवति” । एव मणुरसौ  
 चन्द्रमा भवत्यस्यां येन ज्ञायते, वालेनाप्ययं सीयेत बोध्येतेति ॥  
 “तस्या एषा भवति”—॥ १० (३१) ॥

सिनीवालि पृथुष्टुके या देवानामसि स्वसा ।  
 जुषस्व हव्यमाहुतं प्रजां देवि दिदिद्दि नः ॥ सिनीवालि  
 पृथुजघने स्तुकस्त्यायतेः सङ्घातः पृथुकेशस्तुके पृथुष्टुते  
 वा या त्वं देवानामसि स्वसा । स्वसा सु असा स्वेपु  
 सीदतीति वा जुषस्व हव्य मदनं प्रजाश्च देवि दिश नः  
 कुहूगूहतेः काभूदिति वा क सती हूयत इति वा काहुतं  
 हविजु होतीति वा तस्या एषा भवति ॥ ११ (३२) ॥

“सिनीवालि पृथुष्टुके” इति—(ऋ० सं० २, ७, १५, ६, य०  
 वा० सं० ३४, १०, अथ० सं० ७, १०, २) । गृत्समदस्यार्पम् ।  
 देविकासु विनियोगः । हे ‘सिनीवालि’ ‘पृथुष्टुके’ विस्तीर्ण-  
 जघने, अथवा ‘पृथुष्टुके’ “पृथुकेशस्तुके” पृथुकेशकलापे, अथवा  
 “पृथुष्टुते” । ‘या’ “त्वं” ‘देवानां’ ‘स्वसा’ भगिनी माध्यमका-  
 नाम् ! सा त्वम् आसेवस्व एतत् ‘हव्यम्’ ‘आहुतम्’ मर्यादया  
 विधानतो हुतमस्माभिः । आसेव्य च “प्रजां देवि दिदिद्दि नः”  
 प्रजामस्माकं “दिशि” अतिसृज, देहि इत्याशास्महे ॥

“कुहूः” “गूहतेः” निगूहत्यसौ चन्द्रमसम् । “काभूत् ? इति  
 वा” तस्यामप्रत्यक्षत्वात् चित्कर्षश्चन्द्रमा भवति कासावभूदस्येति  
 “क सती हूयते ?—इति वा” सैवात्मना देवताभावादप्रत्यक्षान्न  
 ज्ञायते, कापि सत्याहूयते इति अतः चित्कर्षा भवति ॥

“तस्या एषा भवति”—॥ ११ (३२) ॥



कुहूमहं सुवृतं विद्मनाप समस्मिन्यज्ञे सुहवां जोह-  
 वीमि । सा नो ददातु श्रवणं पितॄणां तस्यै ते देवि  
 हविषा विधेम ॥ कुहूमहं सुकृतं विदितकर्माणमस्मिन् यज्ञे  
 सुहवानामाह्वये सा नो ददातु श्रवणं पितॄणां पित्र्यं  
 धनमिति वा पित्र्यं यश इति वा तस्यै ते देवि हविषा  
 विधेमेति व्याख्यातं यमी व्याख्याता तस्या एषा  
 भवति ॥ १२ (३३) ॥

“कुहूमहं सुवृतम्”—इति (तै० ब्रा० ३ अष्ट० ३ प्र० ११  
 अनु०, अथ० सं० ७, १०, ५, आ० गृ० १, १०) । देविकासु  
 विनियोगः । ‘कुहूम’ ‘अहं’ ‘सुवृतं’ ‘सुकृतं’ शोभनानां कर्मणां  
 कर्त्री, ‘विद्मनापसं’ सर्वत्रप्रत्यक्षकर्माणम्, ‘अस्मिन् यज्ञे’  
 ‘सहवां’ “स्वाह्वानां” शोभनमाह्वानं यस्याः तां ‘जोहवीमि,  
 “आह्वये” आह्वयामि । ‘सा’ अस्माभिराहूतास्मिन्यज्ञे एत्य  
 हविर्भुक्त्वा ‘नः’ अस्माकं ‘ददातु’ ‘श्रवणं’ ‘पितॄणाम्’ “पित्र्यन्ध-  
 नमिति वा” “पित्र्यं वा यशः” कुलोचितमित्यर्थः प्रत्यक्षीकृत्यो-  
 त्तरेण पादेनास्तौत् ।—या त्वमस्माकमेतत् करोषि, ‘तस्यै’ ‘ते’  
 तुभ्यं हे ‘देवि !’ कुहु ! ‘हविषा विधेम’ हविर्ददम् इत्यर्थः,  
 अथवा तान्त्वां हविषा परिचरेम इति ॥

“यमी” “व्याख्याता” यमेन, लिङ्गमात्रविशेषः ॥

“तस्या एषा भवति”—॥ १२ (३३) ॥

अन्य मूष त्वं यम्यन्य उ त्वां परिष्वजाते लिबु जेव  
 वृक्षम् । तस्य वा त्वं मन इच्छा स वा तवाधा कृणुष्व  
 संविदं सुभद्राम् ॥ अन्य मेव हि त्वं यम्यन्यस्त्यां परिष्व-  
 ङ्क्ष्यते लिबुजेव वृक्षं तस्य वा त्वं मन इच्छ स वा तवा-  
 धानेन कुरुष्व संविदं सुभद्रां कल्याणभद्रां यमी यमं चक्रमे  
 तां प्रत्याचक्षेत्याख्यानम् ॥ १३ (३४) ॥

इत्येकादशे तृतीयः पादः ॥ ११, ३ ॥

“अन्य मूषत्वं यम्यन्यः” — इति (ऋ० सं० ७, ६, ७८, ४) ।  
 यमी किल यमञ्चक्रमे भ्रातरम्, तां किल यमोऽनयच्चा प्रत्या-  
 चक्षे । कथम् ? हे ‘यमि !’ ‘अन्यम् ऊषु’ ‘त्वं’ “अन्यमेव हि  
 त्वम्” परिष्वजस्व मैथुनाभिप्रायेण । ‘लिबुजेव वृक्षम्’ बलीव  
 काचिद्राठं समीपजं वृक्षम्, अन्य एव त्वां परिष्वजताम् यस्य  
 योग्या त्वमनेनाभिप्रायेण परिष्वक्तुम् । “तस्य वा त्वं मन  
 इच्छा” तस्य च त्वं मनः प्रवेष्टुमिच्छ, ‘स वा तव’ । ‘अधा’  
 अथैवमैकचित्यमुपगम्यमानेन समानेन सह ‘कृणुष्व’ ‘संविदम्’  
 सञ्जल्पादि मैथुनकार्यम् । ‘सुभद्रां’ “कल्याणभद्राम्” । संवि-  
 दमुभयलाकविरोधिनीमित्यभिप्रायः ॥

त्रित्वपक्षे तु माध्यमिको यमो माध्यमिकां वाचमुषसमा-  
 त्मनः प्रविभक्तामिव कृत्वोभयस्यानां तां ब्रवीति । — हे यमि !  
 अतीतस्तेऽस्मत्परिष्वङ्गसमयः, प्रभातमिदानीम् । लिबुजेव वृक्षं



द्युस्थानं परिष्वक्तुमिच्छ । तस्य च त्वं मनः प्रकाशमनुप्रवेष्टु-  
मिच्छ, स च तव प्रकाशमनुप्रविशतु । अथैवमितरेतरसम्प-  
र्कात् तेन सहैकीभूता लोकोपकाराय कुरुष्व परस्परं संविदं  
संवित्साधनं प्रकाशमिति ॥ १३ (३४) ॥

इति ऋज्वर्थायां निरुक्तवृत्तौ षोडशस्य (एकादशस्य)

अध्यायस्य तृतीयः पादः ॥ ११, ३ ॥

### चतुर्थः पादः

उर्वशी<sup>१</sup> व्याख्याता तस्या<sup>२</sup> एषा भवति ॥ १ (३५) ॥

“उर्वशी” वक्तव्या, सा पुनः “व्याख्याता” तदिहापि देव-  
तायां योज्यम्,—“उर्वभ्यश्नुते” बह्वदकं व्याप्नोति, “उरुर्वा-  
वशोऽस्याः” महानस्याः काम उदके ॥

“तस्या एषा भवति”—॥ १ (३५) ॥

विद्युन् न या पतन्ती दविद्योद्हरन्ती मे अप्या-  
काम्यानि जनिष्ठो अपो नर्यः सुजातः प्रोर्वशी तिरत-  
दीर्घ मायुः ॥ विद्युदिव या पतन्त्यद्योतत हरन्ती मे  
अप्या काम्यान्पुदकान्यन्तरिक्षलोकस्य यदा नूनमयं

जायेताद्भ्योऽध्यप इति नर्यो मनुष्यो नृभ्यो हितो नरा-  
पत्यमिति वा सुजातः सुजाततरोऽथोर्वशी प्रवर्द्धयते दीर्घ-  
मायुः पृथिवी व्याख्याता तस्या एषा भवति ॥ २ (३६) ॥

“विद्युन्न या पतन्ती”—इति (ऋ० सं० ८, ५, २, ५)।

मध्यमः पुरुरवाः त्रित्वपक्षे ब्रवीति ।—आत्मनो ज्योतिषः  
शब्दस्य च विभागमिव कृत्वा “विद्युन्न” “विद्युदिव” । सम्प्र-  
त्यर्थे वा नकारः । किम् ? इति—‘या’ ‘पतन्ती’ गच्छन्त्यन्त-  
रिक्षे मेघादरेषु ‘दविद्योत्’ पुनःपुनर्द्योतिते पुनः पुनरात्मानं प्रति  
लभते । कथम् ? ‘भरन्ती’ “हरन्ती” ‘मे’ मम स्वभूतानि ‘अप्या’  
आप्यानि, काम्यानि “उदकानि” अक्षरमाणानि “अन्तरिक्ष-  
लोकस्य” अधिपत्नी या उर्वशी, सा यदैवमुदकानि हरन्ती मेघेभ्यः  
पतन्ती भृशं स्वयं विद्योतते, “नूनं” निश्चयेन तदा “जनिष्ठः”  
‘अपः’ “अध्यपः” अधिक उदकोर्मिर्जायते, यः सर्वमिदमाच्छा-  
दयति । ‘नर्यः’ “नृभ्यो हितः” सस्यसम्पत्करः, “नरापत्यमिति  
चा” इत्यैतिहासिकपक्षं द्योतयति । ‘सुजातः’ “सुजाततरः”  
शोभनादपि शोभनतरः उदकोर्मिः । अथ तेन महतोदकोर्मिणा  
सस्यमभिनिष्पाद्य लोकस्यान्नसम्प्रदानद्वारेण ‘प्रोर्वशी तिरते’  
प्रतिरते “प्रवर्द्धयते” ‘दीर्घ मायुः’ ॥

ऐतिहासिकपक्षे त्वैलः पुरुरवाः उर्वश्या अप्सरसा वायुको  
ब्रवीति ।—विद्युदिव या पतन्ती अद्योतत भृशं वपुष्मत्तया भरन्ती  
धारयन्ती अनेकानि स्वर्गतानि हावभावादीनि काम्यानि वस्तूनि



मे मम अप्या नित्यमासया प्रिया । सा च पुनराहितगर्भा यतः,  
 अतो ब्रवीमि ।—जनिष्ठो अपः निश्चयेन जनिष्यते । अध्यपः  
 अधिककर्मा । नय्यैः नृभ्यो हितः सम्यक् परिपालयिता नरा-  
 णाम् । अथवा मम नरस्यापत्यमायुर्नाम राजायं पुराणविदः  
 कथयन्ति । सुजातो मच्छुक्रात् वीर्यवतो जातः, विशेषत उर्वश्या  
 क्षेत्रगुणात् सुजातरः । तस्य चावश्यमुर्वशी अस्मदसान्निध्येऽपि  
 प्रवद्धयते तद्योग्यैः कर्मभिर्दोर्घमायुरिति ॥

“पृथिवी” “व्याख्याता” “अथ वै दर्शनेन पृथुः”—इत्यत्र,  
 इह तु माध्यमिका ॥

“तस्या एषा भवति”—॥ २ (३६) ॥

वलित्था पर्वतानां खिद्रम्बिभर्षि पृथिवि । प्र या  
 भूमिं प्रवत्वति मद्वा जिनोषि महिनि ॥ सत्यं त्वं पर्व-  
 तानां मेघानां खेदनञ्छेदनं भेदनं बलममुत्र धारयसि  
 पृथिवि प्रजिन्वसि या भूमिं प्रवणवति महत्त्वेन महतीत्यु-  
 दकवतीति वेन्द्राणीन्द्रस्य पत्नी तस्या एषा भवति  
 ॥ ३ (३७) ॥

“वलित्था पर्वतानाम्”—इति (ऋ० सं० ४, ४, २६, १) ।  
 अत्रेति । ‘वल्’—इति सत्यनाम । ‘इत्था’—इति अमुत्रेत्यर्थः ।  
 हे ‘पृथिवि’ माध्यमिके ! “सत्यं” यथाभूतम्, “अमुत्र” अमु-  
 मिन्नन्तरिक्षलोके वर्त्तमाना, ‘खिद्रं’ “खेदनं” “छेदनम्” येन

पर्वताः मेघांश्छेतुं शक्यन्ते, तद् “बलं” ‘विभर्षि’ “धारयसि” ।  
 हे ‘प्रवत्वति’ “प्रवणवति” गमनवति ! ‘या’ त्वं ‘भूमि’ ‘प्रजि-  
 नोषि’ “प्रजिन्वसि” वर्षमुत्सृजन्ती, ‘महा’ “महत्वेन” हे  
 ‘महिनि’ “महति !” अथवा “उदकवति !” । या त्वमेवं भूमि  
 प्रजिन्वसि, सा कथं “मेघानां” पर्वतानां, छेदनसमर्थम्यत्नं धार-  
 यिष्यसि ? अवश्यं धारयसीत्यभिप्रायः ॥

पृथिवि ! त्वं भूमिं प्रजिन्वसीति व्यपदेशान्मध्यस्थाना ।  
 हिरण्यनाशेष्यां भौमस्यैककपालस्येयं याज्या । तत्र विज्ञायते  
 —“अथ यद्वौमोऽस्यां हि स तदचिन्दत्” — इति । तेन तत्रेयं  
 भूमिरिज्यते, नच भूमिरस्यामृचि प्रधानत्वेन वर्तते यथा,  
 चायमाचार्यो निराह । तदयमस्योदाहरणाभिप्रायः, स च  
 विनियोगः,—इत्यविरोधोऽनयोर्मेधाविना समनुगंस्यते ॥

“इन्द्राणी” “इन्द्रस्य पत्नी” इन्द्रस्य विभूतिः । पृथक्त्वेन  
 निर्जाता पौराणिकैः ॥

“तस्या एषा भवति” — ॥ ३ (३७) ॥

इन्द्राणी मासु नारिषु सुभगा महमश्रवम् । न ह्यस्या  
 अपरञ्चन जरसा मरते पतिर्विश्वस्मादिन्द्र उत्तरः ॥  
 इन्द्राणीमासु नारिषु सुभगामहमश्रुणवं न ह्यस्या अपरा-  
 मपि समां जरया म्रियते पतिः सर्वस्माद्य इन्द्र उत्तरस्त-  
 मेतद् ब्रूमस्तस्या एषापरा भवति ॥ ४ (३८) ॥



“इन्द्राणीमासु नारिषु” — इति (ऋ० सं० ८, ४, ३, १) ।  
 वृषाकपेरार्षम् । पङ्क्तिः । पृष्ठ्यस्य षष्ठेऽहनि ब्राह्मणाच्छं-  
 सिनः शस्त्रे विनियोगो निर्धार्यं ब्रवीति । — सर्वास्वेव ‘आसु  
 नारिषु’ इन्द्राणीम् एव ‘अहं’ ‘सुभगां’ सौभाग्ययुक्तां लक्षण-  
 वतीम् ‘अश्रवम्’ “अश्रुणवम्” । केन हेतुना ? यत आह — “न  
 ह्यस्या अपरञ्चन” हि शब्दो हेत्वर्थः, चनेत्यप्यर्थः । यस्मादस्याः  
 अपरामपि “समां” सम्बत्सरं प्रति न कदाचिदपि ‘पतिः’ “म्रियते”  
 नापि जीर्यते यथाऽन्यासां प्राकृतानां नारीणाम् । कतमः पतिः ?  
 विश्वस्मात् “सर्वस्मात्” जगतो यः ‘इन्द्रः’ ‘उत्तरः’ योऽयमिन्द्र  
 उद्गततरः “तमेतम्” इन्द्रमधिकृत्य “ब्रूमः” — इत्याचार्यो ब्रवीति ॥

“तस्या एषा अपरा भवति” — । सा पुनः किमर्थम् ? ऋषिः  
 एव वृषाकपिः प्रसिद्धः, स पुनरादित्योऽभिप्रेतो नैरुक्तानाम्,  
 तदुपप्रदर्शनायापरामाह ॥ ४ (३८) ॥

नाहमिन्द्राणिरारण सख्युर्वृषाकपेर्ऋते । यस्येदमप्यं  
 हविः प्रियं देवेषु गच्छति विश्वस्मादिन्द्र उत्तरः ॥ नाह-  
 मिन्द्राणि रमे सख्युर्वृषाकपेर्ऋते यस्येदमप्यं हविरप्सु श्रुत-  
 मद्भिः संस्कृतमिति वा प्रियं देवेषु निगच्छति सर्वस्माद्य  
 इन्द्र उत्तरस्तमेतद् ब्रूमो गौरी रोचतेर्ज्वलतिकर्मणोऽय-  
 मपोतरो गौरो वर्ण एतस्मादेव प्रशस्यो भवति तस्या  
 एषा भवति ॥ ५ (३९) ॥

“नाहमिन्द्राणि”—इति (ऋ० सं० ८, ४, ३, १) । समानो विनियोगः पूर्वया, आर्षञ्च । इन्द्रो ब्रवीति ।—विभक्तामिवेन्द्राणीमात्मनः कृत्वाह । “नाहमिन्द्राणि ! सारण” “न रमे” अहं “सख्युर्वृषाकपेऋते” य एष मम सखा वृषाकपिः, तस्माद्भूते । किं योऽयं मृषिर्मनुष्येषु प्रसिद्धः ? नेत्युच्यते “यस्येदं मय्यं हविः” । “अप्सु शृतम्” चरुपुरोडाशादि वा “अद्भिः संस्कृतमिति वा” । सोऽस्य मे प्रिय इष्टः सर्वेष्वपि ‘देवेषु’ निर्द्वाय्योच्यते । यस्य विशेषतो ‘गच्छति’ । विश्वस्मात् ‘सर्वस्मात्’ अपि जगतो योऽहम् ‘इन्द्रः’ ‘उत्तरः’ उद्गततरः, सेऽप्यहमेवं ब्रवीमीति ॥

“गौरी” “रोचतेः” ज्वलत्यर्थस्य । माध्यमिका वाक्, सा पुनः दोषिमती । “अयमपीतरः” “यो “गौरो वर्णः” सोऽपि “एतस्मादेव” रोचतेः, स हि दोषिरूपत्वात् कृष्णादीनपेक्ष्य प्रशस्यो भवति” ॥

“तस्याः एषा भवति”—॥ ५ (३६) ॥

गौरीर्मिमाय सलिलानि तक्षत्येकपदी द्विपदी सा चतुष्पदी । अष्टापदी नवपदो बभूवुषी सहस्राक्षरा परमे व्योमन् ॥ गौरीर्निर्मिमाय सलिलानि तक्षती कुर्वत्येकपदी मध्यमेन द्विपदी मध्यमेन चादित्येन च चतुष्पदी दिग्भिरष्टापदी दिग्भिश्चावान्तर दिग्भिश्चनवपदी दिग्भिश्चावान्तरदिग्भिश्चादित्येन च सहस्राक्षरा बहूदका परमे व्यवने तस्या एषापरा भवति ॥ ६ (४०) ॥



“गौरीर्मिमाय” — इति (ऋ० सं० २, ३, २२, १, अथ० सं० ६, २६, २१) । अस्यवामीये दीर्घतमस आर्षम् । ‘गौरी’ सर्व-  
 मिदं निर्मिमीते । कथम् ? ‘सलिलानि तक्षती’ “कुर्वती”  
 उदकपूर्वकत्वात् सर्वनिर्माणस्य । कथमुदकानि कुर्वती ?  
 ‘एकपदी’ ‘वभूवुषी’ एकपदी भवति, “मध्यमेन” सहैकत्वमा-  
 पन्ना,—‘द्विपदी’ “मध्यमेन चादित्येन च”—‘चतुष्पदी’  
 “दिग्भिः” अनपेक्ष्येन्द्रादित्यौ,—‘अष्टापदी’ “दिग्भिश्चावान्तर-  
 दिग्भिश्च”—‘नवपदी’ “दिग्भिश्चावान्तरदिग्भिश्च” सह आदि-  
 त्येन च” । ‘सहस्राक्षरा’ “बहूदका” । ‘परमे’ “व्योमन्”  
 “व्यवने” विभक्तानां भूतानां यत्परममवनमेकम्, सर्वभावानाम-  
 विभक्त एक आत्मा, यस्तदात्मनैव भूतानां सलिलनिर्माणद्वारेण  
 सर्वं मिदं निर्मिमीते ॥

“तस्याः एषा अपरा भवति”—। सा पुनः किमर्थम् ?  
 इति—गौरीति गुणाभिधानमप्रसिद्धाभिधेयं छन्दसि देवतायाम्,  
 यतः परया समर्थयति ॥ ६ (४०) ॥

तस्याः समुद्रा अधि वि क्षरन्ति तेन जीवन्ति प्रदि-  
 शश्चतस्रः । ततः क्षरत्यक्षर तद्विश्वमुप जीवति ॥ तस्याः  
 समुद्रा अधिविक्षरन्ति वर्षन्ति मेघास्तेन जीवन्ति दिगाश्र-  
 याणि भूतानि ततः क्षरत्यक्षरमुदकं तत्सर्वाणि भूतान्युप-  
 जीवन्ति गौर्व्याख्याता तस्या एषा भवति ॥ ७ (४१) ॥

“तस्याः समुद्रा अधि वि क्षरन्ति” — इति (ऋ० सं० २, ३, २२, २) । अलिङ्गो मन्त्र इति चेत् ? तस्या इत्येतदेव लिङ्गमन्वादिश्यते सम्बन्धाद्बुधोः, तस्मान्नालिङ्गः । ‘तस्याः गौर्याः ‘अधि सकाशात् ‘समुद्राः’ मेघाः ‘अधि विक्षरन्ति’ “वर्षन्ति” । ‘तेन उदकेन ‘जीवन्ति’ प्रदिशश्चतस्रः’ दिक्प्रतिदिङ्निवासीनि “भूतानि” तेन जीवन्ती । ‘ततः क्षरत्यक्षरम् पुनः पुनः प्रतिसंवत्सरम्, तत एव क्षरत्युदकं मेघद्वारेण तत् ‘विश्वं’ भूतजातं ‘उपजीवति’ ॥

एवं सैव सर्वोदकेशानां गौरीत्यभिप्रायः ॥

“उदकम्” “अक्षरम्”—इत्युच्यते । तत्कस्मात् ? तद्वि सर्वमिदमभिव्यञ्जयत् “क्षरति” । सर्वमिदं सचराचरं सञ्चरति “गौः” “व्याख्याता” ।

“तस्याः एषा भवति”—॥ ७ (४१) ॥

गौरमीमेदनु वत्सं मिषन्तं मूद्धानं हिडङः कृणोन्मा-  
तवा उ । सृक्काणं घर्ममभि वावशानामिमाति मायुं पयते  
पयोभिः ॥ गौरन्वमीमेद्वत्सं निमिषन्त मनिमिषन्त मादि-  
त्यमिति वा मूद्धानमस्याभिहिडङ्करोन्मननाय सृक्काणंस-  
रणं घर्मं हरणमभिवावशानामिमाति मायुं प्रप्यायते पयो-  
भिर्मायुमिवादित्यमिति वा वागेषा माध्यमिका घर्मधुगिति  
याज्ञिका धेनुर्द्धयतेर्वाधि नोतेर्वा तस्या एषा भवति  
॥ ८ (४२) ॥



“गौरमीमेत्”—इति (ऋ० सं० २, ३, २६, ३, अथ० सं० ६, २७, ६)। दीर्घतमस आर्षम्। महाव्रते चिनियोगः। ‘गौः’ ‘माध्यमिका वाक्’ ‘वत्सम्’ पुत्रम् ‘अन्वमीमेत्’ अनुशब्दयति, महद्भिः स्तनयित्नुशब्दैः “आदित्यम्” स हि तस्या रसहरणाद् वत्सः। ‘मिषन्तम्’ “अनिमिषन्तम्” अव्यवहितदर्शनं सर्वदा। अपि च ‘मूर्द्धानम्’ शिरो रश्मीन् “अस्य” मध्यस्थानप्राप्तं प्राप्य। ‘हिङ्ङः कृणोत्’ हिङ्ङारैणोपशब्दयति। ‘मातवै’ सर्वलोकज्ञानाय। उदकानां ‘सृक्काणं’ “सरणम्” अनवस्थायिनमादित्यम्। ‘धर्मं’ “हरणं” रसानाम्। ‘अभिवाचशाना’ पुनःपुनः वाश्यमाना, वाशन्ती प्रतिसंवत्सरमेव ‘मिमाति मायु’ शब्दं करोति। ‘पयते’ “प्रप्यायते” च प्रकर्षेण वर्द्धते “पयोभिः” उदकैः ॥

धर्मधुक्पक्षे—गौरैव ‘गौः’ ‘अन्वमीमेत्’ अनुशब्दयति, वत्समेव ‘वत्सं’ ‘मिषन्तम्’ तमेवोन्मुखं पश्यन्तम्। अपि च प्राप्य ‘मूर्द्धानम्’ अस्य उपप्राय हिङ्ङित्येवं शब्दं करोति। स हि गोः स्वभावः। ‘मातवै’ कथं नामायं मां जानीयात् माताममेयमिति। ‘सृक्काणम्’ तामेव प्रत्यभिमुखं “सरणं” “धर्मं” “हरणं” पयसाम्। ‘अभिवाचशाना’ पुनः पुनर्वाश्यमाना, प्रत्यहमेव शब्दं करोति, ‘प्रप्यायते’ च ‘पयोभिः’ वत्समस्मांश्च या वर्द्धयति, सा नित्यमेवमस्त्विति ॥

“धेनुः” “धयते वा”। धयतेऽसौ वत्सेनेति, “धिनोते वा” तर्पयत्यसौ उदकेन पयसा वा ॥

“तस्याः एषा भवति”—॥ ८ (४२) ॥

उप ह्वये सुदुघां धेनुमेतां सुहस्तो गोधुगुत दो-  
 हदेनाम् । श्रेष्ठं सवं सविता साविषन्नोऽभीद्धो धर्मस्त-  
 दुषु प्रवोचम् ॥ उपह्वये सुदोहनां धेनुमेतां कल्याणहस्तो  
 गोधुगपि च दोग्ध्येनां श्रेष्ठं सवं सविता सुनोतु न इत्येष  
 हि श्रेष्ठः सर्वेषां सवानां यदुदकं यद्वा पयो यजुष्मदभीद्धो  
 धर्मस्तं सुप्रब्रवीमि वागेषा माध्यमिका धर्मधुगिति याज्ञिका  
 अध्न्याहन्तव्या भवत्यघघ्नीति वा तस्या एषा भवति  
 ॥ ६ (४३) ॥

“उप ह्वये सुदुघाम्” - इति (ऋ० सं० २, ३, १६, १) । पूर्व-  
 यव समानार्थं विनियोगश्च । ‘उप’ गम्य मनसा ‘ह्वये’ आह-  
 येऽहंस्तुतिभिः । ‘सुदुघां’ कल्याणमुदकं या दुग्धे, ताम्, धेनुं  
 तर्पयित्रीं सर्वलोकस्य, ‘एताम्’ माध्यमिकां वाचम् । ‘उत’  
 “अपि च” मयैतामुपहूतां ‘सुहस्तः’ “कल्याणहस्तः” ‘गोधुक्’  
 इन्द्रः दोग्धुं प्रक्षारयतूदकानि । अमुना प्रकारेण ‘श्रेष्ठम्’ अति-  
 शयेन प्रशस्यमेतम्, ‘सवम्’ उदकं ‘सविता’ योऽयम् ‘अभीद्ध’  
 ‘धर्मः’ मध्यस्थाना विद्यदाख्यः, स ‘साविषत्’ स “सुनोतु”  
 नित्यं ददात्विति तं सुष्ठु प्रब्रूमः ॥

धर्मधुक्पक्षे—धेनुरेवधेनुः, तामुपह्वये । ‘सुदुघां’ सुदोहनां ‘धेनु’  
 मेताम् अस्मिन् कर्मणि अङ्गभावमुपगताम् । होता ब्रवीति ।  
 मया चैवमुपहूतां ‘सुहस्तः’ ‘गोधुक्’ अध्वर्युः अपि च दोग्ध्वेनां



‘श्रेष्ठम्’ अतिशयेन प्रशस्यम्, एतं ‘सचम्’ एतत् “यजुष्मत्पयः”  
 ‘साविषत्’ “सुनोतु” अभ्यनुजानातु ‘सविता’ । यद्धि सचित्रा  
 प्रसूतं क्रियते, तदेव साधु भवति । ‘अभीद्धः’ एष “धर्मः”  
 रुचितो महावीरः । तमधिकृत्य प्रब्रूमः—“आहरेतस्मिन् पय  
 आसेचनाय” इति ॥

“अध्वन्या” कस्मात् ? सा हि सर्वस्यैव “अहन्तव्या भवति”  
 “अध्वन्नोति वा” सा हि पापं हन्ति ॥

यदि चाग् यदि गौः, “तस्याः एषा भवति”—॥ ६ (४३) ॥

सुयवसाद्भगवती हि भूया अथो वयं भगवन्तः  
 स्याम । अद्धि तृणमध्वन्ये विश्वदानीं पिव शुद्धमुदकमा-  
 चरन्ती ॥ सुयवसादिनी भगवती हि भवाथेदानीं वयं  
 भगवन्तः स्यामाद्धि तृणमध्वन्ये सर्वदा पिव च शुद्धमुदक-  
 माचरन्ती तस्या एषापरा भवति ॥ १० (४४) ॥

“सुयवसात्”—इति । (ऋ० सं० २, ३, २१, ५) । पूर्व-  
 वदार्षम् । माध्यमिका वागुच्यते । शोभनं यवसमुदकमध्या-  
 त्मीकृत्यसूर्यात् तेन ‘भगवती’ धनवती, उदकेन उदकवती भव ।  
 “अथ” पुनः “इदानीम्” एव त्वयि भगवत्यां वयमपि त्वदुत्सृ-  
 ष्णेनोदकेन ‘भगवन्तः’ धनवन्तः ‘स्याम’ । सा च पुनरेवं प्रति-  
 संवत्सरम् ‘अद्धि तृण’ मेघम्, तृद्यतेऽसाविति तृणः, तम्,  
 अद्धि सञ्चूर्णय । ‘विश्वदानीं’ “सर्वदा” यथाकालम् ‘पिव’

“च” सूर्यरश्म्युपहतम् ‘उदकम्’ ‘आचरन्ती’ आसेवन्ती, ‘शुद्धम्’ अकलुषं सर्वतो मध्यस्थाने चरन्ती ॥

धर्मधुक्पक्षे—यवसमेव यवसम्, तज्जग्ध्वा पयस्विनी भव । वयमपि च ततः त्वत्प्रत्तेन पयसा धनवन्तः स्याम । या त्वमस्माकमेवमुपकारिणी, सा त्वं नित्यमद्धि तृणमग्नये ! ‘विश्वदानी’ नित्यकालम्, पिव ‘च’ शुद्धमकलुषमुदकमाचरन्ती आसेवन्ती आ सर्वतो यथाकाममरण्ये चरन्ती ॥

“तस्याः एषा अपरा भवति”—सा पुनः किमर्थम् ? रूपतो हि पूर्वस्मिन्मन्त्रे धर्मधुक् सुतरामुपपद्यते, यतः परया वसुभिर्देवैः सम्बन्धात् माध्यमिकैव देवतेत्युपपादयति ॥ १० (४४) ॥

हिङ्कृण्वती वसुपत्नी वसूनां वत्समिच्छन्ती मनसाभ्यागात् । दुहामश्विभ्यां पयो अग्नयेयं सा वर्द्धतां महते सौभगाय ॥ इति सा निगदव्याख्याता पथ्या स्वस्तिः पन्था अन्तरिक्षं तन्निवासात्तस्या एषा भवति ॥ ११ (४५) ॥

“हिङ्कृण्वती”—इति । (ऋ० सं० २, ३, १६, २) । पूर्ववदार्थादि । ‘हिङ्,—इत्येवं प्रकारं शब्दं स्तनयित्नुं, कुर्वती ‘वसुपत्नी’ वसूनामुदकानामीश्वरा । ‘वसूनां’ वा आदित्यरश्मीनां मस्तां वा । ‘वत्सं’ वत्स आदित्यो मध्यस्थानो वा रसहरणात् वत्सतम् ; ‘इच्छन्ती’ ‘मनसा’ या माध्यमिका वाक् नित्यम् ‘अभ्यागात्’ । ‘सेयम्’ ‘अश्विभ्याम्’ द्यावापृथिवीभ्यां सूर्याचन्द्राभ्यां



वा वर्षाय 'दुहां' दुग्धां प्रक्षरताम् 'पयः' उदकम् । अमुना प्रकारेण प्रतिसंवत्सरं 'वर्द्धताम्' उदकेनास्माकं 'महते सौभगाय' यथा महत्सौभाग्यं धनवत्त्वं स्यात् तथा वर्द्धतामिति ॥

“पथ्या स्वस्तिः”—इति वक्तव्यम् । अत्र पूर्वपदं “पन्था अन्तरिक्षम्” “तन्निवासात्” पथ्या स्वस्तिः इत्युक्तं निर्वचनम् । यथा प्रायणीयायां यजतिप्रयोगो दृष्टः, तथा समाज्ञातः—“पथ्यां स्वस्तिं पूर्वां यजति”—इति ॥

“तस्याः एषा भवति”—॥ ११ (४५) ॥

स्वस्तिरिद्धि प्रपथे श्रेष्ठा रेक्णस्वत्यभि या वाममेति ।  
सा नो अमा सो अरणे नि पातु स्वावेशा भवतु देवगोपा ॥  
स्वस्तिरेव हि प्रपथे श्रेष्ठा रेक्णस्वती धनवत्यभ्येति या  
वसूनि वननीयानि सा नोऽमा गृहे सा निरमणे सा निर्ग-  
मने पातु स्वावेशा भवतु देवी गोप्त्री देवान् गोपायत्विति  
देवा एनां गोपायन्त्विति वोषा व्याख्याता तस्या एषा  
भवति ॥१२ (४६) ॥

“स्वस्तिरिद्धिः”—इति (ऋ० सं० ८, २, ५, ६) । वसुकर्ण-  
स्यार्षम् । ‘इत्’—इत्यवधारणार्थे । ‘स्वस्तिः’ “एव हि” ‘प्रपथे’  
अन्तरिक्षे ‘श्रेष्ठा’ प्रशस्या सर्वदेवताभ्यः । ‘रेक्णस्वती’ “धन-  
वती” उदकेन “अभि या वाममेति” या “वननीयानि” तदुदकानि  
नित्यम् “अभ्येति” । तस्याः किम् ? इति—‘सा नः’ सा अस्मान्

‘अमा’ अमेति गृहनाम “गृहे” वसतः ‘अरणे’ अरण्ये च ‘निर्गमने’  
 च बहिर्गृहात् ‘पातु’ रक्षतु । ‘स्वावेशा’ सूपचरणा ‘भवतु’  
 अस्माकम् । ‘देवगोपा’ “देवी” चासौ “गोप्त्री” चेति देवगोपा,  
 “देवान् गोपायत्विति, देवा एनां गोपायन्त्विति वा” । दातृ-  
 स्मान् किं सर्वस्मात् हविषो गोपायतु, अथवा देवा माध्यमिका  
 द्युस्थाना वा रश्मयः एनां गोपायन्त्विति वा ॥

“उषा” “व्याख्याता” ॥

“तस्याः एषा भवति”—॥ १२ (४६) ॥

अपोषा अनसः सरत्सम्पिष्टादहं विभ्युषी । नि यत्सीं  
 शिश्रथद्वषा ॥ अपासरदुषा अनसः सम्पिष्टान्मेघाद् विभ्यु-  
 ष्यनो वायुरनितेरपि वोपमार्थे स्यादनस इव शकटादिवानः  
 शकटमानद्वमस्मिंश्चीवरमनितेर्वा स्याज्जीवनकर्मण उप-  
 जीवन्त्येनन्मेघोऽप्यन एतस्मादेव यन्निरशिश्रथद्वृषा वर्षिता  
 मध्यमस्तस्या एषापरा भवति ॥ १३ (४७) ॥

“अपोषा अनसः सरत्”—इति (ऋ० सं० ३, ६, २० ५) ।  
 वामदेवस्यार्षम्, परा च । ‘अपासरत्’ ‘उषाः’ अपासर्पत् ।  
 कुतः ? ‘अनसः’ वायोः, यदा सम्पिनष्टि वायुर्मेघान् तदा तन्निवा-  
 सिन्युषाः मामप्ययं हनिष्यतीति विभ्यत्यपसरति ? ‘नियत्सीं’  
 ‘शिश्रथत्’ यदा “निरशिश्रथत्” निर्जघान निर्हन्ति ‘वृषा’ वर्षिता  
 वायुः, तदा अपासरदुषाः ॥



“अनो वायुः” “अनितेः” धातोः प्राणनार्थस्य । “अपि चोपमार्थे स्यात्”—“अनस इव” “शकटात्” यथा शाकटिकः शकटात् केनचित् सम्पिष्यमाणादपसर्पेत्, एवं वायुना सम्पिष्यमाणान्मेघादपासरदुषाः । इति द्वितीया कल्पना ॥

“तस्याः एषा अपरा भवति”—। सा पुनः किमर्थम् ? उक्तमापि ह्युषाः आदित्यसंश्रयाद्भवति, इयं तु मध्यमा मेघसंश्रया वायोरेव संस्तवादिति मध्यमास्वभावप्रायोवृत्त्युपप्रदर्शनार्थम् ॥ १३ (४७) ॥

ए तदस्या अनः शये सुसम्पिष्टं विपाश्या । ससारसीं परावतः । एतदस्या अन आशेते सुसम्पिष्टमितरदिव विपाशि विमुक्तपाशि ससारोषाः परावतः प्रेरितवतः परागताद्वेला व्याख्याता तस्या एषा भवति ॥ १४ (४८) ॥

“ए तदस्या अनः शये”—इति ( ऋ० सं० २, ६, ३१, १ ) । विशीर्णमुदकभावेन पृथिवीं सङ्कल्लेद्यावस्थितं दर्शयन् ब्रवीति मेघम् । —‘एतत्’ ‘अस्याः’ उषसः ‘अनः’ मेघाख्यमाश्रयभूतं ‘सुसम्पिष्टं’ सुष्ठु सञ्चूर्णितं वायुना “इतरदिव” शकटानः । “विपाशि” छिन्नसर्वपाशबन्धनम् । ‘आ शये’ “आशेते” आतत्य पृथिवीं शेते आस्ते । यतः सम्पिष्यमाणात् ‘ससार’ माध्यमिका “उषाः” ‘परावतः’ दूराद्दूरतरं ननाशेति ॥

“इला” “व्याख्याता” “ईदृः स्तुतिकर्मणः” इति ॥

“तस्या एषा भवति”—॥ १४ (४८) ॥

अ॒भि न॒ इ॒ला य॒थ॒स्य मा॒ता स्म॒न्न॒दीभि॒रु॒र्वशी॑ वा  
 गृ॒णातु । उ॒र्वशी॑ वा बृ॒ह॒द्दि॒वा गृ॒णा॒नाभ्य॑ूर्वा॒ना प्र॒भृ॒थ॒-  
 स्या॒योः । सि॒षक्तु॑ न ऊ॒र्ज॒व्य॒स्य पु॒ष्टेः ॥ अ॒भिगृ॑णातु  
 न इ॒ला य॒थ॒स्य मा॒ता स॒र्वस्य॑ मा॒ता स्म॒द॒भि न॒दीभि॒रु॒र्वशी॑  
 वा गृ॒णातु॒र्वशी॑ वा बृ॒ह॒द्दि॒वा म॒ह॒द्दि॒वा गृ॒णा॒नाभ्य॑ूर्वा॒ना  
 प्र॒भृ॒थ॒स्य प्र॒भृ॒तस्या॑यो॒रय॒नस्य॑ म॒नुष्य॑स्य म॒नुष्य॑स्य  
 ज्यो॒तिषो॑ वो॒दक॑स्य वा से॒वतां॑ नोऽ॒न्नस्य॑ पु॒ष्टे रो॒दसी॑  
 रु॒द्रस्य॑ प॒त्नी तस्या॑ ए॒षा भ॑वति ॥ १५ (४६) ॥

“अ॒भि न॒ इ॒ला”—इति ( ऋ० सं ४, २, १६, ६-७, अथवा ५, ३, ६, १६-२० ) । अत्रे॒रार्ष॑म् । श॒करी॑ । ‘अ॒भिगृ॑णातु’ अ॒भि-  
 श॒ब्दय॑त्वस्मान् । का॒सौ ? ‘इ॒ला’ । किं॒ल्लक्ष॑णा ? ‘य॒थ॒स्य मा॒ता’  
 मे॒घय॒थ॒स्य निर्मा॑त्री म॒ध्यमा॑ । के॒नाभि॑गृणातु ? ‘न॒दीभिः’  
 न॒दना॑भि॒रद्विः । ‘उ॒र्वशी॑ वा’ उ॒र्वशी॑ति वा योच्यते, इ॒डेति॑ वा, सा  
 ‘गृ॒णातु’ ‘नः’ अ॒स्मानि॑ति अ॒भिस्त॑नयतु । “उ॒र्वशी॑ वा बृ॒ह॒द्दि॒वा  
 गृ॒णा॒ना” । उ॒पमा॑र्थे वाश॒ब्दः मे॒दापे॑क्षया, उ॒र्वशी॑च ‘बृ॒हत्’ म॒हत्  
 गृ॒णातु, ‘दि॒वा’ द्यो॒तन॑वता वि॒द्युत्स॑हि॒तेनो॑दे॒कस॑मू॒हेन, ‘गृ॒णा॒ना’  
 श॒ब्दय॑न्ती । ‘अ॒भ्यूर्वा॑ना’ स॒र्वमि॑दम॒भिप्र॑च्छादयन्ती, ‘प्र॒भृ॒थ॒स्य’  
 “प्र॒भृ॒तस्य॑” प्र॒कर्षे॑ण स॒म्भृ॑तस्य, ‘आ॒योः’ “अ॒यन॑स्य” ग॒मन॑शीलस्य  
 “उ॒दक॑स्य” स॒मूहे॑न ‘सि॒षक्तु॑’ “से॒वताम्” ‘नः’ अ॒स्मान् ‘ऊ॒र्ज॒व्यस्य॑  
 पु॒ष्टेः’ य॒वादेः “अ॒न्नस्य॑” पो॒षणाय॑ ॥



“रोदसी” “रुद्रस्य पत्नी” रुद्रस्य विभूतिः ॥

“तस्याः एषा भवति”—॥ १५ (४६) ॥

रथन्नु मारुतं वयं श्रवस्थु मा हुवामहे । आ यस्मि-  
न्तस्थौ सुरणानि विभ्रती सचा मरुत्सु रोदसी ॥ रथं  
क्षिप्रं मारुतं मेघं वयं श्रवणीयमाह्वयामह आ यस्मि-  
न्तस्थौ सुरमणीयान्युदकानि विभ्रती सचा मरुद्भिः सह  
रोदसी रोदसी ॥ १६ (५०) ॥

इत्येकादशाध्यायस्य चतुर्थः पादः ॥ ११, ४ ॥

“रथं नु मारुतम्”—इति (ऋ० सं० ४, ३, २०, ३) । श्यावा-  
श्वस्यार्षम् । आग्निमारुते विनियोगः । स्तोता ब्रवीति ।—“नु”  
“क्षिप्रम्” “वयं” “रथम्” “आहुवामहे” “आह्वयामहे” । “मारुतं” मरु-  
त्संयुक्तम्, “श्रवस्थुम्” “श्रवणीयं” यशस्विनम् । यस्मिन् किम् ? इति  
—“आ यस्मिन् तस्थौ” यस्मिन्नातिष्ठति, रंहणे गमने “रोदसी” “सचा”  
सह “मरुत्सु” “मरुद्भिः” सहिता मरुद्भिः रोदसी । किम् ? इति—  
“सुरणानि” “सुष्ठु रमणीयानि” “उदकानि” “विभ्रती” धारयन्त्या-  
तिष्ठति—इति । तं वयं मेघं रथमाह्वयामहे वर्षार्थमिति ॥ १६ (५०) ॥

इति ऋज्वर्थायां निरुक्तवृत्तौ षोडशस्य ( एकादशस्य )

अध्यायस्य चतुर्थः पादः ॥ ११।४॥

इति श्रीजम्बूमार्गनिवासिनो भगवद्गुर्गाचार्यस्य कृतौ  
ऋज्वर्थायां निरुक्तवृत्तौ

षोडशोऽध्यायः ( एकादशोऽध्यायः ) समाप्तः ॥ ११ ॥

(१) (२) (३) (४) (५) (६) (७)

श्वेनआदायस्वादिष्ठयासोमंयत्त्वानवोनवोपरंमृत्योत्वेप-

(८) (९) (१०) (११) (१२)

मिथ्याप्रवोमहेउदुज्योतिर्धातासोमस्याथातोमध्यस्थानादेवग-

(१३) (१४) (१५) (१६) (१७) (१८)

गणाआविद्युन्मद्भिरारुद्रासविष्ट्वीशमीविरूपासउदीरताम-

(१९) (२०) (२१) (२२) (२३)

ङ्गिरसःसूर्यस्येवस्तुपेय्यमथातोमध्यस्थानाःस्त्रियोदक्षस्यवाय-

(२४) (२५) (२६) (२७) (२८) (२९)

स्मैत्वंकिमिच्छन्तीपावकानोमहोअर्णोयद्वाग्वदन्तीदेवीवाचम-

(३०) (३१) (३२) (३३) (३४) (३५) (३६)

न्विदनुमतेराकामहंसिनीवालिङ्कुहूमहमन्यमूषूर्वाशीविद्युन्नव-

(३७) (३८) (३९) (४०) (४१) (४२) (४३)

लित्थेन्द्राणीनाहमिन्द्राणिगौरीर्मिमायतस्यागौरमीमेदुपह्वये-

(४४) (४५) (४६) (४७) (४८) (४९)

स्यवसाद्विङ्कुष्वतीस्वस्तिरिद्ध्यपोषाएतदस्याअभिनोरथ-

(५०)

न्नुमारुतमिति पञ्चाशत् ॥

इति निरुक्ते (उत्तरषट्के) एकादशोऽध्यायः

समाप्तः ॥ ११ ॥



## अथ द्वादशाध्यायस्य

प्रथमः पादः ।



व्याख्याता मध्यस्थाना देवताः, सवचनलिङ्गविशेषाः, अधुना एतेनैव समाप्तायानुक्रमेण द्युस्थाना व्याख्यायाः, तदर्थं विशेषतः पुनरधिकारवचनम् ॥

ॐ ॥ अथातो द्युस्थाना देवतास्तासामश्विनौ प्रथमागामिनौ भवतोऽश्विनौ यद्यश्नुवाते सर्वं रसेनान्यो ज्योतिषान्योऽश्वरैरश्विनावित्यौर्णवाभस्तत्कावश्विनौ द्यावा-पृथिव्यावित्येकेऽहोरात्रावित्येके सूर्याचन्द्रमसावित्येके राजानौ पुण्यकृतावित्यैतिहासिकास्तयोः काल ऊर्ध्वमर्द्धरात्रात् प्रकाशीभावस्यानुविष्टम्भनुतमो भागो हि मध्यमो ज्योतिर्भाग आदित्य स्तयोरेषा भवति ॥ १ ॥

“अथातो द्युस्थाना देवताः”— इति । बहुवचनं पक्षेऽर्थवत् । द्यौस्तेषां स्थानमिति द्युस्थानाः, देवता व्याख्यास्यन्त इति शेषः ॥

“तासामश्विनौ प्रथमागामिनौ भवतः” । तौ कस्मात् ? कालतो हि द्युस्थानानां देवतानां विशेषो विवक्षितः, आश्विने च स्तुतशस्त्रके कर्मणि प्रथममश्विनोः कालः सन्धौ । एकाश्चाश्वीः

मध्यस्थानः एको द्युस्थानो नैरुक्तानाम्, अतो द्युस्थानमध्यस्थान-  
त्वात्तयोरश्विनोरुपन्यासः । यद्येवमेकस्य मध्यस्थाने एकस्य  
द्युस्थाने उपदेशः प्राप्नोति ? न, एकैकस्य तयोः अश्विशब्दस्य  
पृथग्भावेन स्तुत्यभावादश्विद्वन्द्वस्य चात्यन्तमवियोगात्, नास-  
त्याविति च पृथक् स्तुत्यभावात् । सत्यप्यवियोगे प्राथम्यात्  
प्रथमस्य समाप्तानं युक्तम् ? इति चेत्, न, तत्कालेन मध्यस्था-  
नस्य हीयमानरूपत्वात्, द्युस्थानस्य च वर्द्धमानरूपत्वात्, अतो-  
ऽनन्तरञ्च द्युस्थानदेवतारूपान्तरसंस्थानादिति ॥

“अश्विनौ कस्मात् ? “यद् व्यशुवाते सर्वम्” । केन ?  
“रसेनान्यः” रसेनोदकेन सर्वं व्यशुते व्याप्नोति । “ज्योति-  
षान्यः” ज्योतिषैकः । “अश्वैः अश्विनौ इत्यौर्णवाभः” । अश्वै-  
स्तद्वन्तौ तावित्यौर्णवाभ आचार्यो मन्यते ।

“तत् कौ अश्विनौ” ? इति विचारः । तदिति वाक्योपा-  
दाने । कावेतावश्विनाविति विचारार्थः प्रश्नः । “द्यावापृ-  
थिव्यौ इत्येके” । विज्ञायते हि—“तौ यौ प्रत्यक्षदैवतमाश्वि-  
नाविमे एव ते द्यावापृथिव्यौ”—इति द्यौर्ज्योतिषा व्याप्नोति,  
पृथिव्यन्तेन ।—“अहोरात्रौ इत्येके” । अहर्ज्योतिषा व्यशुते,  
रात्रिरवश्यायैः ।—“सूर्याचन्द्रमसौ इत्येके” । सूर्यो ज्योतिषा  
व्यशुते, रसेन चन्द्रमाः ।—“राजानौ पुण्यकृतौ इत्यैतिहासिकाः”  
अश्वैरश्विनावित्येतन्निर्वचनं अथास्मिन् पक्षे इतिहासे समवेति ॥

“तयोः कालः ऊर्ध्वमर्द्धरात्रात् प्रकाशीभावस्यानुविष्टम्भम्” ।  
ज्योतिषा व्यतिभिद्यमानमूर्ध्वमर्द्धरात्रात् तमो यदा ज्योतिरु-



विष्टम्नाति, सोऽश्विनोः कालः । ततः प्रभृति सन्धिस्तोत्रं  
पुरोदयादाश्विनम्, उदिते सौर्याणि । तत्र यत्तमोऽनुप्रविष्टं  
ज्योतिषि, तद्भागः “मध्यमः” तन्मध्यमस्य रूपम् । यत्  
“ज्योतिः” तमसि अनुप्रविष्टं तद्भागं तद्रूपम् “आदित्यः” ।  
तावेतौ मध्यमोत्तमाविति स्वमतमाचार्यस्य ॥

यतः समर्थनायोदाहरति “तयोः एषा भवति”—॥ १ ॥

वसातिषु स्म चरथोऽसितौ पेट्वाविव । कदेदम-  
श्विना युवमभि देवां अगच्छतम् ॥ इति सा निगदव्या-  
ख्याता तयोः समान कालयोः समानकर्मणोः संस्तुतप्राय-  
योरसंस्तवेनैषोऽर्द्धर्चो भवति । वासात्यो अन्य उच्यत  
उषःपुत्रस्तवान्य इति तयो रेषापरा भवति ॥ २ ॥

“वसातिषु स्म”—इति । उपजातदेवतादर्शनचक्षुः अतोतेषु  
रात्रिपर्यायेषु सन्धौ प्राप्ते सहसैवाश्विनौ दृष्ट्वा मन्त्रद्वक्  
ब्रवीति ।—‘वसातिषु’ रात्रिषु तासु हि प्राणिनो निवसन्ति ।  
किं तासु ? इति—‘चरथः’ युवाम् । कथम् ? ‘असिताविव-  
पेट्वौ’ कृष्णाविव मेघौ समानरूपौ । उषसि कथमपि मया  
लक्षितौ यतो ब्रवीति,—“कदेदमश्विना युवम्” । कदेदमस्मत्-  
कर्म प्रति ये देवा आगताः, तान् प्रति हे युवामश्विनौ ! ‘आग-  
च्छतम्’ आगतवन्तौ स्थः ॥

“तयोः” अश्विनोः “समानकालयोः” उभयोरपि हि तयो-  
 दुर्ध्वमर्द्धरात्रात् काल इति समानकालः “समानकर्मणोः” उभयो-  
 रपि तयोरेकं कर्म, तिरो अह्याः सोमा आश्विनश्च द्विकपालः ।  
 “संस्तुतप्राययोः” प्रायेण हि तयोः बाहुल्येन संस्तव एव ॥  
 तयोः पुनः “असंस्तवेनैषोऽर्द्धर्चो भवति” ॥

ननु अस्यामृचि वसातिषु स्म चरथ इति वसातयो हि जन-  
 पदा अपि प्रसिद्धाः, तदधिपती पुण्यकृतौ राजानौ अश्वैस्तद्वन्ता-  
 विति शक्यते कल्पयितुम्? तद्यथा—वासात्यौ तद्देशाधिपती  
 कौचिद्राजानौ बह्वश्वौ पुण्यकृतौ यज्ञकर्मणि देवान् प्रति गतौ  
 केनचिदुच्येते ।—यौ युवां वसाति पुजनपदेषु नित्यमसिताविव  
 पेत्यौ समानवेणौ चरथः, तौ युवामिदं देवस्थानं प्रतिपेदे वा-  
 र्तन्ते, तान् प्रति कदा हे अश्विनौ युवामागतवन्ताविति । सा  
 भूदेषा मन्त्रार्थयोजनेत्यर्थयोजनेत्यत आह,—

“वासात्योऽन्य उच्यते, उषः पुत्रः तवान्यः इति” । एको  
 वासात्य उच्यते, एकश्च उषसः पुत्र इति । एवमेतस्मिन् भिन्न-  
 स्तुतावर्द्धर्चे उषसः पुत्रेणसू र्येण सह समानव्याख्यानादसंशय-  
 मध्यमो वासात्यो रात्रेः पुत्र इति ॥

“तयोः एषा अपरा भवति” । सा पुनः किमर्थम्? मध्यमोत्तमाव-  
 श्विनाचित्यस्यैवार्थस्य दृढतायै स्फुटं यदेतस्यामेतत्परस्यामृचि ॥२॥

इहेह॑ जा॒ता सम॑वावशीतामरेपसा॑ तन्वा॑ ३ नाम॑भिः  
 स्वैः । जि॒ष्णुर्वा॑मन्यः सु॒मख॑स्य सूरिर्दि॒वो अ॒न्यः सु॒भाः



पुत्र ऊहे ॥ इह चेह च जातौ संस्तूयेते पापेनालिप्यमा-  
नया तन्वा नामभिश्च स्वैर्जिष्णुर्वामन्यः सुमहतो बलस्ये-  
रयिता मध्यमो दिवो अन्यः सुभगः पुत्र ऊह्यते आदित्य-  
स्तयो रेषापरा भवति ॥ ३ ॥

“इहे हजाता”—इति (ऋ० सं० २, ४, २५, ४)। अगस्त्य-  
स्वार्षम्। प्रातरनुवाकाश्विनयोः विनियोगः। हे अश्विनौ ?  
युवामुच्येथे । —‘इहेहं जाता’ “इह च” मध्यस्थाने “इह च” द्युस्थाने  
“जातौ” ‘समवाचशीतां’ “संस्तूयेथे”। केन ? ‘अरेपसा तन्वा’  
“अपापया तन्वा”। यथासङ्कल्पतया। ‘नामभिः स्वैः’ परम-  
नाश्रित्य यानि स्वस्तुतिनिमित्तानि तैः। किञ्च ‘जिष्णुर्वामन्यः’  
नित्यमेव जेता युचयोरन्यः। ‘सुमखस्य सूरिः’ “सुमहतो बलस्ये-  
रयिता” शत्रुषु, स च नान्यो मध्यस्थानात् इति “मध्यमः”  
मध्यस्थानः। “दिवो अन्यः” “सुभगः पुत्रः” सुभगः सुधनः,  
ऊहे “ऊह्यते” वायुना नित्यम्, स च नान्यः सूर्यादित्येवमत्रापि  
मध्यमोत्तमाविति ॥

“तयोः एषा अपरा भवति”—। सा पुनः किमर्थम् ? संस्तुत-  
प्रायावेतौ समानकालौ समानकर्माणौ इत्युक्तं तदुपप्रदर्शनार्थम् ॥३॥

प्रात॒र्यु॒जा वि॒वो ध॒या॒श्वि॒नावे॒ह गच्छ॑ताम् । अ॒स्य  
सोम॑स्य पी॒तये ॥ प्रा॒त॒र्यो॒गि॒नौ वि॒वो ध॒या॒श्वि॒नावि॒हाग-  
च्छ॑तामस्य सोमस्य पा॒नाय॑ तयो॒ रेषा॑परा भवति ॥ ४ ॥

“प्रातर्युजा” - इति (ऋ० सं० १, २, ४, १) । मेघातिथे-  
रार्षम् । प्रातरनुवाके विनियोगः । हे स्तोतः ! यावेतौ प्रात-  
र्युज्येते हविषा स्तूत्या च । तावेतौ ‘अश्विनौ’ विस्पृशमि-  
स्तुतिभिः अस्मदर्थं विबोधय । ‘विबोधितौ च त्वया ‘इह’ कर्मणि  
‘आगच्छताम्’ अस्माकम् ‘अस्य सोमस्य’ ‘पीतये’ “पानाय” ॥

“तयोः एषा अपरा भवति” । सा पुनः किमर्थम् ? नैवा-  
नयोः अन्यस्मिन् काले इज्यास्ति, यद्यपि क्रियते, अनिज्यैव सेति  
सुतरां पर्या संस्तवकालञ्चोपप्रदर्शयति— ॥ ४ ॥

प्रातर्यजध्वमश्विना हिनोत न सायमस्ति देव्या  
अजुष्टम् । उतान्यो अस्मद्यजते विचावः पूर्वः पूर्वो  
यजमानो वनीयान् ॥ प्रातर्यजध्वमश्विनो प्रहिणुत न  
सायमस्ति देवेज्या अजुष्टमेतदप्यन्यो अस्मद्यजते वि-  
चावः पूर्वः पूर्वो यजमानो वनीयान्वनयितृतमस्तयोः  
कालः सूर्योदयपर्यन्तस्तस्मिन्नन्या देवता ओष्यन्  
उपावष्टेः कान्तिकर्मण उच्छतेरितरा माध्यमिका तस्या  
एषा भवति ॥ ५ ॥

“प्रातर्यजध्वम्”—इति (ऋ० सं० ४, ४, १८, २) । अत्रे-  
रार्षम् । प्रातरनुवाके विनियोगः, आश्विते च । हे स्तोतापो-  
यूयमुच्यध्वे ।—तौ “अश्विनौ” ‘प्रातः’ एव ‘यजध्वम्’ । कथम् !  
इति, यतो ब्रवीमि,—‘प्रहिणोत’ प्रकर्षेण तौ प्रति स्तुतीर्हवीषि च



गमयतेति । किमित्येवं ब्रवीमि ।—प्रातर्यजध्वमिति । इतः,—  
 यस्मात् 'न सायमस्ति देवयाः' अनयोर्देवयोः न सायमस्ति  
 "इज्या" । यद्यपि कथञ्चित् स्यात्, 'अजुष्टम्' अनासेचितं  
 तदश्विभ्यां कर्म । "उतान्यो अस्मद्यजते" । "अपि" च अनादृत्ये  
 त्वयि 'अन्यः' अस्मत्तः एतावदश्विनौ 'यजते' 'वि च अवः'  
 व्यावयति च, तर्पयति हविर्भिः । 'पूर्वः पूर्वः' 'यजमानः'  
 प्रथमः प्रथमो यजमानो 'वनीयान्' "वनयितृत्तमः"  
 सम्भक्तृत्तमः, आदृतत्वात्, तस्यैव हविरासेवेते अश्विनौ,  
 नेतरस्येति ॥

"तयोः कालः सूर्योदयपर्यन्तः" प्रकाशीभावस्यानुविष्ट-  
 ममित्यतः कालात् प्रभृति सूर्योदयपर्यन्तस्तयोः कालः, ततः  
 परं यागकालः । ततः किम् ? "तस्मिन् अन्याः देवताः"  
 तस्मिन् स्तुतिकाले अन्याः देवताः अश्विने शस्त्रे या स्तुतिं  
 लभन्ते, ताः "ओप्यन्ते" तासामावापः तत्कालस्तुतिप्रतिलम्भे  
 इति । तत्र तावदुषाः प्रथममोप्यन्ते, तद्देवतानि सूक्तानि  
 शस्यन्ते ॥

"उषा" "वष्टेः कान्तिकर्मणः" । "वश कान्तौ ( अ० प०  
 ७० )" —इत्यस्य । यच्चोक्तम् "उच्छतीति सत्याः"—इति, तद्वा  
 इदं विकल्पेन द्युस्थानायाः, या पुनः "इतरा माध्यमिका" उषाः,  
 न तस्या विकल्पः, किं तर्हि ? उच्छतेरेव सा विवासनार्थस्य,—  
 उदकानि विवासयति, विवास्यते वा मेघान्मध्यमेनेति ॥

"तस्याः एषा भवति"—॥ ५ ॥

उपस्तच्चित्रमाभरास्मभ्यं वाजिनीवति । ये नतोक्ञ्च  
तनयञ्च धामहे ॥ उपस्तच् चित्रं चायनीयं मंहनीयं धन-  
माहरास्मभ्यमन्नवति येन पुत्रांश्च पौत्रांश्च दधीमहि तस्या  
एषापरा भवति ॥ ६ ॥

“उपस्तच्चित्र मा भरा”—इति (ऋ० सं० १, ६, २६, ३ । य०  
वा० सं० ३४, ३३ । सा० सं० उ० आ० ८, ३, ८, १) । गोत-  
मस्यार्षम् । प्रातरनुवाके आश्विने च विनियोगः । हे ‘उषः’  
‘वाजिनीवति !’ तदस्माकं ‘चित्रं’ ‘चायनीयं धनम्’ ‘आभर’  
“आहर” त्वम् । ‘येन’ त्वत्प्रत्तेन वयं “पुत्रांश्च पौत्रांश्च” अवि-  
च्छेदेन तृप्तान् ‘धामहे’ “दधीमहि” ॥

“तस्याः एषा अपरा भवति” । सा पुनः किमर्थम् ? पूर्वस्या-  
मृचि चित्रं धनमाहरैत्युक्तम्, तच्च पुनरुभयोरप्युषसोरविशिष्टम्,  
विशिष्टन्तु परस्यामुत्तमलिङ्गम्—“पूर्वे अर्द्धे रजसो भानु मञ्जते”  
—इति, अतः परा उदाह्रियते—॥ ६ ॥

एता उत्था उपसः केतुमक्रत पूर्वे अर्द्धे रजसो भानु-  
मञ्जते ॥ निष्कृष्णाना आयुधानीव धृष्णवः प्रतिगावोऽरुपी-  
र्यन्तिमातरः ॥ एतास्ता उपसः केतुमकृषत प्रज्ञानमेकस्या  
एव पूजनार्थं बहुवचनं स्यात् पूर्वे अर्द्धे अन्तरिक्षलोकस्य  
समञ्जते भानुना निष्कृष्णाना आयुधानीव धृष्णवः । निरि-



त्येष समित्येतस्य स्थाने । एमीदेषां निष्कृतं जारिणी-  
 वेत्यपि निगमो भवति । प्रतियन्ति गावो गमनादरुषी-  
 रारोचनान्मातरो भासो निर्मात्र्यः सूर्या सूर्यस्य पत्न्ये-  
 यैवाभिसृष्टकालतमा तस्या एषा भवति ॥ ७ ॥

“एताडत्याः”—इति (ऋ० सं० १, ६, २४, १ । सा० सं०  
 उ० आ० ८, ३, १६, १) । याः ‘पूर्वे अर्द्धे’ ‘रजसः’ “अन्त-  
 रिक्षलोकस्य” ‘समञ्जते’ “मानुना” भासा आत्मानमभि  
 व्यञ्जयति । ‘एता’ ‘र्याः’ “ताः” ‘उषसः’ । किमिति ।  
 ‘केतुम् अक्रत’ “अकृषत” कुर्वन्ति लोकस्य “प्रज्ञानम्” ।  
 कथन्ताः प्रज्ञानं लोकस्य कुर्वन्ति ? अत आह,—“निष्कृण्वाना  
 आयुधानोव धृष्णवः” । “निरित्येष समित्येतस्य स्थाने” ।  
 यथा—संस्कुर्वाणाः नित्यन्निर्मृजन्तः आयुधानि निर्मलानि  
 कृण्वन्ति धृष्णवः धर्षयितारः ते आयुधिनस्तज्जीवनाः, एवं  
 मानुना स्वेन भासा तमोमलमपनीय निर्मलानि प्रज्ञानानि लोक-  
 स्योपसः संस्कुर्वन्ति । ततश्च “प्रति गावोऽरुषीर्यन्ति मातरः” ।  
 यत एवोदितास्तमेव सूर्यमप्रति यन्ति तत्रैवान्तर्लीयन्ते, सूर्यस्यैव  
 हि रश्मिप्रान्तप्रोत्साद्यमाणे तमस्यपररात्रे जाते प्रकाश उपजायते,  
 ता उषस इत्याचक्षते, स एष परमार्थतः सूर्य एव स्त्रीलिङ्गवि-  
 शिष्टो भवति, सूर्यकार्यत्वात् प्रकाशस्य ॥  
 “एकस्या एव पूजनार्थं बहुवचनम्”—इति वचनभेदप्रति-  
 समाधानम् ॥

निरित्येष समित्ये तस्य स्थाने सामर्थ्याद् व्यत्ययः, संस्क्रियमाणानि ह्यायुधानि अतिनिर्मलानि भवन्ति ॥

यथा चोपद्यते उपसर्गव्यत्ययः, तथा निगममुदाजहार।—  
“एमीदेषाम्”—इति । “यदा दीध्येन दविषाण्येभिः परायद्भ्योऽवहीये सखिभ्यः । न्युत्ताश्च वभ्रवो वाचमक्रत एमीदेषां निष्कृतं जारिणीव ॥”—इति (ऋ० सं० ७, ८, ३, ५) । कचषस्य वा अक्षस्य वा आर्षम् । कृतनिवृत्तिर्देवनादशक्तुवन्नात्मानं धारयितुं ब्रवीति । ‘यदा दीध्ये’ भृशमभिध्यायामि निश्चयेन ‘न दविषाणि’ न देविष्यामि ‘एभिः’ अक्षैरिति । अथ तदा ‘सखिभ्यः’ समानख्यानेभ्यः कितवेभ्यः ‘परायद्भ्यः’ परागच्छद्भ्यः देवनस्थानमहमेभ्यः ‘अवहीये’ भृशं हीनोऽस्मीति । यदा च पुनस्ते प्राप्य आस्फारं निवपन्ति अक्षान्, अथ पुनस्तदा तैर्न्युत्ताश्च ते ‘वभ्रवः’ वभ्रुवर्णा अक्षाः ‘वाचमक्रत’ शब्दमकृषत, अथ तदा निवृत्तिमविगणय्य ‘एमि इत्’ आगच्छाम्येव ‘एषाम्’ अप्येषां अप्येवं ‘निष्कृतं’ संस्कृतम् अक्षस्थानम् आस्फारं संस्कृतं ‘जारिणीव’ व्यभिचारिणीव काचिद्दुःस्त्रीचारित्रमात्मनोऽविगणयेति ॥

“सूर्या”—इति वक्तव्यम् । सा पुनरियं “सूर्यस्य पत्नी” “एषैव” उषाः, “अमिस्र कालतमा” यथा सूर्यस्योदयकालं प्रत्यमिस्रष्टतमा भवति, गततमा भवति, तथा तथा सैषा उषाः सूर्या सम्पद्यते । “तस्याः एषा भवति”—॥ ७ ॥



सुकिंशुकं शल्मलिं विश्वरूपं हिरण्यवर्णं सुवृतं सुच-  
क्रम् ॥ आरोह सूर्ये अमृतस्य लोकंस्योनं पत्ये वहतुं  
कृणुष्व ॥ सुकाशनं शन्नमलं सर्वरूपमपि वोपमार्थे  
स्यात्सुकिंशुकमिव शल्मलिमिति किंशुकं क्रंशतेः प्रकाशय-  
तिकर्मणः शल्मलिः सुशरो भवति शरवान्वारोह सूर्ये  
अमृतस्य लोकमुदकस्य सुखं पत्ये वहतुं कुरुष्व सविता  
सूर्यां प्रायच्छत् सोमाय राज्ञे प्रजापतये वेति च ब्राह्मणं  
वृषाकपायी वृषाकपेः पत्न्येषैवाभिसृष्टकालतमा तस्या एषा  
भवति ॥ ८ ॥

“सुकिंशुकं शल्मलिम्”—इति (ऋ० सं० ८, ३, १३, ५) ।  
सूर्याया आर्षम् । चिवाहे विनियोगः । त्रित्वे तावदुच्यते प्रभा-  
मात्मना विजभ्य तदधिदेवतां ब्रवीति ।—‘सुकिंशुकं’ सुष्ठुकाशनं  
दीपनं लोकानाम्, ‘शल्मलिं’ “शन्नमलं” व्यपगतमलम्, ‘विश्व-  
रूपं’ “सर्वरूपम्” ‘हिरण्यवर्णं’ हिरण्योपमवर्णं हिरण्यमिव वर-  
णीयम्, ‘सुवृतं’ सुवर्त्तनं शोभनैर्वा रश्मिभिवृत्तम्, ‘सुचक्रं सुच-  
क्रं सुदीप्तम् । एत मेवलक्षणं मण्डलं रथम् ‘आरोह’ त्वं हे ‘सूर्ये’ !  
‘अमृतस्य’ उदकस्य ‘लोकं’ स्थानम् । तत एवमधिरुह्य ‘स्योनं’  
सुखमेतस्मै ‘पत्ये’ मण्डलाधिष्ठात्रे ‘वहतुं’ ‘कृणुष्व’ कुरुष्व ।

पृथक्त्वपक्षेतु—रथ एव रथः, सूर्य उद्वोढा, कन्या सूर्यो-  
च्यते । एवंलक्षणं रथमारोहेति ॥

“अपि वोपमार्थे स्यात् - “सुकिंशुकमिव शल्मलिमिति” । किंशुकमिति पलाशपुष्पे प्रसिद्धिः इह तु रक्तपुष्पत्वसामान्यात् सुपुष्पितमिव शल्मलिमिति सामर्थ्यात् तेनोपमानयोग आदित्यस्य पुष्टतर इति किंशुकशब्दः पुष्पिते शल्मलौ गौण इति भाष्यकाराभिप्रायः ॥

“किंशुकं कंशतेः” धातोः प्रकाशनार्थस्य, तद्धि दीप्तिमद्भवति ।—“शल्मलिः सुशरो भवति” । “शृ हिंसायाम्”—इत्यस्य धातोः, स हि मृदुत्वात् सुहिंस्यो भवति । “शरवान् वा” । हिंसावान्, कण्टकैरसौ हिनस्ति हि । “सचिता सूर्या प्रायच्छत् सोमाय राज्ञे प्रजापतये वेति च ब्राह्मणम्” । निरुक्तपक्षे ज्योत्स्नां सोमाय ददाति । यदुक्तम्—“आदित्यतोऽस्य दीप्तिर्भवति” -इति । “प्रजापतये वेति” उषसं वा मध्यस्थानाय प्रजापतये ददाति, केचित्त्वैतिहासिकपक्षे इच्छन्ति ॥

तेषामितिहासं शृणु । कथमेतत् ? इति—“वृषाकपायी” “वृषाकपेः पत्नी” वृषाकपिरादित्यः, तस्य पत्नी, तद्धिभूतिः, उषःकाले यदवश्यायान् वर्षति कम्पयति च तद्गुणयोगात् । सा पुनः “एषैव” सूर्या, “अभिसृष्टकालतमा” वृषाकपायीत्युच्यते ॥ “तस्याः एषा भवति”—॥ ८ ॥

वृषाकपायि रेवति सुपुत्र आदु सुस्नुषे । घसत्त इन्द्र उक्षणः प्रियं काचित्करं हविर्विश्वस्मादिन्द्र उत्तरः ॥ वृषाकपायि रेवति सुपुत्रे मध्यमेन सुस्नुषे माध्यमिकया



वाचा स्नुषा साधुसादिनीति वा साधुसानिनीति वा स्वपत्यं  
 तत् सनोतीति वा । प्राश्नातु त इन्द्र उक्षण एतान्माध्य-  
 मिकान् संस्त्यायानुक्षण उक्षतेर्वृद्धिकर्मण उक्षन्त्युदकेनेति  
 वा प्रियं कुरुष्व सुखाचयकरं हविः सुखकरं हविः सर्वस्माद्य  
 इन्द्र उत्तरस्तमेतद् ब्रूम आदित्यं सरण्युः सरणात्तस्या  
 एषा भवति ॥ ६ ॥

“वृषाकपायि रेवति”—इति ( ऋ० सं० ८, ४, ३, ३ ) ।  
 इन्द्रस्यार्षम् । षष्ठे पृष्ठ्याहनि वृषाकपौ विनियोगः । हे ‘वृषा-  
 कपायि !’ ‘रेवति’ धनवति ! रयिमति ! ‘सुपुत्रे !’ मध्यमेनेन्द्रेण  
 रसहरणसामान्यात्—सहस्थानसामान्यात्, ‘सुस्तुपे’ “माध्यमि-  
 कया वाचा” मिथुनसामान्यात् । किम् ? इति—‘घसत्त इन्द्र उक्षणः  
 प्राश्नातु ते इन्द्रः तव स्वभूतानैतान्माध्यमिकानुक्षणोऽवश्यायसं-  
 स्त्यायान् एष इन्द्र आदित्यः, स हि तानुद्यन् पिबति । ‘प्रियम्’  
 इष्टम्, एतत् ‘काचित्करं हविः’ । कमिति सुखनाम, तस्य यदा-  
 चितमाचयनं करोति, तद्भवति काचित्करम् । किं पुनस्तत् ?  
 ‘हविः’ उदकम्, तत् कुरुष्वावश्यायलक्षणं हविः अन्नमवश्यायैर-  
 मिनिष्पादय । किमर्थम् ? ‘विश्वस्मात्’ सर्वस्मात् य एष इन्द्र  
 आदित्यः ‘उत्तरः’ तदर्थमिति ॥

“स्नुषा” “साधुसादिनीति वा साधुसानिनीति वा” ।  
 शोभने अर्थे श्वसुरस्य सन्तानलक्षणे सीदत्यङ्गभावमुपैतोति

स्नुषा, साधु सनोति सन्ततिं सम्भजतीति वा स्नुषा, “सु अपत्यम्, तत्सनोतीति वा” । सु—इत्यपत्यनाम, प्रसूयते हि तदिति, तदियं श्वशुरस्य । सनोति सम्भजतीति वा स्नुषा । “उक्षणेः” “उक्षतेः” वृद्धयर्थस्य । वर्द्धयन्ति हि ते ओषधीरवश्यायाः, त एव वा बहुत्वाद् वृद्धा भवन्ति । उक्षतेर्वा सेचनार्थस्य, “उद-केन” हि अवश्यायाः सर्वमिदं सिञ्चन्ति ॥

“सरण्यूः” इति वक्तव्यम् । सैव यदा सूर्याः प्रत्यविभागेन सृता प्रसृता भवति, तदा “सरणात्” सरण्यूरित्युच्यते ॥

“तस्याः एषा भवति”—॥ ६ ॥

अपागूहन्नमृतां मर्त्येभ्यः कृत्वी सवर्णामददुर्विवस्वते ।  
 उताश्विनावभरद्यत्तदासीदजहादु द्वा मिथुना सरण्यूः ॥  
 अप्यगूहन्नमृतां मर्त्येभ्यः कृत्वी सवर्णामददुर्विवस्वतेऽप्य-  
 श्विनावभरद्यत्तदासीदजहाद् द्वौ मिथुनौ सरण्यूर्मध्यमं च  
 माध्यमिकाञ्च वाचमिति नैरुक्ता यमञ्च यमीञ्चत्यैति-  
 हासिकास्तत्रेतिहासमाचक्षते त्वाष्ट्री सरण्यूर्विवस्वत आदि-  
 त्याद्यमौ मिथुनौ जनयाञ्चकार सा सर्वणामन्यां प्रति-  
 निधायाश्वं रूपं कृत्वा प्रदुद्राव स विवस्वानादित्य आश्वमेव  
 रूपं कृत्वा तामनुसृत्य सम्बभूव ततोऽश्विनौ जज्ञाते  
 सवर्णायां मनुस्तदभिवादिन्येषर्गं भवति ॥१०॥



“अपागूहन्”—इति (ऋ० सं० ७, ६, २३, २) । देवश्चवस  
 आर्षम् । ‘अपागूहन्’ ‘अमृताम्’ एतामुषसं वृषाकपाय्यवस्थायां  
 ‘मर्त्येभ्यः’ मनुष्येभ्यः । के ते ? रश्मयः ? “कृत्वी सवर्णामद-  
 दुर्विवस्वते” । तत्सवर्णामेतां कृत्वा सरण्युम् अददुर्विवस्वते  
 आदित्याय । ‘उत अश्विनौ अमरत्’ स्तुतिभिः सोषाः, स  
 ह्यश्विनोः स्तुतिकालः अथवा सरण्यूरमरत् हविषा, स ह्यश्वि-  
 नोर्यागकालः ‘यत् तत् आसीत्’ उपसो रूपं सरण्या वा ‘अज-  
 हात्’ अत्यजत् । ‘द्वा’ “द्वौ” ‘मिथुनः’ “मिथुनौ” सरण्यूः,  
 “मध्यमश्च माध्यमिकाश्च वाचमिति नैरुक्ताः” यदा हि सरण्यू-  
 रादित्यस्य सकाशं मण्डलमनुप्रविष्टा भवत्यविभागेन, तदोदिते  
 आदित्ये विच्छिद्यते मध्यमस्य माध्यमिकायाश्च वाचः काल  
 इति, एष तयोस्त्यागः ॥

“यमश्च यमीश्चेत्यैतिहासिकाः” । तन्मतेन मन्त्रार्थस्य  
 योजना । त एव रश्मयः प्राणाग्निदेवताभावमापन्नाः, तेष्वन्यत्त-  
 द्रूपं चेत्यैतिहासिको व्यवहारः । तान्त्वाष्ट्रीं सरण्यूमश्वाङ्कृत्वा,  
 तथा सत्यश्विनोर्जन्म भविष्यत् पश्यन्तो लोकहिताय अमृतां  
 अमरणधर्मिणीन्देवीम् अपागूहन्तर्हिताश्चक्रुः । मर्त्येभ्यो मनुष्येभ्यः  
 उत्तरान् कुरुन् प्रति निन्युः । ततश्चान्यां तत्सवर्णाञ्छायाप्रभवां  
 कृत्वा तामददुर्विवस्वते । उताश्विनावमरत् यत् आश्वं तदा  
 रूपमासीत्तेन सा सरण्यूरश्विनावमरत् अजनयत् वा अपुष्णात्  
 उत्तरेषु कुरुषु । अजहादु द्वा मिथुना सरण्यूः द्वावन्यौ मिथुनौ  
 यमश्च यमीश्चेति विवस्वतः सकाशादजहात् हित्वा ननाशेति ॥

“तत्रेतिहासमाचक्षते” । ऋजुरितिहासार्थः । यथा त्वष्टा  
सरण्यूः विवस्वतोढा, सा च तस्मात् ननाश । “तदभिवादित्ये-  
वर्धवति” --॥ १० ॥

त्वष्टा दुहित्रे वहतुं कृणोतीतीतदं विश्वं भुवनं समेति ।  
यमस्य माता पर्युह्यमाना महो जाया विवस्वतो ननाश ॥  
त्वष्टा दुहितुर्वहनं करोतीदं विश्वं भुवनं समेतीमानि च  
सर्वाणि भूतान्यभिसमागच्छन्ति यमस्य माता पर्युह्यमाना  
महतो जाया विवस्वतो ननाश रात्रिरादित्यस्यादित्योदयेऽ-  
न्तर्धीयते ॥ ११ ॥

इति निरुक्तौ द्वादशाध्यायस्य

प्रथमः पादः ॥ १२, १ ॥

त्वष्टा दुहित्रे इति (ऋ० सं ८, ६, १३, १) । पूर्वयैव समा-  
नार्थं विनियोगश्च । ‘त्वष्टा’ देवो विश्वकर्मा यं पुराणविदो  
वदन्ति, सः ‘दुहित्रे’ “दुहितुः” ‘वहतुं’ “वहनं” विवाहं “करो-  
तीति” ‘इदं विश्वं ‘भुवनं’ भूतजातं विवाहदर्शनप्रेप्सया ‘समेति’  
स हि विवाहानां स्वभावः । ‘यमस्य माता’ भविष्यता योगे-  
नोच्यते ‘पर्युह्यमाना’ पर्युह्यता, यमश्च यमीश्च जनयित्वा, ततः  
‘महः’ “महतः” ‘जाया’ ‘विवस्वतः’ देवस्य जाया भार्या हित्वा  
अपत्ये मिथुनावाश्वं रूपं कृत्वा ‘ननाश’ इति ॥



नैरुक्तपक्षे तु 'त्वष्टा' मध्यमः, तमोभागस्य उषसः 'दुहित्रे' दुहितुः दूरे हितायाः प्रकाशरूपायाः 'वहतुं' "वहनं" विवस्वतः "करोति" । 'इदं विश्वं भुवनं समेति' प्रभातमिति मत्वा "सर्वाणि भूतानि" स्वासुस्वास्वितिकर्तव्यतासु अभिसमागच्छन्ति । 'यमस्य मातां पर्युह्यमाना' यमस्य मध्यमस्य माता देवधर्मेण अथवा द्युस्थानस्य यैव जाया सा मातेति । जायतेऽस्यां पुत्रत्वेन पतिः 'जाया' भार्या, "महतो विवस्वतः" प्रकाशेन प्रोत्सार्यमाणा 'ननाश' नश्यति । सङ्क्षेपतो भाष्यकारोऽर्थं निराह । — "रात्रिरादित्यस्य" उषा जाया, सा "आदित्यस्योदयेऽन्तर्द्ध्यते" — इति ॥ ११ ॥

इति ऋज्वर्थायां निरुक्तवृत्तौ सप्तदशाध्यायस्य (द्वादशाध्यायस्य)

प्रथमः पादः ॥ १२ । १ ॥

द्वितीयः पादः ॥

सविता व्याख्यातस्तस्य कालो यदा द्यौरपहततम-  
स्काकीर्ण<sup>१</sup> रश्मिर्भवति<sup>१</sup> तस्यैषा भवति ॥ १ ( १२ ) ॥

"सविता"—इति वक्तव्यम् । स पुनरेषः "व्याख्यातः" अभिधानतः, इह पुनरादित्यः । "तस्य कालो यदा द्यौरपहततमस्काकीर्णरश्मिर्भवति" यदा यस्मिन् काले द्यौरेव अपहततमस्का भवति, न पृथिवी, पृथिव्यां तमो भवति, दिव्यपहते

तमसि विक्षिप्ता अस्यां रश्मयो भवन्ति, स सावित्रः कालः  
 तस्मिन् काले आदित्यः सवितोच्यते । “तस्य” सवितुः  
 तत्कालोपलक्षितस्य “एषा” ऋक् प्राधान्यस्तुतिः “भवति” ॥  
 १ (१२) ॥

विश्वा<sup>१</sup> रूपाणि<sup>२</sup> प्रतिमुञ्चते<sup>३</sup> कविः<sup>४</sup> प्रासावीद्भद्रं<sup>५</sup> द्विपदे<sup>६</sup>  
 चतुष्पदे<sup>७</sup> । विनाकमख्यत् सविता<sup>८</sup> वरेण्योऽनु<sup>९</sup> प्रयाण-  
 मुपसो<sup>१०</sup> विराजति ॥ सर्वाणि प्रज्ञानानि प्रतिमुञ्चते मेधावी<sup>११</sup>  
 कविः<sup>१२</sup> क्रान्तदर्शनो भवति कवतेर्वा प्रसुवति भद्रं<sup>१३</sup> द्विपाद्-  
 भ्यश्च<sup>१४</sup> चतुष्पाद्भ्यश्च<sup>१५</sup> व्यचिरुपपन्नाकं सविता<sup>१६</sup> वरणीयः<sup>१७</sup>  
 प्रयाणमनूपसो विराजत्यधोरामः<sup>१८</sup> सावित्र इति पशुसमा-  
 म्नाये विज्ञायते कस्मात् सामान्यादित्यधस्तात्तद्वेलायां<sup>१९</sup>  
 तमो भवत्येतस्मात् सामान्यादधस्ताद्रामोऽधस्तात् कृष्णः<sup>२०</sup>  
 कस्मात् सामान्यादित्यग्निं चित्वा न रामाप्नुपेयाद्रामा<sup>२१</sup>  
 रमणायोपेयते न धर्माय कृष्णजातीयैतस्मात् सामान्यात्<sup>२२</sup>  
 कृकवाकुः सावित्र इति पशुसमाम्नाये विज्ञायते कस्मात्<sup>२३</sup>  
 सामान्यादिति कालानुवादं परीत्य कृकवाकोः पूर्वं शब्दा-  
 नुकरणं वचेरुत्तरं भगो व्याख्यातस्तस्य कालः प्रागुत्सर्प-  
 णात्तस्यैषा भवति ॥ २ (१३) ॥



“विश्वा रूपाणि प्रतिमुञ्चते कविः”—इति (अ० सं० ४, ४, २४, २। य० वा० सं० १२, ३)। श्यावाश्वस्यार्षम्। आभिः प्लविके प्रथमेऽहनि विनियोगः, शिष्यपाशप्रतिमोके च यजमानस्याग्नौ। ‘विश्वानि’ ‘सर्वाणि’ ‘रूपाणि’ रूपवत्स्वर्थेषु ‘प्रतिमुञ्चते’ आवध्नाति। तमोऽपन्नन् रूपाण्याविःकुर्वन्। ‘कविः’ “क्रान्तदर्शनः” अथवा “कवतेः” धातोः गत्यर्थस्य कविः, कवति गच्छत्यसौ नित्यम्। किञ्च कवित्वादेव ‘प्रासाचीत्’ “प्रसुवति” जनयति। अभ्यनुजानाति च ‘भद्रं द्विपदे चतुष्पदे’ “द्विपाद्भ्यश्च” मनुष्यादिभ्यः “चतुष्पाद्भ्यश्च” गवादिभ्यः, यद्यत्तेषां भद्रं कल्याणं तत्तत्प्रसुवति। किञ्च। ‘वि नाकम् अख्यत्’ विख्यापयति नाकं द्याश्च विदर्शयति, तदा हि, तस्यां विकीर्णरश्मयो भवन्ति। किञ्च ‘अनुप्रयाणम्, उपसः विराजति’ उपसः प्रयाणमनु विराजति प्रकाशते। सोऽस्माकं नामेदं करोत्वित्याशिषा स्तुतिर्निराकाङ्क्षा ॥

“वि नाकमख्यत्”—इति सवितुः कालोपलक्षणकं मन्त्रलिङ्गम्, तत्पशुगुणसामान्येन समर्थयन्नाह। “अधोरामः सावित्र इति पशुसामान्याये विज्ञायते”। “कस्माद्गुणसामान्यात्” ? इति —“अधस्तात्तद्वेलायान्तमो भवति” उपरिष्ठाच्च ज्योतिः। शुक्लं तदा दिवि भवति, कीर्णरश्मित्वात्तस्याः, अधस्तात्तु भूम्यां तदा तमो भवति। एतस्मात् कालदेवतागुण सामान्यात् पशुरपि तथारूप एव भवति सावित्रः ॥

आह,—“अधोरामः” इति किमुक्तं भवति ? उच्यते,—  
“अधस्तात् कृष्णः”—इति यदुक्तं स्यात् तदुक्तं भवत्यधोराम इति॥

आह,—“कृष्णः कस्मात् सामान्यात्” राम इत्युच्यते ?  
शृणु,—विज्ञायते हि “अग्निञ्चित्वा” प्रथमं चित्वा “न रामा-  
मुपेयात्”—इति । “रामा”—इति शूद्रोच्यते, सा हि “रम-  
णाय” एव “उपेयते”—“न धर्माय” रमणार्थमेव सा । “कृष्ण-  
जातीया”—इत्येकार्थौ शब्दावधुना उत्सृज्य रामां स्त्रियं प्रवीणा-  
दिशब्दवत् पशावयं रामशब्दो वृत्तः कृष्णसामान्यमात्रेण ॥

“कृकवाकुः सावित्र इति पशुसमाम्नाये विज्ञायते” सः  
“कस्मात् सामान्यात्” ? इति, उच्यते,—“कालानुवादं परीत्य”  
सवितुः कालमसौ वक्तोति एवं परीत्य परिज्ञाय समाम्नाये तस्य  
सावित्रत्वं कृकवाकुशब्दमधुना निर्वक्ति । कृकवाकोः पूर्वं  
शब्दानुकरणम्” कृकवाकुशब्दस्य पूर्वपदं शब्दानुकरणं कृकः—  
इत्येवमसौ शब्दङ्करोति, “वचेरुत्तरम्” वाकुरित्येतत्, कृकः—  
इत्येवं वक्तीति कृकवाकुः ॥

“भगः” वक्तव्यः । स पुनरेषः “व्याख्यातः” स्त्रीभगेन  
शब्दव्युत्पत्तितः । “तस्य कालः प्रागुत्सर्पणात्” तस्मात्सावि-  
त्रात्कालात् परत एतदुत्तमं ज्योतिर्भगाख्यं भवति ॥

“तस्य एषा भवति”—॥ २ (१३) ॥

प्रा॒त॒जि॒तं भ॒ग॒मु॒ग्रं हु॒वेम॒ व॒यं पु॒त्रम॒दि॒ते॒र्यो वि॒ध॒र्त्ता ।  
आ॒ध्रश्चि॒द्यं म॒न्यमा॒नस्तु॒रश्चि॒द्राजा चि॒द्यं भ॒गं भ॒क्षी-



त्याह ॥ प्रातर्जितं भगमुग्रं हवयेम वयं पुत्रमदितेयो विधा-  
रयिता सर्वस्याध्रश्चिद्यं मन्यमान आढ्यालुर्दरिद्रस्तुरश्चि-  
तुर इति यमनाम तरतेर्वा त्वरतेर्वा त्वरया तूर्णगतिर्यमो  
राजा चिद्यं भगं भक्षीत्याहान्धो भग इत्याहुरनुत्सृप्तो न  
दृश्यते प्राशिन्नमस्याक्षिणी निर्जघानेति च ब्राह्मणं जनं  
भगो गच्छतीति वा विज्ञायते जनं गच्छत्यादित्य उदयेन  
सूर्यः सत्तेर्वा सुवतेर्वा स्वीर्यतेर्वा तस्यैषा भवति ॥३(१४)॥

“प्रातर्जितं भगम्”—इति (ऋ० सं० ५, ४, ८, २) । वसि-  
ष्ठस्यार्षम् । प्रातः प्रातस्तमांसि यो जयति, स भवति प्रातर्जित्,  
तम् ‘प्रातर्जितं’ ‘भगं’ सूर्यम्, ‘उग्रम्’ उद्गूर्णम् अभ्युद्यतमुदयाय  
‘हवयेम’ आह्वयामहे ‘वयम्’ । ‘पुत्रमदितेः, यः “विधर्त्ता” “विधा-  
रयिता” “सर्वस्य” जगतः स्वेनानुग्रहेण । किञ्च ‘आध्रश्चिद्यं  
मन्यमानः’ “आढ्यालुः” आढ्यानां स्पृहयिता “दरिद्रः” स यं  
मन्यमानः आकाङ्क्षन्नहन्यहनि पूजयन्नास्ते, अपि नामोदियात्  
भगस्ततो वान्नाथं पर्यट्टेयमिति ॥ ‘तुरश्चित्’ तुरोऽपि “यमः  
तूर्णगतिः” सर्वान् प्राणिन आभिमुख्येनोपसंहाराय तूर्णगतिस्त्व-  
रितगतिः यं मन्यमान आस्ते प्रेताधिपातिः, तदुदयाद्धि कालाति-  
क्रमेणासावुपसंहरति प्राणिनः । ‘राजा चित्’ राजापि चार्थिनां  
कार्यचिकीर्षया ‘यं भगं भक्षि’ तम् उदयं भजति इत्येव माह ।  
तं वयं भगमाह्वयामहे ॥

आह—“अन्धः भगः इत्याहुः” तस्य कोऽर्थः ? इति, उच्यते  
—स हि सूर्यभावम्, “अनुत्सृप्तो न दृश्यते” नास्मिन् द्रष्टृणां  
ध्यानं दर्शनमस्तीत्यन्धः । न पुनरसावेव न पश्यति,—“प्राशि-  
त्रमस्याक्षिणी निर्जघानेति च”—इति । ऐतिहासिकपक्षाभि-  
प्रायोऽयमर्थवादः प्राशित्रभागस्यानन्वीक्षणस्तुत्यर्थम् । “अने  
भगो गच्छतीति” । तदेतत् प्रसिद्धमेव, यदा तदा तदात्मना  
जनमादित्यो गच्छति ॥

“सूर्यः”—इति वक्तव्यम् । स पुनरयं भगकालात्सुतः  
सूर्यो भवति । “सर्त्तः वा” सूर्यः । “सुवतेर्वा” प्रसवार्थस्य,  
स एव हि इदं सर्वं प्रसुवति जनयतीत्यर्थः । “स्वीर्यतेर्वा”  
सुपूर्वस्य वा ईर्यतेः गत्यर्थस्य, वायुना ह्ययं सुष्ठु ईर्यते प्रेर्यते  
इत्यर्थः ॥

“तस्य एषा भवति” प्राधान्यस्तुतिः—॥३ (१४) ॥

उदु त्यं जातवेदसं देवं वहन्ति केतवः । दृशे विश्वाय  
सूर्यम् ॥ उद्वहन्ति तं जातवेदसं रश्मयः केतवः सर्वेषां  
भूतानां दर्शनाय सूर्यमिति कमन्यमादित्यादेवमवक्ष्यते  
तस्यैषा परा भवति ॥ ४ (१५) ॥

“उदुत्यं जातवेदसम्”—इति (ऋ० सं० १, ४, ७, १ । य  
वा० सं० ७, ४१ । सा० सं० छ० आ० १, १, ३, १०) । प्रस्क-  
णवस्यार्थम् । आश्विने विनियोगः । यं ‘उद्वहन्ति’ उदयमुप-



यन्ति 'जातवेदसम्' इति 'सूर्य' 'केतवः' "रश्मयः" अश्वा वा  
यमुद्वहन्ति, "सर्वेषां भूतानां" 'दृशे' "दर्शनाय" सूर्यम्, तं चय-  
मभिप्रेतार्थसिद्धयेऽभिष्टुमः ॥

"तस्य एषा अपरा भवति"—। सा पुनः किमर्थम् ? जात-  
वेदसं सूर्यमिति श्रवणात् सन्देहः,—किमियं जातवेदस्युत  
सौरीति ? परा त्वसंशयमेव सौरीति परां निजगाद ॥ ४ (१५) ॥

चित्रं देवानामुदगादनीकं चक्षुर्मित्रस्य वरुणस्याग्नेः ।  
आप्राद्यावापृथिवी अन्तरिक्षं सूर्य आत्मा जगत्स्तस्थु-  
पश्च ॥ चायनीयं देवानामुदगमदनीकं ख्यानं मित्रस्य  
वरुणस्याग्नेश्चापूपुरद् द्यावापृथिव्यौ चान्तरिक्षञ्च मह-  
त्त्वेन तेन सूर्य आत्मा जङ्गमस्य च स्थावरस्य चाथ  
यद्रश्मिपोषं पुष्यति तत् पूषा भवति तस्यैषा भवति  
॥ ५ (१६) ॥

"चित्रं देवानाम्"—इति (ऋ० सं० १, ८, ७, १। य० वा०  
सं० ७, ४२) । कुत्सस्यार्षम् । आश्विने विनियोगः । 'चित्रं  
'चायनीयं' पूजनीयम् । किं पुनस्तत् ? 'देवानां' रश्मीनां यदे-  
तत् 'उदगात्' 'अनीकं' समूहः । किमस्य ? 'चक्षुर्मित्रस्य वरुण-  
स्याग्नेः' एतस्मिन् मित्रस्य वरुणस्य अग्नेश्च चक्षुः "ख्यानम्"  
इत्यर्थः य एषः सूर्यः 'आत्मा' "जङ्गमस्य च स्थावरस्य च"  
सर्वभूतानुप्रवेशी 'आप्राः' "आपूपुरत्" आपूरयति "द्यावा-

पृथिव्यौ” च “अन्तरिक्षञ्च” महत्त्वेन सूर्या आत्मा । एतस्मिन् मित्रवरुणाग्न्यादीनां देवतानां ख्यानमनेन सूर्यात्मना, य एतान् मित्रप्रभृतीन् पश्यति, स साधु पश्यतीत्यभिप्रायः । विज्ञायते हि रहस्य ब्राह्मणे—“य एष सूर्य आत्मा जगतस्तस्थुषश्चेति एतदिहैवोपेक्ष्यम्”—इति ॥

भेदपक्षे तु मित्रप्रभृतीनां एतच्चक्षुरिति याज्ञिकपक्षे चक्षुषा ते पश्यन्तीति । तत्रापि विज्ञायते हि—“एष वै विश्वेषां देवानां चक्षुः”—इति ॥

“अथ” “यत्” यदा “रश्मिपोषम्” आपूर्णस्तेजसा रश्मीन् सूर्यः “पुष्यति” विमर्त्ति, “तत्” तदैव “पूषा भवति” ॥

“तस्य एषा भवति”—॥ ५ (१६) ॥

शुक्रन्ते अन्यद्यजतन्ते अन्यद्विषु रूपे अहनी द्यौरि वासि । विश्वा हि माया अवसि स्वधावो भद्रा ते पूषन्निह रातिरस्तु ॥ शुक्रन्ते अन्यल्लोहितन्ते अन्यद्यजतन्ते अन्यर्द्याज्ञयन्ते अन्यद्विषमरूपे ते अहनी कर्मद्यौरिव चासि सर्वाणि प्रज्ञानान्यवस्यन्नवन् भाजनवती ते पूषन्निह दत्तिरस्तु तस्यैपापरा भवति ॥ ६ (१७) ॥

“शुक्रन्ते अन्यत्”—इति (ऋ० सं० ४, ८, २४, १ । सा० सं० छ० आ० १, २, ३, ३) । भरद्वाजस्यार्षम् । चातुर्मास्येषु विनियोगः, पौष्णे हविषि । हे ‘पूषन्!’ ‘शुक्रम्’ ‘अन्यत्’ ते



तव रूपं यल्लोहितम्, अन्यत्तव रूपं शुल्केन व्यपदेशात्सामर्थ्याल्लो-  
हितादि । ‘यजतं’ “यज्ञियं” यज्ञार्हम्, अन्यत् अयज्ञियमयज्ञार्ह-  
मन्यत् । भगांशरूपेण हि नायमिज्यते, विज्ञायते हि—“तस्मादेतौ  
भगांशौ यज्ञेन यजन्ते”—इति । किञ्च ‘विष्णुरूपे’ भवतः, एते  
शुक्लकृष्णे रूपे ‘अहनी’ अहोरात्रे, कर्मणा—उदयेन शुक्लमहः  
करोषि, अस्तमयेन कृष्णम् । ‘द्यौरिवासि’ यथा द्यौरावृत्य सर्वं  
वर्तते, एवं त्वमपि । किञ्च ‘विश्वाः हि मायाः’ सर्वाः प्रज्ञाः  
प्रज्ञावतां त्वम् ‘अवसि’ पालयितृत्वात्पालयसि । उद्यन् अनु-  
अनुगृह्णासि हे “स्वधावः” “अन्नवन्” ! पूषन् ! यन्त्वामेवमादि-  
गुणयुक्तमद्राक्ष्म, तव तस्य ‘भद्रा’ भन्दनीया स्तुत्या  
‘रातिः’ दानम् ‘इह’ अस्मिन् कर्मणि अस्मान् प्रति ‘अस्तु’ ।—  
इत्येतदाशास्महे ॥

“तस्य एषा अपरा भवति”— । सा पुनः किमर्थम् ? इति,—  
प्रथिरक्षितृत्वे पूषणोऽधिकारः, तत्परिप्रख्यापनार्थम् । अथवा  
“इयं वै पूषा”— इति विज्ञायते, तद्व्युदासार्थम् ॥ ६ (१७) ॥

पथस्पथः परिपति वचस्या कामे न कृतो अभ्यान-  
डर्कम् । स नो रासच्छुरुधश्चन्द्राग्रा धियन्धियं सीपधाति  
प्रपूषा ॥ पथस्पथोऽधिपति वचनेन कामेन कृतोऽभ्या-  
नडर्कभ्यापन्नोऽर्कमिति वा स नो ददातु चायनीया  
ग्राणि धनानि कर्म कर्म च नः प्रसाधयतु पूषेत्यथ यद्वि-

पितो भवति तद्विष्णुर्भवति विष्णुर्विशतेर्वा व्यश्नोतेर्वा  
तस्यैषा भवति ॥ ७ (१८) ॥

“पथस्पथः परिपतिम्”—इति (ऋ० सं० ७, १, ८, ८।  
य० वा० सं० ३४, ४२)। ऋजिश्वन आर्षम्। पौष्णे हविषि  
पञ्चमेऽहनि व्यूढे विनियोगः। ‘पथस्पथः’ सर्वमार्गाणा-  
मित्यर्थः। किम्? इति—‘परिपतिम्’ “अधिपतिं” ‘वचस्या’  
“वचनेन” स्तुत्या ‘कामेन’ स्वेन, पूषणं कामेनैव प्रत्यभिमुखीकृत्य  
‘अर्कम्’ अहम् ‘अभ्यान्त’ स्तुत्या कामप्राप्त्यर्थमभिव्याप्नोति।  
सोऽभिव्याप्तः सन् नोऽस्मभ्यं ‘रासत्’ “ददातु”। किम्?  
‘शुक्रश्चन्द्राग्राः’ शुचं संरुन्धन्ति यानि धनानि, “चायनीयाग्राणि”  
अभिपूजितागमानि धर्म्य आगमो येषाम्। किञ्च तैर्धनैर्धर्मलुब्धैः  
‘धियं धियं सीषधाति’ साधयति ‘प्रपूषा’ “कर्म कर्म” अस्माकं  
इष्टिपशुसोमादिलक्षणं प्रसाधयतु पूषा, यागायाविद्धेनोपनामयतु  
इत्यर्थः ॥

“अथ” “यत्” यदा “विषिः” व्याप्तोऽयमेव सूर्यो रश्मिभिः  
“भवति” “तत्” “तदा” विष्णुर्भवति। “विशतेर्वा” यदा विष्ट  
प्रविष्टः, सर्वतो रश्मिभिर्भवति तदा विष्णुर्भवति। “व्यश्नोतेर्वा”  
विपूर्वस्य वाश्नोतेः, यदा रश्मिभिरतिशयेनायं व्याप्तो  
भवति, व्याप्नोति वा रश्मिभिरयं सर्वम्, तदा विष्णुरादित्यो  
भवति ॥

“तस्य एषा भवति”—॥ ७ (१८) ॥



इदं विष्णुर्विचक्रमे त्रेधा निदधे पदम् । समूव्वह-  
मस्य पांसुरे ॥ यदिदं किञ्च तद्विक्रमते विष्णु स्त्रिधा  
निधत्ते पदं त्रेधाभावाय पृथिव्यामन्तरिक्षे दिवीति शाक-  
पूणिः समारोहणे विष्णुपदे गयशिरसीत्यौर्णवाभः समूव्व-  
हमस्य पांसुरे प्यायनेऽन्तरिक्षे पदं न दृश्यतेऽपि वोपमार्थे  
स्यात् समूव्वहमस्य पांसुल इव पदं न दृश्यत इति पांसवः  
पादैः स्रूयन्त इति वा पन्नाः शेरत इति वा पिंशनीया  
भवन्तीति वा ॥ ८ (१६) ॥

इति निरुक्तौ द्वादशाध्यायस्य द्वितीयः पादः ॥ १२, २ ॥

“इदं विष्णुः”—इति (ऋ० सं० १, २, ७, २ । या० वा०  
सं० ५, १५, सा० सं० ७० आ० ८, २, ५, २ । अथ० सं० ७,  
२६, ४) । मेधातिथेरार्षम् । प्रायश्चित्ते आज्यासादने च विनि-  
योगः । यदिदं किञ्चिद्विभागेनावस्थितं तद्विक्रमते विष्णुरा-  
दित्यः । कथमिति ? यत आह—त्रेधा निदधे पदम् “निधत्ते  
पदम्” निधानं पदैः । क ? तत्र तावत्—“पृथिव्यामन्तरिक्षे  
दिवीति शाकपूणिः” । पार्थिवोऽग्निर्भूत्वा पृथिव्यां यत्किञ्चिदस्ति  
तद्विक्रमते, तदधितिष्ठति, अन्तरिक्षे विद्युदात्मना, दिवि  
सूर्यात्मना, । यदुक्तम्—“त मू अकृण्वन् त्रेधा  
भुवे कम्”—इति (ऋ० सं० ८, ४, ११, ५) । “समारोहणे”  
उदयगिरावुद्यन् पदमेकं निधत्ते, “विष्णुपदे” मध्यन्दिनेऽन्तरिक्षे,

“गयशिरसि” अस्तङ्गिरौ ।—“इत्यौर्णवाभः” आचार्यो मन्यते एवम् । “समूञ्चहमस्य पांसुरे” । अस्मिन् “प्यायने” एतस्मिन् “अन्तरिक्षे” सर्वभूतवृद्धिहेतौ यन्मध्यन्दिनं “पदम्” विद्युदाख्यम्, तत् ‘समूञ्चहम्’ अन्तर्हितं “न” नित्यं “दृश्यते” । तदुक्तम्— “स्वप्नमेतन्मध्यमं ज्योतिरनित्यदर्शनम्”—इति । “अपि वोपमार्थे स्यात्,—समूञ्च ह मिव पांसुले पदं न दृश्यत इति” यथा पांसुले प्रदेशे पदं न्यस्तमुत्क्षेपणसमनन्तरमेव पांसुभिराकोर्णत्वात् न दृश्यते, एवमस्य मध्यमं विद्युदात्मकं पदमाविष्कृतिसमकालमेव व्यवधीयते, नावतिष्ठत इत्यर्थः ॥

“पांसुरे”—इति रो मत्वर्थः । अथ “पांसवः” कस्मात् ? ते हि “पादैः सुयन्ते” जन्यन्त इत्यर्थः, अथवा “पन्नाः शेरत इति” अथवा “पिशनीयाः” ध्वंसनीयाः ध्वंसनार्हाः ते “भवन्ति” तदा कीर्णस्य दुर्दृशोक्तत्वात् ॥ ८ (१६) ॥

इति ऋज्वर्यायां निरुक्तवृत्तौ सप्तदशस्य (द्वादशस्य)

अध्यायस्य द्वितीयः पादः ॥ १२।२ ॥



तृतीयः पादः ।

विश्वानरो व्याख्यातस्तस्यैष निपातो भवत्यैन्द्र्या-  
मृचि ॥ १ (२०) ॥

“विश्वानरः” वक्तव्यः । स पुनरेषः “व्याख्यातः” अविधा-  
नव्युत्पत्तितः,—“प्रत्यृतः सर्वाणि भूतानि”—इति, इह तु निय-  
मतो द्युस्थानः ॥

“तस्यैष निपातो भवत्यैन्द्र्यामृचि”—॥ १ (२०) ॥

विश्वानरस्य वस्पतिमनानतस्य शवसः । एवंश्च  
चर्षणीनामूती हुवे रथानाम् ॥ विश्वानरस्यादित्यस्याना-  
नतस्य शवसो महतो बलस्यैवैश्च कामैर्यनरवनैर्वा चर्ष-  
णीनां मनुष्याणामूत्या च पथा रथानामिन्द्रमस्मिन् यज्ञे  
हव्यामि वरुणो व्याख्यातस्तस्यैषा भवति ॥ २ (२१) ॥

“विश्वानरस्य वस्पतिम्” - इति (ऋ० सं० ६, ५, १, ४ ।  
सा० सं० छ० आ० ४, २, ३, ५) । ‘आ त्वा रथं यथोतये’—  
इत्येतस्मिन्नेन्द्रे सूक्ते प्रियमेधेन दृष्टे निष्केवल्ये विनियोगः ।  
‘विश्वानरस्य’ “आदित्यस्य” “अनानतस्य” शवसः’ अनानतः  
‘ज्योतिर्वलस्य अनभिभूतप्रकाशस्यान्यैर्ज्योतिर्मिः बलपतिं पातारं

रक्षितारमिन्द्रम् अस्मिन् यज्ञे 'वः' युष्माकमर्थसिद्धये आह्वयामः ।  
 केन ? इति—“एवैश्च” “कामैरयनैः” “चर्षणीनां” “मनुष्याणाम्”  
 “अवनैः” गमनैः तं प्रति निमित्तभूतैः । ‘ऊती’ “ऊत्या च”  
 “पथा” येन मार्गेन रंहणा रश्मय इमं लोकमागच्छन्ति, तेन पथा  
 भवतामहमिन्द्रमाह्वयामि ॥

“विश्वानरस्य वस्पतिम्”—इति पतिशब्देनेन्द्रवाचिनो अप-  
 देशात् षष्ठ्यन्तस्य विश्वानरशब्दस्य च स्थानवाचित्वे सामर्थ्य-  
 मुपपद्यते ॥

“वरुणः” “व्याख्यातः” निर्वचनात्, इहत्वादित्यः ॥

“तस्य एषा भवति”—॥ २ (२१) ॥

येना पावक चक्षसा भुरण्यन्तं जनां अनु । त्वं  
 वरुण पश्यसि ॥ भुरण्युरिति क्षिप्रनाम भुरण्युः शकुनिभृ-  
 रिमध्वानं नयति स्वर्गस्य लोकस्यापि वोढा तत्सम्पाती  
 भुरण्युरनेन पावकख्यानेन । भुरण्यन्तं जनां अनु ।  
 त्वं वरुण पश्यसि । तत्ते वयं स्तुम इति वाक्यशेषोऽपि  
 वोत्तरस्याम् ॥ ३ (२२) ॥

“येना पावक चक्षसा”—इति (ऋ० सं० १, ४, ७, ५।  
 सा० सं० आर० आ० ५ द० ११) । प्रस्कण्वस्यैताः सर्वा  
 आर्षम् । आश्विने विनियोगः । “भुरण्युरिति क्षिप्रनाम” ।  
 ‘भुरण्युः’ क्षिप्रगामी “शकुनिः” । स पुनरयमेव योऽधियज्ञे



अग्निश्चीयते स सुपर्णः । विज्ञायते हि—“स्वर्गाय वै लोकाया-  
ग्निश्चीयते”—इति । “तत्सम्पाती” तेन युक्तोऽग्निचिदुपात्ता-  
पूर्वसम्भारः । स्वर्गं लोकं प्रति तदेव शीघ्रं यः पतति, गन्तुं-  
मिच्छति, स भुरण्यति । हे भगवन् ! ‘वरुण’ ! ‘पावक’ पाव-  
यितः ! ‘येन’ “ख्यानेन” दर्शनेन अनुग्राहकेण ‘त्वं’ पुण्यकृतो  
‘जनाननु भुरण्यन्तं’ पूर्वेषां पुण्यकृतां मार्गेण देवयानेन क्षिप्रं  
गच्छन्तमनुपश्यसि । किं तस्य दर्शनस्येति अपरिसमाप्तं वाक्य-  
मिति यद्वृत्तमपेक्ष्य तद्वृत्तमध्याजहार । “तत्ते” दर्शनमनु-  
ग्राहकं “वयं स्तुमः”—इति वाक्यशेषः ॥

“अपि वोत्तरस्याम्” । अपि चैवं यथोक्तमपि चैवमन्यथा  
स्यात् । कथमिति ? यथोत्तरा ऋक्, तथापि सहैकवाक्यतो-  
पेक्षया । कथम् ? इति, यतः पुनः पठति—॥ ३ (२२) ॥

येना पावक चक्षसा भुरण्यन्तं जनां अनु । त्वं वरुण  
पश्यसि ॥ विद्यामेपि रजस्पृथ्वहा मिमानो अक्तुभिः ।  
पश्यञ्जन्मानि सूर्य्य ॥ न्येपि द्यां रजश्च पृथु महान्तल्लोक-  
महानि च मिमानो अक्तुभो रात्रिभिः सह पश्यञ्जन्मानि  
जातानि सूर्य्यापि वा पूर्वस्याम् ॥ ४ (२३) ॥

“येना पावक”—इति । ‘येन’ हे ‘पावक’ ! ‘वरुण’ !  
‘चक्षसा’ “ख्यानेन” ‘जनान् अनु भुरण्यन्तं पश्यसि’—तेनैव  
ख्यानेन तयैव ख्याता प्रज्ञया युक्तस्त्वं ‘विद्यामेपि’ विविधमेपि

अतिशयेन वा एषि । किमेषि ? द्युलोकम् । 'रजः' "च" 'पृथु'  
 "महान्तं लोकम्" अन्तरिक्षम् । किं कुर्वाणः ? 'अहो'  
 "अहानि" च 'मिमानः' कुर्वन् 'अक्तुभिः' रात्रिभिः "सह"  
 "पश्यन्" च 'जन्मानि' "जातानि" सर्वभूतान्यनुग्राहकत्वेन  
 'सूर्यः' ॥

अपि वोत्तरस्यामेकवाक्यता स्यात्, "अपि" तर्हि "पूर्वस्याम्"  
 अप्युपेक्ष्या । कथम् ? इति, यतः पठति—॥ ४ (२३) ॥

येना पावक चक्षसा भुरण्यन्तं जनां अनु । त्वं  
 वरुण पश्यसि । प्रत्यङ्देवानां विशः प्रत्यङ्दुदेपि मानु-  
 षान् प्रत्यङ्विश्वं स्वर्दशे ॥ प्रत्यङ्ङिदं सर्वमुदेपि प्रत्यङ्-  
 ङिदं सर्वमिदामभिविश्वसीत्यपि वैतस्यामेव ॥ ५ (२४) ॥

"येना पावक"—इति । हे 'वरुण !' 'पावक !' 'येन'  
 "ख्यानेन" ययेवानुग्रहबुद्ध्या 'जतान् अनु भुरण्यन्तं पश्यसि'—  
 तथैव ख्यात्या प्रज्ञया युक्तः 'प्रत्यङ् देवानां' या विशस्ताः कृत्वा  
 पुरस्तात्तासाम् 'उदेपि' 'मानुषान्' चैवमेव प्रत्यङ् कृत्वा तेषा-  
 मपि पुरस्तादेव उदेपि । किं बहुना हे 'स्वः' आदित्य ! 'प्रत्यङ्'  
 "इदं सर्वम्" आत्मनः कृत्वा पुरस्तादुद्यन् "सर्वमभिवि-  
 पश्यसि" ॥

न चेत् पूर्वस्यामुत्तरस्यां वा एकवाक्यता स्यात् "अपि"  
 तर्हि "एतस्यामेव"—॥ ५ (२४) ॥



येना पावक चक्षसा भुरण्यन्तं जनां अनु । त्वं वरुण  
पश्यसि ॥ तेन नो जनानभिविपश्यसि केशी केशा रश्मयः  
स्तैस्तद्वान् भवति काशनाद्वा प्रकाशनाद्वा तस्यैषा भवति  
॥ ६ (२५) ॥

कथमिति ? यतः पुनः पठति । — “येना पावक” — इति । हे  
“पावक” वरुण ! येन ख्यानेन ययैवानुग्राहकप्रज्ञया ‘जनाननु  
भुरण्यन्तं पश्यसि त्वम्’ पुण्यकारिणः, तेनैव ख्यानेन तयैवानु-  
ग्रहकारकबुद्ध्या अस्माकं जनानभिविपश्यसि ॥

को विशेषः प्रथमादध्याहारात् ? प्रथमे हि तत्ते वयं स्तुम  
इति स्तुत्या परिसमापितम्, इह पुनराशिषा । “तेन नो जना-  
नभिविपश्यसि” स्तुत्याशिषोः सम्बन्धनित्यत्वाद्वाक्यस्य । एष  
साकाङ्क्षाणां मन्त्राणामेकवाक्यताप्रकार उपप्रदर्शितः ॥

“केशी” — इति वक्तव्यम् । अत्र “केशा रश्मयः, तैस्तद्वाना-  
दित्यः” यो मध्यन्दिने भवति । “काशनाद्वा” प्रकाशनादि-  
त्यर्थः । रश्मयोऽपि केशाः, काशनादेव ॥

“तस्य एषा भवति” — ॥ ६ (२५) ॥

केश्यं श्निं केशी विषं केशी विभक्तिं रोदसी ।  
केशी विष्णं स्वर्द्धशे केशोदं ज्योतिरुच्यते ॥ केश्यग्निं च  
विषञ्च विषमित्युदकनाम विष्णातेर्विपूर्वस्य स्नातेः शुद्ध्य-  
र्थस्य विपूर्वस्य वा सचतेर्द्यावापृथिव्यौ च धारयति

केशीदं पूर्वमिदमभिविपश्यति केशीदं ज्योतिरुच्यते  
इत्यादित्यमाहाथाप्येते इतरे ज्योतिषो केशिनी उच्येते  
धूमेनाग्नी रजसा च मध्यमस्तयोरेषा भवति ॥ ७ (२६) ॥

“केश्य १ ग्निम्”—इति (ऋ० सं० ८, ७, २४, १) । जूते-  
राषम् । ‘केश्यग्नि विभर्त्ति’ वर्षेणोदकेनौषधीरभिनिष्पादयन्ना-  
हुतिद्वारेण ‘केशी विषं विभर्त्ति’ । “विषमुदकम्” “विष्णातेर्वि-  
पूर्वस्य स्नातेः शुद्ध्यर्थस्य, विपूर्वस्य वा सचतेः”  
सर्वत्र ह्यतिशयेनयत्सक्तमिति, तदपि केशी विभर्त्ति ।  
‘रोदसी’ अपि च केश्येव विभर्त्ति तन्निवासीनि भूतानि  
अनुगृह्णाति । अपि चायं स्वरादित्यः ‘केशी विश्वमिदम्’  
“सर्वमिदम् अभिविपश्यति” यथाभिद्रष्टव्यम् । कोऽयं  
केशोति ? यत आह दर्शयन्नेवादित्यम्—“केशीदं ज्योति-  
रुच्यते”—इति ॥

अतः परं विचारः ।—“अथाप्येते इतरे ज्योतिषो” प्रथम-  
माध्यमिके “केशिनी उच्येते” । तत्र तावत् “धूमेनाग्निः”  
केशी, स हि तस्य प्रकाशनाय निरूढस्यापि भवति ।  
“रजसा च मध्यमः” असावप्यमूर्तत्वात् अप्रकाशः स  
रजसोद्धतेन प्रकाशते—असौ वायुरागच्छतीति,—उदके न च  
वेद्युतः ॥

“तेषां” त्रयाणामपि केशिनाम् “एषा” साधारण्येन प्रधान-  
स्तुतिः “भवति”—॥ ७ (२६) ॥



त्रयः केशिन ऋतुथा विचक्षते संवत्सरे वपत एक  
 एषाम् । विश्वमेको अभि चष्टे शची भिर्भ्राजिरैकस्य  
 ददृशे न रूपम् ॥ त्रयः केशिन ऋतुथा विचक्षते काले  
 कालेऽभिविपश्यन्ति संवत्सरे वपत एक एषामित्यग्निः  
 पृथिवीं दहति सर्वमेकोऽभिविपश्यति कर्मभिरादित्यो  
 गतिरैकस्य दृश्यते न रूपं मध्यमस्याथ यद्रश्मभिरभिप्रका  
 म्पयन्नेति तद् वृषाकपिर्भवति वृषाकम्पनस्तस्यैषा भवति  
 ॥ ८ (२७) ॥

“त्रयः केशिनः”—इति (ऋ० सं० २, ३, २२, ४, अथ० सं०  
 ६, २६, ६) । दीर्घतमस आर्षम् । महाव्रते वैश्वदेवे शस्यते ।  
 य एते ‘त्रयः’ ‘केशिनः’ अग्निवायुसूर्याः ‘ऋतुथा’ कालेकाले  
 ‘विचक्षते’ यथाकालम् “अभिविपश्यन्ति” स्वकर्माधिकारयुक्तेना-  
 नुग्रहेण लोकमनुगृह्णन्ति, ‘एषाम्’ ‘एकः’ पृथिवीस्थानः “अग्निः”  
 ‘संवत्सरे’ “पृथिवीं” “वपते” “दहति” इत्यर्थः । तथा हि सा  
 कर्मण्या सम्पद्यते । “विश्वमेको अभि चष्टे” स्वाधिकारयुक्तैः  
 “कर्मभिः” “अभिविपश्यति” अनुगृह्णाति “आदित्यः” । “भ्राजि-  
 रैकस्य ददृशे” । “गतिरैकस्य” रजसोद्धूतेन पार्थिवेन उदकेन  
 वा “दृश्यते” ‘न रूपम्’ “मध्यमस्य” ॥

“अथ यद्रश्मभिरभिप्रकम्पयन्नेति” । ‘अथ’ ‘यत्’ यदा  
 आदित्यः ‘रश्मिभिः’ उपसंहृतरूपसम्पन्नैर्भूतानि ‘अभिप्रकम्पयन्

एति' "तत्" तदा "वृषाकपिर्भवति" वर्षितो चावश्यायानां कम्प-  
नश्च भूतानाम्, सर्वो हि भगवत्यद्भुते तद्गयात् कम्पते ॥

"तस्य एषा भवति"—८ (२७) ॥

पुनरहि वृषाकपे सुविता कल्पयावहै । य एष  
स्वप्न नंशनोऽस्तमेषि पथा पुनर्विश्वस्मादिन्द्र उत्तरः ॥  
पुनरेहि वृषाकपे सुप्रसूतानि वः कर्माणि कल्पयावहै य  
एष स्वप्ननंशनः स्वप्नान्नाशयत्यादित्य उदयेन सोऽस्त  
मेषि पथा पुनः सर्वस्माद्य इन्द्र उत्तरस्तमेतद् ब्रूम  
आदित्यं यमो व्याख्यातस्तस्यैषा भवति ॥ ६ (२८) ॥

"पुनरेहि वृषाकपे"—इति (ऋ० सं० ८, ४, ४, ६) । वृषाक-  
पेरार्षम् । पृष्ठ्यस्य षष्ठेऽहनि ब्राह्मणोच्छंसिनः शस्त्रे विनि-  
युक्ता । हे 'वृषाकपे' भगवन् ! 'यः एषः' त्वं 'स्वप्ननंशनः'  
स्वप्ननाशनः "स्वप्नान्" "उदयेन" "नाशयसि" "सोऽस्तमेषि  
पथा पुनः" । यश्च त्वं 'विश्वस्मात्' "सर्वस्मात्" जगतः 'इन्द्रः'  
ईश्वरः 'उत्तरः' उद्धततरः, स त्वं 'पुनः' 'एहि' आयाहि, उदयं  
प्राप्नुहि । तत आवां 'सुविता' "सुप्रसूतानि" सुप्रवृत्तानि शोभ-  
नमर्थमुद्दिश्य जगतोऽनुग्रहमेतानि शोभनानि "कर्माणि" प्रवृत्तानि  
'कल्पयावहै' सगुणानि कुर्वः,—त्वमुदयेनाहमनुष्ठानेनेति ॥

"यमः" वक्तव्यः, स पुनः "व्याख्यातः" निवेचनतः, इह  
त्वादित्योऽभिधेयः ॥

"तस्य एषा भवति"—॥ ६ (२८) ॥



यस्मिन् वृक्षे सुपलाशे देवैः सम्पिबते यमः । अत्रा नो  
 विश्पतिः पिता पुराणां अनु वेनति ॥ यस्मिन् वृक्षे  
 सुपलाशे स्थाने वृतक्षये वापि वोपमार्थे स्याद् वृक्ष इव  
 सुपलाश इति वृक्षो वृश्चनात्पलाशं पलाशनाद्देवैः सङ्गच्छते  
 यमो रश्मिभिरादित्यस्तत्र नः सर्वस्य पाता वा पालयिता  
 वा पुराणाननुकामयेताजएकपादजन एकः पाद एकेन  
 पादेन पातीति वैकेन पादेन पिबतीति वैकोऽस्य पाद  
 इति वा । एकं पादन्नोत्खिदतीत्यपि निगमो भवति  
 तस्यैष निपातो भवति वैश्वदेव्यामृचि ॥ १० (२६) ॥

“यस्मिन् वृक्षे सुपलाशे”—इति (ऋ० ८, ७, २३, १) ।  
 कुमारस्य यामायनस्यार्षम् । ‘यस्मिन् वृक्षे’ आदित्ये, स हि  
 खगत्या कालम् अतिक्रामयन् सर्वभूतानामायूषि क्षपयति ।  
 “वृश्चतीति वृक्षः” । “वृतक्षये वा” पुण्यकृद्भिर्वृते निवासे  
 इत्यर्थः । ‘सुपलाशे’ सुष्ठुपराशीर्णमले दीप्तिमति ‘देवैः’ सह  
 “रश्मिभिः” ‘सम्पिबते’ “सङ्गच्छते” अस्तं गच्छन्नादित्यः । तत्र  
 किमिति ? ‘अत्र’ ‘नः’ अस्मान् पुण्येन कर्मणा विद्यया च  
 तत्प्रापिकया गतात्मनः ‘पुराणान्’ इव तन्निवासिनः ॥ ‘अनु’  
 ‘वेनति’ ‘वेनतु’ “कामयेत” कामयतु सम्प्रीणयतिवत्यर्थः ॥

“वृक्षे इव सुपलाशे”—इति, ऐतिहासिकपक्षे खगृहमुप्रागता-

नस्मान् सुपलाशवृक्षप्रख्यसुखनिवासे पितृराजो 'यमः' 'पुराणान्'  
इव तल्लोकनिवासिनः पितृन् अनु कामयतु । अस्मिन् पक्षे देवैः  
सम्पिबत इति तदनुचारिणो गृह्यन्ते देवाइति ॥

“अज एकपात्”—इति वक्तव्यम् । स पुनः अयमादित्यः  
नित्यम्, “अजनः” गमनः “एकः” च “पादः” ब्रह्मणः, विज्ञायते  
हि—“अग्निः पादो वायुः पाद आदित्यः पादो दिशः पादः” इति ।  
“एकेन पादेन पातीति वा” । सर्वमिदं जगत् एकेनांशेनानु-  
विश्य पाति रक्षति स्वापकाले प्राणात्मनाऽन्नं पचन्नजनश्चेत्यज  
एकपात् । “एकेन पादेन पिबतीति वा” । एकेनांशेनोदकं  
सर्वस्माज्जगतः पिबत्यजनश्चेत्यज एकपात् । अथ “वा” अजो  
गमनः, “एकोऽस्यपादं इति” अज एकपात् । जीवभूतोऽस्य  
कृत्स्ने जगति एकः पादोऽनुप्रविष्टः ।

निगमोऽपि हि भवत्येवास्मिन्नर्थे—“एकं पादं नोत्खिदति  
सलिलाद्धंस उच्चरन् । स चेत्तमुद्धरेदङ्गं न मृत्युर्नामृतं भवेत्” ।  
एकमात्मनः पादमंशं नोत्खिदति नोद्धरति इति आदित्यो हंसः  
महत्तमसो बाध्वनो वाहन्ता । कुतः पुनर्नोत्खिदति ? ‘सलि-  
लात्’ सन्मात्रे ब्रह्मणि लीनादेतस्माज्जगतः, ‘उच्चरन्’ अहन्यहनि  
उद्यन्नित्यथः ‘स चेत्’ ‘तं’ जीवभूतमात्मनः पादमेतस्मात् जगत्  
‘उद्धरेत्’ ततस्तदुद्धरणसमकालमेव ‘अङ्गं’ क्षिप्रं ‘न मृत्युर्नामृतं  
भवेत्’—सर्वमिदमव्यपदेश्यं सदेव स्यादित्यर्थः ॥

“तस्य एष निपातो भवति” साधारण्येन “वैश्वदेव्या”  
मृचि”—॥ १० (२६) ॥



पावीरवी तन्यतुरेकपादजो दिवो धर्त्ता सिन्धुरापः  
 समुद्रियः । विश्वे देवासः शृण्वन् वचांसि मे सरस्वती  
 सह धीभिः पुरन्ध्या ॥ पविः शल्यो भवति यद्विपुनाति  
 कायन्तद्वत्पवीरमायुधन्तद्वानिन्द्रः पवीरवान् । अतितस्थौ  
 पवीरवानित्यपि निगमो भवति । तद्देवता वाक् पावी-  
 रवी पावीरवी च दिव्या वाक् तन्यतुस्तनित्री वाचोऽ-  
 न्यस्या अजश्चैकपादिवो धारयिता च सिन्धुश्चापश्च  
 समुद्रियाः च सर्वे च देवा सरस्वती च सह पुरन्ध्या  
 स्तुत्या प्रयुक्तानि धीभिः कर्मभिर्युक्तानि शृण्वन्तु वच-  
 नानीमानीति पृथिवी व्याख्याता तस्या एष निपातो  
 भवत्यैन्द्राग्न्यामृचि ॥ ११ (३०) ॥

“पावीरवी तन्यतुः”—इति (ऋ० सं० ८, २, ११, ३) । वसु-  
 कर्णस्यार्षम् । वैश्वदेवे शस्त्रे विनियोगः । “पविः शल्यो  
 भवति” । कस्मात् ? “यद्” “विपुनाति” विदारयति “कायम्”  
 तेन शाल्येन “तद्वत् पवीरमायुधम्” । रोमत्वर्थे । तेन शल्य-  
 वता आयुधेन “तद्वानिन्द्रः पवीरवान्” ॥

यथा चैतदेवं तथैष निगमः ।—“अतितस्थौ पवी रवान्”—  
 इति । “यो जनान् महिषां इवातितस्थौ पवी रवान् । उताप-  
 वीरवान् युधा ॥”—इति (ऋ० सं० ८, १, २४, ३) । विप्रबन्धो-

रार्षम् । 'यः' इन्द्रः 'महिषान्' अतिमहतोऽप्यसुरजनान् 'युधा' युद्धेन 'अति' अतीत्य 'तस्थौ' 'तिष्ठति' 'पवीरवान्' आयुधवान् । अपि च 'अपवीरवान्' अनायुध इत्यर्थः । सायुधो निरायुधश्च नित्यमसुरजनान् महतोऽपि अतितिष्ठति यः, स इदं नामास्माकं करोत्विति ॥

"तद्देवता वाक् पावीरवी" स इन्द्रो यस्या माध्यमिकाया वाचो देवता, सैन्द्री वाक् पावीरवी, 'तन्यतुः' "तनित्री" तनयित्री "वाचोऽन्यस्याः" । तदुक्तम्—"तां विश्वरूपाः पशवो वदन्ति" । सा च "दिव्या वाक्" "अजश्चैकपात् दिवो धारयिता" । एतद्वद्द्युस्थानत्वम् अजस्यैकपदः । "सिन्धुश्च" नदः, "आपश्च" समुद्रियाः, 'विश्वे च देवाः' "सर्वे च देवाः" 'शृणवन्' 'शृण्वन्तु' "इमानि वचनानि" स्तुतिलक्षणानि । किं वचनान्येव ? किं तर्हि ? 'सह धीभिः' "कर्मभिः" दविर्दानयुक्तैः सहितानि । 'सरस्वती' "च" शृणोतु 'पुरन्ध्या' "सह" बहुधात्र्या, माध्यमिकया वाचा ।—इत्येतदाशास्महे ॥

निर्वचनस्यास्या मृच्युत्तरै पादे सम्यक् पाठोऽन्वेष्ट्यः ॥  
 "पृथिवी" "व्याख्याता" । "तस्या एष निपातो भवति" दिवः पृथिव्याः "ऐन्द्राग्न्यामृचि"—न स्तुत्यत्वेन, किं तर्हि ? नैघण्टुकेन केवलम् ॥ ११ (३०) ॥

यदिन्द्राग्नी परमस्यां पृथिव्यां मध्यमस्यामवमस्या-  
 मुत्तमस्थः । अतः परि वृषणावां हि यातमथा सोमस्या



पिबतं सुतस्य ॥ इति सा निगदव्याख्याता समुद्रो  
 व्याख्यातस्तस्यैष निपातो भवति पावमान्यामृचि  
 ॥ १२ (३१) ॥

“यदिन्द्राग्नी परमस्याम्”—इति (ऋ० सं० १, ७, २७,  
 ३)। कुत्सस्यार्षम् । हे ‘इन्द्राग्नी !’ ‘वृषणौ’ ‘यद्’ यदि युवां  
 ‘परमस्यां पृथिव्यां’ च लक्षणायाम्, यदि ‘मध्यमस्यां मध्यमाया-  
 मन्तरिक्षे, यदि ‘अवमस्याम्’ अस्यामेव भूस्याम्, ‘उतस्थः’ तथापि  
 ‘परि आयातम्’ अस्मान् प्रति पश्यत्य । ‘अथ सोमस्य पिब तम्’  
 अभिषुतस्य स्वमंशमिति ॥

“समुद्रः” “व्याख्याता” इह तु आदित्य इति विशेषः ।  
 अत्रापि “समुद्रवन्त्यस्मादापः”—इत्येवमादि तदेव निर्वचनम् ॥

“तस्य एषः” समुद्रस्य “निपातो भवति, पावमान्यामृचि”  
 —॥ १२ (३१) ॥

पवित्रवन्तः परि वाच मासते पितॄणां प्रत्तो अभि  
 रक्षति व्रतम् । महः समुद्रं वरुणस्तिरोदधे धीरा  
 इच्छेकुर्द्वरुणेष्वारभम् ॥ पवित्रवन्तो रश्मिवन्तो माध्यमिका  
 देवगणाः पर्यासते माध्यमिकां वाचम् मध्यमः पितॄणां  
 प्रत्तः पुराणोऽभिरक्षति व्रतं कर्ममहः समुद्रं वरुणस्तिरोऽ-  
 न्तर्दधात्यथ धीराः शक्रुवन्ति धरुणेषूदकेषु कर्मण आरभ-  
 मारब्धुमज एकपाद्व्याख्यातः पृथिवी व्याख्याता समुद्रो

व्याख्यातस्तेषामेष निपातो भवन्त्यपरस्यां बहुदेवताया-  
मृचि ॥ १३ (३२) ॥

“पवित्रवन्तः परि वाचम्”—इति (ऋ० सं० ७, २, २६  
३)। पवित्रस्यार्घम्। प्रवर्गे विनियोगः। रश्मयः पवित्रम्,  
तेऽमुष्मादादित्यमण्डलात् प्रसृताः मध्यस्थाने मरुत्प्रभृतिभिर्-  
वगणैः संयुज्यन्ते, तत्संयोगात् “माध्यमिका देवगणाः” ‘पवित्र-  
वन्तः’ “रश्मिवन्तः” भवन्ति। ते च “माध्यमिकां” ‘वाचं’  
‘परि’ वाच्यं ‘आसते’। सः ‘वरुणः’ विद्युदाख्यो मध्यमः  
‘पिता’ पाता रक्षिता, ‘एषां’ मरुत्प्रभृतीनां ‘प्रत्नः’ “पुराणः”  
‘व्रतं’ ‘कर्म’ तदधिकारयुक्तम् ‘अभिरक्षति’। कथमिति? तदु-  
च्यते,—‘महः’ महान् ‘वरुणः’ मध्यमः, महान्तं वा ‘समुद्रम्’  
आदित्यं मेघजालेन यदा “तिरोदधाति” दुर्दिनं कृत्वा वर्षति  
ओषधीषु, अथ ‘धीराः’ धीमन्तः ‘धरुणेषु’ “उदकेषु” ‘शेकु-  
’ “शक्नुवन्ति” “कर्मणः” कृष्यादेः, वैदिकस्य वा ‘आरम्भम्’ “आ-  
व्युम्” प्रारम्भम् इत्येवमभिरक्षति। तेषां माध्यमिकानां व्रतं  
यदि ह्यसावावृणोति मेघैस्ततस्तेषामधिकारप्रतिलम्भो भवति ॥

“अज एकपाद्” “व्याख्यातः” इह तूत्तमः ॥

“पृथिवी” “व्याख्याता” ॥

“समुद्रः” “व्याख्यातः” ॥

“तेषामेष निपातो भवति” स्तुतिसाधारण्येन “अपरस्यां  
बहुदेवतायामृचि”—॥ १३ (३२) ॥



उत नोऽहिर्बुध्न्यः शृणोत्वजएकपात् पृथिवी समुद्रः ।  
 विश्वेदेवा ऋतावृधो हुवाना स्तुता मन्त्राः कविशस्ता  
 अवन्तु ॥ अपि च नोऽहिर्बुध्न्यः शृणोत्वजच्चैकपात्  
 पृथिवी च समुद्रश्च सर्वे च देवाः सत्यवृधो वा यज्ञवृधो वा  
 हूयमाना मन्त्रैः स्तुता मन्त्राः कविशस्ता अवन्तु मेधावि-  
 शस्ता दध्यङ् प्रत्यक्तो ध्यानमिति वा प्रत्यक्तमस्मिन्  
 ध्यानमिति वाथर्वा व्याख्यातो मनुर्मननात्तेषामेष निपातो  
 भवत्यैन्द्र्यामृचि ॥ १४ (३३) ॥

“उत नोऽहिर्बुध्न्यः शृणोतु,”—इति (ऋ० सं० ४, ८, १०,  
 ४, १ य० वा० सं० ३४, ५३) । ऋजिश्चन आर्षम् । आग्निमा-  
 रुते विनियोगः । ‘उत नः’ अप्यस्माकम् ‘अहिर्बुध्न्यः’ ‘शृणोतु’ ।  
 अपि “अज एकपाद्” अपि च ‘पृथिवी’ अपि च ‘समुद्रः’ ‘विश्वे-  
 देवाः’ सर्व एते. एवमादयो देवाः ‘ऋतावृधः’ “सत्यवृधः” “यज्ञ-  
 वृधः” उदकवृधो वा ‘हुवानाः’ आहूयमानाः मन्त्रैः यजुर्मयैः,  
 ‘स्तुताः’ च स्तोत्रैः सामभिः, कविशस्ताः कविभिश्च नैघण्टुक-  
 त्वेन मेधाविभिः शस्त्रैश्च शस्ताः स्तुतास्तेऽस्मानवन्तु ।—इत्येत-  
 दाशास्महे ॥

“दध्यङ्” “मनुः” “अथर्वा”—इति त्रित्वपक्षे आदित्य  
 एवैते तद्गुणयोगाद् भवन्ति, द्युस्थाने समाप्नानात्, पृथक्त्वे  
 पुनर्द्युस्थानाः तत्सहचारिण एते ऋषयः ॥

“दध्यङ्” “प्रत्यक्तो ध्यानम्” प्रतिगतो ध्यानमिति, ध्याना-  
रम्भणे ह्येष उक्तः स्वमधिकारमनुतिष्ठति । अथवा “प्रत्यक्तम-  
स्मिन् ध्यानमिति वा” अधिकरणं कारकम् तथा हि तस्मिन्  
ध्यानकार्यं सफलं लक्ष्यत इति ॥

“अथर्वा” “व्याख्यातः” निर्वचनतः, न ह्ययं स्वन्मादधिका-  
रात् थर्वति, न कदाचित् स्वमधिकारं मुञ्चति ॥

“मनुः” अयं “मननात्” न हि तदस्ति यदयं न मनुते ॥

“तेषामेष निपातो भवति ऐन्द्र्यामृचि”—॥ १४ (३३)

या मथर्वा मनुष्पिता दध्यङ् धियमत्तत । तस्मिन्  
ब्रह्माणि पूर्वथेन्द्र उक्थासमगमतार्चन्ननु स्वराज्यम् ॥  
यामथर्वा च मनुश्च पिता मानवानां दध्यङ् च धियमत-  
निषत तस्मिन् ब्रह्माणि कर्माणि पूर्वेन्द्र उक्थानि च  
सङ्गच्छन्तामर्चन्योऽनूपास्ते स्वाराज्यम् ॥ १५ (३४) ॥

इति निरुक्तौ द्वादशाध्यायस्य

तृतीयः पादः ॥ १२, ३ ॥

“या मथर्वा”—इति (ऋ० सं० १, ५, ३१, ६) । गोतम-  
स्यार्षम् । पार्ष्णि के पञ्चमेऽहनि विनियोग ऐन्द्रे सूक्ते । ‘याम्’  
‘अथर्वा’ ‘मनुः’ ‘च’ ‘पिता’ ‘मानवानाम्’ ‘दध्यङ्’ ‘च’  
‘धियम्’ ‘अत्तत’ ‘अतनिषत’ । एतद्गुणविष्टोऽयमादित्यः,  
यत्तत्कर्माहोनिर्वृत्यादिलक्षणं तनोति, ‘तस्मिन्’ सति ‘ब्रह्माणि’



“अन्नानि” “उक्थानि” च शस्त्राणि, ‘पूर्वथा’ पूर्ववत्, ‘इन्द्रे’  
 ‘समगमत’ “सङ्गच्छन्ताम्” समागच्छन्तु यज्ञेषु । किंलक्षणे  
 इन्द्रे ? इति, यत आह—‘अर्चन्’ “यः” इन्द्रः अभिपूजयते “स्वारा-  
 ज्यम्” “अनु”—“उपास्ते” यथाशास्त्रमनुतिष्ठतीत्यर्थः ॥

पृथक्पक्षे आदित्यसहचारिण एते ऋषयः । तदा योज्यम्  
 —य ऋषयः एते कर्म अतनिषत याज्ञम्, तस्मिन् ब्रह्माणि  
 अन्नानि इन्द्रे पूर्ववत् समगमत समागच्छन्तीति । शेषं समान-  
 मेवेति ॥ १५ (३४) ॥

इति ऋज्वर्थायां निरुक्तवृत्तौ सप्तदशस्याध्यायस्य

(द्वादशाध्यायस्य) तृतीयः पादः ॥ १२, ३ ॥

—

चतुर्थः पादः ।

अथातो द्युस्थाना देवगणास्तेषामादित्याः प्रथमागा-  
 मिनो भवन्त्यादित्या व्याख्यातास्तेषामेषा भवति  
 ॥ १ (३५) ॥

“अथातो द्युस्थाना देवगणाः”—इति एवमादि वक्तव्यम् ।  
 अतः परमेतदेवोत्तमं ज्योतिर्गणशब्दाभिधेयत्वेन निर्वाच्यम्,  
 एतदेव हि गुणविकारोपचनापेक्षया भेदाभेदाभ्यां मन्त्रद्वशः  
 पश्यन्तः स्तुवते, तदर्थं विशेषतः पुनरधिकारवचनम्—“अथातो

द्युस्थाना देवगणाः” इति । द्यौरेषां स्थानं त इमे द्युस्थाना  
इति । के पुनस्ते ? देवगणाः इति,—देवानां मित्रप्रभृतीनां  
गणाः, पृथक्त्वपक्षे गणा इति बहुवचनमर्थवत् ॥

“तेषामादित्याः प्रथमागामिनो भवन्ति” । ते कस्मात् ?  
प्रत्यक्षत्वाच्छब्दस्य, ‘सप्तऋषयः’ इत्येवमादीनाञ्च परोक्षत्वात् ।  
“आदित्याः” ते पुनरभिधाननिर्वचनतो “व्याख्याताः”—  
“आदत्ते रसान्”—इत्यत्र, केवलन्त्वत्र बहुवचनमिति विशेषः ॥

“तेषाम्” आदित्यानाम् “एषा” प्राधान्यस्तुतिः “भवति”  
यां दृष्ट्वेह द्युस्थाने गणामिधानेन समास्नाताः ॥ १ (३५) ॥

इ॒ मा गिर॑ आ॒दित्ये॑भ्यो घृ॒तस्नूः॑ स॒नाद्राज॑भ्यो जु॒ह्वा  
जुहो॑मि । शृ॒णोतु॑ मि॒त्रो अ॒र्यमा॑ भ॒गो नस्तु॑विजा॒तो  
वरु॑णो दक्षो अंशः ॥ घृ॒तस्नू॑घृ॒तप्र॑स्नावि॒न्यो घृ॒तप्र॑सावि॒ण्यो  
घृ॒तसारि॑ण्यो घृ॒तसानि॑न्य इति वाहुतीरादित्येभ्यश्चिरञ्जुह्वा  
जुहो॑मि चिरञ्जीवनाय चिरं राजभ्य इति वा शृणोतु न  
इ॒मा गि॒रो मि॒त्रश्चा॒र्यमा॑ च भ॒गश्च॑ बहु॒जातश्च॑ धा॒ता  
दक्षो वरु॑णोऽशश्चांशोऽशु॒ना व्या॒ख्यात॑स्सप्त॒ऋषयो॑व्या॒  
ख्या॒तास्तेषा॑मे॒षा भव॑ति ॥ २ (३६) ॥

“इ॒मा गिर॑ आ॒दित्ये॑भ्यः”—इति (ऋ० सं० २, ७, ६, १।  
य० वा० सं० ३४, ५४) । कूर्मस्य गात्र्समदस्य गृत्समदस्य



वेयमार्षम् । 'इमा गिरः' 'घृतस्नूः' घृत माहुतिलक्षणं याः प्रस्नु-  
वन्ति प्रक्षरन्ति ता घृतस्नूः । अथवा "घृतप्रस्नाविण्यः" धात्व-  
न्यत्वमर्थैकत्वम् । "घृतसानिन्यः" वा, घृतम् देवान् प्रति  
सानयन्ति सम्भाजयन्तीति तथा, सनोतेः सम्भजनार्थस्य ।  
"घृतसारिण्यः" वा, "सृ गतौ"—इत्यस्य, देवान्  
प्रति घृतं याः सारयन्ति गमयन्तीति । तामिः गीर्भिः,  
तैर्मन्त्रैः । 'सनाद्राजभ्यः' "चिरं राजभ्यः" चिरन्तनेभ्यः  
सर्वलोकरोजभ्यः, अथवा सनादिति यावदायुष मनुत्सर्गेण 'जुह्व'  
जुह्वसञ्ज्ञकेन पात्रेण 'जुहोमि' । ताः पुनर्गिरोऽस्मदाशीर्युक्ताः,  
तत्समर्द्धनाय 'शृणोतु' 'तः' अस्माकं 'मित्रः' 'अर्यमा' 'भगः'  
'च' 'तुविजातः' "बहुजातश्च" "धाता" 'दक्षः' 'वरुणः'  
'अंशः' "च" ॥

तुवोति बहुनाम । सर्वविधातृत्वाद्बहुजन्मा धाता, याव-  
दधिकारं जन्मेति । "अंशः अंशुना व्याख्यातः" ॥

प्रत्येकमप्येते मित्रादयो द्युस्थानत्वेनोपेक्ष्याः, शास्त्रातिगौ-  
रवभयात्तु न पृथक् पृथक् द्युस्थानत्वेन समाम्नाताः । ते  
त्वादित्यलिङ्गलिङ्गितेषु मन्त्रेषु पृथक् पृथक् उपेक्ष्याः, तत्स्तु-  
तीनां पृथगपि विद्यमानत्वात् ॥

"सप्तऋषयः" वक्तव्याः । ते पुनरमी "व्याख्याताः" निर्व-  
चनतः, इह त्वभिधेया रश्मयः इन्द्रियाणि वा,—“सप्त सृप्ता  
संख्या” “ऋषिर्दर्शनात्”—इति, सप्त च ते ऋषयश्च सप्तर्षयः ॥

"तेषामेवा" प्राधान्यस्तुतिः "भवति"—॥ २ (३६) ॥

सप्त ऋषयः प्रतिहिताः शरीरे सप्त रक्षन्ति सदमप्रमा-  
दम् । सप्तापः स्वपतो लोकमीयुस्तत्र जागृतो अस्व-  
प्नजौ सत्रसदौ च देवौ ॥ सप्त ऋषयः प्रतिहिताः शरीरे  
रश्मय आदित्ये सप्त रक्षन्ति सदमप्रमादं संवत्सरमप्रमा-  
द्यन्तः सप्तापनास्त एव स्वपतो लोकमस्तमितमादित्यं  
यन्त्यत्र जागृतो अस्वप्नजौ सत्रसदौ च देवौ वाग्नादि-  
त्यावित्यधिदैवतमथाध्यात्मं सप्त ऋषयः प्रतिहिताः  
शरीरे पण्डिन्द्रियाणि विद्यासप्तम्यात्मनि सप्त रक्षन्ति  
सदमप्रमादं शरीरमप्रमाद्यन्ति सप्तापनानीमान्येव स्वपतो  
लोकमस्तमितमात्मानं यन्त्यत्र जागृतो अस्वप्नजौ सत्र-  
सदौ च देवौ प्राज्ञश्चात्मा तैजसश्चेत्यात्मगतिमाचष्टे  
तेषामेषापरा भवति ॥ ३ (३७) ॥

“सप्त ऋषयः प्रतिहिताः”—इति (य० चा० सं० ३४, ५५) ।  
हिरण्यगर्भस्यार्षम् । आथर्वणे आत्मस्तुतौ चिन्निधोगः, उत्तरा  
च शृणाति सर्वमिदमिति शरीरमादित्यः, आश्रयणाद्वा सर्वमि-  
दमस्मिन्नाश्रितमिति । तस्मिन् ‘सप्त ऋषयः’ “रश्मयः” ‘प्रति-  
हिताः’ प्रत्येकं हिताः निहिताः । ते पुनः सप्तैव अन्यूनाधिकाः  
सन्तः, सार्वदिकमुदकमुपनयनन्तः, तेनेद्वास्तमादित्यं ‘सद’  
सदेव ‘अप्रमादम्’ “अप्रमाद्यन्तः” अनुत्सर्गेण स्वस्य कर्मणः



‘रक्षन्ति’ निरिन्धनः पार्थिवोऽपि ह्यग्निः इन्धनक्षयान्निर्वाप्येत,  
 “त एव” सप्त सूत्राः “आपनाः” सर्वस्य लोकस्य व्यापनाः,  
 ‘स्वपतः’ अस्तमुपगच्छतः, अस्यादित्यस्यैव तं ‘लोकम्’ आत्मानं  
 गच्छन्ति, बाह्यं मण्डलं प्रविशन्ति । तेष्वनुप्रविष्टेषु ‘तत्र’  
 सुप्तेषु उपरतप्रकाशवृत्तिषु तत्रान्तर्गतौ ‘जागृतः’ तन्मण्डलान्त-  
 रपुरुषः, तदधिष्ठाता, योऽसौ हिरण्यश्मश्रुः हिरण्यकेश इति  
 विज्ञायते, वायुश्च ।—“इत्यधिदैवतम्” ॥

अथाध्यात्मम्” ।—मण्डलवदस्मच्छरीरे रश्मिवदिन्द्रियाणि  
 प्रतिहितानि निहितानि, तच्छरीरं नित्यं रूपाद्यालोकनाद्युपका-  
 रेण रक्षन्ति अप्रमाद्यन्ति, सप्तापनानि व्यापनानि विषयाणां  
 शरीरस्य वा । तान्येव स्वपतोऽस्य जीवस्य सुखदुःखभोक्तुः  
 लोक शरीरमेव प्रत्यस्तमितमीयुः,—बुद्धिद्वारेण भोक्तव्यं भाव-  
 नानुरूपेण लीयते । तद्भावनोपपादकः स्वप्नभोक्तुः स्वप्नो भवति,  
 तत्र जागृतः शरीरपरिपालनार्थम्, प्राज्ञश्चात्मा परमात्मा चिन्मा-  
 त्रेण यः शरीरं व्याप्य वर्तते, तैजसश्च प्राणोऽन्नं पानं पचन-  
 व्यूहंश्च रसान्तर्भूतं तेजोवायुवृत्तिः ॥

“तेषामेषा अपरा भवति”—। सा पुनः किमर्थम् ? रश्मय-  
 एवेति स्फुटतायै ॥ ३ (३७) ॥

तिर्यग्ग्विलम्बमस ऊर्ध्वबन्धनो यस्मिन् यशो निहितं  
 विश्वरूपम् । अत्रासत् ऋषयः सप्त साकं ये अस्य  
 गोपा महतो बभूवुः ॥ तिर्यग्ग्विलम्बमस ऊर्ध्वबन्धनः

ऊर्ध्वबोधनो वा यस्मिन्यशो निहितं सर्वरूपमत्रासत ऋषयः  
 सप्त सहादित्यरश्मयो ये अस्य गोपा महतो बभूवुरित्य-  
 धिदैवतमथाध्यात्मं तिर्यग्बिलश्चमस ऊर्ध्वबन्धन ऊर्ध्व-  
 बोधनो वा यस्मिन्यशो निहितं सर्वरूपमत्रासत ऋषयः  
 सप्त सहेन्द्रियाणि यान्यस्य गोप्तृणि महतो बभूवुरित्या-  
 त्मगतिमाचष्टे देवा व्याख्यातास्तेषां मेषाभवति  
 ॥ ४ (३८) ॥

“तिर्यग्बिलश्चमसः”—इति (अथ० सं० १०, २६, ६)।  
 तिर्यञ्चोऽस्य मण्डलस्य मधुपूर्णस्येव रश्मिच्छिद्राणि । चमनं  
 चोदकमेष सनोतीति चमसः । ऊर्ध्वं चैतद्वद्वद्भाभूतसम्प्लवान्  
 निपद्यत इति ‘ऊर्ध्वबुध्नः’ ऊर्ध्वं वावस्थितः प्रकाशेन बोधयतीति  
 ऊर्ध्वबुध्नः, तस्मिन् ‘चमसे’ मण्डले ‘यशः’ उदकं ‘निहितं’ निय-  
 मेन अधिकं वा हितमवस्थापितम्, ‘विश्वरूपम्’ अनेकप्रकारमने-  
 करूपम् । क्वैः पुनस्तन्निहितम्, ? इति—‘ये’ ‘अस्य’ ‘महतः’  
 जगतः, आत्मनो वा ‘गोपाः’ गोप्तारः, एते रश्मयः ‘बभूवुः’  
 भवन्ति । ये च ‘अत्र’ एतस्मिन् मण्डले ‘साकम्’ एकीभूता-  
 स्तदधिष्ठात्रा सह ‘आसते’ तैर्हि चतसृषु दिक्षु ऊर्ध्वमधो  
 मण्डलं चोत्सृप्तानि यानि ज्योतींषि अस्य ते रश्मयः,  
 सप्त सर्पणाः, ऋषणाद्दर्शनादस्य धर्मस्य ऋषय उच्यन्ते।—  
 “इत्यधिदैवतम्” ॥



“अथाध्यात्मम्”—इति । तिर्यक्छिद्रमिदमेव शिरश्चमसः, चम्यन्ते ह्यनेन रसा इति । “ऊर्ध्वबन्धनश्च” उपरि ह्यवस्थित-  
मेतद्वन्धनमस्य शरीरस्य, एतद्वियोगे हि विस्रंस्यते शरीरम् ।  
यस्मिन् यशो निहितं विश्वरूपं नानाप्रकारमिन्द्रियत्वेन भृतं  
रसाख्यं ज्ञानाख्यं वा । तस्य चमसस्य ये विधातारः, तद्द्वारेण  
अस्य शरीरस्य महतो गोप्तारः, तत्रैव चमसान्तरमनुप्रविष्टाः  
‘साकं’ ‘सह’ तद्यश उपजीवन्त आसते—“इत्यात्मगतिमाचष्टे” ॥

“देवाः” वक्तव्याः । ते पुनः “देवो दानाद्वा दीपनाद्वा द्योत-  
नाद्वा”—इत्यत्र निर्वचनतः “व्याख्याताः” इह तु रश्मयो बहुवच-  
नेनोच्यन्त इति विशेषः ॥

“तेषामेषा” प्राधान्यस्तुतिः “भवति”—॥ ४ (३८) ॥

दे॒वानां॑ भ॒द्रा सु॒मति॑ऋ॒ज्यतां॑ दे॒वानां॑ रा॒तिर॒भि नो॑  
नि॒वर्त्तता॑म् । दे॒वानां॑ स॒ख्यमु॒पसे॑दि॒मा व॒यं दे॒वा न॒ आयुः॑  
प्रति॑रन्तु जी॒वसे॑ ॥ दे॒वानां॑ व॒यं सु॒मतौ॑ क॒ल्याण्यां॑ म॒ता-  
वृ॒जुगा॑मिनामृ॒तुगा॑मिनामिति वा दे॒वानां॑ दानम॒भि नो॑  
नि॒वर्त्ततां॑ दे॒वानां॑ स॒ख्यमु॒पसी॑दे॒म व॒यं दे॒वा न॒ आयुः॑ प्रवर्द्ध-  
यन्तु॑ चिर॒ञ्जीव॑नाय वि॒श्वेदे॒वाः सर्वे॑ दे॒वास्तेषा॑मे॒षा भव॑ति  
॥ ५ (३९) ॥

“दे॒वानां॑ भ॒द्रा”—इति (ऋ० सं० १, ६, ५, २) । गोतमस्या-  
र्थम् । दे॒वेभ्यो॑ व॒शामा॑लमेतेति चि॒नियोगः॑ । अस्य प॒शोर्व॑पायाः  
CC-0. Mumukshu Bhawan Varanasi Collection. Digitized by eGangotri

पुरोऽनुवाक्या । य एते 'देवाः' रश्मयः नित्यं ऋज्वेव मण्डला-  
 दनावरणत्वादन्तरिक्षस्य सर्वतो यन्ति । अथ वा 'ऋजूयताम्'  
 "ऋतुगामिनाम्" ऋतावृत्तौ यथाकालमस्मात् मण्डलात् गच्छ-  
 ताम् । 'सुमतिः' शोभना मतिः प्रसादाभिमुखी मतिः । सा  
 "नः" अस्मान् प्रति 'निवर्त्तताम्' नियमेन वर्त्तताम्, तत्पूर्विका  
 च 'रातिः' धनलाभोऽस्मान् प्रतिनियमेन वर्त्तताम् । ततश्च  
 तेन धनलाभेन उपजनितसामर्थ्याः सन्तः 'वयम्' तेषामेव 'देवानां'  
 'सख्यं' समानतां याज्ञे कर्मणि समानमङ्गभावम् 'उपसेदिम'  
 "उपसीदेम" उपगच्छेम वयम् । ततश्च तथाभूतानामस्माकम्  
 'आयुः' ते देवाः 'प्रतिरन्तु' "प्रवर्द्धयन्तु" 'जीवसे' "चिरं जीव-  
 नाय ।—इत्येतदाशास्महे ॥

"विश्वेदेवाः" वक्तव्याः । "सर्वे देवाः" त एव रश्मयः  
 उपहितविश्वविशेषणाः सन्तो विश्वेदेवा भवन्ति ॥

"तेषां" तदभिधानविशिष्टाम् "एषा" प्राधान्यस्तुतिः  
 "भवति"— ॥ ५ ( ३६ ) ॥

ओमासश्चर्षणीधृतो विश्वेदेवा स आगत । दाश्वांसो  
 दाशुषः सुतम् ॥ अवितारो वावनीया वा मनुष्यधृतः सर्वे  
 च देवा इहागच्छत दत्तवन्तो दत्तवतः सुतमिति तदेतदेक-  
 मेव वैश्वदेवं गायत्रं तृचं दशतयीषु विद्यतेयत्तु किञ्चि-  
 द्बहुदैवतं तद्वैश्वदेवानां स्थाने युज्यते यदेव विश्वलिङ्गमिति



शाकपूणिरनत्यन्तगतस्त्वेष उद्देशो भवति बभ्रुरेक इति  
 दश द्विपदाअलिङ्गा भूतांशः काश्यप आश्विनमेकालिङ्ग-  
 मभितष्टीयं सूक्तमेकलिङ्गं साध्या देवाः साधनात्तेषामेपा  
 भवति ॥ ६ (४०) ॥

“ओमासश्चर्षणीधृतः”—इति (ऋ० सं० १, १, ६, १। य०  
 वा० सं० ७, ३३)। मधुच्छन्दसा दृष्टा। प्रउगे ग्रहे विनियोगः।  
 वैश्वदेवश्चानेन प्रातःसवने ग्रहा गृह्यते। हे ‘विश्वेदेवाः!’ ये  
 यूयम् ‘ओमासः’ “अचितारः” रक्षितारः, ‘चर्षणीनां’ मनुष्याणां  
 स्वेनोपकारेण, “अवनीया वा” तर्पणार्हाः। “‘धृतः’ धारयिता-  
 रश्च स्थितिकर्तारः। ते यूयं ‘दाश्वांसः’ “दत्तवन्तः” मनसा  
 कृतसङ्कल्पा भूत्वा इदं नामास्माभिरस्मै देयमिति। ततः अस्य  
 ‘दाशुषः’ “दत्तवतः” हवींषि यजमानस्यैतं ‘सुतम्’ अभिषुतं सोमं  
 पातुम् “आगत”।—इत्येतदाशास्महे ॥

अधुना विश्वान् देवानधिकृत्य तद्गतमेवाधियज्ञे विचारयि-  
 ष्यन्नुपद्वन्ति।—“तदेतदेकमेव वैश्वदेवं गायत्रं तृचम्”—इत्येव-  
 मादि। ‘तत्’—इति समाम्नायस्यानुस्मृतये। ‘एतत्’—इति  
 वक्ष्यमाणार्थसन्निधीकरणाय। ‘एकं’ ‘तृचं’ ‘सूक्ते’ ‘वैश्वदेवं’  
 ‘गायत्रं’ गायत्रेण छन्दसा युक्तं ‘दशतयीषु’ सर्वास्वपि बहुषु  
 शाखासु ‘विद्यते’—नान्यदस्त्वेवास्मिञ्छन्दसि, प्रयोजनं च गाय-  
 त्रच्छन्दोयुक्तैरन्यैरपि बहुभिर्वैश्वदेवैर्मन्त्रैरधियज्ञे। तत्र किं  
 कर्तव्यम्?—इति, यत आह,—“यत्तु किञ्चिद्वहुदैवतं” मन्त्रजातं

गायत्रेण छन्दसा युक्तम्, “तद्वैश्वदेवानां स्थाने युज्यते” ।  
 न्याय्यमित्यतः “यदेव” “विश्वलिङ्गम्” विश्वशब्दोपेतं मन्त्रजातं  
 सूक्तं वा, तदेव वैश्वदेवानां स्थाने विनियुज्यते,—न बहुदेवता-  
 मात्रेण—“इति” “शाकपूणिः” मन्यते । तत् किमस्यापि  
 यास्काचार्यस्यैतदेवाभिमतमुत न ? इति, यत्त आह,—“अनत्य-  
 न्तगस्त्वेष उद्देशो भवति” अनैकान्तिक एष उद्देशः । उद्देशः  
 प्रतिज्ञा,—“यदेव विश्वलिङ्गोपेतं तदेव वैश्वदेवानां स्थाने विनि-  
 युज्यते”—इति । कथमनैकान्तिकम् ? इति, वैश्वदेवं हि मन्त्र-  
 जातं समाम्नाये क्रियार्थमुत्पद्यमानमाम्नायस्य क्रियार्थत्वाद्गायत्रे  
 छन्दसि तावदेवोत्पत्तुमर्हति, विश्वयुक्तमन्त्रजातवद्यावत्कर्मसु  
 सर्ववैश्वदेवेषु तच्छन्दस्केषु अलमिति, न च तत्सर्वास्वपि दश-  
 तयोष्वस्ति छन्दस्यलङ्कर्मोत्पादे, प्रयोजनं च तच्छन्दोयुक्तैरपि  
 विविधैर्मन्त्रैर्भवति, न च ते तथाविधाः सन्तीति बहुदेवताश्च  
 तस्मिन् छन्दसि सन्ति । तत्किमस्तु तस्य कर्मणः प्रहाणम्,  
 उत वा तत्स्थाने बहुदेवतानि सूक्तान्योप्यन्ताम् ? इति,  
 उच्यते,—युक्तं यद्बहुदेवतानि ओप्येरन्निति यास्काचार्यः  
 पश्यन्नाह—“यत्तु किञ्चिद्बहुदेवतं तद्वैश्वदेवानां स्थाने युज्यते” ।  
 सेयमनुत्पत्तिर्गायत्रे छन्दसि वैश्वदेवानां मन्त्राणां यावदलङ्क-  
 र्मणि गमयति । बहुविश्वशब्दयोरितरेतरार्थाभिधेयप्रत्यासत्त्या  
 बहुदेवान्यपि वैश्वदेवानां स्थाने युज्यन्त एवेति । अपि चैव-  
 मनत्यन्तगत इत्युद्देशः । येन “भूतांशः काश्यप आश्विनमेक-  
 लिङ्गम्” । भूतांशो नाम ऋषिः काश्यपः, स एकेनाश्विलिङ्गेन



युक्तमनेकैर्च सूक्तं ददर्श, तत्र यावत्पयस्विलिङ्गमृक्षु नास्ति तासा-  
मप्याश्विनोत्वं तेनैवैकेनाश्विलिङ्गेन, यथैकेनापि छत्रिणा मध्य-  
गतेन छत्रिणो भवन्ति,—एवमेकेन विश्वलिङ्गतृत्वेन यावन्ति  
सूक्तानि कर्माणि संयुज्यन्ते बहुदेवतानि अविश्वलिङ्गान्यपि तानि  
तदर्थसाधकानोति ॥

ऋध्याम अश्विलिङ्गम्, येन पर्फरोसूक्तं सर्वमाश्विनम् ।  
“ऋध्याम स्तोमं सनुयाम वाजमा नो मन्त्रं सरथेहोपयातम् ।  
यशो न पक्वंमधुगोष्वन्तरा भूतांशो अश्विनोः काममप्राः ॥”—  
इति (ऋ० सं० ८, ६, २, ६ । १०, ६, १, ११,) । हे अश्विनौ !  
वयं ‘स्तोमं’ त्रिवृत्पञ्चदशादिकम् ‘ऋध्याम’ ऋध्यास्म, चर्द्ध-  
येम । किञ्च, ‘वाजं’ हविल्क्षणमन्नं युवाभ्यां ‘सनुयाम’ प्रय-  
च्छेम । तस्माद् युवां ‘सरथा’ सरथौ, समानरथौ, एकमेव  
रथमारूढौ सन्तौ ‘इह’ अस्मिन् कर्मणि ‘नः’ अस्मदीयं ‘मन्त्रं’  
मननीयं स्तोत्रम् ‘उपयातम्’ उपागच्छतम् । ‘गोष्वन्तः’ गोरू-  
धस्यावस्थितं ‘पक्वं’ परिणतम्, तदेव ‘मधु’ मधुरं ‘यशो न’  
यश इत्यन्ननाम, नश्चार्थे, क्षीराज्यादिलक्षणम्, महावीरपात्रे  
अवनीयमानम्, अन्नञ्चापेक्ष्य आगच्छतमिति सम्बन्धः । एव-  
मुक्तप्रकारेण ‘भूतांशः’ एतन्नामा ऋषिः ‘अश्विनोः’ ‘कामम्’  
अभिलाषमात्मीयाभिः स्तुतिभिः ‘अप्राः’ आपूरयत् सम्पूर्णमका-  
र्षीदित्यर्थः । “प्रा पूरणे” आदादिकः ( प० ), व्यत्ययेन  
मध्यमः ॥

“अमितष्टीयंसूक्तम्” चैन्द्रम्, तदपि “एकलिङ्गम्”—इति ॥

यथा—“शुनं हुवेम मघवान्मिन्द्रमस्मिन् भरे नृतमं वाजसातौ । शृण्वन्तमुग्रमूतये समत्सु धनन्तं वृत्राणि सञ्चितं धनानाम् ॥” इति । विजयाय ‘समत्सु’ संग्रामेषु नित्यं ‘धनन्तं’ ‘वृत्राणि’ वारकाणि शत्रुजातानि, ‘सञ्चितं’ समस्तानां वीराणां धनानाञ्च जेतारम्, ‘शुनम्’ शूनम्, उत्साहेन प्रवृद्धम्, ‘नृतमम्’ जगतः अतिशयेन नेतारम् ‘ऊतये’ रक्षणाय ‘अस्मिन्’ ‘भरे’ संग्रामे ‘वाजसातौ’ यस्मिन् शत्रून् जित्वान्नानि सम्प्राप्यन्ते तस्मिन्, ‘हुवेम’ वयमाह्वयामहे, तम् ‘इन्द्रम्’ एवमादिशुण्युक्तमात्मनो विजयायेति ॥

“साध्याः” “देवाः” “साधनात्” ते हि सर्वमिदं साधयन्ति, यदन्येन सर्वकर्मभिरसाधितं तत्साधयन्तीति साध्या उच्यन्ते । ते च पुनः प्राणाः विश्वसृज ऋषयः, ये सहस्रसंवत्सरसत्रेणैव विश्वमसृजन्त, त एवैतेऽधिदैवं रश्मयः । विज्ञायते हि—  
“प्राणा वै सप्त ऋषयः साध्या विश्वसृजः”—इति ॥

“तेषामेषा” प्राधान्यस्तुतिः “भवति”—६ (४०) ॥

यज्ञेन यज्ञमयजन्त देवास्तानि धर्माणि प्रथमान्यासन् । ते ह नाकं महिमानः सचन्त यत्र पूर्वे साध्याः सन्ति देवाः ॥ यज्ञेन यज्ञमयजन्त देवा अग्निनाग्निमयजन्त देवाः अग्निः पशुरासीत्तमालभन्त तेनायजन्तेति च ब्राह्मणं तानि धर्माणि प्रथमान्यासन् । ते ह नाकं



महिमानः समसेवन्त यत्र पूर्वे साध्याः सन्ति देवाः साधना  
 द्युस्थानो देवगण इति नैरुक्ताः पूर्वन्देवयुगमित्याख्यानं  
 वसवो यद्विवसते सर्वमग्निर्वसुभिर्वासव इति समाख्या  
 तस्मात् पृथिवीस्थाना इन्द्रो वसुभिर्वासव इति समाख्या  
 तस्मान्मध्यस्थाना वसव आदित्यरश्मयो विवासनात्त-  
 स्माद् द्युस्थानास्तेषामेषा भवति ॥ ७ (४१) ॥

“यज्ञेन यज्ञमयजन्त—इति (ऋ० सं० २, ३, २३, ४। ८,  
 ४, १६, ६। य० वा० सं० ३१, १६)। दीर्घतमस आर्षम्।  
 “अग्निनाग्निमयजन्त देवाः”। उक्तञ्च—“तमुन्नित्यथुः सर्व-  
 गणं सर्वनामानम्”—इति, ‘तम्’ अग्निं स्थावरजङ्गमभावेनेति।  
 “तं वञ्चराथा वयं वसत्या”—इत्येतस्माद्दर्शनवतः प्रयोक्तुः सर्व  
 मिदमग्निरित्यभिप्रेत्य ब्रवीति।—‘यज्ञेन’ “अग्निना” स्थावर-  
 जङ्गमभावमापन्नेन हविर्भूतेन ‘यज्ञम्’ “अग्निम्” एव सर्वदेवता-  
 भूतमादित्यादिप्रनाडिकया महान्तमात्मानम् ‘अयजन्त’ ‘देवाः’  
 दैवभाविनः, ‘पूर्वे’ ज्ञानकर्मसमुच्चयकारिणो यजमानभावमपन्नाः,  
 ‘साध्याः’ विश्वसृजः ऋषयः, प्राणाः। ‘तानि धर्माणि’ तानि  
 कर्माणि, तथाविधज्ञानयुक्तानि, ‘प्रथमानि’ मुख्यानि महदात्मभा-  
 वापत्तये ‘आसन्’ तैरपि क्रियन्ते इत्यर्थः। ‘ते’ च तानि कृत्वा  
 नियमेनैवानन्यभावित्वात् तत्फलस्य ‘महिमानः’ तदानुपूर्व्येण  
 जातमहदात्मभावाः सन्तः, तमेव ‘नाकं’ महान्तमात्मानम् एका-

न्तसुखं 'सचन्त' तद्भावमेव ते आपेदिरे । किं त एव ? इति  
 नेत्युच्यते,—“यत्र पूर्वे साध्याः सन्ति देवाः” । शब्दार्थोपदेश-  
 नित्यत्वाद्यत्र पूर्वे च पूर्वतरे च ज्ञानकर्मसमुच्चयकारिण आसते  
 सन्ति जङ्गुरित्यर्थः । विज्ञायते हि—“विश्वसृजः प्रथमे सच-  
 मासत”—इति ॥

शिरो ह्यध्यात्मं द्युस्थानभक्तिः, अतः सप्त ऋषयः, देवाः,  
 विश्वे देवाः, साध्या इति सर्व एते प्राणाः, रश्मयो वेत्युपपद्यते ।  
 ब्राह्मणमपि चैतमर्थमेवानुविदधाति ।—“अग्निः पशुरासीत्”  
 इत्येवमादि ॥

“वसवः”—इति, वक्तव्यम् । ते पुनरमी त्रिस्थानाः । ते  
 यस्मात् सर्वमिदं विभागेनावस्थितमाच्छादयन्ति । कथम् ?  
 इति,—“वासवोऽग्निरिति समाख्या, तस्मात् पृथिवीस्थानाः”  
 “इन्द्रो वसुभिर्वासव—इति समाख्या, तस्मात् मध्यस्थानाः”  
 “वसव आदित्यरश्मयो विवासनात्, तस्मात् द्युस्थानाः” ॥  
 “तेषाम्” “एषा” प्राधान्यस्तुतिः “भवति”—॥ ७ (४१)

सु॒गा वो॑ दे॒वा सु॒पथा॑ अ॒कर्म॑ य आ॒जग्मुः॑ स॒वन्मि॑दं  
 जुषा॒णाः । ज॒क्षि॒वांसः॑ प॒पि॒वांसश्च॑ वि॒श्वेऽस्मे॑ ध॒त्त  
 वस॒वो व॒स॒न्नि ॥ स्वा॒गम॑नानि वो दे॒वाः सु॒पथान्य॑कर्म॑ य  
 आ॒गच्छ॑त स॒वनानी॑मानि जुषा॒णाः खा॑दितवन्तः पी॒तव॑-  
 न्तश्च॑ सर्वेऽस्मा॒सु ध॒त्त वस॒वो व॒स॒न्नि ते॒षामे॒पाप॑स-  
 भ॒वति ॥ ८ (४२)



“सुगा वो देवाः”—इति (य० वा० सं० ८, १८) परमेष्ठिन  
 आर्षम् । समिष्टयजुःषु विनियोगः । हे ‘देवाः !’ ये  
 यूयम् ‘आजगमुः’ नित्यमागच्छत ‘इदं सवनम्’ इमं यज्ञम्,  
 अस्माभिः ।

सह ‘जुषाणाः’ प्रीयमाणाः । तेषां ‘वः’ ‘अनुगच्छताम्’  
 सुगाः “स्वागमनानि” शोभनानि आगमनानि पुनःपुनरस्मद्यज्ञेषु ।  
 एवमेव “सुपथनानि” सुमार्गाणि सन्तु । किञ्च एतस्मिन् यज्ञे  
 ‘जक्षिवांसः’ “खादितवन्तः” हवींषि, ‘पपिवांसश्च’ “पीतवन्तश्च”  
 सोमम्, तृप्ताः सन्तः, ‘अस्मे’ “अस्मोसु” ‘धत्त’ निधत्त हे  
 ‘वसवः !’ ‘वसूनि’ ।—एतदाशास्महे ॥

समिष्टयजुःषु तृतीयसवने विनियोगादत्र द्युस्थानाः वसवः ॥

“त्रिस्थानाः”—इत्युक्तम्, यत इतरयोरपि स्थानयोः प्रदर्शयति,  
 —“तेषाम्” एषा “अपरा भवति”—॥ ८ (४२) ॥

जमया अत्र वसवोरन्तदेवा उरावन्तरिक्षे मर्जयन्त  
 शुभ्राः । अर्वाक् पथ उरुजयः कुरुध्वं श्रोता दूतस्य जग्मुषो  
 नो अस्य ॥ जमया अत्र वसवोऽरमन्त देवा जमा पृथिवी  
 तस्यां भवा उरौ चान्तरिक्षे मर्जयन्त गमयन्त शुभ्राः शोभ-  
 माना अर्वाच एनान् पथो बहुजवाः कुरुध्वं शृणुत दूतस्य  
 जग्मुषो नो अस्याग्नेर्वाजिनो व्याख्यातास्तेषामेषा भवति

॥ ६ (४३) ॥

“जमया अत्र वसवः”—इति (ऋ० सं० ५, ४, ६, ३) । वसिष्ठस्यार्थम् । “जमा पृथिवी” “तस्यां” “भवाः” ये नित्यं भवन्ति, ते ‘जमयाः’ । ‘रन्त’ “अरमन्त” । ‘अत्र’ एतस्मिन् कर्मणि, अस्मिन् वा लोके । ‘देवाः’ “वसवः” । ये “च” “उरौ” विस्तृते अन्तरिक्षे विस्तीर्णे ‘मर्जयन्त’ मार्ष्टिर्गत्यर्थः, “गमयन्तः” यद्यत्तेषां गमयितव्यम्, अथवा वर्त्तमानाः । ‘शुभ्राः’ “शोभमानाः” । एवमनयोः स्थानयोः वसून् विभज्याधुना द्युस्थानांस्तान् कृत्वा ब्रवीति,—ये यूयमेवं त्रिस्थानाः, तान् वो ब्रवीमि,—नित्यम् ‘अस्य’ “अग्नेः” ‘नः’ अस्मद् “दूतस्य” ‘जग्मुषः’ युष्मान् प्रति गतवतः “शृणुत” यदयं ब्रवीति, श्रुत्वा चास्मान् ‘अर्वाण्’ आभिमुख्येन ‘उरुजयः’ “बहुजवाः” बहुप्रकारं शतसहस्रमागमने नैव ‘पथः’ मार्गान् प्रहतान् “कुरुध्वम्” ।—इत्येतदाशास्महे ॥

“वाजिनः” “व्याख्याताः”—“अपि स वाजी वेजनवान्”—इत्यत्र, केवलमत्र बहुवचनकृतो विशेषः, रश्मयश्च अभिधेयाः । पृथक्त्वे देवाश्वाः ॥

“तेषाम् एषा भवति” प्राधान्यस्तुतिः—॥ ६ (४३) ॥

शन्नो भवन्तु वाजिनो हवेषु देवताता मितद्रवः स्वर्काः । जम्भयन्तोऽहिं वृकं रक्षांसि सनेम्यस्मद्यु यवन्नमीवाः ॥ सुखा नो भवन्तु वाजिनो ह्वानेषु देवतातौ यज्ञे मितद्रवः सुमितद्रवः स्वर्काः स्वश्चना इति वा स्वर्चना इति



वा स्वर्चिष इति वा जम्भयन्तोऽहिञ्च वृकञ्च रक्षांसि  
च क्षिप्रमस्मद्यावयन्त्वमीवा देवाश्वा इति वा देवपत्न्यो  
देवानां पत्न्यस्तासामेषा भवति ॥ १० (४४) ॥

“शन्नो भवन्तु वाजिनः”—इति (ऋ० सं० ४, २, २८, ७।  
य० वा सं० ६, १६)। वसिष्ठस्यार्षम्। वाजिनयागे विनि-  
योगः। ‘देवताता’ एतस्मिन् “देवतातौ” “यज्ञे” “हवेषु”  
“आह्वानेषु” ‘शम्’ ‘नः’ अस्माकं “सुखा” ‘भवन्तु’ सन्तु  
‘वाजिनः’। किलक्षणाः? ‘मितद्रवः “सु” श्लिष्टं शोभनं ये  
द्रवन्ति, ‘स्वर्काः’ ये “स्वञ्चनाः” शोभनम् अञ्चन्ति, गच्छन्ति  
“स्वर्चनाः” शोभनं वा अर्चनं येषां स्तुतिः, “स्वर्चिषः वा” येषां  
शोभना अर्चिषो दीप्तयः त आगच्छन्तु। आह्वानेष्वस्माकं ‘जम्भ-  
यन्तः’। किम्? इति,—‘अहिम्’ “च” ‘वृकम्’ “च” यश्चा-  
स्मानाहन्ति, यश्च वृकस्तस्करो मुष्णाति, ‘रक्षांसि’ “च” येऽस्मान्  
रहसि क्षिप्वन्ति, तांश्चास्मत्तः ‘जम्भयन्तः’ हिंसन्तः ‘सनेमि’  
इति “क्षिप्रम्”। सामर्थ्यादिह सनेमि—इति क्षिप्रनाम। ‘युयवन्’  
सामर्थ्यात् अपेत्यध्याहृत्य अप “यावयन्तु” अपमिश्रयन्ति-  
त्यर्थः, इष्टञ्च रक्षसां नाशनं न मिश्रणमिति ॥

“देवपत्न्यः” वक्तव्याः। ताः पुनः “देवानां पत्न्यः” पाल-  
यिज्यः पालनीया वा। पत्नीसंयाजेष्वेता इज्यन्त इत्यतस्तृतीय-  
सवनभक्तित्वादादित्यं भजन्ते तदुक्तम्,—“अथैतान्यादित्यभक्ती-  
न्यसौ लोकस्तृतीयसवनम्”—इति ॥ १० (४४) ॥

दे॒वानां॑ पत्नीरु॒शती॑रवन्तु नः॒ प्राव॑न्तु नस्तुजये वाज॑-  
 सातये । याः पार्थि॑वासो या अपामपि॑ व्रते ता नो दे॒वीः  
 सुह॒वाः शर्म॑ यच्छत ॥ दे॒वानां॑ पत्न्य उ॒शत्योऽव॑न्तु नः  
 प्राव॑न्तु नोऽपत्यजननाय चान्नसंस॑ननाय च याः पार्थि॑वासो  
 या अपामपि॑ कर्मणि व्रते ता नो दे॒व्यः  
 सुह॒वाः शर्म॑ यच्छन्तु शरण॑न्तासामेषापरा भवति ॥ ११  
 (४५) ॥

“दे॒वानां॑ पत्नीः—इति (ऋ० सं० ४, २, २८, ७) । प्रति-  
 क्षत्रस्येयमार्षम् । आग्निमारुते पत्नीसंयाजेषु च वि॒नियोगः । या  
 एता देवपत्न्यो नित्यमस्मत्तो हविरु॒शन्ति काम॑यन्ते, ता अस्मत्तो  
 हविरुपभु॒ज्य ततोऽस्मान॑वन्तु प्रतितर्प॑यन्तु धनेन । किञ्च,  
 “प्राव॑न्तु नस्तुजये” । प्रकर्षेण अवन्तु रक्षन्तु “अपत्य॑जननाय”  
 ‘वाजसातये’ च “अन्नसंस॑ननाय” अन्नसम्भ॑जनाय “च” । कत-  
 मस्ताः ? ‘याः पार्थि॑वासः’ पृथिव्यां भवाः, ‘याः अपामपि॑’ ‘व्रते’  
 ‘कर्मणि’ वर्षोत्सर्गे व्यापृताः, सर्वाः ‘सुह॒वाः’ स्वाह्वानाः अस्माकं  
 ‘यच्छत’ “यच्छन्तु” ददतु ‘शर्म’ “शरणं” गृहं सुखं त्राणं वा—  
 इत्येतदाशास्महे ।

“तासाम् एषा अपरा भवति”—। सा पुनः किमर्थम् ?  
 सामान्यतः पूर्वस्यामुक्ताः, विशेषतः परस्यामुच्यन्ते, पूर्वयैव समा-  
 नार्षविनियोगा ॥ ११ (४५) ॥



उ॒त॒ग्ना व्य॑न्तु दे॒वप॑त्नीरिन्द्रा॒ण्य १ ग्नाय्य॑श्चिनी  
 राट् । आ रोद॑सी वरु॒णानी शृ॑णोतु व्यन्तु दे॒वीर्य  
 ऋ॒तु॒ज्जनी॑नाम् । अपि च ग्ना व्यन्तु दे॒वप॑त्न्य इन्द्रा॒णीन्द्र॑स्य  
 प॒त्न्यग्नाय्य॑ग्नेः प॒त्न्यश्चि॒न्यश्चि॒नोः प॒त्नी राट् राज॑ते  
 रोद॑सी रु॒द्रस्य॑ प॒त्नी वरु॒णानी च वरु॑णस्य प॒त्नी व्यन्तु  
 दे॒व्यः का॒मय॑न्तां य ऋ॒तुः का॒लो जा॒यानां॑ य ऋ॒तुः  
 का॒लो जा॒यानाम् ॥ १२ (४६) ॥

इति द्वादशाध्यायस्य चतुर्थः पादः १२, ४ ॥

“उ॒त॒ग्ना व्य॑न्तु दे॒वप॑त्नीः”—इति (ऋ० सं० ४, २, २८, ८ ।  
 अथ० सं० ७, ४, ११, २) । पुरुषैः पीतमग्न्यादिभिः, ‘उत’  
 “अपि” ‘ग्नाः’ स्त्रियः ‘व्यन्तु’ पिवन्तु एतदाज्यम् । कतमाः ?  
 “इन्द्रा॒ण्य १ ग्नाय्य॑श्चिनी राट्” । ‘आशृणोतु’ च ‘रोदसी’ ‘वरुणानी’  
 च आभिमुख्येन च स्थित्वा शृणोतु । “रोदसी रुद्रस्य पत्नी” ।  
 आथर्वणे रोदसीत्यप्रगृह्यं पदम्, तदपेक्ष्यैकवचनेन भाष्यकारो  
 निराह—“रोदसी रुद्रस्य पत्नी” इति । “वरुणानी च वरुणस्य  
 पत्नी” । सर्वा अप्येताः ‘व्यन्तु’ पिवन्तु एतदाज्यम् । “य  
 ऋ॒तु॒र्जनी॑नाम्” । यः “कालः” भोजनकालः “जायानाम्” । तस्मिन्  
 काले दीयमानम् । कश्चासौ ? भुक्त्वत्सु पुरुषेष्विति ॥ १२ (४६) ॥  
 इति ऋज्वर्थायां निरुक्तवृत्तौ सप्तदशाध्यायस्य (द्वादशाध्यायस्य)  
 तुरीयः पादः ॥ १२ । ४ ॥

जम्बूमार्गाश्रमवासिनो भगवद्दुर्गाचार्यस्य कृतौ

ऋज्वर्थायां निरुक्तवृत्तौ

सप्तदशोऽध्यायः (द्वादशोऽध्यायः) समाप्तः ॥१२॥

(१) (२) (३) (४) (५)

(अथातोद्यु स्थानावसातिषुस्मेहेहजाताप्रातर्युजाप्रातर्यज

(६) (७) (८) (९) (१०) (११)

श्चमुषस्तच्चित्रमेताउत्याःसुकिंशुकं वृषाकपाय्यपागूहन्त्वष्टादु-

(१२) (१३) (१४) (१५) (१६) (१७) (१८)

हित्रोसविताविश्वारूपाणिप्रातर्जितमुदुत्यञ्चित्रं शुक्रन्तेपथस्प-

(१९) (२०) (२१) (२२) — (२५) (२६)

थइदंविष्णुर्विश्वानरोविश्वानरस्ययेनापावकेतिचतुष्कंकेश्य१-

(२७) (२८) (२९) (३०) (३१) (३२)

ग्नित्रयःकेशिनः पुनरेहियस्मिन्वृक्षेपावीरवीयदिन्द्राग्नीपवि-

(३३) (३४) (३५) (३६) (३७)

त्रवन्तउतनोहियमथर्वाथातोद्यु स्थानादेवगणाइमागिरःसप्त-

(३८) (३९) (४०) (४१) (४२) (४३)

ऋषयस्तिर्यग्बिलोदेवानाम्भद्रौमांसोयज्ञे नसुगावोजमया-

(४४) (४५) (४६)

अत्रशन्नोभवन्तुदेवानांपत्नीरुतगनाव्यन्तिवति षट्चत्वारिं-  
शत् ॥ )

इति निरुक्ते (उत्तरपट्टके) द्वादशोऽध्यायः ॥ १२ ॥

( दैवतं काण्डं समाप्तम् )

इति निरुक्तोत्तराङ्कः समाप्तः ।



# अथ परिशिष्टम् ।



## अथ त्रयोदशाध्यायस्य

प्रथमः पादः ।

अथेमा अतिस्तुतय इत्याचक्षतेऽपि वा सम्प्रत्यय एव  
स्यान्माहाभाग्याद्देवतायाः सोऽग्निमेव प्रथममाह त्वमग्ने  
द्युमिस्त्वमाशुशुक्षणिरिति यथैतस्मिन् सूक्ते न हि त्वदारे  
निमिषश्च नेश इति वरुणस्यार्थेपेन्द्रस्य ॥ १ ॥

“अथेमा अतिस्तुतय इत्याचक्षते”—इत्येवमादि वक्तुं प्रकृत-  
शेषमनुवर्तते । किञ्चात्र प्रकृतम् ? स्तुतिलक्ष्या देवतेति—  
“यत्काम ऋषिर्यस्यां देवतायामार्थपत्यमिच्छन् स्तुतिं प्रयुक्ते”  
—इत्यत्र । ताः स्तुतयः कर्माधिकारनिरताः, स्वकर्माधिकाराति-  
क्रमेण स्वगुणातिशयेन च याः, ता उपप्रदर्श्याः, तदर्थं विशेषतः  
पुनरधिकारवचम्—“अथ”—इति । “इमाः” या वक्ष्य-  
माणास्ताः “अतिस्तुतयः—इत्याचक्षते” अन्येऽप्याचार्या एवमे-  
वैताः ‘आचक्षते’ कथयन्ति शिष्येभ्यः अतिस्तुतय एता इति,  
प्रसिद्धा हीयमेतासु सज्ज्ञेत्यभिप्रायः । “अपि वा” अथवा

नैवैतदतिस्तवनम् । किं तर्हि ? “सम्प्रत्यय एव स्यात्” देवता-  
समानमेव । किं कारणम् ? न ह्यतिशयो नाम देवतायाः स्तुति-  
रस्ति । कस्मात् ? “माहाभागाद् देवतायाः”—इति, न हि  
विभूतेरियत्तास्ति, यामतिरिच्य स्तूयेत । तदुक्तम्—“ऋचीषमः”  
—इति । तथा च “नार्वर्गिन्द्रं प्रतिमानानि देभुः”—इति ॥

नैरुक्तसमयानुवृत्तये अतिस्तुतयः प्रदर्श्यन्ते—“सः” इति,  
स्तोता असावाचार्यः “अग्निमेव” अधिकृत्य “प्रथममाह” । किं  
कारणम् । येनैव हि क्रमेण स्तुतयः उपप्रदर्शिताः, तेनैवान्न  
क्रमेणातिस्तुतयो न्याय्याः प्रदर्शयितुम्, न ह्यसति कारणे मुख्या-  
तिक्रमो न्याय्य इति । क ? यथा,—

“त्वंम॒ने द्युमि॒स्त्वमा॑शुशुक्षणिः”—इति । यथैतस्मिन् सूक्ते  
स्वकर्माधिकारव्यतिरेकेण, अतिशयेन वा स्तुतिः ॥

मध्यस्थाने—“न हि त्वदारे निमिषश्च नेशे”—इति (ऋ० सं०  
२, ७, १०, १) । “वरुणस्य । “अपो सुम्यक्ष वरुण भियसं  
मत्सम्राट् तवोऽनु मा गृभाय । दामेव वत्साद्विमुमुग्ध्यंहो न हि  
त्वदारे निमिषश्च नेशे ॥”—इति (ऋ० सं० २, ७, १०, १) । हे  
भगवन् ! ‘वरुण !’ ‘सम्राट् !’ ‘ऋतवन् !’ यदेतत् ‘अपः’ कर्म  
किञ्चित्, ‘भियसम्’ भयङ्करमस्मासु ‘अंहः’ पापं यदात्मानः काय-  
कृतम्, तदस्मत्तो ‘दामेव वत्सात्’ ‘विमुमुग्धि’ त्वं प्रमुञ्च । ततश्च  
तत्प्रमुच्य ‘सुम्यक्ष’ सुष्ठु गमय, नाशयेत्यर्थः । कस्मात्पुनरेवं  
ब्रूमहे ? इतः,—यस्मात् “न हि त्वदारे निमिषश्च नेशे” त्वद-



न्तिकेऽपि वर्त्तमानस्य दूरेऽपि च यः कश्चित्तस्यापि त्वदन्यो नेशे;  
त्वमेव दूरे चान्तिके च ईशिषे इत्यभिप्रायः ॥

“अथ एषा इन्द्रस्य”—॥ १ ॥

यद् द्याव इन्द्र ते शतं शतं भूमीरुत स्युः । नत्वा  
वज्रिन् सहस्रं सूर्या अनु न जातमष्ट रोदसी ॥ यदि  
त इन्द्र शतं दिवः शतं भूमयः प्रतिमानानि स्युर्न त्वा  
वज्रिन् सहस्रमपि सूर्या न द्यावापृथिव्यावप्यभ्यश्नुवीता-  
मित्यथैषादित्यस्य ॥ २ ॥

“यद् द्याव इन्द्र ते शतम्”—इति (ऋ० सं० ६, ५, ८, ५ ।  
सा० सं० छ० आ० ३, २, ४, ६) । पुरुहन्मन आर्षम् । बृहती ।  
चैरूपे स्तोत्रियानुरूपे । हे भगवन् ! ‘इन्द्र !’ ‘यत्’ ‘यदि’ ‘ते’  
तव ‘शतम्’ ‘द्यावः’ ‘दिवः’ शतं च ‘भूमीः’ ‘भूमयः’ ‘सहस्रं’  
च ‘सूर्याः’ ‘रोदसी’ ‘उत’ ‘अपि’ च समः ते “प्रतिमानानि”  
उपमानानि ‘स्युः’ भवेयुः, कथञ्चित्,—तथापि ‘त्वा’ त्वां ‘जात-  
मात्रमपि सर्वाणि अपि तानि ‘नाष्ट’ “नैवाभ्यश्नुवीत्” किं तर्हि  
त्वमेवैतानि सर्वाणि अभ्यश्नुवीथाः, अतिरिच्य वर्त्तथा इत्यर्थः ॥

“अथ एषा आदित्यस्य”—॥ २ ॥

यदुदञ्चो वृषाकपे गृहमिन्द्राजगन्तन । क१स्य  
पुल्वघो मृगः कमगञ्जनयोपनो विश्वस्मादिन्द्र उत्तरः ॥  
यदुदञ्चो वृषाकपे गृहमिन्द्राजगमत क स्य पुल्वघो मृगः

क स बहवादी मृगो मृगो माष्ट<sup>१</sup>र्गतिकर्मणः कमगमद्-  
देशं जनयोपनः सर्वस्माद्य इन्द्र उत्तरस्तमेतद् ब्रूम आदि-  
त्यमथैषादित्यरश्मीनाम् ॥ ३ ॥

“यदुदञ्चो वृषाकपे” इति (ऋ० सं० ८, ४, ४, २) । पङ्क्तिः ।  
इन्द्राण्या आर्षम् । पृष्ठ्यस्य षष्ठेऽहनि विनियोगः । हे भगवन् !  
‘वृषाकपे !’ ‘इन्द्र !’ यदा त्वम् ‘उदञ्चः’ उदङ्गेव वर्त्तमानः, प्रदक्षिणं  
भुववानि परिगच्छन् ‘गृहम्’ ‘अजगन्तन’ गृहानुप्रवेशे हि व्यवधीयते,  
व्यवधीयते च भगवानस्तं गच्छन्नादित्यः,—इत्येतस्मात् सामा-  
न्यादुच्यते “गृहमिन्द्राजगन्तन”—इति । तदा त्वयि गृहमुपगते,  
अदृश्ये निरालोको लोकः सहसैव विस्मितो ब्रवीति - “क<sup>१</sup>स्य  
पुल्वघो मृगः” । ‘स्यः’ “सः” । ‘पुल्वघः’ पुरुशब्दात् पूर्वपदम्,  
घसेरुत्तरपदम्, क सः “बह्वादी” ‘मृगः’ बह्वसावत्ति सर्वप्राणिष्वव-  
स्थितः । तदुक्तम्—“सूर्य्य आत्मा जगतस्तस्थुषश्च — इति (ऋ० सं०  
१, ८, ७, १, सा० सं० आर० आ०) । “मृगो माष्ट<sup>१</sup>र्गत्यर्थस्य न  
ह्यसाववतिष्ठते, माष्ट<sup>१</sup>र्त्येव हि मृगः । ‘कमगन्’ “कं देशमगमत्”  
गतवान् ?—येनास्माकमदृश्यः, स देवो ‘जनयोपनः’ जनमोहनो-  
वभूव, उदयास्तमयपरिगमनादादित्यस्य जना मुह्यन्ते, तच्चापरिज्ञा-  
नात् । ‘विश्वस्मात्’ “सर्वस्मात्” जगतः ‘यः’ त्वम् ‘इन्द्र !’  
‘उत्तरः,’ “तमेतन्त्वामादित्यम्” एवं “ब्रूमः” — “यदुदञ्चो वृषाकपे”  
—इति ॥

“अथ एषा आदित्यरश्मीनाम्” अतिस्तुतिः—॥ ३ ॥



वि हि सोतो॒रसृ॑क्षत नेन्द्रं॑ दे॒वम॑मंसत । यत्राम॑-  
दद् वृ॒षाक॑पिर॒र्यः पु॑ष्टेषु मत्स॒खा वि॒श्वस्मा॑दिन्द्र॒ उत्तरः॑ ॥  
व्यसृ॑क्षत हि प्रस॒वाय॑ न चेन्द्रं॑ दे॒वम॑मंसत यत्रामाद्यद्  
वृ॒षाक॑पिर॒र्य ई॒श्वरः पु॑ष्टेषु पोषेषु मत्स॒खा मम॑ सखा म॒द-  
नस॒खा ये नः॑ सखायस्तैः सहेति॑ वा सर्व॒स्माद्य॑ इन्द्र॒ उत्तर-  
स्तमे॑तद् ब्रू॒म आ॑दित्यमथै॒पाश्वि॑नोः ॥ ४ ॥

वि हि सोतो॒रसृ॑क्षत”—इति (अ० सं० ८, ३, २६, १) ।  
पूर्वयैव समानार्थविनियोगच्छन्दस्का । ‘व्यसृक्षत’ यदादित्यो  
रश्मोनहन्यहनि ‘सोतोः’ सर्वभूत —“प्रसवाय” अभ्यनुज्ञानाय,  
तत्प्रकाशितलोकस्य सर्वकर्मोपपत्तेः । तदा किम् ? इति । तदा  
ते रश्मयः सर्वकर्मण्यनुगमनात् ‘नेन्द्रं देवममंसत’ तमेवेन्द्रमादित्यं  
येन विसृष्टाः, तमेतमात्मनो दीपयितारं न मन्यन्ते, स्वमहिम्नैव  
वयं दीप्यामह इति मन्यन्ते । कदा ? यदा रश्मिपोषं पुष्यति,  
‘पुष्टेषु’ एकीभूतेषु मध्यन्दिने । ‘मत्सखा’ “मम सखा”—इति  
मन्त्रद्वगाह । अथवा सर्व एव मन्यते ‘ममायं सखा’—‘ममायं  
सखा’—इति । अथवा “मदनसखा” हर्षसखेत्यर्थः, अथवा “ये नः  
सखायः” रश्मयः “तैः सहेति” । ‘विश्वस्मात्’—इति, उक्तार्थः ॥  
“अथैषा वाचः प्रवल्हिता इव”—॥ ४ ॥

सृ॒ण्वे॒वज॑र्भरी॑ तु॒र्फरी॑तूनैतो॒शेव॑तु॒र्फरी॑ प॒र्फरी॑का ।  
उ॒द॒न्य॒जे॒व जे॑मना मदे॒रु ता मे॑ ज॒राय॑जरं म॒रायु॑ ॥ सृ॒ण्वे-

वेति द्विविधा सृणिर्भवति भर्ता च हन्ता च तथाऽग्नि-  
 चापि भर्तारौ जर्भरी भर्तारावित्यर्थस्तुर्फरीतु हन्तारौ ।  
 नैतोशेव तुर्फरी पर्फरीका नितोशस्यापत्यं नैतोश नैतोशेव  
 तुर्फरी क्षिप्रहन्तारौ । उदन्यजेव जेमना मदे रू । उदन्यजे  
 त्पुदकजे इव रत्ने सामुद्रे चान्द्रमसीति वा जेमने जयमने ।  
 जेमना मदेरू । ता मे जराध्वजरं मरायु । एतज्जरायुजं  
 शरीरं शरदमजीर्णमथैषा सोमस्य ॥ ५ ॥

तरत्स मन्दी धावति धारा सुतस्यान्धसः । तरत्स  
 मन्दी धावति । तरति स पापं सव मन्दी यः स्तौति  
 धावति गच्छत्युद्ध्वान्ति धारा सुतस्यान्धसः । धारयाभिपु-  
 तस्य सोमस्य मन्त्रपूतस्य वाचा स्तुतस्याथैषा यज्ञस्य ॥ ६ ॥

चत्वारि शृङ्गा त्रयो अस्य पादा द्वे शीर्षे सप्त  
 हस्तासो अस्य । त्रिधा बद्धो वृष भो रोरवीति महो देवो  
 मर्त्या आविवेश ॥ चत्वारि शृङ्गेति वेदा वा एत उक्ता-  
 स्त्रयो अस्य पादा इति सवनानि त्रीणि द्वे शीर्षे प्रायणीयो-  
 दयनीये सप्त हस्तासः सप्त छन्दांसि त्रिधा बद्धस्त्रेधा बद्धो  
 मन्त्रब्राह्मणकल्पैर्वृषभो रोरवीति रोरवणमस्य सवनक्रमेण  
 ऋग्भिर्यजुर्भिः सामभिर्य देन मृगभिः शंसन्ति यजुर्भि-



यजन्ति सामभिः स्तुवन्ति महो देव इत्येष हि महान्  
 देवो यद्यज्ञा मर्त्या आविवेशेत्येष हि मनुष्यानाविशति  
 यजनाय तस्योत्तराभूयसे निर्वचनाय ॥ ७ ॥

स्वर्यन्तो नापेक्षन्त आ द्यां रोहन्ति रोदसी । यज्ञं  
 विश्वतो धारं सुविद्वांसो वितेनिरे ॥ स्वर्गच्छन्त ईजाना  
 वा नेक्षन्ते तेऽमुमेव लोकंगतवन्तमिक्षन्तमिति । आ  
 द्यां रोहन्ति रोदसी । यज्ञं ये विश्वतो धारं सर्वतो धारं  
 सुविद्वांसो वितेनिरे इत्यथैषा वाचः प्रबल्हितेव ॥ ८ ॥

चत्वारि वाक् परिमिता पदानि तानि विदुर्ब्राह्मणा  
 ये मनीषिणः । गुहा त्रीणि निहितानि नेङ्गयन्ति तुरीयं  
 वाचो मनुष्या वदन्ति ॥ चत्वारि वाचः परिमितानि  
 पदानि तानि विदुर्ब्राह्मणा ये मेधाविनो गुहायां त्रीणि  
 निहितानि नार्थं वेदयन्ते गुहा गूहतेस्तुरीयं त्वरतेः कत-  
 मानि तानि चत्वारि पदान्योङ्कारो महाव्याहृतयश्चेत्यार्ष  
 नामाख्याते चोपसर्गनिपाताश्चेति वैयाकरणा मन्त्रः कल्पो  
 ब्राह्मणं चतुर्थी व्यावहारिकीति याज्ञिका ऋचो यजूंषि  
 सामानि चतुर्थी व्यावहारिकीति नैरुक्ताः सर्पाणां वाग्वयसां  
 क्षुद्रस्य सरीसृपस्य चतुर्थी व्यावहारिकीत्येके पशुषु तूणवेपु

मृगेष्वात्मनि चेत्यात्मप्रवादा अथापि ब्राह्मणं भवति सा वै  
वाक् सृष्टा चतुर्धा व्यभवदेष्वेव लोकेषु त्रीणि पशुषु तुरीयं  
या पृथिव्यां साग्नौ सा रथन्तरे यान्तरिक्षे सा वायौ सा  
वामदेव्ये या दिवि सादित्ये सा बृहति सा स्तनयित्तावथ  
पशुषु ततोया वागत्यरिच्यत तां ब्राह्मणेष्वादधुस्तस्माद्  
ब्राह्मणा उभयीं वाचं वदन्ति या च देवानां या च  
मनुष्याणामित्यथैषाक्षरस्य ॥ ६ ॥

“चत्वारि वाक्परिमिता पदानि”—इति (ऋ० सं २, ३, २३,  
५। अथ० सं० ६ २५, २७। २६, १)। दीर्घतमस आर्षम्।  
वाग्देवते पशौ विनियोगः। प्रचल्हितेत्यनभि व्यक्तिविशिष्टो  
वाक्यार्थः। ‘चत्वारि’ ‘वाक्परिमिता’ “वाचः परिमितानि”  
‘पदानि’ न पञ्चमं पदमस्ति। ‘तानि’ पुनः ‘ब्राह्मणा विदुः’।  
किं सर्वे? न, —‘ये मनोविणः’ “मेधाविनः”। तेषाञ्च पुनः  
पदानां ‘गुहा’ “गुहायां” ‘त्रीणि’ ‘निहिता’ “निहितानि” ‘नेद-  
यन्ति’ “नार्थं वेदयन्ते” न प्रख्यापयन्ति, ‘तुरीयं’ चतुर्थं भागम्।  
एकपदं ‘मनुष्याः’ परिज्ञानार्थं ‘वदन्ति’ ॥ “तुरीयन्त्वरतेः” तद्वि-  
त्वरितमिव निर्गतं भवति त्रिभ्यः। “कतमानि तानि चत्वारि  
पदानि?”—इति विचार्य्यः प्रश्नः। तत्र तावत्, “नामाख्याते  
चोपसर्गनिपाताश्चेति वैयाकरणाः” मन्यन्ते। तत्राऽप्रसिद्धार्थ-  
त्वादाख्यातोपसर्गनिपातपदानि अर्थं न वेदयन्ते, नामानि तु



प्रसिद्धतरार्थत्वाद् गवाश्वादीन् वेदयन्त्यर्थान् । एवं “मन्त्रः कल्पो ब्राह्मणं चतुर्थी व्यावहारिकीति याज्ञिकाः” अत्रापि व्यावहारिक्येव तु वेदयत्यर्थम् । “ऋचो यजूंषि सामानि, चतुर्थी व्यावहारिकीति नैरुक्ताः” अत्रापि व्यावहारिक्येव वेदयते । सर्पाणां वाक्, वयसाम्, क्षुद्रस्य सरीसृपस्य, चतुर्थी व्यावहारिकीत्येके” सर्पादीनामित्यधिभूतविदः । अत्रापि व्यावहारिक्येव वेदयते, नेतराः । पशुषु तूणवे मृगेष्वात्मनि चेत्यात्मप्रवादाः” । आत्मानं ये प्रवदन्ति आचार्य्यास्ते आत्मप्रवादाः” “ब्राह्मणमपि च भवति” एतस्मिन्नर्थे,—सा वै वाक् सृष्टा चतुर्धा व्यभवत्—इत्येवमादि । तदेतदभिव्यक्तार्थमेव । “ततो या वागत्यरिच्यत, तां ब्राह्मणे न्यदधुः” निहितवन्तः, “तस्माद् ब्राह्मणा उभयीं वाचं वदन्ति,—या च देवानां, या च मनुष्याणाम्” लौकिकी वैदिकी चेत्यर्थः ॥

“अथ” पुनः “एषा” “अक्षरस्य” अक्षरस्तुतिः प्रबलहितेव ॥ ६ ॥

ऋचो अक्षरे परमे व्योमन्यस्मिन्देवा अधि विश्वे निषेदुः । यस्तन्न वेद किमृचा करिष्यति य इत्तद्विदुस्त इमे समासते ॥ ऋचो अक्षरे परमे व्यवने यस्मिन्देवा अधिनिषण्णाः सर्वे यस्तन्न वेद किं स ऋचा करिष्यति य इत्तद्विदुस्त इमे समासत इति विदुष उपदिशति कतमत्त-

देतदक्षरमोमित्येषा वागिति शाकपूणिऋचश्च ह्यक्षरे परमे  
व्यवने धीयन्ते नानादेवतेषु च मन्त्रेष्वेतद्ध वा एतदक्षरं  
यत्सर्वान्त्रयीं विद्यां प्रतिप्रतीति च ब्राह्मणम् ॥ १० ॥

‘ऋचो अक्षरे परमे’—इति (ऋ० सं० २, ३, २१, ४। अथ०  
सं० ६, २८, ८)। दीर्घतमस आर्षम्। अस्या निर्वचनत्रयं  
अधिदैवाधियज्ञात्मविकल्पेन उँकार आदित्य आत्मा चेति।  
तत्र तावच्छाकपूणिपक्षमाश्रित्याधियज्ञगतमुच्यते,—

“कतमत् तदक्षरम्” ? “उँ”—“इत्येषा वाक्”—“इति  
शाकपूणेः” अभिप्रायः उँकारमृते न ह्यर्चयन्ति। तस्या  
‘अक्षरे’ ‘परमे’ ‘व्योमन्’ व्योम—विविधमस्मिन् शब्दजातमोत-  
मिति व्योम तस्मिन्, तिसृषु मात्रासु अकारोकारमकारलक्षणा-  
सूपशान्तासु यदवशिष्यते, तदक्षरं परमं व्योम, शब्दसामान्यम-  
भिव्यक्तमित्यभिप्रायः। “यस्मिन् देवा अधिनिषण्णाः, सर्वे”।  
ऋगादिषु ये देवाः, ते मन्त्रद्वारेणाऽक्षरे निषण्णाः, तस्य शब्दका-  
णत्वात्। अथवा, प्रथमायां मात्रायां पृथिवी, अग्निः, ऋग्वेदः,  
पृथिवीलोकनिवासिन इत्येव, द्वितीयायां मात्रायाम्, अन्तरिक्षम्,  
वायुः, यजूंषि, तल्लोकनिवासिनो जना इति, तृतीयायां मात्रायां  
द्यौः, आदित्यः, सामानि तल्लोकनिवासिनो जना इति। विज्ञा-  
यते हि—“उँकार एवेदं सर्वम्”—इति। ‘यस्तन्न वेद’ अनया  
विभूत्याक्षरम्, ‘किम्’ असौ ‘ऋचा’ ऋगादिभिर्मन्त्रैः ‘करिष्यति’  
यस्तन्नाक्षरात्मना पश्यति। “य इत्तद्धि दुस्त इमे समासते—



इति विदुष उपदिशति” । ते हि तत्परिज्ञानात्ताद्भाव्यमुपगताः  
प्रणवविग्रहमात्मानमनुप्रविश्य समीकृता निर्वान्ति शान्तार्चिष  
इवानलाः इति ॥ १० ॥

आदित्य इति पुत्रः शाकपूणेरेषर्गं भवति यदेनमर्चन्ति  
प्रत्यृचः सर्वाणि भूतानि तस्य यदन्यन्मन्त्रेभ्यस्तदक्षरं  
भवति रश्मयोऽत्र देवा उच्यन्ते य एतस्मिन्नधिनिषण्णा  
इत्यधिदैवतमथाध्यात्मं शरीरमत्र ऋगुच्यते यदेनेनार्चन्ति  
प्रत्यृचः सर्वाणीन्द्रियाणि तस्य यदविनाशिधर्मं तदक्षरं  
भवतीन्द्रियाण्यत्र देवा उच्यन्ते यान्यस्मिन्नधिनिषण्णानी-  
त्यात्मप्रवादाः ॥ ११ ॥

“आदित्य इति पुत्रः शाकपूणेः एष ऋग्भवति”—इति,  
मण्डलमभिप्रेतम् ! “यदेनमर्चन्ति” यस्मादेनमर्चन्ति, तस्माद्वक् ।  
“तस्य” “यदन्यत्” “मन्त्रेभ्यः” मण्डलगतेभ्योऽवयवेभ्यः, “तत्”  
परम् “अक्षरं” व्यवनम्, तत्र सर्वमोतमिति, “य एषोऽन्तरादित्ये  
हिरण्यमयः पुरुषो दृश्यते”—इति (तै० आ० १०, १३) श्रुतेः ।  
“रश्मयोऽत्र देवा उच्यन्ते, य एतस्मिन्नधिनिषण्णा इति” । यस्त-  
न्मण्डलमक्षरात्मना न वेद, किं स ऋचा आदित्येन मण्डला-  
त्मना करिष्यति ? नासौ यथावदादित्यं वेदेत्यर्थः । “य इत्त-  
द्विदुस्त इमे समासते”—इति व्याख्यातम् ॥

आत्मेत्यात्मप्रवादाः । अयमृग्भवति शरीरमिति । “इन्द्रि-  
याण्यत्र देवा उच्यन्ते” तानि हि विषयेषु द्योतयन्त इति देवाः ।

“तस्य यद्विनाशिधर्मः” चेतनासतत्वमात्रविज्ञानम्, “तत्” परमम् “अक्षरं” व्यवनम् । यत्तदक्षरं न वेद, किमसौ ऋचा शरीरेण करिष्यति ? न तस्य जीवितेनार्थः, “य इत्तद्विदुः”—इति व्याख्यातम् ॥ ११ ॥

अक्षरं न क्षरति न क्षीयते वाक्षयो भवति वाचोऽक्ष इति वाक्षो यानस्याञ्जनात्तत्प्रकृतीतरद्वर्त्तनसामान्यादित्ययमन्त्रार्थचिन्ताभ्यूहोऽभ्यूल्होऽपि श्रुतितोऽपि तर्कतो न तु पृथक्त्वेन मन्त्रा निर्वक्तव्याः प्रकरणश एव तु निर्वक्तव्या न ह्येषु प्रत्यक्षमस्त्यनृपेरतपसो वा पारोवर्यवित्सु तु खलु वेदितृषु भूयोविद्यः प्रशस्यो भवतीत्युक्तं पुरस्तान्मनुष्या वा ऋषिषूतक्रामत्सु देवान्ब्रुवन् को न ऋषिर्भविष्यतीति तेभ्य एतं तर्कमृषिं प्रायच्छन् मन्त्रार्थचिन्ताभ्यूहमभ्यूल्हं तस्माद्यदेवं किञ्चानूचानोऽभ्यूहृत्यार्पन्तद्भवति ॥ १२ ॥

“अक्षरम्” कस्मात् ? तद्धि “न क्षरति” नान्यथाभावमापद्यते । अथवा “न क्षीयते” न कदाचिदप्यामूलतो विनश्यति । अथवा “वाक्क्षयो भवति” नादो हि वर्णलक्षणाया वाचो निवासः । “वाचोऽक्षः—इति वा” अक्षरो ह्यक्ष इवानुप्रविश्य व्यञ्जनानि धारयति ॥

अथ “अक्षः” कस्मात् ? उच्यते,—“यानस्य” यानाक्षः तावत् “समञ्जनात्” नित्यमसौ प्रक्ष्यते तैलादिना, “तत्प्रकृती-



रत्” स्वराख्यमक्षरम्, “वर्त्तनसामान्यात्” स्वरमधिरूढानि व्यञ्जनानि वर्त्तन्ते । “इति” परिसमाप्त्यर्थ इतिकरणः, उपप्रदर्शनार्थो वान्तस्य ॥

एवमर्थं “मन्त्रार्थचिन्ताभ्यूहोऽभ्यूहः” मन्त्रार्थचिन्तानामभ्यूहो मन्त्रार्थचिन्ताभ्यूहः, वितर्कितः, शक्यते एतावता मन्त्रार्थोऽभ्यूहितुमिति । पुनः अयम् “अपि श्रुतितः”—“अपितर्कितः” श्रुतिभ्यो ब्राह्मणेभ्यो निगमशेषेभ्यश्चोन्नीतार्थाभिधानसामर्थ्येभ्यो वाक्यार्थसामर्थ्यात् तस्योपरि पर्यायास्तर्कोऽभ्यूहो लक्षणन्याय इति । यद्यप्ययमभ्यूहः, तथापि “न तु पृथक्त्वेन मन्त्रा निर्वक्तव्याः” । कुतः पृथक्त्वेन ? प्रकरणात् । किं तर्हि ? “प्रकरणश एव तु निर्वक्तव्याः” । तान्येतानि प्रकरणानि मन्त्राणां याज्ञं दैवतमध्यात्ममितिहासानुप्रवेश इति । किं कारणम् ? “स ह्येषु” मन्त्रेषु “प्रत्यक्षम्” अर्थदर्शनम् “अस्ति” । किं नास्त्येव ? न नास्ति । किं तर्हि ? “अनृषेः अतपसो वा”—इति, तस्येदानीमपि स्याद्य ऋषिस्तपस्वी च, निर्दग्धकल्मषयोः स्तयोः प्रतिबन्धकाभावाद् यथावदर्थं मन्त्राणां पश्यतः । येऽन्ये पुनरौपदेशिकाः, तानधिकृत्योच्यते—“पारोवर्यवित्सु तु खलु वेदितृषु भूयोविद्यः प्रशस्यो भवति—इत्युक्तं पुरस्तात्”—इति । य एतेषु उपदेशतः पारोवर्येण परोवरभावेन मन्त्रार्थान् प्रतिपद्यन्ते, ते पारोवर्यविदः, तेषु यः कश्चिद्भूयोविद्यः बहुश्रुतो भवति, स एव मन्त्रार्थपङ्गिज्ञाने प्रशस्यो भवति । मन्त्रार्थ एव स्वयं विद्यावस्थानभावेन विष्वग्भूतो लोकव्यवहारभावेन च

विप्रकीर्णो विजृम्भत इति तमबहुश्रुतो नालमुत्प्रेक्षितुमिति,—  
युक्तं यत्तत्परिज्ञानयोगे भूयोविद्यः प्रशस्यत इति । पुरस्तादपि  
चैतदुक्तम्, इह तु प्रसङ्गादुच्यते ॥

अतः परमागमविशुद्धये प्रस्तौति ।—“मनुष्या वा ऋषिषु  
उत् क्रामत्सु देवानब्रुवन्”—इति । पूर्वमपि हि साक्षात्कृत-  
धर्माण ऋषयो बभूवुः”—इत्युक्तम्, इह तु मन्त्रार्थाभ्युपप्रदर्श-  
नार्थमिति विशिष्यते—“मनुष्या वा ऋषिषूत्क्रामत्सु देवानब्रु-  
वन् को न ऋषिर्भविष्यति”—इति । एवमादिपुराकल्परूपो-  
ऽर्थविदः शास्त्रावतारस्तुतये, तेभ्यः “एतं मन्त्रार्थचिन्ताभ्यूह-  
मभ्यूहं प्रायच्छन्” ते देवाः एतं समस्तार्थमूहमपि भवन्तोऽनेन  
मन्त्रार्थान् शक्यन्तेऽभ्यूहितुमिति । यस्मादेतदेवं “तस्मात्”  
अस्मिन्सूक्ते निरुक्तशास्त्रे यः “अनूचानः” विद्वान्, यदेव किञ्चि-  
न्मन्त्रार्थेषु “अभ्यूहति” “आर्षं तत् भवति” तथैव तद्वृषयोऽभ्यू-  
हितवन्त इत्यभिप्रायः ॥ १२ ॥

हृदा तष्टेषु मनसो ज्वेषु यद् ब्राह्मणाः संयजन्ते  
सखायः । अत्राह त्वं विजहुर्वेद्याभिरोहब्रह्माणो विचर-  
न्त्युत्वे ॥ हृदा तष्टेषु मनसाम्प्रज्वेषु यद् ब्राह्मणाः संय-  
जन्ते समानख्याना ऋत्विजोऽत्राह त्वं विजहुर्वेद्याभिर्वेदित-  
व्याभिः प्रवृत्तिभिरोहब्रह्माण ऊहब्रह्माण ऊह एषां ब्रह्मे-  
तिवा सेयं विद्या श्रुतिमतिबुद्धिस्तस्यास्तपसा पारमीप्सि-



तव्यं तदिदमायुरिच्छता न निर्वक्तव्यं तस्माच्छन्दःसु  
शेषा उपेक्षितव्या अथागमो यां यां देवतां निराह तस्या-  
स्तस्यास्ताद्भाव्यमणुभवत्यनुभवति ॥ १३ ॥

न तत् स्वमनीषिकयोच्यते, मन्त्रार्थोऽप्येतस्मिन् विषये बृह-  
स्पतिना दृष्टो ब्रह्म वा स्वयं प्राह । तद्यथा,—

“हृदातप्टेषु”—इति (ऋ० सं० ८, २, २४, ३ । १० दं, ३  
८) । ‘हृदा’ हृदयेन बुद्ध्या, ‘तप्टेषु’ सूक्ष्मतामापादितेषु अचि-  
न्त्याध्यात्मादिषु विद्वद्भिः, ‘मनसो जवेषु, “मनसां” “प्रजवेषु”  
ये प्रजवाः प्रगमाः न साक्षात्ते दृश्यन्ते, तेष्वर्थेषु स्वर्गापूर्वदेवतादिषु  
‘ब्राह्मणाः’ अधिगतमन्त्रार्थतत्त्वाः विचारयन्तः,—किमत्र तत्त्वं  
किं वा अतत्त्वमिति, प्रवचनेन ततः ‘संयजन्ते’ परस्परेण संपूज-  
यन्ति । कतमे ते ? इति,—‘सखायः’ “समानख्यानाः ऋत्विजः”  
ते हि प्रयोगे अभियुक्तत्वादतितरां विद्वांसः । तेषु किम् ? इति  
—“अत्राह त्वम्”—इति । ‘अत्र’ तत्र तेषु अर्थेषु सूक्ष्मेषु  
‘विजहुः’ तत्यजुः, ‘त्वम्’ एकम् त्यक्तवन्तः । मन्त्रार्थव्याख्याने  
कमविद्वांसं के न तत्यजुः ? ‘वेद्याभिः’ “वेदितव्याभिः” “प्रवृ-  
त्तिभिः” न हि तासां मनोवृत्तीनामन्तोऽस्ति, यासु प्रतिभानवता-  
मपि मनोवृत्तयो न प्रवर्तन्ते, अतस्ता वेदितव्या एव भवन्त्यवि-  
द्वद्भिः । ये पुनः ‘ओहब्रह्माणः’ । इदं निरुक्तशास्त्रम् ऊहब्रह्म,  
येषामस्ति ते शब्दार्थसङ्कटेष्वप्रतिबध्यमाना अविक्रम्य अविद्वांसं  
‘वि’ विशेषतः सर्वत्रैव प्रतिपूज्यमानाः ‘चरन्ति त्वे’ एके इत्यर्थः ॥

एवमेतस्मिन्मन्त्रे अस्या उद्गाहितार्थानिवोद्दिश्य मन्त्रार्थचिन्ता-  
भ्यूहस्य ब्रह्मत्वं श्रूयते । तस्मादिदमपि निरुक्तशास्त्रं ब्रह्मैव वेद  
इत्यर्थः ॥

इदानीमुपसंहरति—“सेयं विद्या”—इति । श्रुतिमतोत्या-  
द्यर्थमेवैका विद्या बुद्धिं वर्धति, ज्यायसो सर्वाभ्यो विद्याभ्यो  
महानेष तर्कः । “तस्याः तपसा पारमीप्सितव्यम्” गन्तुमिति  
वाक्यशेषः । पदवाक्यप्रमाणविदा ब्राह्मणेन यस्माद्वेदो विधि-  
निषेधप्रतिप्रसवनियमपरिसङ्ख्यापुनर्वचनपरार्थवादगहनः, अर्थ-  
वादाश्च यथाश्रुतप्रमाग्राहिणो विदुषोऽपि परमभ्रान्तहेतवः, तस्मात्  
परमदुर्विज्ञानवेदनीयत्वात् वेदवाक्यानामिमां विद्यामन्तरेण सम्य-  
गर्थावगमो न भवति । अतोऽस्या अखिलपुरुषार्थोपकारप्रवृत्ताया  
अन्तरेण तपःपारगमनं नास्तीत्यत इदमुक्तमाचार्येण “तस्यास्त-  
पसापारमीप्सितव्यम्” इति, अयमभ्युपायः तस्याः पारगमने ।  
“तदिदम्” अतपस्विना सर्वथापि “आयुरिच्छता” निरुक्तशास्त्रं  
“न निर्वक्तव्यम्” अतपस्वी ह्यागमवान् अपि मलिनान्तःकरणत्वात्  
शक्नुयात्, ततोऽस्यायुश्छिद्येत, तपस्विनापि च निवृत्ता  
“तस्मात्” “छन्दःसु” शास्त्रान्तरेषु निगमोदाहरणानामाकाङ्क्षि-  
त्वनिराकाङ्क्षायै “शेषाः” वाक्यशेषाः, पादार्कचार्दिलक्षणाः  
उपेक्षितव्याः ॥ १३ ॥

इति ऋज्वर्थायां निरुक्तवृत्तौ अष्टादशाध्यायस्य

(त्रयोदशाध्यायस्य) प्रथमः पादः ॥ १३ । १ ॥



जम्बूमार्गाश्रमवासिनो भगवद्दुर्गाचार्यस्य कृतौ

ऋज्वर्थायां निरुक्तवृत्तौ

अष्टादशाध्यायः (त्रयोदशाध्यायः) समाप्तः ॥ १३ ॥

इति सपादसप्तदशाध्यायी ऋज्वर्था नाम

निरुक्तवृत्तिः समाप्ता ॥

व्याख्यातं दैवतं यज्ञाङ्गञ्चेत्यादि ॥

(१) (२) (३) (४) (५) (६) (७)

(अथेमायद्यावोयदुदञ्चोविहिसोतोः सृण्येवतरत्सचत्वा-

(८) (९) (१०) (११) (१२)

रिसृङ्गास्वर्ग्यन्तश्चत्वारिवागृचो अक्षर आदित्य इत्यक्षर-

(१३)

न्नक्षरतिहृदातष्टेषु त्रयोदश ॥

इति निरुक्ते त्रयोऽदशाध्यायः समाप्तः ॥ १३ ॥

(अतिस्तुति-प्रकरणं समाप्तम्)।

इति निरुक्ते प्रथमं परिशिष्टं समाप्तम् ॥ १ ॥

## अथ चतुर्दशाध्यायः । \*

अथवा त्रयोदशस्यैव द्वितीयादिलिपादी ।

तत्राद्यः, द्वितीयपादः ।

व्याख्यातं दैवतं यज्ञाङ्गं चाथात ऊर्द्धमार्गगतिं  
 व्याख्यास्यामः सूर्य आत्मेत्यु दितस्य हि कर्मद्रष्टाऽथै-  
 तदनुप्रवदन्त्यथैतं महान्तमात्मानमेषर्गणः प्रवदन्तीन्द्रं  
 मित्रं वरुणमग्निमाहुरित्यथैष महानात्मात्मजिज्ञासयात्मानं  
 प्रोवाचाग्निरस्मि जन्मना जातवेदा अहमस्मि प्रजमजा  
 इत्येताभ्याम् ॥ १ (१४) ॥ १ ॥

अ॒ग्निर॑स्मि॒ जन्म॑ना जा॒तवे॑दा घृ॒तं मे चक्षु॑र॒मृत॑म्  
 आ॒सन् । अ॒र्कस्त्रि॑धातू रज॑सो वि॒मानो॑ऽज॒स्रो घ॑र्मो  
 ह॒विर॑स्मि॒ नाम ॥ अ॒हम॑स्मि प्रथ॑मजा क्र॒तस्य॑ पू॒र्वन्दे॑वेभ्यो  
 अ॒मृत॑स्य॒ नाम । यो मा॒ ददा॑ति स इ॒देव मा॑वद॒हमन्-  
 मन्म॑दन्तम॒दमि॑ ॥ इति स ह ज्ञा॑त्वा प्रादु॑र्ब॒भूवै॑वं तं  
 व्याज॑हारा यं तमा॒त्मानम॑ध्या॒त्मजम॑न्तिकमन्यस्मा आ  
 च॒क्ष्वेति॑ ॥ २ (१५) ॥ २ ॥

\* वृत्तिकृन्मते एषः अध्यायो नास्ति ।



अपश्यं गोपामनिपद्यमानमा च परा च पथिभिश्चर-  
 न्तम् । स सध्रीचीः स विषू चीर्वसान आवरीवर्त्ति भुव-  
 नेष्वन्तः ॥ आवरीवर्त्ति भुवनेष्वन्तरित्यथैष महानात्मा  
 सत्त्वलक्षणस्तत्परं तद् ब्रह्म तत् सत्यं तत् सलिलं तद-  
 व्यक्तं तदस्पर्शं तदरूपं तदरसं तदगन्धं तदमृतं तच्छुल्कं  
 तन्निष्ठो भूतात्मा सैषा भूतप्रकृतिरित्येके तत् क्षेत्रं तज्-  
 ज्ञानात् क्षेत्रज्ञमनुग्राप्य निरात्मकमथैष महानात्मा त्रिविधो  
 भवति सत्त्वं रजस्तम इति सत्त्वं तु मध्ये विशुद्धं तिष्ठ-  
 त्यभितो रजस्तमसी रजः इति कामद्वेषस्तम इयविज्ञा-  
 तस्य विशुध्यतो विभूर्तिं कुर्वतः क्षेत्रज्ञपृथक्त्वाय कल्पते  
 परिभाति लिङ्गो महानत्मा तमोलिङ्गो विद्या प्रकाश-  
 लिङ्गस्तमोऽपि निश्चयलिङ्ग आकाशः ॥३ (१६) ३ ॥

आकाशगुणः शब्द आकाशाद्वायुर्द्विगुणः स्पर्शेन  
 वायोज्योतिस्त्रिगुणं रूपेण ज्योतिष आपश्चतुर्गुणा रसे-  
 नाद्भ्यः पृथिवी पञ्चगुणा गन्धेन पृथिव्या भूतग्रामस्थावर-  
 जङ्गमास्तदेतदहर्गुणसहस्रं जागर्ति तस्यान्ते सुषुप्त्यन्न-  
 ङ्गानि प्रत्याहरति भूतग्रामाः पृथिवीमपि यन्ति पृथिव्यप  
 आपो ज्योतिषं ज्योतिर्वायुं वायुराकाशमाकाशो मनो मनो

विद्यां विद्या महान्तमात्मानं महानात्मा प्रतिभां प्रतिभा प्रकृतिं  
 सा स्वपिति युगसहस्रं रात्रिस्तावेतावहोरात्रावजस्रं परि-  
 वर्त्तेते स कालस्तदेतद्ब्रह्मवति युगसहस्रपर्यन्तमहर्षद् ब्रह्मणो  
 विदुः रात्रिं युगसहस्रान्तां तेऽहोरात्रविदो जना इति  
 ॥ ४ (१७) ॥ ४ ॥

तं परिवर्त्तमानमन्योऽनुप्रवर्त्तते स्रष्टा द्रष्टा विभक्ताति-  
 मात्रोऽहमिति गम्यते स मिथ्यादर्शनेदम्पावकं महाभूतेषु  
 चिरोष्वाकाशाद्वायोः प्राणाः चक्षुश्च वक्ता रञ्च तेजसोऽद्भ्यः  
 स्नेहं पृथिव्या मूर्त्तिः पार्थिवांस्त्वष्टौ गुणान् विद्यात् त्रीन्मा-  
 तृतस्त्रीन् पितृतोऽस्थिश्चायुमज्जानः पितृतस्त्वङ्मांसशोणि-  
 तानि मातृतोऽन्नं पानमित्यष्टौ सोऽयं पुरुषः सर्वमयः  
 सर्वज्ञानोऽपि क्लृप्तः ॥ ५ (१८) ॥ ५ ॥

स यद्यनुरुध्यते तद्भवति यदि धर्मोऽनुरुध्यते तद्देवो  
 भवति यदि ज्ञानमनुरुध्यते तदमृतो भवति यदि कामम-  
 नुरुध्यते संच्यवत इमां योनिं सन्दध्यात् तदिदमत्र मतं  
 श्लेष्मा रेतसः सम्भवति श्लेष्मणो रसो रसाच्छोणितं  
 शोणितान्मांसं मांसान्मेदो मेदसः स्नावा स्नाव्न्तोऽस्थीन्य-  
 स्थिभ्यो मज्जा मज्जातो रेतस्तदिदं योनौ रेतः सिक्तिं



पुरुषः सम्भवति शुक्रातिरेके पुमान् भवति शोणिता-  
 तिरेके स्त्री भवति द्वाभ्यां समेन नपुंसको भवति  
 शुक्रेण भिन्नेन यमो भवति शुक्रशोणितसंयोगान्मातृपितृ-  
 संयोगाच्च तत् कथमिदं शरीरं परं संयम्यते सौम्यो  
 भवत्येकरात्रोषितं कललं भवति पञ्चरात्राद् बुद्बुदाः सप्त-  
 रात्रात् पेशी द्विसप्तरात्राद्बुदः पञ्चविंशतिरात्रः स्वस्थितो  
 घनो भवति मासमात्रात्कठिनो भवति द्विमासाभ्यन्तरे  
 शिरः सम्पद्यते मासत्रयेण ग्रीवाव्यादेशो मासचतुष्केण  
 त्वग्व्यादेशः पञ्चमे मासे नखरोमव्यादेशः षष्ठे मुखना-  
 सिकाक्षिश्रोत्रं च सम्भवति सप्तमे चलनसमर्थो भवत्य-  
 ष्टमे बुध्याध्यवस्यति नवमे सर्वाङ्गसम्पूर्णो भवति ।  
 मृतश्चाहं पुनर्जातो जातश्चाहं पुनर्मृतः । नाना योनि-  
 सहस्राणि मयोषितानि यानि वै । आहारा विविधा  
 भुक्ताः पीता नानाविधा स्तनाः । मातरो विविधा  
 दृष्टाः पितरः सुहृदस्तथा । अवाङ्मुखः पीड्यमानो जन्तु-  
 श्चैव समन्वितः । साङ्ख्यं योगं समभ्यस्येत् पुरुषं वा  
 पञ्चविंशकमिति ततश्च दशमे मासे प्रजायते जातश्च  
 वायुना स्पृष्टो न स्मरति जन्ममरणेऽन्ते च शुभाशुभं  
 कर्मैतच्छरीरस्य ग्रामाण्यम् ॥ ६ (१६) ६ ॥

अष्टोत्तरं सन्धिशतमष्टाकपालं शिरः सम्पद्यते षोडश  
 वपापलानि नव स्नायुशतानि सप्तशतं पुरुषस्य मर्मणामर्द्ध-  
 चतस्रो रोमाणि कोट्यो हृदयं द्वाष्टकपालानि द्वादशका-  
 लानि जिह्वा वृषणौ द्वाष्टसुषणौ तथोपस्थगुदपाय्वेतन्मू-  
 त्रपुरीषं कस्मादाहारपानसिक्तत्वानुपचितकर्माणावन्योन्यं  
 जयेते इति तं विद्याकर्मणी समन्वारभेते पूर्वप्रज्ञा च महत्य-  
 ज्ञानतमसि मग्नो जरामरणक्षुत्पिपासाशोकक्रोधलोभमोह-  
 मदभयमत्सरहर्षविषादेर्ष्यास्त्रयात्मकैर्द्वन्द्वै रभि भूयमानः  
 सोऽस्मादार्जवञ्जवीभावानां तन्निमुच्यते सोऽस्मापानं  
 महाभूमिकावच्छरीरान्निमेषमात्रैः प्रक्रम्य प्रकृतिरधिप-  
 रीत्य तैजसं शरीरं कृत्वा कर्मणोऽनुरूपं फलमनुभूय  
 तस्य सङ्क्षये पुनरिमल्लोकं प्रतिपद्यते ॥ ७ (२०) ॥ ७ ॥  
 अथ ये हिंसामाश्रित्य विद्यामुत्सृज्य महत्तपस्तेपिरे  
 वेदोक्तानि वा कर्माणि कुर्वन्ति ते धूममभिसम्भवन्ति  
 धूमाद्रात्रि रात्रेरपक्षीय-माणपक्षमपक्षीयमाणपक्षादक्षिणायनं  
 दक्षिणायनात् पितृलोकं पितृलोकाच्चन्द्रमसं चन्द्रमसो  
 वायुं वायोवृष्टिं वृष्टेरोषधयश्चैतद्भूत्वा तस्य सङ्क्षये  
 पुनरेवेमल्लोकं प्रतिपद्यते ॥ ८ (२१) ॥ ८ ॥



अथ ये हिंसामुत्सृज्य विद्यामाश्रित्य महत्तपस्तेपिरे  
 ज्ञानोक्तानिवा कर्माणि कुर्वन्ति तेऽर्चिरभिसम्भवन्त्यर्चिषो-  
 ऽहरह आपूर्यमाणपक्षमापूर्यमाणपक्षादुदगयनमुदगयना-  
 देवलोकं देवलोकादादित्यमादित्याद्वैद्युतं वैद्युतान्मानसं  
 मानसः पुरुषो भूत्वा ब्रह्मलोकमभिसम्भवन्ति ते न  
 पुनरावर्तन्ते शिष्टा दन्दशूका य इदं न जानन्ति तस्मा-  
 दिदं वेदितव्यमथाप्याह ॥ ६ (२२) ॥ ६ ॥

न तं विदथ य इमा जजानान्यद्युष्माकमन्तरं  
 बभूव । नीहारेण प्रावृता जल्प्या चासुसुप उक्थशा-  
 सश्चरन्ति ॥ न तं विद्यया विदुषो यमेवं विद्वांसो वदन्त्य-  
 क्षरं ब्रह्मणस्पतिमन्यद्युष्माकमन्तरमन्यदेषामन्तरं बभूवेति  
 नीहारेण प्रावृतास्तमसा जल्प्या चासुसुप उक्थशासः  
 प्राणं सूर्यं यत्पथगामिनश्चरन्त्यविद्वांसः क्षेत्रज्ञमनुप्रवद-  
 न्त्यथाहो विद्वांसः क्षेत्रज्ञोऽनुकल्पते तस्यतपसा सहा-  
 प्रमादे मेत्यथाप्तव्यो भवति तेनासन्ततमिच्छेत्तेन  
 सख्यमिमिच्छेदेष हि सखा श्रेष्ठः सज्जानाति भूतं  
 भवद्भविष्यदिति ज्ञाता कस्माज्जायतेः सखा कस्मात्  
 सख्यतेः सह भूतेन्द्रियैः शेरते महाभूतानि सेन्द्रियाणि

प्रज्ञया कर्म कारयतीति वा तस्य यदापः प्रतिष्ठाशीलमुप-  
 शम आत्मा ब्रह्मेति स ब्रह्मभूतो भवति साक्षिमात्रो  
 व्यवतिष्ठतेऽबन्धो ज्ञानकृतोऽथात्मनो महतः प्रथमं  
 भूतनामधेयान्यनुक्रमिष्यामः ॥ १० (२३) ॥ १०

हंसः । घर्मः । यज्ञः । वेनः । मेघः । कृमिः ।  
 भूमिः । विभुः । प्रभुः । शम्भुः । राभुः । बधकर्मा ।  
 सोमः । भूतम् । भुवनम् । भविष्यत् । आपः । महत् ।  
 व्योम । यशः । महः । स्वर्णीकम् । स्मृतीकम् । स्मृती-  
 कम् । सतीकम् । सतीनम् । गहनम् । गभीरम् । गह-  
 रम् । कम् । अन्नम् । हविः । सद्म् । सदनम् ।  
 ऋतम् । योनिः । ऋतस्य योनिः । सत्यम् । नीरम् ।  
 हविः । रयिः । सत् । पूर्णम् । सर्वम् । अक्षितम् । बर्हिः ।  
 नाम । सर्पिः । अपः । पवित्रम् । अमृतम् । इन्दुः । हेम ।  
 स्वः । सर्गाः । शम्बरम् । अम्बरम् । वियत् । व्योम ।  
 बर्हिः । धन्व । अन्तरिक्षम् । आकाशम् । आपः ।  
 पृथिवी । भूः । स्वयम्भूः । अध्व । पुष्करम् । सगरम् ।  
 समुद्रः । तपः । तेजः । सिन्धुः । अर्णवः । नाभिः ।



ऊ॒धः । वृ॒क्षः । तत् । यत् । किम् । ब्र॒ह्म । वरे॒ण्यम् ।  
 ह॒ंसः । आ॒त्मा । भव॑न्ति । ब॒ध॑न्ति । अध्वा॒नम् ।  
 यद्वा॒हि॒ष्ठ्या । शरी॑राणि । अव्यय॑ञ्च संस्कु॒रु॒ते । य॒ज्ञः  
 आ॒त्मा भव॑ति । यदे॒नं तन्व॑तेऽथै॒तं म॒हान्त॑मा॒त्मान॑मे॒तानि  
 सू॒क्तान्ये॒ता ऋ॒चोऽनु॑प्रव॒दन्ति ॥ ११ (२४) ॥ ११ ॥

सोमः पवते जनिता मतीनां जनिता दिवो जनिता  
 पृथिव्याः । जनिताग्नेर्जनिता सूर्यस्य जनितेन्द्रस्य जनितोत  
 विष्णोः ॥ सोमः पवते जनयिता मतीनां जनयिता दिवो  
 जनयिता पृथिव्या जनयिताग्नेर्जनयिता सूर्यस्य जनयिते-  
 न्द्रस्य जनयितोत विष्णोः सोमः पवते सोमः सूर्यः प्रस-  
 न्नाज्जनिता मतीनां प्रकाशकर्मणामादित्यरश्मीनां दिवो  
 द्योतनकर्मणामादित्यरश्मीनां पृथिव्याः प्रथनकर्मणामादि-  
 त्यरश्मीनामग्नेर्गतिकर्मणामादित्यरश्मीनां सूर्यस्य स्वीक-  
 रणकर्मणामादित्यरश्मीनामिन्द्रस्यैश्वर्यकर्मणामादित्यरश्मी-  
 नां विष्णोर्व्याप्तिकर्मणामादित्यरश्मीनामित्यधिदैव तमथा-  
 द्यात्मं सोम आत्माप्येतस्मादेवेन्द्रियाणां जनितेत्यर्थः ।  
 अपि वा सर्वाभिर्विभूतिभिर्विभूतत आत्मेत्यात्मगति  
 भाचष्टे ॥ १२ (२५) ॥ १२ ॥

ब्रह्मा देवानां पदवीः कवीनामृषिर्विप्राणां महिषो  
 मृगाणाम् श्येनो गृध्राणां स्वधितिर्वनानां सोमः पवित्र-  
 मत्येति रेभन् ॥ ब्रह्मा देवानामित्येष हि ब्रह्मा भवति  
 देवानां देवनकर्मणामादित्यरश्मीनां पदवोः कवीनामित्येष  
 हि पदं वेत्ति कवीनां कवीयमानानामादित्यरश्मीनामृषिर्वि-  
 प्राणामित्येष हि ऋषिणो भवति विप्राणां व्यापनकर्मणा-  
 मादित्यरश्मीनां महिषो मृगाणामित्येष हि महान् भवति  
 मृगाणां मार्गणकर्मणामादित्यरश्मीनां श्येनो गृध्राणामिति  
 श्येन आदित्यो भवति श्यायतेर्गतिकर्मणो गृध्र आदित्यो  
 भवति गृध्यते स्थानकर्मणो यत एतस्मिंस्तिष्ठति स्वधि-  
 तिर्वनानामित्येष हि स्वयङ्कर्माण्यादित्यो धत्ते वनातां  
 वननकर्मणामादित्यरश्मीनां सोमः पवित्रमत्येति रेभन्नि-  
 त्येष हि पवित्रं रश्मीनामत्येति स्तूयमान एष एवैतत्  
 सर्वमक्षरमित्यधिदैवतमथाध्यात्मं ब्रह्मा देवानामित्यय-  
 मपि ब्रह्मा भवति देवानां देवनकर्मणामिन्द्रियाणां पदवीः  
 कवीनामित्ययमपि पदं वेत्ति कवीनां कवीयमानानामि-  
 न्द्रियाणामृषिर्विप्राणामित्ययमप्यृषिणो भवति विप्राणां  
 व्यापनकर्मणामिन्द्रियाणां महिषो मृगाणामित्ययमपि



महान् भवति मृगाणां मार्गणकर्मणामिन्द्रियाणां श्येनो  
 गृध्राणामिति श्येन आत्मा भवति श्यायतेर्ज्ञानकर्मणो गृध्रा-  
 णीन्द्रियाणि गृध्यतेर्ज्ञानकर्मणो यत एतस्मिंस्तिष्ठति  
 स्वधितिर्वनानामित्ययमपि स्वयङ्कर्माण्यात्मनि धत्ते वनानां  
 वननकर्मणात्मन्द्रियाणां सोमः पवित्रमत्येति रेभन्नित्यय-  
 मपि पवित्रमिन्द्रियाण्यत्येति स्तूयमानोऽयमेवैतत् सर्वमनु-  
 भवत्यात्म गतिमाचष्टे ॥ १३ (२६) ॥ १३ ॥

तिस्रो वाच ईरयति प्र वह्नि ऋतस्य धीतिं  
 ब्रह्मणो मनीषाम् । गावो यन्ति गोपतिं पृच्छमानाः  
 सोमं यन्ति मतयो वावशानाः ॥ वह्निरादित्यो भवति  
 स तिस्रो वाचः प्रेरयत्यृचो यजूंषि सामान्यृतस्यादित्यस्य  
 कर्माणि ब्रह्मणो मतान्येष एवैतत् सर्वमक्षरमित्यधिदैवत-  
 मथाध्यात्मं वह्निरात्मा भवति स तिस्रो वाच ईरयति  
 प्रेरयति विद्यामतिबुद्धिमतामृतस्यात्मनः कर्माणि ब्रह्मणो  
 मतान्ययमेवैतत् सर्वमनुभवत्यात्मगतिमाचष्टे ॥ १४ (२७)

॥ १४ ॥

सोमं गावो धेनवो वावशानाः सोमं विप्रा मतिभिः  
 पृच्छमानाः । सोमः सुतः पूयते अज्यमानः सोमे

अर्कास्त्रिष्टुभः सन्नवन्ते ॥ एत एव सोमं गावो धेनवो  
 रश्मयो वावश्यमानाः कामयमाना आदित्यं यन्त्येमेव  
 सोमं विप्रा रश्मयो मतिभिः पृच्छमानाः कामयमाना  
 आदित्यं यन्त्येवमेव सोमः सुतः पूयते अज्यमान एतमे-  
 वार्काश्च त्रिष्टुभश्च सन्नवन्ते तत एतस्मिन्नादित्य एकं  
 भवन्तीत्यधिदैवतमथाध्यात्ममेत एव सोमं गावो धेनव  
 इन्द्रियाणि वावश्यमानानि कामयमानान्यात्मानं यन्त्येव-  
 मेव सोमं विप्रा इन्द्रियाणि मतिभिः पृच्छमानानि काम-  
 यमानान्यात्मानं यन्त्येवमेव सोमः सुतः पूयते अज्यमान  
 इममेवात्मा च सप्त ऋषयश्च सन्नवन्ते तानीमान्येत-  
 स्मिनात्मन्येकं भवन्तीत्यात्मगतिमाचष्टे ॥ १५ (२८)  
 ॥ १५ ॥

अक्रान् समुद्रः प्रथमे विधर्मं जनयन् प्रजा भुवनस्य  
 राजा । वृषा पवित्रे अधि सानो अव्ये बृहत् सोमो  
 वावृध्रे सुवान इन्दुः ॥ अत्यक्रमीत् समुद्र आदित्यः  
 परमे व्यवने वर्षकर्मणा जनयन् प्रजा भुवनस्य राजा  
 सर्वस्य राजा वृषा पवित्रे अधि सानो अव्ये बृहत् सोमो  
 वावृध्रे सुवान इन्दुरित्यधिदैवतमथाध्यात्ममत्यक्रमीत्



समुद्र आत्मा परमे व्यवने ज्ञानकर्मणा जनयन् प्रजा  
भुवनस्य राजा सर्वस्य राजा वृषा पवित्रे अधि सानो  
अव्ये महत् सोमो वावधे सुवान इन्दुरित्यात्मगतिमाचष्टे  
॥ १६ (२६) ॥ १६ ॥

महत्तत्सोमो महिषश्चकारापां यद्गर्भोऽवृणीत  
देवान् । अदधादिन्द्रे पवमान ओजोऽजनयत्सूर्ये ज्योति-  
रिन्दुः ॥ महत्तत् सोमो महिषश्चकारापां यद्गर्भोऽवृणीत  
देवानामाधिपत्यमदधादिन्द्रे पवमान ओजोऽजनयत्सूर्ये  
ज्योतिरिन्दु रादित्य इन्दुरात्मा ॥ १७ (३०) ॥ १७ ॥

विधुन्दद्राणं समने बहूनां युवानं सन्तं पलितो  
जगार । देवस्य पश्य काव्यं महित्वाद्या ममार स ह्यः  
समानं ॥ विधुं विधनशीलं दद्राणं दमनशीलं युवानं  
चन्द्रमसं पलित आदित्यो गिरति सद्यो म्रियते स दिवा  
समुदितेत्यधिदैवतमथाध्यात्मं विधुं विधमनशीलं दद्राणं  
दमनशीलं युवानं महान्तं पलित आत्मा गिरति रात्रौ  
म्रियते रात्रिः समुदितेत्यात्मगतिमाचष्टे ॥ १८ (३१)  
॥ १८ ॥

साकञ्जानां सप्तथमाहुरेकजं पलिद्यमा ऋषयो देवजा  
 इति । तेषामिष्टानि विहितानि धामश स्थात्रे रेजन्ते  
 विकृतानि रूपशः । सहजातानां षण्णामृषीणामादित्यः  
 सप्तमस्तेषामिष्टानि वा कान्तानि वा क्रान्तानि वा  
 गतानि वा मतानि वा नतानि वाद्भिः सह सम्मोदन्ते  
 यत्रैतानि सप्तऋषीणानि ज्योतींषि तेभ्यः पर आदित्य-  
 स्तान्येतस्मिन्नेकं भवन्तीत्यधिदैवतमथाध्यात्मं सहजातानां  
 षण्णामिन्द्रियाणामात्मा सप्तमस्तेषामिष्टानि वा कान्तानि  
 वा क्रान्तानि वा गतानि वा मतानि वा नतानि वान्नेन  
 सह सम्मोदन्ते यत्रेमानि सप्तऋषीणानीन्द्रियाण्येभ्यः  
 पर आत्मा तस्मिन्नेकं भवन्तीत्यात्मगतिमाचष्टे ॥ १६  
 (३२) १६ ॥

इति नैरुक्ते त्रयोदशस्यैव द्वितीयः पादः समाप्तः ॥

अथ तृतीयः पादः ।

स्त्रियः सतीस्तां उभे पुंस आहुः पश्यदक्षुष्वान्न वि-  
 चेतदन्धः । कविर्यः पुत्रः स ई मा चिकेत यस्ता विजा-  
 नात् स पितुष्पितासत् ॥ स्त्रिय एवैताः शब्दस्पर्शरूपरसग-



न्धहारिण्यस्ता अमुं पुंशब्देन निराहारः प्राण इति  
पश्यन् कष्टान्न विजानात्यन्धः कविर्यः पुत्रः स इमा  
जानाति यः स इमां जानाति स पितुष्पितासदित्यात्मगति-  
माचष्टे ॥ २० (३३) ॥ १ ॥

सप्तार्द्धगर्भा भुवनस्य रेतो विष्णोस्तिष्ठन्ति प्रदिशा  
विधर्मणि ते धीतिभिर्मनसा ते विपश्चितः परिभुवः परि-  
भवन्ति विश्वतः ॥ सप्तैतानादित्यरश्मीनयमादित्यो  
गिरति मध्यस्थानोर्ध्वशब्दो यान्यस्मिंस्तिष्ठन्ति तानि  
धीतिभिश्च मनसा च विपर्ययन्ति परिभुवः परिभवन्ति  
सर्वाणि कर्माणि वर्षकर्मणेत्यधिदैवतमथाध्यात्मं सप्तेमा-  
नीन्द्रियाण्ययमात्मा गिरति मध्यस्थानोर्ध्वशब्दो यान्यस्मिं-  
स्तिष्ठन्ति तानि धीतिभिश्च मनसा च विपर्ययन्ति परि-  
भुवः परिभवन्ति सर्वाणीन्द्रियाणि ज्ञानकर्मणेत्यात्मगति-  
माचष्टे ॥ २१ (३४) ॥ २ ॥

न विजानामि यदि वेदमस्मि निष्यः सन्नद्धो मनसा  
चरामि । यदा मागन् प्रथमजा ऋतस्यादिद्वाचो अश्रुवे  
भागमस्याः ॥ न विजानामि यदि वेदमस्मि निष्यः प्रस-

न्नद्धो मनसा चरामि न हि विजानन् बुद्धिमतः पुष्टिः  
पुत्रः परिवेदयन्तेऽयमादित्योऽयमात्मा ॥ २२ (३५) ॥३॥

अपाङ् प्राङ्<sup>१</sup> इति स्वधया<sup>१</sup> गृभीतोऽमर्त्यो<sup>१</sup> मर्त्येना<sup>१</sup>  
सयोनिः ता शश्वन्ता विषूचोना<sup>१</sup> वियन्तान्य<sup>१</sup> न्यश्चिक्थुर्न<sup>१</sup>  
निचिक्थुरन्यम् ॥ अपाञ्चयति प्राञ्चयति स्वधया गृभीतो-  
ऽमर्त्य आदित्यो मर्त्येन मनसा सह तौ शश्वद्गामिनौ  
वश्वगामिनौ बहुगामिनौ वा पश्यत्यादित्यं न चन्द्रमसमि-  
त्यधिदैवतमथाध्यात्ममपाञ्चयति प्राञ्चयति स्वधया गृभी-  
तोऽमर्त्य आत्मा मर्त्येन मनसा सह तौ शश्वद्गामिनौ  
विश्वगामिनौ बहुगामिनौ वा पश्यत्यात्मानं न मन इत्या-  
त्मगतिमाचष्टे ॥ २२ (३६) ॥ ४ ॥

तदिदास भुवनेषु ज्येष्ठं यतो जज्ञ उग्रस्त्वेषनृमृणः ।  
सद्यो जज्ञानो निरिणाति शत्रून्नु यं विश्वेमदन्त्यूमाः ॥  
तद्भवति भूतेषु भुवनेषु ज्येष्ठमादित्यं यतो जज्ञ उग्रस्त्वेप-  
नृमृणो दीप्तिनृमृणः सद्यो जज्ञानो निरिणाति शत्रूनि  
निरिणातिः प्रीतिकर्मा दीप्तिकर्मा वानुमदन्ति यं विश्व  
ऊमा इत्यधिदैवतमथाध्यात्मं तद्भवति भूतेषु ज्येष्ठमन्यक्तं



यतो जायत उग्रस्त्वेषनृमृणो ज्ञाननृमृणः सद्यो जज्ञानो  
 निरिणाति शत्रूनिति निरिणातिः प्रीतिकर्मा दीप्तिकर्मा  
 वानुमदन्ति यं सर्व ऊमा इत्यात्मगतिमाचष्टे ॥ २४  
 (३७) ॥ ५ ॥

को अद्य युङ्क्ते धुरिगा ऋतस्य शिमी वतो  
 भामिनो दुर्हणायून् । आसन्निषून् हृतस्वसो मयोभून्य  
 एषां भृत्या मृणधत्स जीवात् ॥ क आदित्यो धुरि गा  
 युङ्क्ते रश्मीन् कर्मवतो भानुमतो दुराधर्षानसून्य सुन-  
 वन्तीषूनिषुणवन्ति मयोभूनि सुखभूनि य इमं सम्भृतं  
 वेद कथं स जीवतीत्यधिदैवतमथाध्यात्मं क आत्मा धुरि  
 गा युङ्क्त इन्द्रियाणि कर्मवन्ति भानुमति दुराधर्षान-  
 सून्य सुनवन्तीषूनिषुणवन्ति मयोभूनि सुखभूनि य  
 इमानि सम्भृतानि वेद चिरं स जीवतीत्यात्मगति-  
 माचष्टे ॥ २५ (३८) ॥ ६ ॥

कईपते तुज्यते को विभाय को मंसते सन्तमिन्द्र को  
 अन्ति । कस्तोकाय क इमायोत रायेऽधिब्रवत्तन्वेऽ को  
 जनाय ॥ क एव गच्छति को ददाति को विभेति को

मंसते सन्तमिन्द्रं कस्तोकायापत्याय महते च नो रणाय  
रमणीयाय दर्शनीयाय ॥ २६ (३६) ॥ ७ ॥

को अग्निमीदृ॑ हविषा॑ घृतेन॑ स्रु॒चा यजा॑ता ऋतु॑-  
भि॒ध्रु॒वेभिः॑ । कस्मै॑ दे॒वा आव॑हाना॒शु होम॑ को मंसते  
वी॒तिहो॑त्रः सुदे॒वः ॥ क आ॑दित्यं पूजयति हविषा च  
घृतेन च स्रु॒चा यजा॑ता ऋतुभि॒ध्रु॒वेभिरिति॑ कस्मै दे॒वा  
आव॑हाना॒शु होमार्था॑न् को मंसते वीतिहोत्रः सुदे॒वः  
कल्याण॑देव इत्यधिदैवतमथाध्यात्मं क आत्मानं पूजयति  
हविषा च घृतेन च स्रु॒चा यजा॑ता ऋतुभि॒ध्रु॒वेभिरिति॑  
कस्मै दे॒वा आव॑हाना॒शु होमार्था॑न् को मंसते वीतिहोत्रः  
सुप्र॑ज्ञः कल्याणप्र॒ज्ञ इत्यात्म॑गतिमाच॒ष्टे ॥ २७ (४०) ॥ ८ ॥

त्वम॒ङ्ग प्रशं॑सिपो दे॒वः शवि॑ष्ठमर्त्यम् । न त्वद॒न्यो  
म॒घव॑न्नस्ति म॒र्द्धिते॑न्द्रं ब्रवी॑मि ते वचः ॥ त्वम॒ङ्ग प्रशं॑सी-  
दे॒वः शवि॑ष्ठ मर्त्यं न त्वद॒न्योऽस्ति म॒घव॑न् पा॒ता वा  
पा॒लयि॑ता वा जे॒ता वा सु॒खयि॑ता वेन्द्रं ब्रवी॑मि ते वच  
इति॑ स्तुतिसंयुक्तम् ॥ २८ (४१) ६ ॥

इति निरुक्ते त्रयोदशाध्यायस्यैव तृतीयः पादः ॥



अथ चतुर्थः पादः ।

हंसः शुचिषद्वसुरन्तरिक्षसद्भोता वेदिषदतिथिदुरोण-  
सत् । नृषद्वरसद्वतसद्वयोमसदब्जा गोजा ऋतजा  
अद्रिजा ऋतम् ॥ हंस इति हंस सूर्यरश्मयः परमात्मा परं  
ज्योतिः पृथिवी व्याप्तेति व्याप्तं सर्वं व्याप्तं वनतकर्म-  
णानभ्यासेनादित्यमण्डलेनेति त्ययतीति लोको त्ययतीति  
हंसयन्त्ययतीति हंसाः परमहंसाः परमात्मा सूर्यरश्मिभिः  
प्रभूत गभीर वसतीति त्रिभिर्वसतीति वा रश्मिर्वसतीति  
वावह्विर्वसतीति वा सुवर्णरेताः पूषा गर्भा रिभेति रिभन्ता  
वनकुटिलानि कुटन्ता रिभन्तान्तरिक्षा चरत्पथान्तरिक्षा  
चरदिति दिवि भुवि गमनं वा सुभानुः सुप्रभूतो होतादि-  
त्यस्य गता भवन्त्यतिथिदुरोणसत् सर्वे दुरोणसद् द्रवं  
सर्वे रसा विकर्षयति रश्मिर्विकर्षयति वह्निर्विकर्षयति  
वननम्भवत्यथगोजा अद्रिगोजा धरित्रिगोजाः सर्वे गोजा  
ऋतजा बहुशब्दा भवन्ति निगमो निगमव्यति भवत्यृषे-  
निर्वचनाय ॥ २६ (४२) ॥ १ ॥

द्वा सुपर्णा सयुजा सखाया समानं वृक्षं परिषस्वजाते ।

तयोरन्यः पिप्पलं स्वाद्वत्त्यनश्नन्नन्यो अभिचाकशीति ॥  
 द्वौ द्वौ प्रतिष्ठितौ सुकृतौ धर्मकर्तारौ दुष्कृतं पापं परि-  
 सारकमित्याक्षते सुपर्णा सयुजा सखायेत्यात्मानं दुरात्मानं  
 परमात्मानं प्रत्युत्तिष्ठति शरीर एव तज्जायते वृक्षं रक्ष  
 शरीरं वृक्षं पक्षो प्रतिष्ठापयति तयोरन्यद्भुक्त्वान्नमनश्न-  
 न्नन्यां सरूपतांसलोकतामश्नुतेय एवं विद्वाननश्नन्नन्यो  
 अभिचाकशीतीत्यात्मगतिमाचष्टे ॥ ३० (४३) ॥ २ ॥

आयाहीन्द्र पथिभिरालितेभिर्यज्ञमिमं नो भागधे-  
 यञ्जुषस्व । तृप्तां जु हुर्मातुलस्येव योषा भागस्ते पैतृष्वसेयी  
 वपामिव । आगमिष्यन्ति शक्रो देवतास्तास्त्रिभिस्तीर्थभिः  
 शक्रप्रतरैरीलितेभिस्त्रिभिस्तीर्थैर्यज्ञमिमन्नो यज्ञभागमग्नी-  
 षोमभागाविन्द्रो जुषस्व तृप्तामेवं मातुलयोगकन्या भागं  
 सप्तैकेव सा या देवतास्तास्तत्स्थाने शक्रं निदर्शतिम्  
 ॥ ३१ (४४) ॥ ३ ॥

विप्रं विप्रासोऽवसे देवं मर्ता स ऊतये । अग्निं  
 गीर्भिर्हवामहे ॥ विप्रं विप्रासोऽवसे विदुर्वेदं विन्दतेर्वेदि-  
 तव्यं विमलशरीरेण वायुना विप्रस्तु हृत्पद्मनिलयस्थितः



मकारसंहितमुकारं पूरयेन्मकारनिलयं गतं विप्रं प्राणेषु  
विन्दुसिक्तं विकसितं वह्नितेजःप्रभङ्गनकपद्मेष्वामृतशरीर-  
ममृतजातस्थितममृतवाचामृतमुखे वदन्ति । अग्निङ्गी-  
भिर्हवामहे । अग्निं सम्बोधयेदग्निः सवा देवता इति  
तस्योत्तरा भूयसे निर्वचनाय ॥ ३२ ॥ (४५) ॥ ४ ॥

जातवेदसे सुनवाम सोममरातीयतो निदहाति वेदः ।  
स नः पर्षदतिदुर्गाणि विश्वा नावेव सिन्धुं दुरितात्यग्निः ॥  
जातवेदस इति जातमिदं सर्वं सचराचरं स्थित्युत्पत्तिप्रलय-  
न्यायेनाच्छाय सुनवाम सोममिति प्रसवेनाभिषवाय सोमं  
राजानममृतमरातीयतो यज्ञार्थमिति स्मो निश्चये निद-  
हाति दहति भस्मीकरोति सोमो दददित्यथः । स नः  
पर्षदतिदुर्गाणि दुर्गमनानि स्थानानि नावेव सिन्धुं यथा  
कश्चित्कर्णधारो नावेव सिन्धोः स्यन्दनान्नदीं जलदुर्गां  
महाकूलान्तागयति दुरितात्यग्निरिति तानि तारयति  
तस्यैषापरा भवति ॥ ३३ (४६) ॥ ५

इदन्तेऽन्याभिरसमानमद्भिर्याः काश्च सिन्धुं प्रव-  
हन्ति नद्यः । सपो जीर्णमिव त्वचं जहाति पापं

सशिरस्कोऽभ्युपेत्य ॥ इदन्तेऽन्याभिरसमानाभिर्याः  
 काश्च सिन्धुं पतिं कृत्वा नद्यो वहन्ति सर्पो जीर्णामिव  
 सर्पस्त्वचन्त्यजति पापं त्यजन्त्याप आप्नोतेस्तासामेषा  
 भवति ॥ ३४ (४७) ॥ ६ ॥

त्र्यम्बकं यजामहे सुगन्धिं पुष्टिवर्द्धनम् । उर्वारुक-  
 मिव बन्धनान् मृत्योर्मुक्षीय मा मृतात् ॥ त्र्यम्बको  
 रुद्रस्तं त्र्यम्बकं यजामहे सुगन्धिं सुगन्धिं पुष्टुगन्धिं  
 पुष्टिवर्द्धनं पुष्टिकारकमिवोर्वारुकमिव फलं बन्धनादारो-  
 धनान्मृत्योः सकाशान्मुञ्चस्व मां कस्मादित्येषामितरेषा-  
 पराभवति ॥ ३५ (४८) ॥ ७ ॥

शतं जीव शरदो वर्द्धमानः शतं हेमन्ताञ्छत मु-  
 वसन्तान् । शतमिन्द्राग्नी सविता बृहस्पतिः शतायुषा  
 हविषेमं पुनर्दुः ॥ शतं जीव शरदो वर्द्धमान इत्यपि  
 निगमो भवति शतमिति शतन्दीर्घमायुर्मरुत एना वर्द्धयन्ति  
 शतमेनमेव शतात्मानं भवति शतमनन्तं भवति शतमैश्वर्यं  
 भवति शतमिति शतं दीर्घं मायुः ॥ ३६ (४९) ॥ ८ ॥

मा ते राधांभि मात उतथो वमोऽस्मान् कदाचन  
 दमन् । विश्वा च न उपमिमीहि मानुष वसूनि चर्षणिभ्य



आ ॥ मा च ते धामानि मा च ते कदा च नः सरिषुः  
 सर्वाणि प्रज्ञानान्युपमानाय मनुष्यहितोऽयमादित्योऽयमा-  
 त्माऽथैतदनुप्रवदन्त्यथैतं महान्तमात्मानमेषर्गणः प्रवदति  
 वैश्वकर्मणे देवानान्नु वयञ्जानानासदामीन्नो सदासीत्तदा-  
 नीमिति च सैषात्मजिज्ञासा सैषा सर्वभूतजिज्ञासा ब्रह्मणः  
 सारिष्टं सरूपतां सलोकतां गमयति य एवं वेद नमो  
 ब्रह्मणे नमो महते भूताय नमः पारस्कराय नमो यास्कराय  
 ब्रह्मशुक्लमसीय ब्रह्म शुक्लमसीय ॥ ३७ (५०) ॥ ६ ॥

(१) (२) (३) (४)

व्याख्यातन्दैवतमग्निरस्मिजन्मनापश्यङ्गोपामाकाश-

(५) (६) (७) (८)

गुणस्तम्भरिवर्त्तमानैर्मयद्यनुरुध्यतेऽष्टोत्तरमथयेहि सामान्तर्यं

(९) (१०) (११) (१२) (१३) (१४)

इथाथयेहि सामान्तर्यं नतं हंसो घर्मः सोमः पवते ब्रह्मा देवानान्ति -

(१५) (१६) (१७) (१८) (१९)

स्रोत्राच ईरयति सोमङ्गवांऽक्रान्महत्तसोमो विधुन्दद्राणं साक-

(२०) (२१) (२२) (२३) (२४)

ज्ञानां स्त्रियः सतीः सप्तार्द्धगर्भानविजानाम्यपाङ्ग्राडेति तदिदा-

(२५) (२६) (२७) (२८) (२९) (३०)  
 सकोअद्युङ्क्तो कर्षतेकोअग्निमीडं त्वमङ्गहंसः शुचिपद-  
 (३१) (३२) (३३) (३४) (३५)  
 द्वासुपर्णाऽऽयाहीन्द्रविप्रंविप्रासोजातवेदसइदऽन्तेन्याभिस्त्र्य-

(३६) (३७)  
 म्वकंशतज्जीवमातेराधांसीति सप्तत्रिंशत् ॥

(१) (२) (३) (४) (५) (६) (७)  
 अथेमायद्द्यावोयदुदञ्चोविहिंसोतोसृण्येवतरत्सश्चत्वा-

(८) (९) (१०) (११) (१२)  
 रिशृङ्गास्वर्यन्तश्चत्वारिवागृचोअक्षरआदित्यइत्यक्षरन्नक्ष-

(१३) (१४) (१५) (१६)  
 रतिहृदातश्चेषुव्याख्यातन्दैवतमग्निरस्मिजन्मनापश्यङ्गोपा-

(१७) (१८) (१९) (२०) (२१)  
 माकाशगुणस्तम्परिवर्त्तमानंसयद्यनुरुध्यतेऽष्टोत्तरमथयेहिंसा -

(२२) (२३) (२४) (२५) (२६)  
 माश्रित्याथयेहिंसासुत्सृज्यनतंहंसोधर्मःसोमःपवतेब्रह्मादेवाना-

(२७) (२८) (२९) (३०) (३१)  
 न्तिस्त्रोवाचर्षयतिसोमङ्गावोऽक्रान्महत्तत्सोमोविधुन्दन्दा-

(३२) (३३) (३४) (३५) (३६) (३७)  
 णंसाकृज्जानांस्त्रियःसतीःसप्तार्धमर्मानविज्ञानाम्यपाङ्गप्रति-



(३८) (३९) (४०) (४१) (४२)  
 तदिदासकोअद्युङ्क्ते कर्इपतेकोअग्निमीट्टेत्वमङ्गहंसः शुचि-  
 (४३) (४४) (४५) (४६) (४७) (४८)  
 षड्द्वामुपर्णाऽऽहीन्द्र विप्रं विप्रासोजातवेदसइदन्तेन्याभिस्त्य-  
 (४९) (५०)  
 ञ्चकंशतंजीवमातेराधांसीति पञ्चाशत् ॥

इति निरुक्ते चतुर्दशाध्यायः समाप्तः ॥ १४ ॥

( ऊर्ध्वमार्गगति प्रकरणं समाप्तम् )

इति नैरुक्तं द्वितीय-परिशिष्टं समाप्तम् ॥

( इति परिशिष्टम् )





॥ श्रीः ॥

# निरुक्ते दैवतकाण्डस्य शुद्धिपत्रम्

पत्राङ्कम्	पंक्तिः	अशुद्धपाठः	शुद्धपाठः
७१६	४	वया	व्या
७१८	२०	ईष्ट	ईष्टे
७२०	१५	व्याप्न	व्याप्नु
७२४	१	ह्य	ह्यु
"	३	दनयो	दनयोः
"	६	मन्त्र	मन्त्रे
७२५	५	मिन्द्रः	मिन्द्र
"	६	पूर्व्य	पूर्व्य
७२८	७	आस्म	अस्मि
"	१४	गूल्ह	गूल्व्ह
"	१६	"	"
७२९	१६	विकृति	विकृति
७३०	१६	मिक्ष	मिक्षु
७३१	१	सा	सो
७३३	१०	तद्वचता	तद्वदेवता
७३४	७	प्रकणा	प्रकरणा
७३७	५	ऐन्द्रा	ऐन्द्रा
७३८	३	तस्य	०

पत्राङ्कम्	पंक्तिः	अशुद्धपाठः	शुद्धपाठः
७४०	१४	एक	एकं
७४१	"	रीक्षम्	रिक्षम्
७४२	१६	माहा	महा
७४३	१	जन्म	जन्मा
"	१६	दवस्य	देवस्य
"	१६	तद्रूपा	तद्रूपा
७४५	५	उपोद्घातः	उपोद्घातः
७४६	२	ग्रह	ग्रहं
"	१६	अन्यार्थ	अन्यार्थ
"	१७	वायं	वायुं
७४८	१२	तस्मै	तस्मै
"	२०	सम्बन्धेन	सम्बन्धेन
७५०	२	कुर्वती	कुर्वती
७५२	६	वाया	वाय्वा
७५४	४	गृभ्मणा	गृभ्मणा
"	७	श्रुधा	श्रुधी
७५५	१५	शब्दः	शब्दाः
७५८	१५	पत्तयां ('षड्भिः' एतस्याग्रे—अथाष्टौ ? ततस्तैः 'अष्टाभिः' अथ दश ? ततस्तैः 'दशभिः' इति पाठो ज्ञेयः )	
७५९	१२	मिब	पिब



पत्राङ्कम्	पंक्तिः	अशुद्धपाठः	शुद्धपाठः
७५६	१४	तुभ्य	तुभ्यं
७६०	६	त्र	ब्रु
"	१२	संभवव्य	संभवत्य
"	१४	कारण	कारणा
"	१७	विध	विधं
७६२	६	चरित्वात्	चरित्वात्
७६८	१८	सवया	अवया
७७२	३	सन्त	सन्तं
७७४	२१	बुभुक्ष	बुभुक्ष
७७६	१६	सुस	सुसं
७७८	१४	द्य	द्यु
"	७	लाक	लोक
"	१२	"	"
७८०	१०	परन्तौ	परन्तौचरन्तौ
७८१	१२	ऋतुच्छ	ऋतुच्छ
७८२	२	सुति	स्तुति
"	८	स्तु	स्तुति
७८५	१३	मित्गर्थः	मित्यर्थः
७८७	४	मावि	मानि
"	६	चक्रः	चक्रः
७८६	३	समान	समामन

पत्राङ्कम्	पंक्तिः	अशुद्धपाठः	शुद्धपाठः
७६१	१	चतुर्थः	चतुर्थः
"	६	दिदव	दिर्देव
७६२	५	साऽग्निः	सोऽग्निः
"	७	तवै	तवै
"	८	२, २,	२, ३,
"	११	विवि	विव
"	१६	तमेवं	तमेव
"	२	अग्नीः	अग्रणीः
७६३	११	मिवायिनं	मिधायिनं
"	१६	क्विस्थत	वस्थित
"	१५	पुरोहिता	पुरोहितो
७६५	७	कस्मत् पुनन	कस्मात्पुनर्न
७६८	१८	मित्या	मित्यौ
"	१३	स्या	स्यो
७६६	८	देवना	देवाना
८००	२	भजते	भजते
८०२	१०	एतमेव	एतदेव
"	८	मुयाच्यते	मुच्यते
८०६	१६	द्वक्	द्वक्
८११	२०	अधूनात्	अधूनोत्
"	१०	हविष्या	हविष्या
८१६			



पत्राङ्कम्	पंक्तिः	अशुद्धपाठः	शुद्धपाठः
८१६	१४	नैवः	नैव
"	१६	कथन्त्वत्र	कथन्त्व
८१८	४	परवा	पत्या
"	१८	शष्क	शुष्क
८२०	३	पचमी	पचसी
८२४	६	इत्ये	इत्य
८२६	३	३	२
८३०	१२	भक्तैः	भर्तैः
	१३	अस्मन्	अस्मिन्
८३३	२	लक्षणानि	लक्षणानि
८३७	१४	कमार्थं	कर्मार्थं
८३६	३	यवन्	यावन्
"	४	निधे	निधे
"	५	वसत	वसते
"	८	वृणत	वृणते
"	३	वैश्व	वैश्वा
८४१	३	प्रवन्त	प्रवन्ते
८४२	५	मन	मेन
"	"	मात्रम	मात्रमे
"	६	'गाः'	'गाः' अपः
८४७	१६	भवन्ति	भवन्ति
८५०			

पत्राङ्कम्	पंक्तिः	अशुद्धपाठः	शुद्धपाठः
८५१	८	अग्नि	अग्निः
८५२	१२	विचित्रा	विचित्रो
”	१३	ममध्या	मध्या
८५४	२	विविधदा	विधतिर्दा
८५५	१७	यथा	तथा
८५७	८	मनोति	सनोति
८६१	१६	स्वक्ति	स्वशक्ति
८६२	१०	पुनः	पुनः
८६५	५	र्वज्ञं	र्वज्ञं
८६७	१०	तस्मिन्न	तस्मिन्नु
८७१	३	प्रघृज्यते	प्रवृज्यते
”	६	तदुद्धा	तद्द्वा
८७६	२	प्रचोदयमान	प्रचोदयमानौ
”	११	सुस्तुतौ	सुस्तुती
”	”	निर्मातारो	निर्मातारौ
”	१७	उच्यते	उच्येते
८७६	७	मास्थाय	मास्थाय
८८१	४	रात्र	रात्रे
८८३	”	ष्वृतौ	वृतौ
८८६	१०	द्रत्य	द्रुत्य
८९०	”	प्रदिश्य	प्रदिश्य



पत्राङ्कम्	पंक्तिः	अशुद्धपाठः	शुद्धपाठः
८६१	”	प्रत्येक	प्रत्येक
८६२	३	मर्थ	नथ
८६३	१४	मृषा	मृषी
”	१५	अनयोरुत्त	अनयोत्त
८६८	७	गामा	गामी
”	१३	पूर्व	पूर्व
८६६	४	ब्रवाति	ब्रवीति
६०२	१२	घाताः	घातोः
”	१७	क्षताभिः	क्षतादिभिः
६०४	११	प्रवा	प्रावा
”	१३	वाम्येषर्ग	वादिन्येषर्ग
”	१८	प्राचिट्	प्रावृट्
”	२०	मण्डकाः	मण्डूकाः
६०५	३	णया	णयो
६०६	१४	इरिण	इरिणं
६०७	१	नस्यै	नस्यै
६१६	१०	शब्द	शब्दं
६२२	१३	पङ्क्त्यां “स्फिग्देशाः” एतस्या-	

ग्रे-तांश्च हे अश्वाजनि ? उपद्युति ? इदमपि शततर्क्येव ।—  
इति पाठोज्ञेयः ।

पत्राङ्कम्	पंक्तिः	अशुद्धपाठः	शुद्धपाठः
६२५	१८	गोमिना	गोमिनां
"	१६	शाभन	शोभन
६२६	१	सहस्र	सहस्रं
"	१३	यस्यार्थ	तस्यार्थ
"	१८	यानं शयेन	शयानयेन
"	१६	०	पृतनाज्येषु
६३०	१८	क्रमात्	क्रमत्
६३३	१६	गुरुषस्य	पुरुषस्य
६३४	८	बभ्र	लभ्र
"	१५	भवान्त	भवान्त
६३५	२०	पालयित्रा	पालयित्री
६३६	१८	विन्दती	विन्दती
६४२	११	विहियेते	विहियेते
"	१७	हरा	हरी
६४८	१६	वसुधे	वसुधे
६५०	१५	बहवी	बह्वी
"	१६	वृषभा	वृषभो
६५१	२	५०	४०
"	१३	अथाता	अथातो
६५२	१६	गुणा	गुणो
६५३	१३	बाह्व्ये	बाह्वृच्ये



पत्राङ्कम्	पंक्तिः	अशु रूपाठः	शुद्धपाठः
६५४	१६	श्रूत्वा	श्रुत्वा
६६०	१३	पुत्रेषु	पुत्रेषु
६६१	१६	द्युते	द्युते
६६२	६	धारयत	वेरां धारयत
"	१२	इदन्ते	इन्दते
६६४	१४	दीना	दिना
६६५	२०	भूपत्	भूषत्
६६६	८	इन्द्राय	इन्द्राय
६६७	१६	विशेषे	विशेषे
६६६	१	वृक्षानु	वृक्षान्
"	१०	बहिन्तिव	बिहन्तिवृ
६७०	१५	सर्वतो	सर्वतो
"	१८	जिघृक्ष	जिघृक्षु
६७१	१६	इति	इति
६७३	१७	सुष्ठु	सुष्ठु
६७४	६	यथाश्न	यथाश्नु
"	१५	मूर्मि	मूर्मि
"	१६	श्चुत	श्चुतं
६७६	१०	पूर्व	पूर्वे
"	१३	आचार्यमतम्	आचार्यमतम्
६७७	१७	क्षेमात्	क्षेमान्

पत्राङ्कम्	पंक्तिः	अशुद्धपाठः	शुद्धपाठः
६७८	१८	ह्यं	ह्यु
६७९	५	तस्यैषा	तस्यैषा
"	७	गृकहार	गृकहारि
६८०	४	यदं	यद्
६८६	१३	पृथिवौ	पृथिवी
"	१६	मया	मयो
६८७	२०	सोमा	सोमो
६८८	१६	तस्या	तस्य
६८९	१	घृतवज्जु	घृतवज्जु
"	४	व	वा
६९२	१८	गृह्णति	गृह्णाति
६९४	७	प्रवेशो	प्रवेशः
६९५	१२	तत्रति	तत्रेति
६९७	८	खि	ख
१०००	११	प्रकामेण	प्रक्रमेण
१००१	३	पृथिवीञ्च	पृथिवीञ्चदिवञ्च
१००२	४	ताक्ष्यः	ताक्ष्यः
१००३	८	आह्वयामहे	आह्वयामहे
१००६	२	पाप	बाप
१००६	६	हिरण्य	हिरण्य
१०१२	१	अत्तत्	तत्तत्



पत्राङ्कम्	पंक्ति	अशुद्धपाठः	शुद्धपाठः
१०१४	५	तस्य	तस्य
१०१४	११	रहन्तिमतिभा	मतिभोरिहन्ती
”	१६	गृहते	गृहते
१०१५	७	विष्टेनं	वेष्टनं
१०१८	६	प्रत्यतं	प्रत्यृतं
१०१६	१०	मपुष्य	मनुष्य
१०२२	६	तथा	यथा
१०२५	१५	इत्यृष	इत्यृषे
१०२७	८	युप	मुप
१०२८	३	लक्ष्यते	लक्ष्यते
१०२६	१२	रज	रज
१०३०	१	सद्वस्त्रा	सहस्र
”	”	प्रत्य	प्रेत्य
”	१०	अयु	अयुतं
१०३६	८	द्रपं	द्रपं
१०३८	१०	पश्च	पश्चा
१०३६	६	पेक्ष्येमपि	पेक्ष्येयमपि
१०४२	२१	ज्यातिषा	ज्योतिषा
१०४३	५	उच्छ्रयति	उच्छ्रयति
१०४५	६	माघवन्	मघवन्
१०४६	१६	सव	सर्व

पत्राङ्कम्	पंक्तिः	अशुद्धपाठः	शुद्धपाठः
१०४७	१	सुश्लष्टं	सुश्लिष्टं
१०४६	६	अवि	अपि
१०५०	५	सन्ता	सन्तो
१०५३	१७	उदारता	उदीरता
१०५६	१	कल्याणां	कल्याण्यां
१०५६	२	ईश्वरतमम्	ईश्वरतमम्
१०६१	२०	दक्षिणो	दक्षिणो
१०६२	३	दक्षस्त्वत्ता	दक्षस्त्वत्तो
१०६३	६	उत्तानप्रा	उत्तानपा
१०६४	१६	सरणात्	सरणात्
१०६५	२	कम्यासीत्	कम्यासीत्
"	५	सीत्	सीत्
१०६६	६	याजन	योजन
१०६७	५	भ्यात्मान	भ्यात्मानं
"	२१	स्फुट	स्फुट
१०६८	१८	मन्यते	मन्यन्ते
१०७०	६	पौर्ण	पौर्ण
१०७१	११	वैश्व	वैश्व
१०७२	८	बाध	बोध
१०७३	४	यद्यपि	यदपि
१०७४	१५	दिशि	दिश



पत्राङ्कम्	पंक्तिः	अशुद्धपाठः	शुद्धपाठः
१०७५	४	पित्त्यं	पित्त्यं
१०७६	१७	मुभयलाक	मुभयलोक
१०७६	६	सुजातरः	सुजाततरः
”	७	प्रवद्धयते	प्रवद्धयते
१०८२	६	सेऽप्य	सोऽप्य
”	१५	नवपदो	नवपदी
१०८६	१०	यव	येव
१०८७	४	आहरै	आहरै
१०८७	१६	तृणं	तृणं
१०६८	३	तयोरेक	तयोरेकं
१०६६	०	१०	१
”	२	बलस्येर	बलस्येर
११००	११	मश्विना	मश्विनौ
११०५	०	११	१२
”	१२	मात्मना	मात्मनो
११०७	०	११	१२
११०६	०	११	१२
१११४	१	अधारामः	अधोरामः
११२१	१	समूव्ह	समूव्ह
”	१०	या०	य०
११२४	७	द्यस्थान	द्युस्थाने

पत्राङ्कम्	पंक्तिः	अशुद्धपाठः	शुद्धपाठः
११२६	१४	जतान्	जनान्
११२६	२	शचा	शची
"	६	प्रकास्प	प्रकास्प
११३६	१३	गृहणन्ति	गृह्णन्ति
११३१	१०	ऋ०	ऋ० सं०
११३२	१२	एक्तः	एकः
११३४	१२	दवि	हवि
११३५	६	द्य	ता
"	८	पर्यत्य	पर्यत्य
"	१६	र्द्धात्य	र्द्धात्य
११३६	५	दव	देव
११३८	११	दध्यङ्	दध्यङ्
११४०	५	च्छन्दस्य	च्छन्दस्य
११४३	११	सुस्व	सुख
"	१२	लोक	लोकं
११४७	२	मेका	मेक
११५०	८	सज्यन्ते	ज्यन्ते
११५४	६	शाम	शोभ
११५६	१४	मस्ताः	मास्ताः
११५८	१०	जमया	जमया
११५६	१३	वचम्	वचनम्











